

—: પ્રકાશક :—

વિરાટ પ્રકાશન મંદિર

C/o પ્રભાત ડ્રાયફ્રુટ સ્ટોર

દહેરાસર સામે, પ્રાર્થના સમાજ

સુખધ-૪

વીર સં. ૨૫૦૧ * વિક્રમ સં. ૨૦૩૧ * નેમિ સં. ૨૬ * સને. ૧૯૭૪

નકલ ૧૨૫૦

મૂલ્ય : રૂપિયા પંદર.

—: પ્રાપ્તિસ્થાનો :—

પ્રભાત ડ્રાયફ્રુટ સ્ટોર દહેરાસર સામે, પ્રાર્થના સમાજ સુખધ-૪	સોમચંદ ડી. શાહ જીવનનિવાસ સામે, પાલીતાણા.	સરસ્વતી પુસ્તક ભંડાર હાથીખાના, રતનપોળ અમદાવાદ.
જૈન પ્રકાશન મંદિર દોશીવાડાની પોળ, અમદાવાદ	સેવંતીલાલ વી. જૈન ૨૦ મહાજનગલી ઝવેરી બજાર સુખધ-૨	મેઘરાજ પુસ્તક ભંડાર ગુલાલવાડી, સુખધ-૨

ચિત્રકાર

રમણિકલાલ શાહ

સુખધ.

—: મુદ્રક :—


કાંતિલાલ ડી. શાહ

ભરત પ્રિન્ટરી,

દાણાપીઠ પાછળ

પાલીતાણા. (સૌરાષ્ટ્ર)

પ્રસ્તાવના



સં. ૨૦૨૮ના માટુંગા-કિંગ્ડમ્સકલના આતુર્ભાસના અંતે આ કાર્ય પ્રારંભ્યું હતું. પછીના ચોમાસામાં શ્રી ભગવતીજ સૂત્રના યોગ-સાથે જ વ્યાખ્યાનાદિ પ્રવૃત્તિને લીધે ધાર્યા પ્રમાણે લખાણ થઈ ન શક્યું. યોગ પછી પણ તરત જયપુર ચોમાસા માટે વિહાર થયો આદિ કારણથી તથા ચાવરકટ, માણસોની ગેરહાજરી, દુષ્કાળ, મોંઘવારી આદિ અનેક કારણે ધાર્યા કરતાં અંથ ઘણા મોડા બહાર પડી રહ્યા છે.

લખવું, છપાવવું, ઉપદેશાદિ દઈ નાણાકીય વ્યવસ્થા બેસાડવી, સમયસર ન છપાતાં ઉધરાણી, જવાબ આપવા આદિ કાર્ય કપરું તો ખરું, છતાં ઉપાડેલું કાર્ય પૂરું થઈ રહ્યું છે તેનો સંતોષ છે. વધારે કાંઈ કહેવાપણું રહેતું નથી. અંથ પોતે જ પોતાની વાત કહેશે. શ્રાવકમાત્રના ઘરમાં આ પાંચે ભાગ હોવા આવશ્યક છે. એક આખા વરસનો આમાં નિત્ય નવો સ્વાધ્યાય રહેલો છે. ૩૬૦ દિવસ પ્રમાણે-૩૬૦ વિષયો, તેનું નિરૂપણ અને તે ઉપર ૩૬૦ વિશદ, જ્ઞાન-બોધવર્ધક, આકર્ષક કથાઓ છે, જે ઘણો બોધ આપશે ને ઉપકાર કરશે, તેમાં શંકા નથી.

ભરત પ્રિન્ટરી (પાલીતાણા)ના માલિક સુશ્રાવક કાંતિલાલ ડી. શાહે ઘણી અગવડો-સવાલો આવવા છતાં છાપકાર્યને આત્મીયતાપૂર્વક ચથાશકંચ શિદ્ર કરવા પ્રયત્ન ચાલુ રાખ્યા, અને પંડિત કપૂરચંદલાઈ વારિયાએ સાવધાનીપૂર્વક પ્રુફ સુધાર્યા, તેમની સહૃદયતાનો સંતોષ છે. આમ આજે આ અંથ છપાઈને તમારા હાથમાં આવેલ છે. અમારી ભલામણ છે કે વધારે નહીં તો એકેક પ્રકરણ દરરોજ અવશ્ય વાંચવાની ટેવ પાડો.

લિ.

નૂતન વર્ષ

પંન્યાસ વિશાલવિજય ગાણી

વીર સંવત ૨૫૦૧

આત્માનંદ સલા ભવન

વિ. સં. ૨૦૩૧

ધીવાલોં કા રાસ્તા

જયપુર (રાજસ્થાન)

પ્રાસંગિક

આજે માણસ ઘણો સંત્રસ્ત અને લયાકુલ છે. તેને શાંતિની આહતા ઘણી છે પણ તે સાંપડતી નથી.

લગવાન મહાવીરદેવે કહ્યું છે કે સાચીદિશાએ ડગલા ભરાય તો અવશ્ય શાંતિ પ્રાપ્ત થશે. એકવાર શાંતિનો અનુભવ થયા પછી તમે પોતે જ કહેશો કે ‘હીરા-માણેક, સોનું ચાંદી-રૂપિયા વગેરે જે જોઈએ તે લઈ જાવ, પણ મહેરબાની કરી શાંતિ રહેવા દો.’ આમ માણસ બધું જતું કરીને પણ શાંતિ મેળવવા-સાચવવા ચત્ન કરશે. કારણ સંસારમાં શાંતિથી મોંઘું કશું જ નથી. તે મેળવવા જ્ઞાન જોઈએ, સમજણ જોઈએ. તે મળતાં આપોઆપ કષાયો-વિષયો પર અંકુશ ને અધિકાર આવી શકશે. લગવાને કહ્યું છે, કે ‘તમારી પાસે ગમે તેટલા વિક્લસંક હથિયારો હશે, હીરા માણેક મોતીથી છલકાતા મોટાં ખજાના હશે, આખી પૃથ્વીની હકુમત હશે, દુનિયા આખી ચરણોમાં નમન કરતી હશે. પ્રચંડ બળ ને ઉછળતું ઐશ્વર્ય હશે પણ જો જ્ઞાન નહીં હોય, સમજણ નહીં હોય તો સર્વ નાશ થશે.’ ફતેહમંદીનું સાધન સમજણ છે. તમારી વય કેટલી થઈ? તમારી પાસે વૈભવ કેટલો છે? તમારો પરિવાર કેવડો છે? તમારી તાકાત કેટલી છે? આ બધું મહત્વનું નથી. મહત્વનું એ છે કે ‘તમારી પાસે સમજણ કેટલી છે?’ ને તે માટે જ લગવંતે વારંવાર કહ્યું ‘બુઝ્ઝહ બુઝ્ઝહ । કિં ન બુઝ્ઝહ?’

એકવાર જીવને બોધ થાય પછી તેને માટે કલ્યાણમાર્ગ પ્રશસ્ત થઈ રહે છે, માટે જ અનંત ઉપકારી મહાવીરદેવે અનેક તીર્થંકરોની જેમ નિરંતર ગામેગામ વિચરી કલ્યાણકારી વાણી ફરમાવી. એ વાણી અનેક પાત્રોમાં ઝીલાઈ, આપણા સુધી આપણા પરમસૌભાગ્યે આવી છે અને આજે પણ તે કલ્યાણમાર્ગની પરમ રોશની બની રહી છે.

મહાવીરદેવના તત્ત્વજ્ઞાનને આજે આખી દુનિયા જાળી રહી છે. રાષ્ટ્રના કર્ણધારો પણ સારી રીતે સમજે છે કે ભોગ-વિલાસ-આર્થિક લોભપતા આદિ દુષ્ટતત્ત્વોનું પ્રમાણ ઘણું વધી રહ્યું છે ને તેથી પ્રજાનું આંતરબળ ઘણી તેજલી રક્તારથી તૂટી રહ્યું છે, જે આમ થશે તો માણસ પશુ થઈ રહેશે. દુનિયા નરકાગાર જેવી થઈ રહેશે. આ ઘોર નિરાશામાં એક આશા છે, ભગ મહાવીરદેવની આધ્યાત્મિકતા, અહિંસા, સત્ય, અપરિચ્છેદ અને અનૈકાંતવાદ. રૂણતા સંસારને બચાવે તો આ બચાવે. આ અહીં (જયપુર) રાજધાનના મુખ્ય પ્રધાન હરિદેવ જોષી, નાણાપ્રધાન ચંદનમલજી અને શિક્ષણપ્રધાન ખેતસિંહજી


રોઠોડના ઉજારો છે, જે તેમણે ૩૦-૩૦ હજારની જનમેદનીમાં કહ્યા છે. અમારા પ્રવચનથી પ્રભાવિત થઈ તેમણે અનેક સ્થળોએ પ્રવચન યોજી જનવાણી જનસાધારણ સુધી લઈ જવા ને તેમના જીવનને સ્વસ્થ કરવા ઈચ્છા દર્શાવી છે. ને કાર્યક્રમ યોજ્યા છે. તેમનો વિશ્વાસ છે કે પાછલા વર્ષો કરતાં અત્યારે ભગવાનની વાણીની અત્યંત આવશ્યકતા છે ને આ કાર્ય સાધુ મહારાજો જ પૂર્ણ કરી શકે. ઇત્યાદિ”

ઉપદેશ વિના, બોધ વિના અંધારું છે, મુખ્યતાએ ઉપદેશ આપવાના અધિકારી ગીતાર્થ ગુરુ મહારાજો છે. ઉપદેશ આપવાના પાવન કાર્યમાં સાધુઓ કૌશલ્ય મેળવે, જ્ઞાન મેળવે એ ઉદ્દેશથી વ્યાખ્યાન-લેખનના કુશળ આલેખક આચાર્ય શ્રી વિજય-લક્ષ્મીસૂરીશ્વરજી મહારાજોએ ઉપદેશપ્રાસાદ-એટલે ઉપદેશનો મહેલ-નામક આ મહા ગ્રંથ વરસ દિવસના ૩૬૦ વ્યાખ્યાનોની ગોઠવણ કરી રચ્યો. મૂળગ્રંથ સંસ્કૃતમાં છે. તેમાં વિપુલ સાહિત્યનું સંકલન કરવામાં આવ્યું છે. આમાં ઘણું બધું તત્ત્વ ભર્યું છે. પોતાના ગુરુબ્રાતાશ્રી પ્રેમવિજયજી મહારાજની પ્રેરણાથી તેઓશ્રીએ આ ગ્રંથ લખી મોટો ઉપકાર કર્યો છે. વર્તમાનમાં તો ઘણાં સાધુ-સાધ્વીઓ આ ગ્રંથના આધારથી વ્યાખ્યાન વાંચતા થયા છે. પ્રાયઃ દરેક વ્યાખ્યાતાને પ્રારંભમાં ઉપદેશપ્રાસાદની આવશ્યકતા રહે.

મુખ્ય ગ્રંથ ત્રણ વિભાગમાં વહેંચાયેલો છે. એકમાં સમ્યક્ત્વનું, બીજામાં શ્રાવક-ધર્મનું ને ત્રીજામાં મુનિધર્મનું સ્વરૂપ-નિરૂપણ કર્યું છે. તે શિવાય પ્રકીર્ણક ઘણાં વિષયોને આવરી લઈ ગ્રંથને ઘણો જ ઉપયોગી બનાવેલ છે. આને જ ગુજરાતી ભાષામાં અનુવાદ કરાવી પાંચ ભાગમાં વિભક્ત કરી ભાવનગરની “જૈન ધર્મપ્રસારક સભા”એ વર્ષો પૂર્વે છપાવેલ, જે આજે દુર્ગમ છે.

ભાષાનું સૌષ્ઠવ, વિષયનું સરલ-વિશિષ્ટ નિરૂપણ થાય, કથાઓને મઠારી લોક-ભોગ્ય ને રોચક બનાવવામાં આવે તો આ ગ્રંથ વધારે ઉપકારક બને એવા આશયથી જૈન ધર્મપ્રસારક સભા દ્વારા પ્રકાશિત પુસ્તકોના આધારે આ ભાગો અમે નવેસરથી લખ્યા છે. જે જૈન ધર્મપ્રસારક સભાના સૌજન્યથી જ લખાયાં છે.

લિ. પંન્યાસ વિશાલવિજય ગણી



પ્રકાશકીય નિવેદન

જાણાવતાં ઘણો હર્ષ થાય છે કે પૂજ્ય પંચાસપ્રવરશ્રી વિશાલવિજયજી ગણિ-
વર્ચશ્રીએ ઉપદેશપ્રાસાદ મહાગ્રંથ ગુજરાતી ભાષામાં લખી વર્ષોથી સાલતી ક્ષતિની
પૂર્તિ કરી, એક આવશ્યકતા પૂરી પાડી.

અમારી સંસ્થા તરફથી આવું મોટું કાર્ય આરંભાયું અને શાસનદેવની કૃપાથી
શિઘ્ર પૂર્ણ થયું તેનો પણ ઘણો સંતોષ ને હર્ષ છે.

પૂજ્યશ્રી પ્રાચીન ગ્રંથોને લોકોપયોગી બનાવતા રહે ને અભાવની પૂર્તિ થતી
રહે એ કામના.

અંતે પં. મહારાજશ્રી ને તેઓશ્રીના શિષ્ય મુનિ શ્રી રાજશેખરવિજયજી મહા-
રાજ સાહેબનો ઘણો જ સહયોગ રહ્યો, તે માટે તેમના અમે ઋણી છીએ.

જેમણે જ્ઞાનલક્ષિત કરી જ્ઞાનક્ષેત્રે નાણાં વાંપર્યાં તે મહાનુભાવો, ભરત પ્રિન્ટરીના
માલિક શ્રી કાંતિલાલ ડી. શાહ, પં. શ્રી કપુરચંદલાઈ વારૈયા આદિનો અત્રે આભાર
માનીએ છીએ. સહયોગ વિના કાર્ય સરલ બનતું નથી.

આ ગ્રંથ ભારતના જ્ઞાનભંડારોમાં પહેાંચે અને ત્રણ-ચાર પેઢીનો રોજ સ્વાધ્યાયનો
નિયમ આ ભગવાન મહાવીરદેવની અઢીસોમી નિર્વાણ શતાબ્દિના વર્ષમાં લેવામાં આવે
તો આમાંથી ઘણું ઘણું મળી રહેશે. ને પંચાસપ્રવરશ્રીજીનો પ્રયાસ સાર્થક બનશે.

લિ. પ્રકાશક

ક

એક વર્ષના ૩૬૦ દિવસ પ્રમાણ વિષયો તેનું નિરૂપણ
અને ૩૬૦ જ્ઞાનખેત્ર-વર્ષક આકર્ષક કથાઓ સાથે

શ્રી ઉપદેશપ્રાસાદ મહાગ્રંથ

ભાગ ૧ થી ૫

દરેક જૈનભાઈઓના ઘરમાં હોવા જરૂરી છે. તો દરેક જૈન
ભાઈઓ અવશ્ય આ પાંચ ભાગ વસાવી લો. પછી
પાંચ ભાગ મળવા મુશ્કેલ થશે.

શુભ નામાવલિ

કુમારશ્રમણ મુનિવર્ય શ્રી રાજશેખરવિજયજી મહારાજ સાહેબની પ્રેરણાથી ઉપદેશપ્રાસાદના પાંચ લાગરૂપ એક સેટનાં (૫૦) રૂપિયા લેખે સેટ નોંધાવી જ્ઞાનલાક્ષ્મી કરનારા લાગ્યશાલીઓના શુભ નામો.

સેટ	નામ	ગામ	સેટ	નામ	ગામ
૮૦	જુદા જુદા સંઘોના જ્ઞાનખાતામાંથી (મુનિવર્યશ્રી કંચનસાગરજી મ. સા.ના ઉપદેશથી)		૨	બાબુભાઈ મણીલાલ શાહ	જયપુર
૪૧	શ્રી તપાગચ્છ જૈન સંઘ	જયપુર	૨	ઉમેદરાજજી રતનરાજજી સિંધી	
૨૧	ચૌધરી મંગળદાસ છગનાજી (મંગલચંદ્ર ગ્રુપ)	જયપુર	૨	શેઠશ્રી પતનમલજી જતનમલજી લૂણાવત	જયપુર
૨૦	શ્રી ભાંડુપ જૈન ટ્રસ્ટ. મૂર્તિપૂજક સંઘ (મુનિવર્યશ્રી કંચનસાગરજી મ. સા.ના ઉપદેશથી)		૨	શેઠશ્રી ગોડીદાસજી પારસદાસજી ઢઢા	જયપુર
૧૦	શેઠશ્રી ભોગીલાલ બબલદાસ હા. ચંપકભાઈ મુંબઈ		૨	શેઠશ્રી કેસરીચંદજી સીંધી	„
૭	એક સફળહસ્થ (ચોપાટી) મુંબઈ		૨	બાબુલાલજી તરસેમકુમારજી	„
૭	„ કપીલભાઈ કેશવલાલ શાહ	„	૨	„ શિખરચંદજી પાલાવત	„
૫	શેઠશ્રી શાંતિભાઈ એમ. શાહ	„	૨	„ મોતીલાલજી કટારીયા	„
૫	„ વરધીચંદજી કુતેહચંદજી કર્નોવટ	જયપુર	૨	„ સૂરજમલજી રામગંજવાલા	„
૫	„ કે. એલ. જૈન	„	૨	„ ઉગમરાજજી ખીવસરા	„
૪	„ બુધસિંહજી હીરાચંદજી વૈદ	„	૨	શ્રી શ્રાવિકાસંઘ	„
૪	„ અંમોલક આયર્ન સ્ટીલ કંપની	„	૨	શેઠશ્રી નોરતનમલજી ઢઢા	„
૪	„ ઘોઘારી જૈન પાઠશાળા	„	૨	„ સોનરાજજી પોરવાલ	„
૪	„ વિજયરાજજી લલ્લુજી		૨	„ રાજેન્દ્રકુમારજી લૂણાવત	„
૩	શેઠશ્રી માણેકલાલ જીવણલાલ		૨	„ સુશીલકુમારજી છજલાની	„
	„ ઘોઘાવાળા માટુંગા-મુંબઈ		૨	„ વિમલપ્રાંતજી એચ. દેસાઈ	„
૩	„ ધીરજલાલ ખુશાલચંદ તથા		૨	„ વાદીન્દ્રપતસિંહજી દુગડ કલકત્તા	
	„ કેશવલાલ રાજપાળ મહેતા અજમેર		૨	શેઠશ્રી શાંતિલાલ કચરાભાઈ	કોટનગ્રીન મુંબઈ
૨	શેઠશ્રી ગંભીરભાઈ સોમચંદભાઈ માટુંગા-મુંબઈ		૨	શેઠશ્રી લક્ષ્મીચંદ છગનલાલ	„
			૨	„ કચરાભાઈ રવિચંદ્રભાઈ	„
			૨	„ એક સફળહસ્થ તરફથી	„
			૨	„ ડાહ્યાભાઈ દલીચંદ	„
			૨	„ બાબુલાલ રાજમલજી	
			૨	„ રાજમલજી સિંધી	

★ વિષયાનુક્રમ ★

વિષય	પૃષ્ઠ	વિષય	પૃષ્ઠ
અસ્ત્યાગ નામે આયો તપાચાર.	૧	સુવર્મ ઝેડીની કથા.	૭૭
મંગુસરિતું છાંત.	૨	પૂર્ણતા શુભ.	૮૦
અચક્રદેશ નામે પાંચમો તપાચાર.	૪	જયદ્રોપ કિન્નની કથા.	૮૨
ચંદ્રીનતાનામે છઠ્ઠો તપાચાર.	૬	મગ્નતા શુભ.	૮૫
શ્રવણમાત્રથાલી તાપસનું છાંત.	૬	સોમવસુની કથા.	૮૭
ચંદ્રક આયુનું છાંત.	૭	સ્થિરતા શુભ.	૯૦
પ્રાયશ્ચિત્ત નામે આત્મો તપાચાર.	૧૦	સહમતીનું છાંત.	૯૨
જ્ઞાતાદિકની આલોચના	૧૩	મુનિનો સ્થિરતાશુભ.	૯૫
માતંગપુત્રનું છાંત.	૧૫	અનતકુમાર ચક્રીની કથા.	૯૬
પાંચ અભુવત અંગે પ્રાયશ્ચિત્ત.	૧૬	મોહ તજવો	૧૦૨
વિષ્ણુદક્ષિણસરિતું છાંત.	૧૬	અર્હતની કથા.	૧૦૨
શુભવત અને શિક્ષાવતનું પ્રાયશ્ચિત્ત.	૨૧	જ્ઞાન તથા અજ્ઞાન	૧૦૬
ધર્મક્રમમાં દંભનો ત્યાગ.	૨૬	શમશુભ.	૧૧૧
સુભદ્રાચરિની કથા.	૨૬	મૃગાપુત્રની કથા.	૧૧૨
આઠમો તપાચાર-વિનય	૩૧	પાંચ ઇંદ્રિયોનાં સ્વરૂપ	૧૧૪
પંચાગ્ર્ય બારવાહક કથા.	૩૨	સુભદ્રની કથા.	૧૧૪
પાંચ મહાવ્રતની રૂપ ભાવના.	૩૩	સુકુમારિકા સાધ્વીની કથા	૧૨૨
વિનયશુભનું વર્ણન.	૩૭	ઇંદ્રિયોનો જય કરવો	૧૨૩
અર્હતક મુનિનું છાંત.	૩૮	સુભાનુકુમારની કથા.	૧૨૪
તવમો વૈયાવ્રત તપ.	૪૩	જ્ઞાનયુક્ત ક્રિયા ફળદાયી છે.	૧૨૬
વિષ્ણુમતિની કથા.	૪૪	રતિસુંદરીની કથા.	૧૨૮
દશમો તપાચાર-સ્વાધ્યાય.	૪૬	તૃપ્ત અને અતૃપ્તનું સ્વરૂપ	૧૩૦
સુભદ્રાની કથા.	૫૨	ભુદ્ધિસુંદરીની કથા	૧૩૦
અગ્યારમો તપાચાર-ધ્યાન.	૫૪	લેખ્ય અને અલેખ્ય	૧૩૨
વસુભૂતિની કથા.	૫૬	શુભસુંદરીની કથા.	૧૩૨
બારમો તપાચાર-કાયોત્સર્ગ.	૫૯	મંત્રીપણાની નિંદા.	૧૩૫
સુસ્થિતમુનિનું છાંત	૬૦	શકટાલમંત્રીની કથા.	૧૩૫
તપની પ્રધાનતા.	૭૦	નિઃસ્પૃહતા.	૧૪૦
હરિવેળ મુનિની કથા.	૭૦	કાલવૈશિક મુનિની કથા.	૧૪૧
ત્રીયાચાર.	૭૫	સમ્યક્ત્વ અને મુનિપણાની એકતા.	૧૪૩

વિષય	પૃષ્ઠ	વિષય	પૃષ્ઠ
કુરુદત્તની કથા.	૧૪૪	રવિગુપ્ત આહ્વાણની કથા.	૧૬૨
વિદ્યા અવિદ્યા.	૧૪૬	દ્રવ્યપૂજા-લાવપૂજા.	૧૬૪
સમુદ્રપાલની કથા.	૧૪૬	ધનસાર વણિકની કથા.	૧૬૪
વિવેકગુણ.	૧૪૮	ધ્યાન.	૧૬૬
શ્રમણલદ્રની કથા.	૧૫૦	ક્ષયકમુનિની કથા.	૧૬૬
માધ્યસ્થગુણ.	૧૫૧	દુર્ધાનનાં ૬૩ સ્થાનો.	૧૦૮
અહંન્મિત્રની કથા.	૧૫૧	તપ.	૨૦૪
નિર્લયતાગુણ.	૧૫૪	નંદનઋષિની કથા.	૨૦૫
ચક્રન્દકમુનિની કથા.	૧૫૪	રોહિણીવત.	૨૦૮
આત્મ પ્રશંસા.	૧૫૭	રોહિણીની કથા.	૨૦૮
મરિચિકુમારની કથા.	૧૫૭	સપ્તનય.	૨૧૨
તત્ત્વદષ્ટિ.	૧૬૦	એક પોપટની કથા.	૨૧૩
એક આચાર્યનું દષ્ટાંત.	૧૬૦	શીલની દઢતા.	૨૧૬
સંપત્તિની ક્ષણભંગુરતા.	૧૬૨	સ્થૂલભદ્રમુનિની કથા.	૨૧૬
ભૂમિપાલ રાજાની કથા.	૧૬૩	મનુષ્યભવની દુર્લભતા.	૨૨૧
કર્મની વિચિત્રતા.	૧૬૬	પાશાનું દષ્ટાંત.	૨૨૧
કદંબવિપ્રની કથા.	૧૬૬	ઔપાતિકી બુદ્ધિ.	૨૨૭
કર્મનાં ફળ.	૧૬૮	રોહકની કથા.	૨૨૭
ઢંઢણઋષિની કથા.	૧૬૯	બે પ્રકારનાં આયુષ્ય.	૨૩૨
ચિત્તની એકાગ્રતા.	૧૭૩	બીજી અશરણ ભાવના.	૨૩૬
સુકોશલમુનિની કથા.	૧૭૪	સગરચક્રીના પુત્રોની કથા.	૨૩૬
લોકસંજ્ઞા.	૧૭૬	સંસારની અસારતા.	૨૪૪
સ્વેતશ્યામ પ્રાસાદની કથા.	૧૭૬	શ્રીદત્ત શ્રેષ્ઠીની કથા.	૨૪૪
ચક્ષુસ્વરૂપ.	૧૭૯	હુતાશિની પર્વ.	૨૫૧
આર્યરક્ષિતસૂરિની કથા.	૧૭૯	હોળીની કથા.	૨૫૧
મૂરછી તજવી.	૧૮૨	યશોભદ્રસૂરિ અને બલભદ્રમુનિ.	૨૬૧
સંયતમુનિની કથા.	૧૮૩	સુલભબોધિનું સ્વરૂપ.	૨૬૫
અનુભવ.	૧૮૫	છ મુનિઓની કથા.	૨૬૫
આલીરીવંચક વણિક કથા.	૧૮૫	પ્રત્યેકબુદ્ધ.	૨૭૧
મેળ.	૧૮૮	કરકંડુ રાજાની કથા.	૨૭૧
ઉન્નિષ્ઠમુનિની કથા.	૧૮૮	દ્વિમુખ રાજાની કથા.	૨૭૫
ચતુ.	૧૯૦	તરંગાતિની કથા.	૨૭૮

વિષય	પૃષ્ઠ	વિષય	પૃષ્ઠ
ભવદેવની કથા.	૨૮૩	ધર્મનું માહાત્મ્ય.	૩૦૮
જ'ખૂસ્વામીનું ચરિત્ર.	૨૮૬	મંગળકુંભનું દર્શન.	૩૦૮
ભાવવંદનાનું રૂળ.	૨૯૧	શુરુ પટ્ટાવલી.	૩૧૨
સાંબકુમારની કથા.	૨૯૧	તપાગરુ પટ્ટાવલી.	૩૧૭
ભવ્યપ્રાણી પ્રતિબોધ પામે છે.	૨૯૮	શ્રી હીરવિજયસૂરિનું ચરિત્ર.	૩૨૦
શ્રેણિક રાજાની કથા.	૨૯૮	શ્રી હીરવિજયસૂરિ ચરિત્રનું (ચાલુ).	૩૨૫
તીર્થસ્તવના.	૩૦૨	સિદ્ધાચળપર રહેલા પ્રાસાદનું વર્ણન.	૩૨૬
ચૈત્યભંગ કરનારે શું કરવું?	૩૦૫	ઉપદેશરૂપ પ્રાસાદના અવયવોનું વર્ણન.	૩૨૯
પ્રહલાદન રાજાની કથા.	૩૦૫	પ્રશસ્તિ.	૩૨૯



ૐ હ્રીં અહો નમઃ.

નમો નમઃ શ્રી ગુરુનેમિસૂરયે.

શ્રી વિજયલક્ષ્મીસૂરીશ્વરજી મ. વિરચિત-

ઉપદેશપ્રાસાદ મહાગ્રંથ

ભાગ પાંચમો

[ગુજરાતી વિવરણ]

૨૮૬

રસત્યાગ નામનો ચોથો તપાચાર.

વિકૃતિકૃદ્રસાનાં ચત્યાગો યત્ર તપો હિ તત્ ।

ગુર્વાજ્ઞાં પ્રાપ્ય વિકૃતિં, ગૃહ્ણાતિ વિધિપૂર્વકમ્ ॥ ૧ ॥

ભાવાર્થ—“વિકાર કરનારા રસોનો જે ત્યાગ કરવો તે રસત્યાગ નામનો તપ કહેવાય છે, તેમાં પણ ગુરુની આજ્ઞા લઈને વિધિપૂર્વક વિકૃતિ (વિગઈ) ગ્રહણ કરવી.”

દૂધ, દહીં, ઘી, તેલ, ગોળ તથા પકવાન્ન વિગેરે છ લક્ષ્ય અને મધ, માંસ, મદિરા તથા માખણ એ ચાર અલક્ષ્ય મળી દશ વિકૃતિ (રસ) કહેલા છે. તે સર્વ રસોનો અથવા તેમાંથી કેટલાકનો જીવનપર્યંત અથવા અમુક વર્ષ સુધી, અથવા પર્વ તિથિ, છ માસ, ચાર માસ વિગેરે અવધિ રાખીને ત્યાગ કરવો; કેમકે તે સર્વે વિકારનાં કારણ છે. કેઈ વખત કારણને લઈને વિકૃતિ રસ લેવાની જરૂર પડે, તો મુનિએ ગુરુની આજ્ઞા લઈને વિધિપૂર્વક ગ્રહણ કરવા. તે વિષે શ્રી નિશીથ ચૂર્ણિમાં કહ્યું છે કે:—

“વિણયપુર્વં ગુરું વંદિઝ્ઞ મળઈ, ઇમેણ કારણેણ ઇમં વિગઈં એવઈં અં પમાણેણં
ઈત્તિયં કાલં તુવમેહિં અણુન્નાએ મોતુમિચ્છામિ, એવં પુચ્છિએ અણુન્નાએ પચ્છા મિત્તવં
પવિટ્ટો ગહણં કરોતિ.”

એટલે વિનયપૂર્વક ગુરુને વાંદીને કહે કે “અમુક કારણને લીધે આટલા પ્રમાણ-
વાળા અમુક વિકૃતિને આટલા કાળ સુધી આપની આજ્ઞાથી ખાવા ઈચ્છું છું. એમ
પૂછી ગુરુની આજ્ઞા લઈને પછી લિલ્લા માટે જાય, અને તે વિગઈ ગ્રહણ કરે.” રસ-
ત્યાગનો નિર્વાહ જીવનપર્યંત થઈ શકે છે, અને ઉપવાસ વિગેરે તો અમુક કાળપર્યંત જ
થઈ શકે છે; વળી ઉપવાસાદિક તો ઘણા લોકો કરે છે, અને રસત્યાગ તો તત્ત્વ
જાણનારા જ કરે છે; તેથી ઉપવાસાદિક કરતાં પણ રસત્યાગનું અધિક ફલ છે, તેથી

કરીનેજ અનેક મુનિજનો વિદ્યુતિનો ત્યાગ કરે છે. શ્રી ઋષભસ્વામીની પુત્રી સુન્દરીએ સાઠ હજાર વર્ષ સુધી આચંખિલ તપ કરીને સર્વ વિદ્યુતિનો ત્યાગ કર્યો હતો, તેમજ ઓગણીશમા પાટે શ્રી માનદેવસૂરિને જ્યારે સૂરિપદે સ્થાપન કર્યા તે સમયે તેના બંને ખભા ઉપર તેના તિઃસ્પૃહાદિક ગુણોથી પ્રસન્ન થયેલી સરસ્વતી તથા લક્ષ્મી દેવીને સાક્ષાત્ જોઈને “આ (માનદેવસૂરિ) કોઈ વખત ચારિત્રથી બ્રહ્મ થશે” એવી વિચારણાથી ગુરુત્વ ચિત્ત ખેદ પામ્યું. તે જાણીને માનદેવસૂરિએ રાગી શ્રાવકોના ધરની ભિક્ષાનો તથા સર્વ વિદ્યુતિનો ત્યાગ કર્યો. તે તપના પ્રભાવથી નંદુલપુરમાં પદ્મા, જયા, વિજયા અને અપરાજિતા એ ચાર દેવીઓ માનદેવસૂરિની સેવા કરવા લાગી. તે જોઈને “આ સૂરિ સ્ત્રીઓથી પરિવરણ કેમ છે?” એવી કોઈ મુગ્ધને શંકા થઈ, તેને તે દેવીઓએજ શિક્ષા આપી. પછી તે દેવીઓએ સૂરિને કહ્યું કે “હે સ્વામી! અમને કાંઈ પણ કાર્ય બતાવો.” સૂરિ બોલ્યા કે “હું સંઘનો ઉપદ્રવ નિવારણ કરવા માટે તમારાં નામોથી ગર્ભિત લઘુશાંતિ સ્તોત્ર રચું છું, તેનું અધિષ્ઠાતાપણું તમારે સ્વીકારવું.” આ પ્રમાણેના ગુરુના વાક્યને તે દેવીઓએ અંગીકાર કર્યું.

હવે વ્યતિરેક યુક્તિવડે કહે છે કે “જે મુનિ રસત્યાગ કરતા નથી તે મંથુસૂરિ વિગેરેની જેમ મોટી હાનિને પામે છે.”

મંથુસૂરિનું દષ્ટાંત.

મથુરા નગરીમાં મંથુ નામના આચાર્ય પાંચસો સાધુ સહિત રહેતા હતા. તેના ઉપદેશથી રાગી થયેલા લોકો તેને યુગપ્રધાન તરીકે માનતા હતા, અને બીજાં સર્વ કામો પડતાં મૂકીને તથા બીજા સર્વ મુનિઓનો અનાદર કરીને જાણે ભક્તિવડે વશ થયા હોય તેમ ઘણા લોકો તે સૂરિનેજ સેવતા હતા. તે લોકો હંમેશાં સ્તિગ્ધ અને મધુર આહારાદિકવડે સૂરિની સેવા કરતા હતા. અનુક્રમે કર્મના વશથી સૂરિ રસમાં લોલુપ થયા. તેથી એક સ્થાનેજ વાસ અંગીકાર કર્યા પછી અધિક સુખ મળવાથી (સાતા ગારવથી) વિહાર તથા ઉપદેશ આપવામાં પણ આગસુ થયા. ઋદ્ધિગારવના વશપણથી મિથ્યાભિમાની થયા, અને યથાયોગ્ય વિનયાદિ ક્રિયામાં પણ મંદાદરવાળા થયા; અને રસમાં લોલુપ થવાથી ક્ષેત્ર, કુળ વિગેરે સ્થાપન કરીને ગૌચરીની ગવેષણા કરવામાં પણ આલસુ થયા. અનુક્રમે તે આચાર્ય મૃત્યુ પામીને તેજ નગરની ખાઈ પાસે આવેલા કોઈ ચક્ષુના મંદિરમાં તેના અધિષ્ઠાયક વ્યંતરપણે ઉત્પન્ન થયા. ત્યાં વિલંગ્ગજ્ઞાનથી પોતાનો પૂર્વલવ જાણીને પશ્ચાત્તાપ કરવા લાગ્યા. પછી હમણાં તો ‘આમ કરવું જ યોગ્ય છે’ એમ વિચારીને તે મંદિર પાસેથી જતા આવતા સાધુઓને ચક્ષુ પ્રતિમાના મુખમાંથી મોટી જિહ્વા બહાર કાઢીને દેખાડવા લાગ્યો. એ રીતે હંમેશા કરવાથી એકદા કોઈ સાહસિક સાધુએ તેને પૂછ્યું કે ‘તું કોણ છે? અને આ જિહ્વા બહાર કાઢીને શામાટે બતાવે છે?’ તે સાંભળીને તે ચક્ષુ પ્રત્યક્ષ થઈને ખેદ સહિત

સર્વ વૃત્તાંત કહી બતાવ્યો કે ‘હું’ ધર્મરૂપી માર્ગમાં પંશુ (લંગડો) થયેલો તમારો ગુરુ મંશુ નામનો આચાર્ય પ્રમાદથી મૂળોત્તર ગુણનો ઘાત કરીને મહાવ્રતનો ભંગ કરવાથી આ નગરની ખાઈમાં ચક્ષ થયો છું, માટે તમારે રસમાં લોહુપ થવું નહી. હું જિહ્વાનાં સ્વાદથી ભ્રષ્ટ થયો છું, તેવું જણાવવાને માટે જિહ્વા બહાર કાઢીને બતાવું છું.’ આ સાંભળીને તે સર્વ સાધુઓ રસત્યાગરૂપી તપમાં તત્પર થયા, અને સર્વ લોકોને ઉપદેશ કરવા લાગ્યા કે ‘હે ભવ્ય પ્રાણીઓ ! પુરૂષોને ઇન્દ્રિયજન્ય મહાસંપત્તિનું કારણ થાય છે. કહ્યું છે કે—

इन्द्रियाण्येव तत्सर्वं, यत्स्वर्गनरकावुभौ ।

निगृहीतविसृष्टानि, स्वर्गाय नरकाय च ॥ ૧ ॥

ભાવાર્થ :—‘સ્વર્ગ અને નરક એ બેની જે પ્રાપ્તિ થવી, તે સર્વ ઇન્દ્રિયોવડેજ છે; કેમ કે ઇન્દ્રિયોનો નિગ્રહ કરવાથી સ્વર્ગ મળે છે, અને તેમને છૂટા મૂકવાથી નરક પ્રાપ્ત થાય છે.’

સંગ્રામમાં જય મેળવનારા ઘણા જોવામાં આવે છે. પણ ઇન્દ્રિયોનો જય કરનારા દુર્લભ હોય છે. કહ્યું છે કે—

शतेषु जायते शूराः, सहस्रेषु च पंडितः ।

वक्ता शतसहस्रेषु, दाता भवति वा न वा ॥ ૨ ॥

ભાવાર્થ :—‘સો માણસોમાં કેઈ એકજ શૂરો હોય છે, હજાર માણસમાં એક પંડિત નિવડે છે, લાખ માણસોમાં કેઈ એકજ વક્તા હોય છે, અને સર્વ મનુષ્યોમાં દાતાર તો કેઈ હોય છે અથવા નથી પણ હોતા.’ કારણ કે—

न रणे निर्जिते शूरो, विद्यया न च पंडितः ।

न वक्ता वाक्पटुत्वेन, न दाता धनदायकः ॥ ૩ ॥

ભાવાર્થ :—‘યુદ્ધમાં જીત મેળવવાથી કાંઈ શૂરો કહેવાય નહી, વિદ્યા ઉપાજ્ઞન કરવાથી કાંઈ પંડિત કહેવાય નહી, વાણીની ચતુરાઈથી કાંઈ વક્તા કહેવાય નહી અને ધન આપે તેટલા પરથી કાંઈ દાતા કહેવાય નહી.’ ત્યારે ?

इन्द्रियाणां जये शूरो, धर्मं चरति पंडितः ।

सत्यवादी भवेद्वक्ता, दाता भीताभयप्रदः ॥ ૪ ॥

ભાવાર્થ :—“ જે ઇન્દ્રિયોનો જય કરે તેજ શૂરો કહેવાય છે, જે ધર્મનું આચરણ કરે તેજ પંડિત કહેવાય છે, જે સત્ય બોલે છે તેજ વક્તા કહેવાય છે અને ભય પામેલાને જે અભયદાન આપે તેજ દાતાર કહેવાય છે.”

સમગ્ર ઇન્દ્રિયોનો જય કરવાનું મૂળ કારણ રસનેન્દ્રિયનો જય કરવો તે છે. તે રસનેન્દ્રિયનો જય ભોજન તથા વચનની વ્યવસ્થાવડે થાય છે. માટે નિર્દોષ કર્મથી દોષ-

રહિતપણે પ્રાપ્ત થયેલો પરિમિત આહાર શુભ ક્રિયાની પ્રવૃત્તિ માટે ગ્રહણ કરવો. અત્યંત આહાર કરવાથી નવા નવા મનોરથોની વૃદ્ધિ થાય છે, પ્રખલ નિદ્રાનો ઉદય થાય છે, નિરંતર અપવિત્રપણું પ્રાપ્ત થાય છે, શરીરના અવયવો પુષ્ટ થાય છે અને તેથી કરીને સર્વ ક્રિયાઓમાં પ્રમાદ થાય છે, તેમજ ઘણું કરીને નિરંતર રોગીપણું પ્રાપ્ત થાય છે; માટે હમેશાં રસનેન્દ્રિયને અતૃપ્તિવાળીજ રાખવી. એક રસનેન્દ્રિયને અતૃપ્ત રાખીએ, તો બીજી સર્વ ઇન્દ્રિયો પોતપોતાના વિષયોથી નિવૃત્ત થઈને તૃપ્તિ પામે છે, અને રસનેન્દ્રિયને તૃપ્ત રાખીએ તો બીજી સર્વ ઇન્દ્રિયો પોતપોતાના વિષયોમાં ઉત્સુક રહેવાથી અતૃપ્ત જ રહે છે. જુઓ રસનેન્દ્રિયમાં લોહુપ થયેલા મંગુસૂરિ અનેક દુર્ગતિનાં દુઃખો પામ્યા, તથા કંડરિક મુનિ પણ જિહ્વાનીજ લોહુપતાથી હજાર વર્ષ સુધી પાલન કરેલું સંયમ હારી ગયા. માટે સાધુઓએ તથા શ્રાવકોએ અવશ્ય રસત્યાગ તપ કરવો.

હવે કાયકલેશ નામના પાંચમા તપાચાર વિષે કહે છે :—

વીરાસનાદિના કલેશઃ, કાયસ્યાગમયુક્તિઃ ।

તનુવાધનરૂપોઽન્ન, વિધેયસ્તત્તપઃ સ્મૃતમ્ ॥ ૧ ॥

ભાવાર્થ—“આગમમાં કહેલી યુક્તિ પ્રમાણે વીરાસન વિગેરે આસનોવડે શરીરને બાધ પમાડવારૂપ જે કાયકલેશ સહન કરવો તે કાયકલેશ તપ કહેવાય છે.”

અહીં મૂળ શ્લોકમાં ‘વીરાસનાદિ’ શબ્દમાં આદિ શબ્દ મૂક્યો છે, તેથી ઉગ્રાસન વિગેરે આસનો જાણવાં તથા કેશલુંચન જાણવું. તે વિષે કહ્યું છે કે—

વીરાસન ઉક્કુહ આસનાઈ, લોગ્રાઈઓ અ વિન્નેઓ ।

કાયકિલેસો સંસારવાસનિન્વેઞ હેઽત્તિ ॥ ૧ ॥

ભાવાર્થ—“વીરાસન, ઉક્કટાસન વિગેરે તથા કેશલોચ વિગેરે કાયકલેશ સંસારવાસમાં નિવેદ (ખેદ) કરવાના હેતુભૂત જાણવા.”

કેશલોચ વિષે બીજા શાસ્ત્રમાં પણ કહ્યું છે કે—

પશ્ચાત્કર્મ-પુરઃકર્મ, -જીવહિંસા-પરિગ્રહાઃ ।

દોષા હ્યેતે પરિત્યક્તાઃ, શિરોલોચં પ્રકુર્વતા ॥ ૧ ॥

ભાવાર્થ—“કેશનો લોચ કરનાર પુરુષે પશ્ચાત્કર્મ, પૂર્વકર્મ, જીવહિંસા અને પરિગ્રહ એટલા દોષોનો ત્યાગ કર્યો છે એમ સમજવું.”

સ્થાનાંગ સૂત્રમાં દશ પ્રકારનો લોચ કહેલો છે. તેમાં પાંચ ઇન્દ્રિયોનો જય અને ચાર કપાયનો ત્યાગ એ નવ પ્રકારે ભાવલોચ કહેલો છે અને દશમો કેશલોચ એ દ્રવ્યલોચ કહેલો છે. તે દ્રવ્યલોચ નવ પ્રકારના ભાવલોચપૂર્વક કરવો જોઈએ. અહીં ચાર ભાગા થાય તે આ પ્રમાણે—કેઈક પ્રથમ ભાવલોચ કરીને પછી દ્રવ્યલોચ કરે છે.

કહ્યું છે કે “સાધુ હોય તેજ સાધુ થાય છે.” આ ઉપર જાણુસ્વામી વિગેરેનાં દષ્ટાંત જાણવાં (૧). કોઈક પ્રથમ ભાવલોચ કરે છે, પછી દ્રવ્યલોચ કરતા નથી. અહીં મરુદેવી માતા વિગેરેનાં દષ્ટાંતો જાણવાં (૨). કોઈક પ્રથમ દ્રવ્યલોચ કરીને પછી ભાવલોચ કરે છે. તે ઉપર દુર્મમક સાધુ વિગેરેનાં દષ્ટાંત જાણવાં (૩). અને કોઈક પ્રથમ દ્રવ્યલોચ કરીને પછી ભાવલોચ કરતા નથી. અહીં ઉદાયિ રાજાને મારનાર વિનયરતનનું દષ્ટાંત જાણવું. અથવા આધુનિક વેશધારી અને આજીવિકા માટે ચતિલિંગ ધારણ કરનારનાં દષ્ટાંતો જાણવા (૪).

અહીં કોઈ શંકા કરે કે “પરીષદમાં અને આ કાયકલેશમાં શો તફાવત છે ?” તેનો જવાબ આપે છે કે “પરીષદ પોતાથી અને બીજાથી એમ બંને પ્રકારથી ઉત્પન્ન થતાં કલેશરૂપ હોય છે. અને કાયકલેશ માત્ર પોતે કરેલા કલેશના અનુભવરૂપ હોય છે, એટલો તેમાં તફાવત છે. આ કાયકલેશ તપ કરવાથી નિરંતર કર્મક્ષયરૂપી ગુણ પ્રાપ્ત થાય છે, તેથી છદ્મસ્થ જિનકદંબી વિગેરે પ્રાપ્ત નિરંતર ઉભા જ રહે છે, અને કદાચ એસે છે તો પણ ઉત્કટિક વિગેરે વિષમ આસનવડે જ એસે છે. તે જ ભવમાં સિદ્ધિગામી શ્રી વીરપ્રભુએ આ તપ સારી રીતે આચર્યું છે; કેમકે શ્રી વીરપ્રભુ છદ્મસ્થ અવસ્થામાં સાડા બાર વર્ષ અને પંદર દિવસ સુધી રહ્યા, તેમાં કોઈ પણ વખતે તે પર્યસ્તિકા (પલાંડી) વાળીને એક ક્ષણવાર પણ બેઠા નથી, તેમ જ એક મુહૂર્ત માત્ર નિદ્રા લીધી છે તે પણ ઉભા રહીને જ લીધેલી છે.

આ કાયકલેશ તપ પણ સિદ્ધાન્તની યુક્તિને અનુસરીને કર્યું હોય તો જ ફળદાયી થાય છે. નહીં તો બાળ તપસ્વીઓ ઘણા પ્રકારના કાયકલેશને સહન કરે છે, કમઠાદિકની જેમ પંચાગ્નિ તપ કરે છે, સૂર્ય સન્મુખ દષ્ટિ રાખીને તથા ઉંચા હાથ રાખીને ઉભા રહે છે, પંચકેશ વધારે છે, તથા વૃક્ષની શાખા ઉપર પગ બાંધીને નીચે મસ્તક લટકે છે, પૂરણ, જમદગ્નિ અને કૌશિક વિગેરે તાપસોની જેમ મહાકષ્ટ સહન કરે છે, પરંતુ તે સર્વ આપ્ત આગમની યુક્તિરહિત હોવાથી નિષ્ફલ છે.

“જે ભવમાં અવશ્ય સિદ્ધિ મળવાની છે તે ભવમાં પણ વીતરાગ પ્રભુ રૂઠા આગમને અનુસરીને આ કાયકલેશ તપનું આચરણ નિરંતર કરે છે, માટે તપના અર્થી મુનિઓએ આ તપનું આરાધન અવશ્ય કરવું.”



સંલીનતા નામનો છઠ્ઠો તપાચાર

ઇન્દ્રિયાદિચતુર્મેદા, સંલીનતા નિગદ્યતે ।

બાહ્યતપોઽન્તિમો મેદઃ, સ્વીકાર્યઃ સ્કન્દકર્ષિવત્ ॥ ૧ ॥

ભાવાર્થ—“ઇન્દ્રિયાદિક ચાર પ્રકારે સંલીનતા કહેલી છે, તે બાહ્યતપનો છેલ્લો ભેદ સ્કન્દક ઋષિની જેમ અંગીકાર કરવો.”

સંલીનતા એટલે ગુપ્તપણું અર્થાત્ શયન, લોજન વિગેરે અપ્રગટપણે કરવું તે. તે સંલીનતાના ચાર ભેદ છે. તે વિષે પૂર્વાચાર્યોએ કહ્યું છે કે—

ઇન્દિયકસાયજોણ, પહુચ્ચ સંલીનયા મુણેયવ્વા ।

તહ ય વિવિત્તચરિયા, પન્નત્તા વીયરામેહિ ॥ ૧ ॥

ભાવાર્થ—“ઇન્દ્રિય, કપાય અને યોગ આશ્રયી ત્રણ સંલીનતા તથા વિવિક્તચર્યા એ ચોથી સંલીનતા બાણવી, એમ વીતરાગ જિનેશ્વરે કહ્યું છે.”

શ્રોત્રઇન્દ્રિયવડે મધુર કે અમધુર (કટુ) શબ્દો ઉપર રાગ-દ્વેષ ન કરવો, તે શ્રોત્રેન્દ્રિય સંલીનતા કહેવાય છે. એ પ્રમાણે ચક્ષુ ઇન્દ્રિય વિગેરેમાં પણ સમજવું એમ પાંચ પ્રકારે ઇન્દ્રિય સંલીનતા બાણવી. ઉદયમાં નહીં આવેલા કપાયોને રોકવા તથા ઉદયમાં આવેલાને નિષ્ફલ કરવા તે કપાયસંલીનતા બાણવી. મન, વચન, કાયાના અશુભ યોગોનો નિરોધ કરવો, ને શુભ યોગની ઉદ્દીરણા કરવી, તે યોગસંલીનતા બાણવી; અને સ્ત્રી, પશુ, નપુંસક વિગેરેથી રહિત આરામાદિકમાં નિવાસ કરવો, તે વિવિક્ત શયન લોજન સંલીનતા બાણવી. આ પ્રમાણે ચારે પ્રકારની સંલીનતા પાળવી. જેઓ તેનું પાલન કરતા નથી, તેઓ શ્રવણમાત્રથીજ ધર્મનું ગ્રહણ કરનાર તાપસની જેમ મોટી દુઃખ-પરંપરાને પામે છે.

શ્રવણમાત્રગ્રાહી તાપસનું દર્શાંત.

કોઈ ગામમાં કોઈએક બ્રાહ્મણ પાપથી લય પામીને તાપસ થયો. તેણે ‘કૃપયા ધર્મઃ’ (દયાથી ધર્મ થાય છે) એ વાક્ય સાંભળ્યું હતું. એકદા કોઈ તાપસ સન્નિપાતના વ્યાધિથી પીડાતો હતો, તેને દૈવે થંડું જલ પીવાનો નિપેદ કર્યો હતો. એક વખત ખીલત સર્વ તાપસો કાંઈ પ્રસંગે અન્યસ્થાને ગયા હતા; તે વખતે પેલા રોગી તાપસે આ નવીન તાપસ પાસે થંડું પાણી માગ્યું, તેથી ‘કૃપાવડે ધર્મ થાય છે’ એમ બાણીને તેણે તે રોગીને થંડું જલ આપ્યું, તેથી તે રોગી બહુ પીડા પાર્યો. તે વૃત્તાંત બાણીને બાણીલ તાપસોએ તે નવીન તાપસને ઘણું ધિક્કાર્યો કે—“અરે મૂર્ખ! તે આ રોગીને

મારી નાંખ્યો, અથવા અજ્ઞાની શું ન કરે ?” તેથી તે નવીન તાપસે વિચાર્યું કે “હું અજ્ઞાની છું, તેથી મારે જ્ઞાન શીખવું જોઈએ.” પછી અભ્યાસ કરતાં તેણે સાંભળ્યું કે “તપ કર્યા વિના જ્ઞાન નિર્વર્થક છે. તપથી જ જ્ઞાનની પ્રાપ્તિ થાય છે. કહ્યું છે કે તપસ્વી પુરુષો આ સચરાચર ત્રેલોક્યને જીતે છે.” ઇત્યાદિ સાંભળીને ‘પોતાનેજ આધીન એવું તપ હું કરું’ એમ વિચારીને કોઈને પણ કહ્યા વિના તે નવીન તાપસ પર્વતની ગુફામાં ગયો. ત્યાં તપ કરવાનો આરંભ કર્યો. કંદ, મૂળ અને ક્ષ્ણાદિકનો પણ ત્યાગ કરીને તેણે કેટલાએક દિવસો નિર્ગમન કર્યા. ક્ષુધાની પીડાથી કંઠગત પ્રાણ થયો, તેવામાં તેને શોધ કરવા નીકળેલા કેટલાક તાપસોએ તેને જોયો, અને કહ્યું કે આ રીતે તપ થાય નહીં, કેમકે ‘શરીરમાધ્ય’ ખલુ ધર્મસાધન’ ‘ધર્મનું પહેલું સાધન શરીર છે’ એવું વચન છે, માટે શરીરનું રક્ષણ કરવું અને ધર્મનું મૂળ કારણ સમાધાન (સમતા) છે તેમાં યત્ન કરવો.” તે સાંભળીને ‘સમતાને વિષે હું યત્ન કરું’ એમ નિશ્ચય કરીને તે તાપસ કોઈ ગામમાં ગયો. ત્યાં ભક્તજનોથી પૂજા પામવા લાગ્યો. કેટલેક દિવસે તેને ધન પ્રાપ્ત થયું. તે જાણીને કેટલાક ધૂર્ત માણસોએ તેનો પરિચય કરવા માંડ્યો. તે ધૂર્તો ઉપર વિશ્વાસ આવવાથી તેણે સમાધાનમૂલક ધર્મ કહ્યો કે “જે કાંઈ સુવર્ણ, સ્ત્રી વિગેરે સહેજે પ્રાપ્ત થાય તેનો ઉપયોગ કરવો, અને પ્રાપ્ત ન થાય તેની આગળ કે પાછળ સ્પૃહા કરવી નહીં.” આ પ્રમાણે સમાધાન મૂળ ધર્મ સાંભળીને તે ધૂર્તોએ ઉપાય હાથ લાગવાથી તેની પાસે ગણિકા મોકલીને સર્વ ધન હરી લીધું. તે વાત જાણવામાં આવવાથી લોકોએ તેને કાઢી મૂક્યો. આ પ્રમાણે તે તાપસ શ્રવણમાત્રથીજ ધર્મને ગ્રહણ કરનાર, શાસ્ત્રવચનના ભાવાર્થને નહીં જાણનાર, શાસ્ત્રના ઉપદેશને અયોગ્ય તથા સંલીનતા તપના રહસ્યને નહીં જાણનાર હોવાથી અનેક ભવ-પરંપરાને પામ્યો.

ચાર પ્રકારનાં સંલીનતા તપયુક્ત સ્કન્દક સાધુનું દષ્ટાન્ત.

પાંચમા અંગમાં કહ્યું છે કે—કલિંગપુરીના ઉદ્યાનમાં શ્રી વીરસ્વામી સમવસર્યા. તે પુરીની સમીપે શ્રાવસ્તિ નામની નગરીમાં સ્કન્દક નામે એક તાપસ રહેતો હતો. તે બ્રાહ્મણનાં સમગ્ર શાસ્ત્રો જાણતો હતો. એકદા મહાવીરસ્વામીના શિષ્ય પિંગલ નામના મુનિએ સ્કન્દકને પૂછ્યું કે “હે સ્કન્દક ! લોકે સાન્ત છે કે અનન્ત છે ? જીવ સાન્ત છે કે અનન્ત છે ? સિદ્ધિ સાન્ત છે કે અનન્ત છે ? સિદ્ધ સાન્ત છે કે અનન્ત છે ? અને કેવા પ્રકારના મરણથી જીવ સંસારની વૃદ્ધિ અથવા હાનિ પામે ?” આ પ્રશ્નો સાંભળીને સ્વાદ્વાદને નહીં જાણનાર સ્કન્દક તાપસે મૌન ધારણ કર્યું. પિંગલ મુનિએ ત્રણવાર તે પ્રશ્નો કર્યા, પણ સ્કન્દક ઉત્તર આપી શક્યો નહીં. તેવામાં શ્રાવસ્તિનગરીના લોકો શ્રી વીરપ્રભુને વાંદવા જતા હતા, તે જોઈને સ્કન્દકે પણ પ્રભુના શિષ્યે પૂછેલા પ્રશ્નોના ઉત્તરો જાણવા માટે પોતાના ત્રિદંડ, કમંડલુ, વૃક્ષના પદ્મવ, અંકુશ, રુદ્રાક્ષની માળા અને ગેરુથી રંગેલાં વસ્ત્ર વિગેરે ઉપકરણો લઈને શ્રી વીરપ્રભુ પાસે આવવાનો

સંકલ્પ કર્યો, તે વખતે શ્રી જિનેશ્વરે ગૌતમ ગણધરને કહ્યું: કે “આલે તમને તમારા પૂર્વ મિત્ર સ્કન્દકને સમાગમ થશે.” ગૌતમે પૂછ્યું કે “હે સ્વામિન્! ક્યારે થશે?” પ્રભુ બોલ્યા કે “હમણા તે માર્ગમાં જ ચાલ્યા આવે છે.” ગૌતમે પૂછ્યું કે “હે સ્વામિન્! તે આપના શિષ્ય થશે કે નહીં?” સ્વામી બોલ્યા કે ‘થશે.’ તે સાંભળીને ગૌતમસ્વામી તેની સન્મુખ ગયા, અને જલદીથી તેને મળીને પૂછ્યું કે “હે સ્કન્દક! તમે કુશળ છો?” (અહીં ગૌતમ ગણધરે અસંખ્ય સન્મુખ ગમન, કુશળ પ્રશ્ન વિગેરે કર્યું, તે અનેક લાલ બેવાથી, અથવા પ્રથમથી જ પોતાના ગુરુને તેના આવવાનું જ્ઞાન થયું હતું, તે વડે પ્રભુનો જ્ઞાનાતિશય જણાવવા માટે, અથવા તે ‘સ્કન્દકને વ્રતનો સમય સમીપે જ છે’ એમ ભાવાર્થ વીરપ્રભુના વાક્યથી બાણીને પોતાનું નિર્માનીત્વ જણાવવા માટે કર્યું છે.) પછી શ્રી ગૌતમસ્વામીએ તેને કહ્યું કે “હે પૂર્વ મિત્ર! તમે પિંગલ મુનિએ પૂછેલા પ્રશ્નોના ઉત્તરો પૂછવા માટે મારા ધર્મગુરુ પાસે આવો છો.” તે સાંભળીને સ્કન્દકે પૂછ્યું કે “તમે મારા મનની હકીકત શી રીતે બાણી?” ગૌતમ ગણધરે કહ્યું કે “અમારા ગુરુ ત્રિકાળમાં એકાન્તે કરેલું, પ્રત્યક્ષ કરેલું અથવા ભવિષ્યમાં કરવાનું તે સર્વ બાણે છે. તેમને સાદિ અનન્ત ભાંગે જ્ઞાન રહેલું છે. તેમના વચનથી મેં તમારું આગમન વિગેરે બાણ્યું.” સ્કન્દક બોલ્યા કે “તો હવે આપણે તમારા ધર્મગુરુ પાસે જઈએ.” પછી તે ગૌતમ ગણધરની સાથે પ્રભુ પાસે આવ્યા. શ્રી વીર-સ્વામીએ પણ ગૌતમસ્વામીની જેમ જ વાત કરી. પછી સ્કન્દકે પ્રભુના સર્વજ્ઞપણાની પ્રતીતિ માટે તે પ્રશ્નોના અર્થ પૂછ્યા. એટલે સ્વામી બોલ્યા કે “લોક દ્રવ્યાદિક ચાર પ્રકારનો છે. તેમાં દ્રવ્યથી લોક એક છે, પંચાસ્તિકાયના સ્વરૂપવાળો છે, સાન્ત છે, અને પરિમાણયુક્ત છે. ક્ષેત્રથી લોક આચામ, વિષ્કંભ અને પરિધિથી અસંખ્યાતા કોટાકોટી યોજન પ્રમાણ છે, માટે સાન્ત છે. કાળથી અનાદિ અનન્ત છે; કોઈ પણ વખત આ લોક નહોતો, નથી કે નહીં હશે એવું નથી; અતીત કાળે હતો. વર્તમાન-કાળે વિદ્યમાન છે, અને ભવિષ્યકાળે પણ વિદ્યમાન હશે; તેથી હમેશાં નિત્ય છે. અને શાશ્વત છે. ભાવથી લોક અનન્ત છે, કેમકે અનન્ત વર્ણ ગાંધારિક પર્યાય યુક્ત છે.

હવે પણ દ્રવ્યથી એક અને નિત્ય છે, ક્ષેત્રથી અસંખ્ય પ્રદેશની અવગાહનાવાળો અને સાન્ત છે; કાળથી ત્રણે કાળમાં અનન્ત છે અને શાશ્વત છે; અને ભાવથી અનન્ત જ્ઞાનાદિ રત્નત્રયના પર્યાયોથી યુક્ત છે; કેમકે પ્રથમનાં ત્રણ શરીર (ઔદારિક વૈક્રિય અને આહારક) ને આશ્રીને અનન્તા ગુરુલલ્લુ પર્યાયો છે, અને તૈજસ તથા કાર્મણ એ બે શરીરને આશ્રીને અનન્તા અગુરુલલ્લુ પર્યાયો છે, તેણે કરીને હવે યુક્ત છે તેથી ભાવથી હવે અનન્ત છે.

સિદ્ધિ એટલે સિદ્ધ હવેની સમીપનું ક્ષેત્ર સિદ્ધશિલા બાણવી. તે સિદ્ધશિલા દ્રવ્યથી એક, સાન્ત અને કુવ છે; ક્ષેત્રથી પીસ્તાલીશ લાખ યોજન આચામ વિષ્કંભ પરિમાણવાળો છે; કાળથી અનાદિ અનન્ત છે; અને ભાવથી અનન્ત વર્ણાદિક પર્યાયોએ કરીને યુક્ત છે.

સિદ્ધ એટલે સકળ કર્મનો ક્ષય કરવાથી જેને આત્મસ્વરૂપ પ્રાપ્ત થયું છે તે. તે સિદ્ધ દ્રવ્યથી એક અને સાન્ત છે; ક્ષેત્રથી અસંખ્ય પ્રદેશની અવગાહનાવાળા છે; કાળથી સિદ્ધ સાદિ અનંત છે; અને ભાવથી અનંત જ્ઞાનાદિક પર્યાયોથી યુક્ત, સાન્ત તથા અનંત છે.

તે સાંભળીને સ્કન્દકે ‘કેવા મરણથી જીવ સંસારની વૃદ્ધિ તથા હાનિ કરે?’ એ પ્રશ્ન પૂછ્યો. ભગવાને ઉત્તર આપ્યો કે ‘બાલમરણથી સંસારની વૃદ્ધિ થાય અને પાંડિતમરણથી ભવપરંપરાની હાનિ થાય. તેમાં બાળમરણ બાર પ્રકારનું છે, તેવું મરણ કરવાથી જીવ ચાર ગતિવાળા સંસારરૂપ કાંતારમાં ભટકે છે. તેમાં ક્ષુધાદિકની પીડાથી અથવા સંયમ-બ્રહ્મ થઈને મૃત્યુ પામે તે વલમરણ ૧, પાંચ ઇન્દ્રિયોને આધીન રહીને તેની પીડાથી મૃત્યુ પામે તે વશાત્મમરણ ૨, મનમાં શલ્ય રાખી મૃત્યુ પામે તે અન્તઃશલ્ય મરણ ૩; માણસ પોતાના ભવનું નિયાળું કરીને મૃત્યુ પામે તે તદ્ભવમરણ ૪, પર્વત પરથી પડીને મરે તે ગિરિપતન મરણ ૫, વૃક્ષપરથી પડીને મરે તે તરુપતનમરણ ૬, જલમાં ડુબીને મરે તે જલપ્રવેશમરણ ૭; અગ્નિમાં પ્રવેશ કરીને મરે તે જ્વલનપ્રવેશમરણ ૮, વિષભક્ષણ કરીને મરે તે વિષભક્ષણમરણ ૯, શસ્ત્રથી મરે તે શસ્ત્રમરણ ૧૦, વૃક્ષની શાખાપર પાશ બાંધીને મરે તે વૃક્ષપાશમરણ ૧૧, ગીધ પક્ષી, હાથી વિગેરેના પ્રહારથી મરે તે ગૃધ્રપૃષ્ઠમરણ ૧૨. પાંડિત મરણ બે પ્રકારનું છે—પાદપોષગમન અને ભક્ત-પ્રત્યાખ્યાન. આ બે મરણથી અનંત ભવનો ક્ષય થાય છે.’ આ પ્રમાણે સાંભળીને તે સ્કન્દક સંદેહ રહિત થયા, અને પ્રભુને ત્રણ પ્રદક્ષિણા કરીને બોલ્યા કે ‘હૈ ભગવન્! આપનું વાક્ય ખરેખરું સત્ય છે.’

પછી તે સ્કન્દકે ઇશાન ખુણે જઈ પોતાનાં સર્વ ઉપકરણો મૂકી દઈને શ્રી જિનેન્દ્ર પાસે દીક્ષા ગ્રહણ કરી. અનુક્રમે અગિયાર અંગનો અભ્યાસ કરી પ્રભુની આજ્ઞા લઈને બાર પ્રતિમા અંગીકાર કરી. પછી પ્રભુની આજ્ઞાથી ગુણરત્નસંવત્સર તપ અંગીકાર કર્યું. તે તપમાં પહેલે માસે એક એક ઉપવાસ કરીને બીજે દિવસે પારણું, બીજે મહિને નિરંતર છઠ્ઠું તપ કરીને પારણું, એવી રીતે ચડતાં ચડતાં સોળમે મહિને સોળ ઉપવાસે પારણું થાય છે, સ્કન્દક મુનિ એ પ્રમાણે તપ કરતાં, દિવસે ઉત્કટ આસને સૂર્ય સન્મુખ રહીને આતાપના લેતા, અને રાત્રે વીરાસન વાળીને વસ્ત્ર રહિત રહેતા હતા. આ ગુણરત્ન-સંવત્સર તપમાં બોતેર પારણાના દિવસો આવે છે. એવી રીતે છઠ્ઠું, અઠ્ઠમું અર્ધ માસ તથા માસક્ષમણાદિ તપે કરીને આત્માને ભાવતા સતા શરીરનું સઘળું માંસ શુષ્ક થઈ ગયું માત્ર જીવની શક્તિવડે ગમન કરતા, અને બોલતા સતા ગ્દાનિ પામી જતા હતા. તેમનું શરીર એટલું બધું કૃશ થઈ ગયું હતું કે તે ચાલતા અથવા બેસતા, ત્યારે જાણે સુકાં કાષ્ટનું ભરેલું અથવા પાંદડાંનું ભરેલું અથવા તલ અને સરસવના કાષ્ટનું ભરેલું અથવા કોલસાનું ભરેલું ગાડું ચાલતું હોય તેમ તેમના શરીરના હાડકાં ખડખડ શબ્દ કરતાં

હતાં. એકદા ધર્મ જાગરણ કરતાં રાત્રિના પાછલા ભાગે તેમણે વિચાર્યું કે ‘હવે હું અનશન ગ્રહણ કરું.’

પછી પ્રાતઃકાલે શ્રી જિનેશ્વરની આજ્ઞા લઈને અત્યંત હર્ષપૂર્વક ધીમે ધીમે તેઓ વિપુલગિરિ પર ચડ્યા. ત્યાં પૃથ્વીશીલાપટ્ટનું પ્રમાર્જન કરીને પૂર્વાભિમુખે પદ્માસન વાળી દક્ષિણા સંધારાપર બેસીને યોગમુદ્રાએ ‘નમસ્તુભ્ય’ ઇત્યાદિ લાળીને બોલ્યા કે ‘હે ભગવન્ ! આપ ત્યાં રહ્યા સતા મને અહીં રહેલાને બુઝો. પ્રથમ મેં આપની પાસે પાંચ મહા-વ્રત અંગીકાર કર્યા છે. હવે અત્યારે પણ આપની જ સાક્ષીએ અઠાર પાપસ્થાનોનું અને ચાર પ્રકારના આહારનું હું છેલ્લા શ્વાસોશ્વાસ સુધી પ્રત્યાખ્યાન કરું છું.’ આ પ્રમાણે કહી સર્વ પાપ આલોચીને તથા પ્રતિક્રમીને મૃત્યુને અણુઈચ્છતા છતાં એક માસની સંલેખના કરી. પ્રાંતે બાર વર્ષ સુધી ચારિત્રનું પાલન કરી કાળધર્મ પામીને અચ્યુત દેવલોકમાં દેવતા થયા, ત્યાં મોટું આયુષ્ય ભોગવી ત્યાંથી ચ્યવીને મહાવિદેહક્ષેત્રમાં મનુષ્યપણું પામી સમસ્ત દુઃખનો અંત કરી સિદ્ધિપદને પામશે.

‘ચાર પ્રકારનું સંલીનતા નામનું શુદ્ધ તપ ધારણ કરીને શ્રી મહાવીરસ્વામીના શિષ્ય સ્કન્દક નામના સાધુ વિપુલ નામના પર્વત ઉપર માસની સંલેખના કરીને અચ્યુત સ્વર્ગમાં ગયા.’



૨૮૮

પ્રાયશ્ચિત નામનો સાતમો તથાચાર.

ગીતાર્થાદિગુણૈર્યુક્તં, લઙ્ગાચાર્યં વિવેકિના ।

પ્રાયશ્ચિત્તં તપો ગ્રાહ્યં, પાપફલપ્રરોધકમ્ ॥ ૧ ॥

ભાવાર્થ— ‘વિવેકી પુરુષે ગીતાર્થાદિક ગુણોથી યુક્ત એવા આચાર્યને પામીને પાપના દ્વંષને રોકનાર પ્રાયશ્ચિત નામનું તપ ગ્રહણ કરવું.’

ગીતાર્થ એટલે નિશીથ વિગેરે છેદસૂત્રાદિના ભાવાર્થને જાણનાર, આદિ શબ્દે કરીને કૃતયોગી (કરેલા છે યોગ જેણે) વિગેરે ગુણોથી યુક્ત મુનિ જાણવા. કહ્યું છે કે—

ગીત્યો કંડજોગી, ચારિત્તી તદ્દ ગાહણાકુસલો ।

સેઅન્નો અવિસાઈ, મણિઓ આલોચણાયરિઓ ॥ ૧ ॥

ભાવાર્થ—“ગીતાર્થ એટલે સમગ્ર સિદ્ધાન્તના અર્થને જાણનાર, કૃતયોગી એટલે મન વચન અને કાયાના યોગનો અભ્યાસ કરનાર અથવા વિવિધ પ્રકારનું તપ કરનાર, ચારિત્રી એટલે અતિચાર રહિત સંયમનું પાલન કરનાર, તથા ગ્રાહણકુશલ એટલે ઘણી યુક્તિથી આલોચના લેનારને વિવિધ પ્રકારનાં પ્રાયશ્ચિત્ત તપ ગ્રહણ કરાવવામાં કુશળ, ખેદજ એટલે સમ્યક્ પ્રકારે પ્રાયશ્ચિત્ત લેતાં તથા કરતાં જે પરિશ્રમ થાય તેને જાણનાર, અવિષાદી એટલે પ્રાયશ્ચિત્ત લેનારના અનેક દોષો સાંભળ્યા છતાં ખેદ નહીં પામતાં ઉલટા પ્રાયશ્ચિત્ત લેનારને તેવા તેવા પ્રકારનાં દષ્ટાંતો કહેવાપૂર્વક વૈરાગ્યવાળાં વાક્યોથી ઉત્સાહ પમાડનાર, એવા પ્રકારના આચાર્ય આલોચનાને માટે યોગ્ય કહેલા છે.”

માટે આલોચણ લેનારે અવશ્ય ગીતાર્થ ગુરુની શોધ કરવી. કહ્યું છે કે—

આલોચનાદિનિમિત્તં, સ્વિત્તંમિ સત્તજોયણસયાઈ ।

કાલે વારસવાસા, ગીઅત્યગવેસણં કુજ્જા ॥ ૧ ॥

ભાવાર્થ—આલોચનાદિક લેવા માટે ક્ષેત્રથી સાતસો યોજન સુધી અને કાળથી બાર વર્ષ સુધી ફરીને ગીતાર્થની શોધ કરવી.”

અગ્ગીઓ ન વિજાણઈ, સોહિં ચરણસ્સ દેહ ઝળહિંઅં ।

તો અપ્પાણં આલોચણં ચ પાહેહ સંસારે ॥ ૨ ॥

ભાવાર્થ—“અગ્ગીઓ—કેં અગ્ગીતાર્થ આલોચણ આપી જાણતા નથી, તેથી તે જે ચારિત્ર સંબંધી અધિક અથવા ન્યૂન આલોચણ આપે, તો તેથી પોતાને અને આલોચના લેનારને બન્નેને સંસારમાં પાડે.”

અસંહિઅચારિત્તો, વયગહણાઓ હવિજ્જ જો નિચં ।

તસ્સ સગાસે દંસણવયગહણં સોહિગહણં ચ ॥ ૩ ॥

ભાવાર્થ—“જે હંમેશાં વ્રત ગ્રહણ કર્યા પછી અખંડ ચારિત્રવાળા હોય, તેની પાસે દર્શન (સમકિત) અને વ્રતનું ગ્રહણ કરવું, તથા તેનીજ પાસે આલોચણ લેવી, અથવા અનશન આદરવું.”

આવા પ્રકારના ગુરુને પામીને અવશ્ય પ્રાયશ્ચિત્ત ગ્રહણ કરવું. કદાપિ આલોચના લેવા જતાં માર્ગમાંજ આયુષ્ય પૂર્ણ થતાં મૃત્યુ પામે તો પણ તેને આરાધક જાણવો. કેમકે પાંચમા અંગમાં કહ્યું છે કે—

આલોચનાપરિણઓ, સમ્મં સંપટ્ઠિઓ ગુરુસગાસે ।

જહ અંતરાવિ કાલં, કરિજ્જ જહ આરાહઓ તહવિ ॥૧॥

ભાવાર્થ—“આલોચણપરિણ (આલોચણ લેવાને તત્પર) થયો સતો, ગુરુ પાસે જવાને સમ્યક્ પ્રકારે સંપ્રસ્થિત થયો હોય એટલે માર્ગે પડયો હોય એવો મુનિ કદાપિ માર્ગમાં પણ કાળ કરે તો તે તદ્દપિ (આલોચણ લીધા વિના પણ) આરાધક છે.”

જો કદાચિત્ આચાર્ય વિગેરેની જોગવાઈ ન મળે તો સિદ્ધની સાક્ષીએ પણ આલોચના લેવી. કહ્યું છે કે—

આચરિઆઈ સગચ્છે, સંમોહઅ ઇઅર ગીયત્થપાસત્થે ।

સારૂવી પચ્છાકહ, દેવ ય પડિમા અરિહસિદ્ધે ॥૧॥

ભાવાર્થ—“સ્વગચ્છના આચાર્યદિક, સાંભોગિક, ઇતર, ગીતાર્થપાસત્થ, સાંપિક, પશ્ચાત્ કૃત, દેવ, પ્રતિમા અને અહિંત સિદ્ધની સાક્ષીએ ઉત્તરોત્તર અભાવે આલોચના લેવી.”

આ ગાથાનો વિસ્તારાર્થ એ છે કે—સાધુ અથવા શ્રાવકે અવશ્ય પ્રથમ પોતાના ગચ્છના આચાર્ય પાસે આલોચના લેવી, તેને અભાવે ઉપાધ્યાય પાસે, તેને અભાવે પ્રવર્તક પાસે, તેને અભાવે સ્થવિર પાસે અને તેને અભાવે ગણાવચ્છેદક પાસે (જે કોઈ ગચ્છમાં મોટા હોય તેની પાસે) આલોચના લેવી. પોતાના ગચ્છમાં ઉપરના પાંચેનો અભાવ હોય તો સાંભોગિક એટલે સમાન સામાચારીવાળા બીજા ગચ્છના આચાર્ય વિગેરે પાંચેની પાસે અનુક્રમે એક એકના અભાવે આલોચના લેવી. તેમના અભાવે ઇતર અસાંભોગિક એટલે જુદી સામાચારીવાળા સંવિગ્ન ગચ્છમાં તે જ ક્રમે આલોચના લેવી. તેમના પણ અભાવે ગીતાર્થ પાસત્થ એટલે ગીતાર્થ થયા પછી પાસત્થા થઈ ગયેલા હોય તેની પાસે, તેના અભાવે ગીતાર્થ સાંપિક એટલે શ્વેતવસ્ત્રધારી, મુંડ, બદ્ધકચ્છ રહિત, રજોહરણુ, રહિત, બ્રહ્મચર્ય રહિત, સ્ત્રીવર્જિત, ભિક્ષાવડે ભોજન કરનાર એવાની પાસે અથવા શિખા ધારણ કરનાર અને ભાર્યાવાળા સિદ્ધપુત્રની પાસે, તેના અભાવે ગીતાર્થ પશ્ચાત્ કૃત એટલે ગીતાર્થ થયા પછી ચારિત્રના વેષને તજીને સ્ત્રીવાળા થયેલા ગૃહસ્થ પાસે આલોચના લેવી.

આવા પાસત્થાદિકને પણ આલોચણ લેતી વખતે ગુરુની જેમ વંદનાદિક વિધિ કરવો; કેમકે ધર્મનું મૂળ વિનય છે. જો કદાચ પાસત્થાદિક પોતે પોતાને હીન ગણવાળા સમજીને વંદનાદિક કરવાની ના કહે, તો તેને આસન ઉપર બેસાડી પ્રણામ માત્ર કરી આલોચના લેવી. જેણે ચારિત્રનો વેષ તજી દીધો છે એવા પશ્ચાત્ કૃત પાસે લેતાં તેને અદ્ય કાળનું સામાયિક ઉચ્ચરાવીને તથા વેષ ધારણ કરાવીને પછી વિધિપૂર્વક આલોચણ લેવી. તેવા પાસત્થાદિકના પણ અભાવે જે ઉદ્યાનાદિકમાં બેસીને અહિંતે અને ગણધરાદિકે ઘણી વાર આલોચના આપી હોય, અને તે જે દેવતાએ જોયું—સાંભળ્યું હોય, ત્યાં જઈ તે સમ્યગ્દષ્ટિ દેવતાની અરૂમ વિગેરે તપથી આરાધના કરીને તેમને પ્રત્યક્ષ કરી તેની પાસે આલોચના લેવી. જો કદાચ જેણે આલોચણ સાંભળેલ તે દેવતા સ્વયી ગયો હશે તો તેને સ્થાને ઉત્પન્ન થયેલો બીજો દેવતા મહાવિદેહમાં વિચરતા અરિહંતને પૃછીને આલોચના આપશે, તેના પણ અભાવે અરિહંતની પ્રતિમા પાસે આલોચીને પોતે જ પ્રાયશ્ચિત્ત ગ્રહણ કરવું. તેના પણ અયોગે ઇશાન કૂણ તરફ મુખ રાખી અહિંત સિદ્ધની સમક્ષ આલોચના કરવી. પણ આલોચના કર્યો વિના રહેવું

નહી. કેમકે શદ્ય સહિત રહેવાથી આરાધકપણું નષ્ટ થાય છે. આ વિગેરે વ્યાખ્યાન વ્યવહાર સૂત્રમાં પણ લખેલું છે.

આલોચનાના અનેક ગુણો છે. કહ્યું છે કે—

લહુ આલ્હાઙ્ગણં, અપ્પરનિવત્તિ અજ્જવં સોહી ।

દુકરકરણં આણા, નિસ્સલ્લત્તં ચ સોહિગુણા ॥ ૧ ॥

શબ્દાર્થ—લઘુતા, આહ્લાદ ઉત્પન્ન થવો તે, સ્વપરની નિવૃત્તિ, આર્જવ, શુદ્ધતા, દુષ્કર કરવાપણું, આજ્ઞા અને નિઃશદ્યત્વ—એ શોધી એટલે આલોચણાના ગુણો છે.”

તાત્પર્યાર્થ—લઘુતા એટલે જેમ ભાર વહન કરનારનો ભાર લઈ લેવાથી તે લઘુ (હળવો) થાય, તેમ હૃદયમાંથી શદ્ય નાશ થવાથી આલોચણા લેનારને લઘુતા પ્રાપ્ત થાય છે, આહ્લાદી જનન એટલે પ્રમોદ (હર્ષ) ઉત્પન્ન થાય છે, સ્વપરનિવૃત્તિ એટલે પોતાની તથા અન્યની દોષથી નિવૃત્તિ થાય છે, અર્થાત્ આલોચના લેવાથી પોતાના દોષની નિવૃત્તિ થાય છે, એટલુંજ નહીં પણ તેને જોઈને બીજાઓ પણ પોતાના દોષની આલોચના લેવા તત્પર થાય છે, તેથી બીજાની પણ દોષથી નિવૃત્તિ થાય છે, આર્જવ એટલે સારી રીતે આલોચણુ લેવાથી નિષ્કપટતા—સરલતા પ્રાપ્ત થાય છે, શોધિ એટલે અતિચારરૂપ મળનો નાશ થવાથી શુદ્ધતા પ્રાપ્ત થાય છે, દુષ્કરકરણ—દુષ્કર કરવાપણું થાય છે, એટલે કે પાપકાર્યનું પ્રતિસેવન તે કાંઈ દુષ્કર નથી, તે તો અનાદિકાળથી પરિચિત છે; પરંતુ કાંઈપણુ દોષ થયો હોય તેની આલોચના લેવી તે દુષ્કર છે, કેમકે આલોચનાની ઈચ્છા તો જ્યારે મોક્ષના સન્મુખભાવે પ્રબળ વીર્યનો ઉદ્ઘાસ થાય ત્યારે જ થઈ શકે છે. તે વિષે શ્રી નિશીથ ચૂર્ણિમાં પણ કહ્યું છે કે—

“તં ન દુકરં જં પડિસેવિજ્જઈ, તં દુકરં જં સમ્મં આલોજ્જઈતિ ।”

“જે (અકાર્યનું) પ્રતિસેવન કરવું તે દુષ્કર નથી, પણ જે તેની સમ્યક્ પ્રકારે આલોચના લેવી તે દુષ્કર છે.”

આ કારણથીજ આ આલોચનાને અભ્યંતર તપમાં ગણેલ છે. સમ્યક્ આલોચન માસક્ષપણાદિક તપ કરતાં પણ દુષ્કર છે. અહીં લક્ષમણા સાધ્વીનું તથા ચંડકૌશિકના પૂર્વભવમાં દેડકીની હિંસા કરનાર તપસ્વી (મુનિ) નું દષ્ટાંત જાણવું.

હવે જ્ઞાનાદિકની આલોચના કહે છે :—

ત્રિવિધાશાતના જાતે, જ્ઞાનાદિનાં યથાક્રમમ્ ।

અતિચારવિશુદ્ધયર્થ, સૂત્રોક્તં તત્તપશ્ચરેત્ ॥ ૧ ॥

ભાવાર્થ—“જ્ઞાનાદિકની અનુક્રમે ત્રણ પ્રકારની આશાતના થયે છતે તેના અતિચારની વિશુદ્ધિ માટે સૂત્રમાં કહ્યા પ્રમાણે તપ કરવું.”

જઘન્ય, મધ્યમ અને ઉત્કૃષ્ટ એમ ત્રણ પ્રકારની આશાતના જાણવી. તેમાં જ્ઞાના-

દિકનો અવિનય થાય, ત્યારે તેનું પ્રાયશ્ચિત્ત લઈ યથાયોગ્ય તપ કરવો જોઈએ. જીતકલ્પ અનુસારે “કાલે વિણુયે બહુમાણે” ઇત્યાદિ આઠ પ્રકારના જ્ઞાનાચારની દેશ આશાતનામાં એક આંખિલ અને સર્વાશાતનામાં એક ઉપવાસ કરવો: અને સ્થાનાંગ સૂત્ર અનુસારે જઘન્ય આશાતનામાં પુરિમદ્દ, મધ્યમમાં એકાસણું અને ઉત્કૃષ્ટમાં આંખિલ કરવું. આચાર્ય, ઉપાધ્યાય, પુસ્તક, પાટી, કવળી, ઓળીયા, નવકારવાળી વિગેરે દરેકની આશાતનામાં જઘન્યથી એક આંખિલ આવે. નિંદા, પ્રદેષ, મત્સર, ઉપહાસ વિગેરે રૂપ દરેક આશાતનામાં એક એક ઉપવાસ આવે. ઇર્ષ્યાવહી પ્રતિક્રિયા વિના સ્વાધ્યાય વિગેરે કરે તો એક પુરિમદ્દનું પ્રાયશ્ચિત્ત આવે. પોતાના પ્રમાદથી પુસ્તકાદિકનો અગ્નિથી દાહ થયો હોય, અથવા નષ્ટ થયાં હોય તો શક્તિ છતે તે પુસ્તકો ફરીથી નવાં લખાવવાં. અક્ષરોને પગ અડકે તો નીવી આવે, જ્ઞાન સમીપ છતાં (પાસે હોવા છતાં) આહાર-નીહાર કરવ થી નીવી આવે, થૂંકવડે અક્ષર કાઢે તો પુરિમદ્દ આવે, જપમાળા (નવકારવાળી) તુટે અથવા તેને પગનો સ્પર્શ થાય કે જોવાય તો નીવી આવે, કાળ વખતે સિદ્ધાંત ભણે ગણે અથવા કોઈને ભણવામાં અંતરાય કરે તો પુરિમદ્દનું પ્રાયશ્ચિત્ત આવે. આ પ્રમાણે જાણીને જે માણસ જ્ઞાન સંબંધી પ્રાયશ્ચિત્ત ગ્રહણ કરે નહીં, આલોચે નહીં તે માણસ વરદત્તના જીવ વસુદેવ આચાર્યની જેમ અને પુસ્તક પાટી વિગેરેને ખાળી નાખનાર ગુણમંજરીના જીવ સુંદરીની જેમ મહાન દુઃખ પામે છે.*

હવે ‘નિસ્સંક્રિય નિઘ્નખિય’ ઇત્યાદિ આઠ પ્રકારના દર્શનાચારને વિષે દેશશંકામાં આંખિલનું પ્રાયશ્ચિત્ત આવે, સર્વ શંકા થાય તો ઉપવાસ આવે. (આ પ્રમાણે આઠેમાં સમજી લેવું.) સ્થાનાંગ સૂત્રમાં દર્શનાચારના અતિચાર સંબંધી જઘન્યથી પુરિમદ્દ, મધ્યમથી એકાસણું અને ઉત્કૃષ્ટથી ઉપવાસ કહેલો છે. પ્રમાદથી દેવગુરુને વંદના ન કરે તો પુરિમદ્દ, પ્રતિમાની સાથે વાસકુંખી, ધૂપધાણું વિગેરે અથડાઈ જાય, પ્રતિમા પડી જાય, વગર ઘોચેલા વસ્ત્રવડે પૂજા કરે તો પુરિમદ્દ અને દેવ, ગુરુ, પુસ્તક, સંઘ, ચૈત્ય, તપ, સાધુ, શ્રાવક અને સામાચારીની દેશથી આશાતના કરે તો આંખિલ અને સર્વાશાતનામાં પ્રત્યેક ઉપવાસ; દેરાસરની અંદર તંબોળ ખાવું, જળ પીવું, ભોજન કરવું ઇત્યાદિ દશ પ્રકારની ચૈત્યની આશાતના દેશથી થાય તો આંખિલ, સર્વથી આશાતના થાય તો ઉપવાસ; સામાન્યે મિથ્યાત્વ ક્રિયા કરે તો પુરિમદ્દ, ઉત્કૃષ્ટથી આંખિલ; અન્ય તીર્થિકના દેવગુરુનું વંદન પૂજન કરે, શ્રાદ્ધ સંવત્સરી કરે, માંડલા માંડે, ઉતાર મૂકે ઇત્યાદિ બાહર મિથ્યાત્વ એકવાર કરવાથી પ્રત્યેકે એક એક ઉપવાસ, વારંવાર તેવી કરણી કરે તો પ્રત્યેકે દશ દશ ઉપવાસ; સાધર્મિકની સાથે અપ્રીતિ કરે તો જઘન્યથી એકાસણું, મધ્યમથી આંખિલ અને ઉત્કૃષ્ટથી ઉપવાસ; સ્થાપનાચાર્યની પડિલેહણ ન કરે તો પુરિમદ્દ, પડી જાય તો એકાસણું જોવાઈ જાય તો ઉપવાસ; પ્રતિમાની અંગુલી વિગેરે પોતાના પ્રમાદથી નષ્ટ થાય તો દશ ઉપવાસ; સૂક્ષ્મપણે દેવદ્રવ્યનો ઉપભોગ

* આ દષ્ટાંતો પૂર્વે વ્યાખ્યાન ૨૧૫ માં આવી ગયેલાં છે.

થઈ જાય તો જઘન્યથી પુરિમદ્, મધ્યમથી ઉપવાસ અને પ્રમાદથી વારંવાર ભોગમાં લે તો દસ ઉપવાસ, દેવદ્રવ્ય લક્ષણ કરીને જે મનુષ્ય પ્રાયશ્ચિત ગ્રહણ કરે નહીં તે સંકાશ શેઠ, સાગરશેઠ વિગેરેની જેમ અનેક દુઃખસંતતિને પામે છે. પૃથ્વીપર પડી ગયેલાં પુષ્પ પ્રમાદથી પ્રભુને ગ્રહાવે તો આયંબિલનું પ્રાયશ્ચિત આવે, આ પ્રમાણે પ્રાયશ્ચિત લેવાથી થોડા તપ વડે શુદ્ધિ થાય છે, અને જો ગુરુ પાસે જઈ પ્રાયશ્ચિત ન લે તો તે માતંગના પુત્રની જેમ ઘણું દુઃખ પામે છે.

માતંગપુત્રનું દષ્ટાંત.

કામરૂપપટ્ટણમાં કેઈ ચાંડાલને ઘેર દાંતવાળો પુત્ર ઉત્પન્ન થયો. તે જોઈ તેની માતાએ લય પામીને ગામ બહાર જઈ તે પુત્રને તણ દીધો. તેવામાં તે નગરનો રાજા ફરવા નીકળ્યો—તેણે તેને દીઠો. એટલે પરિજન દ્વારા પોતાના મહેલમાં લઈ જઈ તેને ઉછેર્યો. અનુક્રમે તે યુવાવસ્થા પામ્યો. પ્રાંતે રાજાએ તેને જ ગાદી પર બેસાડીને દીક્ષા લીધી. તે રાજર્ષિ અનુક્રમે જ્ઞાની થયા, એટલે પુત્રને પ્રતિબોધ કરવા ત્યાં આવ્યા. રાજાને ખબર થતાં તે મોટી સમૃદ્ધિથી ગુરુને વાંદી પાસે બેઠો. તેવામાં તે ચાંડાલની સ્ત્રી પણ ત્યાં આવી ગુરુને વાંદીને બેઠી. તે માતંગીને જોઈને રાજા હર્ષ પામ્યો અને તે માતંગી પણ રાજાને જોઈને હર્ષ પામી. તેના રોમાંચ વિકસિત થયા અને તત્કાળ તેના બંને સ્તનમાંથી દૂધની ધારા નીકળી.

તે જોઈને રાજાએ આશ્ચર્ય પામી ગુરુને પૂછ્યું કે ‘હે સ્વામી! મારા દર્શનથી આ માતંગીનાં સ્તનમાંથી દુધ કેમ નીકળ્યું?’ મુનિ જોડ્યા કે ‘હે રાજા! આ માતંગી તારી માતા છે. તેણે તને જન્મતાં જ ગામ બહાર તણ દીધો હતો, ત્યાંથી મેં લઈને તારું પાલન કર્યું હતું, અને મારે પુત્ર નહીં હોવાથી તને રાજ્ય આપ્યું હતું તે સાંભળીને રાજાએ પૂછ્યું કે ‘હે ગુરુ! કયા કર્મથી માતંગ કુળમાં મારો જન્મ થયો? અને કયા કર્મથી મને રાજ્ય મળ્યું?’ મુનિ જોડ્યા કે ‘તું પૂર્વ ભવે શ્રીમાન્ અને વિવેકી શ્રેષ્ઠી હતો, એકદા જિનેન્દ્રની પૂજા કરતાં એક સુગંધી પુષ્પ પક્ષાસન ઉપર પડ્યું. તે અતિ સુગંધી છે એમ જાણીને તે ફરીથી તે પુષ્પ પ્રભુ પર ગ્રહાવ્યું. અવિધિએ સ્નાન કર્યા વિના એ પ્રમાણે કરવાથી તે માલિન્યપણાનું પાપકર્મ અર્જિત કર્યું, તે પાપની આલોચના કર્યા વિના મરણ પામી માતંગ કુળમાં તું ઉત્પન્ન થયો, અને વિધિપૂર્વક પૂજા કરવાના પુણ્યથી તું રાજ્ય પામ્યો.’ આ પ્રમાણે સાંભળીને તેને નતિસ્મરણ જ્ઞાન ઉત્પન્ન થયું, એટલે તરત જ તેણે રાજ્ય તણ દઈને દીક્ષા લીધી. અંતે સમગ્ર દુષ્કર્મ આલોચી પ્રતિ ક્રમીને સ્વર્ગે ગયો.

‘સિદ્ધાંત, સંઘ અને પ્રતિમાની અર્ચના વિગેરેમાં અવિવેકને લીધે જે આશાતના થઈ હોય તેની સદ્ગુરુ પાસે તત્કાળ આલોચના લઈ યોગ્ય તપ તપીને દરેક માણસે શુદ્ધ થવું.’

પાંચ અણુવ્રત સંખંધી પ્રાયશ્ચિત્ત

પંચાણુવ્રતસંવન્ધ્યતિચારશુદ્ધિહેતવે ।

પ્રાયશ્ચિત્તતપઃ કાર્ય, ગીતાર્થગુરુગોદિતમ્ ॥ ૧ ॥

સાવાર્થ—‘પાંચ અણુવ્રત સંખંધી અતિચારની શુદ્ધિને માટે ગીતાર્થ ગુરુએ કહેલું પ્રાયશ્ચિત્ત તપ કરવું.’

પાંચ વ્રત માંહેલા પહેલા વ્રતની આલોચના આ પ્રમાણે છે—આવકેને પૃથ્વીકાયાદિક એકેન્દ્રિય જીવની વિરાધના ઘણું કરીને સામાયિકને સ્થાને અથવા અભિગ્રહનું ઉદ્ભવન કરતાં જાણવી. તેમાં પાંચે સ્થાવરનો કારણ વિના સંઘટ્ટ કરવાથી એક પુરિમદ્, તેઓને થોડી પીડા કરી હોય તો એકાસણું, ગાઠ પીડા કરી હોય તો નીવી અને ઉપદ્રવ કર્યો હોય તો આયંખિલ કરવું. અનંતકાય ને વિકલેન્દ્રિયનો સંઘટ્ટ કરવાથી પુરિમદ્, અદ્ય પીડા કરી હોય તો એકાસણું, અધિક પીડા કરી હોય તો આયંખિલ અને ઉપદ્રવ કર્યો હોય તો ઉપવાસ. અહંકારથી પંચેન્દ્રિયનો વધ કર્યો હોય તો દશ ઉપવાસ, ઘણા એકેન્દ્રિયનો વધ કર્યો હોય તો દશ ઉપવાસ, ગળ્યા વિનાનું જળ એક વાર પીધું હોય તો બે ઉપવાસ, જળ ગળ્યા પછી તેનો સંખારો ઢાળાયો હોય તો બે ઉપવાસ, વારંવાર સંખારો ઢાળાયો હોય તો દસ ઉપવાસ, સંખારો સુકાઈ ગયો હોય તો દશ ઉપવાસ, ખારો અને મીઠો (ખારા અને મીઠા પાણીનો) સંખારો એકત્ર કરવામાં આવ્યો હોય તો ત્રણ ઉપવાસ ગળ્યા વિનાના જળથી સ્નાન કર્યું હોય અથવા તેને ગરમ કર્યું હોય તો ત્રણ ઉપવાસ, લીલ-કુલનો સંઘટ્ટ કર્યો હોય તો એક ઉપવાસ, લીલા ઘાસ ઉપર ખેસવા કે ચાલવાથી એક ઉપવાસ, ગર્ભપાતે ૧૦૮ ઉપવાસ, કરોળીયાના પડ ઉખેડવાથી દશ ઉપવાસ, ઉધઈનાં ઘર નષ્ટ કરવાથી દશ ઉપવાસ; ખાળકૂવામાં, ડીડીઓના દરમાં તથા પોલાણવાળી જમીનમાં જળ જાય તેમ સ્નાન કરવાથી અને ગરમ જળ અથવા ઓસામણ વિગેરે તેવે સ્થાને ઢાળવાથી એક ઉપવાસ; પાણી ગળતા ઢાળે; ફાટેલા ગળણથી પાણી ગળે, લાકડાં પુંજ્યા વિના અગ્નિમાં નાખે, સળેલું ધાન્ય ખાંડે, દળે, શેકે ભરડે કે તડકે મૂકે, ઉકરડો સળગાવે, ક્ષેત્રમાં સૂઢ કરે, વાસીદું અગ્નિમાં નાખે, કોઉ નાખે, ઓમાસામાં ઢાંચ્યા વિના દીવો કરે, ખાટલા ગોદડાં તડકે નાખે, વાસી ગાર લીંપે, વાસી છાણા થાપે, ચકલી વિગેરેના માળા લાંગે, જીવ જોયા વિના વસ્ત્ર ધુએ, રાત્રિએ સ્નાન કરે; ઘંટી, ખાંડણીયો, ચૂલો વિગેરે પુંજ્યા વિના ઉપયોગમાં લે. સોય ખુએ, ઇંસાદિ કાર્ય નિર્ધર્સ (નિર્દય) પણે કરવાથી દરેક કાર્યમાં જઘન્યે એક ઉપવાસનું; મધ્યમથી ત્રણ ઉપવાસનું અને ઉત્કૃષ્ટ દશ ઉપવાસનું પ્રાયશ્ચિત્ત આવે. સુવાવડ કરવાથી બે અથવા ત્રણ ઉપવાસ, ઘણી સ્ત્રીઓની સુવાવડ કરવાથી દશ ઉપવાસ, જલો સુકાવવાથી

એક ઉપવાસ, કૃમિના નાશ માટે ઔષધ ખાધું હોય તો ઉત્કૃષ્ટ દશ ઉપવાસ; જલાશયમાં સ્નાન કરે, લુગડાં કે ગોદડાં વિગેરે ધોવે તો દશ ઉપવાસ, અને કાંચડી વિગેરેથી કેશ ઓળીને જુ-લીખની વિરાધના કરે તો દશ ઉપવાસ.

આ પ્રમાણે આલોચના સાંભળીને જે કોઈ પાપની આલોચના ન કરે તે મોટું દુઃખ પામે છે.

ધર્મરાજએ પૂર્વે પોતાના દુમકના ભવમાં ઘણા સ્થાવર અને અનંતકાયાદિકને વધ કર્યો હતો, તેથી તેને ઘણું દુઃખ પ્રાપ્ત થયું હતું. પછી તેણે તે પાપની ગુરુ પાસે આલોચના કરી, અને ગુરુએ કહેલું પ્રાયશ્ચિત્ત અંગીકાર કર્યું, તેથી તેજ ભવમાં તે પાછો મોટો ઇલ્ય થયો. લાખો સાધર્મિકોને અન્નદાન આપીને તેણે સુખી કર્યો ત્યારપછી બીજો મનુષ્યજન્મ પામતી વખતે તેના પ્રભાવથી બાર વર્ષનો દુષ્કાળ પડવાનો હતો તે પડ્યો નહીં, તેથી તેનું ધર્મરાજ નામ પડ્યું. આ દષ્ટાંત અમે સાતમા વ્રતમાં સવિસ્તર આપેલું છે. એક ગોવાળે બાવળની સૂઈથી જૂને પરોવી મારી હતી, તેનું પ્રાયશ્ચિત્ત ન કરવાથી તે એકસો ને આઠ ભવ સુધી સૂળીથી મરણ પામ્યો હતો. મહેશ્વર નામના શ્રેષ્ઠીની સ્ત્રીએ એક જૂ મારી હતી, તે જાણીને કુમારપાળ રાજાએ તેનું સર્વસ્વ લઈને તેનાવડે તે જૂના પ્રાયશ્ચિત્ત બદલ ચૂકાવિહાર નામનું ચૈત્ય કરાવ્યું હતું. શ્રી હરિભદ્રસૂરિએ પોતાના પ્રાયશ્ચિત્તને સ્થાને ચૌદસો ને ચુંમાલીશ ગ્રન્થો બનાવ્યા છે. આ વિગેરે દષ્ટાંતો પોતાની મેળે જાણી લેવાં.

હવે બીજા વ્રતનું પ્રાયશ્ચિત્ત આ પ્રમાણે છે—પાંચ મોટા અસત્ય છે, તે બોલવાથી જઘન્યે એક આયંબિલ અને ઉત્કૃષ્ટે એક ઉપવાસનું પ્રાયશ્ચિત્ત. અહંકારથી અસત્ય બોલે તો દસ ઉપવાસ, કલહકરતાં, ચાડી કરતાં ને ખોટું કલંક દેતાં એક આયંબિલ, ધર્મનો લોપ થાય એવું બોલે તો દશ ઉપવાસ, ^૧શ્રાપ દેવાથી અથવા હાથવતી કરકડા મોડવાથી એક ઉપવાસ, દુષ્ટપણથી કોઈને મારવાનું કહે તો દશ ઉપવાસ, કોઈના પર કલંક ચડાવવા માટે તેને વ્યભિચારી કહેવો, ^૨શાકિની કહેવી અથવા કોઈને નિધિ મળ્યો છે—એ વિગેરે દોષ આપવો તેથી દશ ઉપવાસ. ^૩અક્ષર, ^૪મસિ (શાહી) અને ગુપ્ત કહેલ વાતનો ભેદ કરે તો એક આયંબિલ, ખોટી રીતે કોઈનો દંડ કરાવે તો દશ ઉપવાસ. વચનદ્વારા કોઈને મારી નાંખે તો એકસો ને એંશી ઉપવાસ. એક પખવાડિયા સુધી કોથ રહે તો એક ઉપવાસ, ચાર માસ સુધી કોથ રહે તો બે ઉપવાસ, વર્ષ સુધી કોથ રહે તો દશ ઉપવાસ. (આ પ્રમાણે પ્રાયશ્ચિત્ત સમજવું). એક વર્ષથી વધારે મુદત કોથ રહે તેની આલોચના છે જ નહીં. અભિયંકુમારે પોતાના પિતા ઉદાયિ મુનિ ઉપર દ્રેષ રાખ્યો હતો. છેવટે મરણસમયે પણ તેણે ઉદાયિ વિના બીજા સર્વ

૧ 'તારું ભુંડું થયે' ઇત્યાદિ બોલવું તે શ્રાપ. ૨. આ સ્ત્રીજાતિ સંબંધી દોષ જાણવો. ૩. કલંક કહે છે તે. ૪. અક્ષર ફેરવવો. ૫. શાહી બદલાવવી.

જીવોને ખમાવ્યા, અને ઉદાચિપરના દ્રેષની આલોચના કરી નહીં, તેથી તે અધોગામી દેવતા થયો હતો.

અસત્ય વાણી બોલવાના પાપની આલોચના નહીં લેનારા રત્ન સાધ્વી, કુવલય-પ્રસૂરિ અને મરિચિ વિગેરેનાં દષ્ટાંતો અહીં જાણવાં.

સ્થૂલ અદત્તાદાનમાં પ્રમાદથી ખોટાં તોલાં તથા માપ રાખવાં, રસ પદાર્થમાં ખીજો રસ મેળવી વેચવો, દાણચોરી કરવી ઇત્યાદિકમાં જઘન્યથી પુરિમદ્દ, મધ્યમથી આયંગિલ અને ઉત્કૃષ્ટથી ઉપવાસ, અહંકારથી તે કાર્યો કરે તો દશ ઉપવાસ, વિશ્વાસઘાત કરવાથી એક ઉપવાસ. અદત્તાદાનની આ પ્રમાણેની આલોચણા નહીં લેનાર અને અદત્ત ગ્રહણ કરવામાં આસક્ત ધવલ નામનો શ્રેષ્ઠી શ્રીપાલ રાજા ઉપર વિશ્વાસઘાતની સ્પૃહા રાખવાથી તેજ ભવમાં મોટી વ્યથાને પામ્યો હતો; અને કેસરી, રૌહિણ્ય વિગેરે ચારે ચારીને ત્યાગ કરીને જિનેશ્વરના માર્ગના રાગી (ભક્ત) થયા હતા.

મૈથુનવિરમણ નામના ચોથા વ્રતમાં પ્રમાદથી સ્વદારા સંખંધી નિયમનો ભંગ થયો હોય તો એક ઉપવાસ, વેશ્યા સંખંધી નિયમનો ભંગ થયો હોય તો બે ઉપવાસ, અહંકારથી ભંગ કર્યો હોય તો દશ ઉપવાસ, હીન જાતિની પરસ્ત્રીને અજ્ઞાતપણે સેવવાથી દશ ઉપવાસ, જાણીને સેવવાથી લાખ સન્નિધિ સહિત^૨ દશ ઉપવાસ, આમ નામના રાજાએ કુંભની સ્ત્રી સાથે ભોગ કરવાની ઇચ્છા કરી હતી, તે વાત બપ્પભટ્ટસૂરિના જાણવામાં આવી, તેથી રાજા લજ્જિત થયો. પછી બ્રાહ્મણના કહેલા પ્રાયશ્ચિત્તથી રાજાએ તપાવેલી લોઢાની પુતળીનું આલિંગન કરવાની ઇચ્છા કરી. તે જાણીને ગુરુએ રાજાને શીખામણ આપી કે “હે રાજા! એમ કરવાથી પાપનો ક્ષય થતો નથી.” પછી રાજાના પૂછવાથી ગુરુએ સર્વશાસ્ત્રને આધારે પ્રાયશ્ચિત્ત આપ્યું. તે પ્રાયશ્ચિત્ત તપ કરવાથી રાજા પાપ રહિત થઈને ગુણ પામ્યો હતો. ઉત્તમ જાતિની પરસ્ત્રીને અજાણતાં સેવવાથી એક લાખ ને એંશી હજાર સન્નિધિ સહિત દશ ઉપવાસ, જાણીને સેવવાથી ૧૮૦ ઉપવાસ. તિર્યંચ સંખંધી નિયમનો ભંગ થયો હોય તો એક આયંગિલ, સ્વપ્નમાં ભંગ થયો હોય તો ચાર લોગસ્સ ને એક નવકારનો કાયોત્સર્ગ, એકસો ને આઠ શ્વાસોશ્વાસ પ્રમાણ. હસ્તક્રિયા કરવાથી ત્રણ ઉપવાસ, વારંવાર હસ્તક્રિયા કરવાથી દશ ઉપવાસ, પરસ્ત્રીના હૃદયનો સ્પર્શ કરવાથી એક ઉપવાસ, ઢીંગલા ઢીંગલીના વિવાહ કરવાથી એક પુરિમદ્દ, ઢીંગલા ગુંથવાથી એકાસણું, અને તેની કીડા કરવાથી એક આયંગિલ, પરસ્ત્રીને બળાત્કારે સેવવાથી એકસો એંશી ઉપવાસ, તેના પર દષ્ટિરાગ રાખવાથી બે ઉપવાસ, અને તેની સાથે તીવ્ર પ્રેમપૂર્વક વાતચિત કે હસ્ત વિગેરેનો સ્પર્શ કરવાથી ત્રણ ઉપવાસની આલોચણ આવે છે.

રુપી નામની રાજપુત્રી બાળવિધવા હતી. તેણે શીલસત્તાહ નામના અમાત્ય ઉપર દષ્ટિરાગ કર્યો હતો. અનુક્રમે તે બન્નેએ દીક્ષા ગ્રહણ કરી હતી. છેવટ સંલેખનાને

સમયે ગુરુએ ઘણી રીતે બોધ કરી સમજાવી. તોપણ રૂપી સાધ્વીએ તે દષ્ટિરાગ સંબંધી પાપની આલોચના લીધી નહીં; તે પાપ ગુપ્ત રાખવાથી (દંભ કરવાથી) અનન્ત ભવ-પરંપરા પામી. જો તે પાપની આલોચના લીધી હોત તો થોડા તપથી જ તેની કાર્ય-સિદ્ધિ થાત.

કુમારિકા સાથે ભોગ કરવાથી અકૃમ, ઇત્વર પરિગ્રહિતા (અમુક મુદત સુધી રખાયત તરીકે કોઈએ રાખેલ) નો સમાગમ કરવાથી જો ઉપવાસ, મૈથુન સંબંધી અશુભ ચિંતવન કરવાથી એક ઉપવાસ. શ્રી લક્ષ્મણા નામની સાધ્વીએ ચક્રલાના મૈથુનની સ્તુતિ કરી હતી. તે પાપની આલોચણ ગુરુ પાસે લીધી નહીં, પણ પોતાની બુદ્ધિથી જ તે પાપના નાશને માટે પચાસ વર્ષ સુધી મહા ઉત્કટ તપ કર્યો, તો પણ તે પાપ નાશ પામ્યું નહીં; ઉલટી અનેક ભવ સુધી વિડંબના પામી. પણ જો દંભનો ત્યાગ કરીને ગુરુએ આપેલા પ્રાયશ્ચિત્ત તપથી આલોચના કરી હોત તો થોડા કાળમાં જ શુદ્ધ થાત.

પાંચમા પરિગ્રહ પરિમાણ નામના વ્રતમાં નવ પ્રકારના પરિગ્રહના નિયમનો ભંગ થાય તો જઘન્યે પુરિમદ્, મધ્યમથી આયંબિલ અને ઉત્કૃષ્ટે એક ઉપવાસની આલોચણ આવે છે; દર્ષથી નિયમનો ભંગ કરે તો દશ ઉપવાસની આલોચણ આવે છે. આ વ્રતનું પ્રાયશ્ચિત્ત તપ મહણસિંહ નામના શ્રાવકની જેમ તત્કાળ સ્વીકારી લેવું. સાધુએ પણ પોતાના ઉપકરણાદિક અધિક રાખવાથી તત્કાળ આલોચણ લેવી—તે પાપને આલોવવું; નહીં તો વિબુદ્ધસિંહસૂરિની જેમ અનાર્થ કુળમાં જન્મવું પડે છે. તે કથા નીચે પ્રમાણે:—

વિબુદ્ધસિંહસૂરિનું દષ્ટાંત

શ્રી વિબુદ્ધસિંહ નામના સૂરિ પોતાના શિષ્યો સહિત સમસ્ત આપ્તપ્રણીત ધર્મસાં રક્ત હતા. પરંતુ એક યોગપદ્ ઉપર તેને ઘણી પ્રીતિ થઈ હતી. તે યોગપદ્ વિના કોઈ પણ સ્થાને તેને પ્રીતિ ઉપજતી નહોતી. યોગપદ્ એટલે ઉભી પલાંડી વાળીને કેડ તથા પગને સાથે બાંધવામાં આવતું સુતરનું વસ્ત્ર સમજવું. તે યોગપદ્ ઉપરની મૂર્છા તેણે તણ નહીં. જિનેન્દ્રોએ તો મૂર્છાને જ સમસ્ત પરિગ્રહનું મૂળ કારણ કહેલું છે. તે મૂર્છાનું પાપ તેણે મૃત્યુ વખતે પણ સમ્યક્ પ્રકારે આલોચ્યું નહીં. તેથી તે સૂરિ કાળ કરીને અનાર્થ દેશમાં આરણના સ્વેચ્છ કુળમાં રાજપુત્ર થયા. ત્યાં તેના શરીરપર યોગપદ્ના આકારનું ચિન્હ થયું. તલ, લાણું વિગેરે ચિન્હની જેમ તે ચિન્હ જોઈને સર્વે માણસો વિસ્મય પામ્યા; કારણ કે આવું ચિન્હ કોઈ વખત જોવામાં આવ્યું નહોતું, અને તેનું કારણ તો માત્ર જ્ઞાનીજ જાણે તેમ હતું. અહીં તેના શિષ્યોને સંયમ અને તપના બળથી અનુક્રમે અવધિજ્ઞાન અને મનઃપર્થવજ્ઞાન ઉત્પન્ન થયાં. તે જ્ઞાનવડે ‘પોતાના ગુરુની શી ગતિ થઈ છે?’ તે જોતાં સ્વેચ્છ કુળમાં તેમની ઉત્પત્તિ જાણીને તે શિષ્યો વિચારવા લાગ્યા કે “અહો ! ધનાદિક વિના માત્ર સ્વલ્પ મૂર્છા પણ આ પ્રમાણે વ્રતભંગના ફળને આપનારી થઈ પડી, એવી મૂર્છાને ધિક્કાર છે, તેમજ

તેવી મૂર્છાની અનાલોચનાને પણ ધિક્કાર છે. પણ હવે આપણે તેમને સર્વજ્ઞ ધર્મ પમાડવે કરીને તેમનો ઉદ્ધાર કરી પ્રત્યુપકાર કરવો જોઈએ. કહ્યું છે કે:—

સમક્તિદાયક ગુરુતળો, +પચ્ચુવયાર ન થાય;

ભવ કોહાકોહે કરી, કરતાં સર્વ ઉપાય. ॥૧॥

સ્થાનાંગ સૂત્રમાં પણ “તિણ્ડું દુષ્પડિયાર” ત્રણ વાનાનો પ્રતિકાર થઈ શકે નહિ, ઇત્યાદિ કહેલું છે. એમ વિચારીને તે શિષ્યો તુરંતની વાણી તથા અરુણ શાસ્ત્ર લાણવા લાગ્યા. પછી મ્લેચ્છ લોકોમાં માન્ય થાય એવો વેષ ધારણ કરીને અને પોતાનો ચતિવેષ ગોપવીને તે દેશ તરફ તેઓએ વિહાર કર્યો. અનુક્રમે અનાર્થ દેશ આવ્યો, ત્યાં સર્વ સ્થાને નિર્દોષ આહારાદિક મળશે નહીં, એમ જાણીને તે સર્વેએ માસકપણ વિગેરે તપ અંગીકાર કર્યું. પછી જ્યાં પોતાના ગુરુ ઉત્પન્ન થયા હતા ત્યાં આવ્યા અને કુરાનમાં જે જે નિર્દોષ વિષયો હતા તેનું આલંબન કરીને વૈરાગ્યની યુક્તિથી ઉપદેશ કરવા લાગ્યા, તેથી તેઓ ઘણા લોકોની સ્તુતિને યોગ્ય થયા. અનેક જનોનાં મુખથી તેમની પ્રશંસા સાંભળીને તે રાજપુત્ર પણ તેમની પાસે આવવા લાગ્યો. તે સાધુઓની વાણી સાંભળીને રાજપુત્રને ઘણો હર્ષ થયો. તે કોઈ કોઈ વાર એકલોજ ત્યાં આવતો, અને કોઈ કોઈ વાર પરિવાર સહિત આવતો. મુનિઓ પણ એકાંતમાં તે રાજપુત્રને પોતાનો સાધુવેશ દેખાડતા હતા. એકદા સાધુઓની ક્રિયા, વેષ, યોગપદ્ધતી નિશાની, મુનિનાં વાક્ય અને પોતાના પૂર્વલવનો વૃત્તાંત સાંભળીને તેને જાતિસ્મરણ થયું; એટલે તેણે વિચાર્યું કે “અહો ! મને ધિક્કાર છે કે મેં યોગપદ્ધતિ સંબંધી પ્રાયશ્ચિત્ત લીધું નહીં, તેથી હું ત્રણ રત્નો (સમક્તિ, જ્ઞાન ને ચારિત્ર) હારી ગયો અને માત્ર યોગપદ્ધતી મૂર્છાથી પરમાત્માના ધર્મથી વ્યતિરિક્ત હીનજાતિમાં ઉત્પન્ન થયો. આ સર્વે મારા શિષ્યો છે, તેઓએ મારા પર ઘણો ઉપકાર કર્યો છે; કેમકે તેઓ આહારાદિકનો પણ ત્યાગ કરીને મારે માટે નિઃસ્પૃહપણે આવું ઉચ્ચ તપ કરે છે. તેમને અહીં આવ્યા ઘણા દિવસો થઈ ગયા છે, માટે દેહના આધારભૂત આહારાદિક વિના તેઓ કેમ રહી શકશે ? માટે હું જલદીથી મારા સ્વજનોને છેતરીને એમની સાથે જઈ આર્થ દેશની સીમાએ પહોંચીને દીક્ષા ગ્રહણ કરું.” પછી અવસર જોઈને રાજપુત્રે તે શિષ્યો સાથે આર્થ દેશમાં આવી દીક્ષા લઈને પોતાનો જન્મ સફલ કર્યો.

“નાના છિદ્રવાળું નાવ પણ જેમ સમુદ્રમાં ડુળી જાય છે, તેમ અલ્પ મૂર્છાથી પણ સૂરિ અનાર્થ દેશમાં ઉત્પન્ન થયા; માટે સર્વ લવ્ય હૃવોએ પાપની શુદ્ધિ માટે આલોચના અવશ્ય લેવી.”



ગુણવ્રત તથા શિક્ષાવ્રતનું પ્રાયશ્ચિત્ત.

ત્રીણિ ગુણવ્રતાનિ સ્યુઃ, સેવ્યાનિ પ્રત્યહં તથા ।

શિક્ષાવ્રતાનિ ચત્વાર્યેષામપિ તત્તપો ભવેત્ ॥ ૧ ॥

ભાવાર્થ—ત્રણ ગુણવ્રત અને ચાર શિક્ષાવ્રત છે, તેમનું નિરંતર સેવન કરવું. તે બંને પ્રકારના વ્રત સંબંધી પણ તે તપ (પ્રાયશ્ચિત્ત તપ) અતિચાર આલોચનારૂપ કહેલો છે.” તે આ પ્રમાણે—

પહેલા ગુણવ્રતમાં તીર્થ જળમાં ને સ્થળમાં અને ઉંચે તથા નીચે નિયમ કરતાં અધિક ગમન થાય તો જઘન્યથી એક આયંબિલનું પ્રાયશ્ચિત્ત સમજવું.

બીજા ગુણવ્રતમાં અન્નભૂતાં મધ માંસ ઉપલોગમાં આવે તો ત્રણ ઉપવાસ, અને દર્પથી અથવા આકુટીથી મધ માંસ વાપરવામાં આવે તો દશ ઉપવાસ. ગુણી માણસે મધમાંસના સ્વાદની ઈચ્છા માત્ર પણ કરવી નહીં. કદાચ ઈચ્છા થઈ જાય તો તેની પણ અવશ્ય આલોચના લેવી. એકદા શ્રી કુમારપાળ રાજાને કાંઈક સૂકું ઘેખર ખાતાં દાઢ મધ્યે ‘કરડ કરડ’ શબ્દ થયો; તેથી પ્રથમ લક્ષણ કરેલા માંસનું સ્મરણ થઈ આવ્યું. તેણે તરત જ વિચાર્યું કે “અહો ! મેં અયોગ્ય ધ્યાન કર્યું.” પછી તેના પ્રાયશ્ચિત્ત માટે પોતાના સર્વ દાંત પાડી નાંખવા તૈયાર થઈ ગયા. મંત્રીએ તેમ કરતાં અટકાવીને તે વૃત્તાન્ત ગુરુને જણાવ્યો. ગુરુએ લાલ જોઈને તેના પ્રાયશ્ચિત્તને ઠેકાણે એક હજાર ને ચોરાશી સ્તંભવાળું આરસ પત્થરનું ચૈત્ય કરાવવાનો ઉપદેશ આપ્યો.

કેઈવાર અનાલોગે માખણ ખાવામાં આવ્યું હોય તો એક ઉપવાસ. જાણીને (આકુટીથી) લક્ષણ કરે તો ત્રણ ઉપવાસ. અનન્તકાચનું એકવાર અત્રાલોગે લક્ષણ કરવાથી એક ઉપવાસ, અને જાણીને લક્ષણ કરવાથી ત્રણ ઉપવાસ. કેહી ગયેલી વનસ્પતિના લક્ષણથી એક આયંબિલ, ખોલ અથાણું લક્ષણ કરવાથી તથા ટાઢા દુધ, દહીં અને છાશમાં દ્વિદલ ખાવાથી અને સોળ પ્રહર ઉપરાંતનું દહીં લક્ષણ કરવાથી તેમજ ખાવીશે અલક્ષ્યના લક્ષણથી એક એક ઉપવાસ. મધના લક્ષણમાં તેનો નિયમ છતાં ભંગ થાય તો બે ઉપવાસ, નિયમ ન હોય અને મધનું લક્ષણ કરે તો એક ઉપવાસ, ચૌદ નિયમનો ભંગ થાય તો જઘન્યથી એક પુરિમદ્દ, અને ઉત્કર્ષથી એક ઉપવાસ. સૂક્ષ્મ કર્માદાનમાં બે ઉપવાસ અને હુહારનો, વાડી વાવવાનો (માળીનો), રથ (ગાડાં વિગેરે) ઘડવાનો ધંધો કરવાથી તથા લાખ, ગળી, મણશીલ, ધાવડી, સાણ, ભાંગ, ચાર મહા વિગય, પશુ-પક્ષીનાં અંગોપાંગ છેદન, અક્રીણ, હળ અને હથિયાર વિગેરેનો વેપાર કરવાથી દશ ઉપવાસ. વિષ આપીને અથવા અપાવીને પછીથી તેનું નિવારણ કર્યું

હોય તો દશ ઉપવાસ, પણ નિવારણ ક્યું ન હોય તો એકસો ને એંશી ઉપવાસ, સુધ્ધ બનાવવાથી એક આયંબિલ. છરી બનાવવાથી ત્રણ ઉપવાસ.

હથિયારનો વેપારજ રાજ્યા શ્રાવકની જેમ શ્રાવકે નિષેધવો (ન કરવો). તેની કથા એવી છે કે “ ખંભાતમાં તપગચ્છી રાજ્યા અને વજ્યા નામના બે ભાઈઓ રહેતા હતા. તેને ઘણાં દૂર દેશથી જલમાર્ગે વહાણો આવ્યાં, તેમાં તરવાર, છરી, કટારી, સુડી, દાતરડાં, તીર, બંધુક, પીસ્તોલ અને બરછી વિગેરે લોભાનાં બનાવેલાં ઘણાં હથિયાર મોટી કિંમતવાળાં હતાં. તે જોઈને તેણે વિચાર્યું કે ‘આ હથિયારોથી પરંપરાએ અનેક જીવોની હિંસા થશે, માટે તે સર્વને ભાંગીને જીણો ચૂરો કરી ખાડો ખોદી દાટી દેવાં જઈએ. ‘આ પ્રમાણે વિચારીને તેણે પોતાના સેવકોને હથિયારોને તેવી રીતે દાટી દેવાનો હુકમ કર્યો. સેવકોએ ઘણો ધનનો લાભ દેખાડ્યો, તોપણ તેમનું કહેવું ‘કબુલ રાખ્યું નહી.’”

રાત્રિભોજનના નિયમનો ભંગ થાય તો ત્રણ ઉપવાસ. રાત્રિએ બીજાને ખીરસે તો એક પુરિમદ્દું, અને વારંવાર તેમ કરે તો દશ ઉપવાસ. અજાણતાં લગલગ વેળાએ જમવાથી એક આયંબિલ. પ્રભાતે ઝલઝાંબલ સમયે ખાય તો એક આયંબિલ. સાધુઓને તો સર્વથા જીવનપર્યંત રાત્રિભોજનનો નિષેધ કરેલો હોય છે, તેથી તેમણે તો તેની ઈચ્છા માત્ર પણ કરવી નહીં. કેમકે ઈચ્છા કરવાથી પણ મોટો દોષ લાગે છે. તે ઉપર દ્રષ્ટાંત કહે છે—

શ્રીપુર નામના નગરમાં ધનેશ્વર નામના સૂરિ ચાતુર્માસ રહ્યા હતા. તેમનામાં ઉપવાસ કરવાની શક્તિ નહોતી. અન્યદા પર્યૂષણ પર્વ આવતાં બીજા સાધુઓ તથા શ્રાવકો છઠ્ઠું અઠ્ઠમ વિગેરે તપ કરવા લાગ્યા. તે વખતે સૂરિએ વિચાર્યું કે “હું ઉપવાસ કરી શકતો નથી, તો પણ આજે તો ઉપવાસ કરું.” એમ વિચારીને તેણે પ્રથમ પોરસીનું પરચક્રખાણ ક્યું પછી પુરિમદ્દું ક્યું, પછી અવડૂનું ક્યું એમ વધતું વધતું પરચક્રખાણ કરવા લાગ્યા. બીજા સાધુઓએ ગુરુને કહ્યું કે “અમે આહાર લઈ આવીએ, તમે પરચક્રખાણ પારો.” ગુરુ બોલ્યા કે “આજે તો ઉપવાસ જ છે.” પછી સાયં-કાળનું પ્રતિક્રમણ ક્યું. સંથારાની વિધિ લાણીને સંથારો કર્યો, પણ ભૂખને લીધે તેમને નિદ્રા આવી નહીં. મધ્યરાત્રિએ બોલ્યા કે “હે મુનિઓ ! અસુર થયું છે, માટે અન્ન લઈ આવો.” સાધુઓ બોલ્યા કે “હજી તો મધ્યરાત્રિનો સમય છે, સૂર્યોદય થયો નથી, શંખ વગાડનારે હજી શંખ પણ વગાડ્યો નથી, કુકડાઓ પણ બોલતા નથી. આપે જ અમોને શીખવ્યું છે કે ‘રાત્રિભોજનથી મૂળ ગુણની હાનિ થાય છે’ માટે આ વખતે ભિક્ષા લેવા જવું યોગ્ય નથી. લોકો પણ હજી સુતા છે.”

તે સાંભળીને સૂરિ બોલ્યા કે “હે શિષ્યો ! શંખ પોતાના પિતા સમુદ્રને મળવા ગયો છે, સૂર્યનો રથ ભાંગી ગયો છે, અને કુકડા પણ ઉડીને બીજે ઠેકાણે આકાશમાં ગયા છે. કહ્યું છે કે—

“ઉયર્હિ સરેવિણ શંખ ગય, કુવકુહ ગયા નહંસિ ।

રહ મગ્ગો સૂરય તળો, તેણ ન વિહાઈ રત્તિ” ॥ ૧ ॥

ભાવાર્થ—“શંખ સમુદ્રને મળવા ગયો છે, કુકડા આકાશમાં ગયા છે, અને સૂર્યનો રથ ભાંગી ગયો છે, તેથી રાત્રિ વીતી ગઈ જણાતી નથી.”

આ પ્રમાણે સાંભળીને સાધુઓ બોલ્યા કે “આપ જે કહો છો તે સત્ય છે, પણ ક્ષુધાતુર માણસો શું શું કરતા નથી? જુઓ !”

પંચ નશ્યન્તિ પદ્માક્ષિ, ક્ષુધાર્ત્તમ્ય ન સંશયઃ ।

તેજો લજ્જા મતિર્જ્ઞાનં મદનશ્ચાપિ પંચમઃ ॥ ૧ ॥

ભાવાર્થ—“હું કમળના સરખા નેત્રવાળી સ્ત્રી ! ક્ષુધાતુર માણસનું તેજ, લજ્જા, બુદ્ધિ, જ્ઞાન અને પાંચમો કામદેવ—એ પાંચે વાનાં નાશ પામે છે, એમાં કાંઈ સંદેહ નથી.”

તે સાંભળીને સૂરિ બોલ્યા કે “મેં ક્ષુધાની પીડાથી આવું જલ્પન કર્યું છે, તેથી મને તેનો મિથ્યાદુષ્કૃત હો.” એ પ્રમાણે નિષ્કપટપણે સર્વની સમક્ષ પોતાનું પાપ આલોચીને સૂરિએ ચિત્ત દઢ કર્યું. પછી પ્રાતઃકાળે પણ પોરિસીનું પરચક્ષણ કરીને ત્યારપછી પારણું કર્યું.

ત્રીજા ગુણવ્રતની આલોચના આ પ્રમાણે છે—શત્રુનો ઘાત, રાજપણાની પ્રાપ્તિ, ગામનો ઘાત, અગ્નિ લગાડવાની વૃત્તિ અને હું વિદ્યાધર થાઉં તો ઠીક એવી ઇચ્છા ઇત્યાદિ દુષ્કર્મ કર્યું હોય, “બળદોને દમન કરો, ખેતર ખેડો, ઘોડાઓને કેળવો, ગાડાં હાંકો” ઇત્યાદિ પાપકર્મનો ઉપદેશ કર્યો હોય તો જઘન્યથી એક ઉપવાસ, અને અહંકારથી તેમ કર્યું હોય તો દશ ઉપવાસ. ઢંઢણ ઋષિનો જીવ જે પૂર્વ ભવે પુરોહિત હતો, તેણે પોતાના ખેતરમાં ૫૦૦ હળવડે એકેક ચાસ વધારે ખેડાવ્યો હતો અને તેથી દોઢ હજાર^૧ પ્રાણીઓને ભોજનનો અંતરાય થયો હતો, તે પાપની આલોચના કરી નહીં, તેથી મુનિના ભવમાં તેમને છ મહિને નિર્દોષ આહાર મળ્યો હતો.

હળ, ચંત્ર, ઉબળ (ખાંડણીયો), મુશલ (સાંખેલું), ઘાંટી, ઘાણી વિગેરે હિંસા થાય તેવી વસ્તુ આપવાથી તથા જિનચૈત્યમાં વિલાસાદિક કરવાથી જઘન્યે એક ઉપવાસ અને દર્પથી કરે તો દશ ઉપવાસ. કામણ, વશીકરણ વિગેરે કરવાથી દશ ઉપવાસ. સરોવર, દ્રહ, તળાવ વિગેરે જળાશયોનું શોષણ કરાવવાથી અને દાવાનળ લગાડવાથી દશ ઉપવાસ. કોઈ સ્થાનકે એકસો ને આઠ ઉપવાસ પણ કહેલા છે.

પહેલા શિક્ષાવ્રતમાં સામાયિક કરવાનો નિયમ હોય અને ન કરે તો એક ઉપવાસ ગંઠિ સહિત, સામાયિકનો ભંગ થયો હોય તો એક નીવી, પર્વતિથિએ આરંભની જયણા ન કરે તો એક પુરિમઠ્ઠ, સામાયિકમાં બાદર અપ્કાય પૃથ્વીકાય અને તેજસ્કાયનો

સ્પર્શ થાય તો એક આયંબિલ, સામાયિકમાં લીના વસ્ત્રનો સ્પર્શ થાય તો એક પુરિમદ્, લીલાં તૃણાદિક તથા બીજાદિકનું મદન કરે તો એક આયંબિલ, પુરુષને સ્ત્રીનો સ્પર્શ થાય અથવા સ્ત્રીને પુરુષનો સ્પર્શ થાય તો એક આયંબિલ, આંતરાપૂર્વક સ્પર્શ થાય તો એક નીવી, તેમના વસ્ત્ર વિગેરેનો સ્પર્શ થાય તો એક પુરિમદ્, સુતાં સુતાં રાજકથા કરે તો એક પુરિમદ્, સાધુને સ્ત્રીનો સ્પર્શ થાય તો જઘન્યથી એક પુરિમદ્, મધ્યમ એકાસણું અને ઉત્કૃષ્ટ એક આયંબિલ, સર્વ અંગનો સ્પર્શ થયો હોય તો દશ ઉપવાસની આલોચણ આવે છે. સાવધ સૂરિએ સાધ્વીના વસ્ત્રનો સંઘટ્ટ થયાં છતાં તે પાપની આલોચના કરી નહીં, તેથી તે અનન્ત દુઃખ પામ્યા; માટે તત્કાળ તેની આલોચના કરવી કે જેથી અલ્પ તપવડે તે કર્મથી નિવૃત્તિ થાય.

દેશાષ્ટાશિક નામના દશમા વ્રતનો ભંગ થાય અથવા તેમાં અતિચાર લાગે તો એક આયંબિલની આલોચણ આવે છે. કાકજંઘ રાત્રની જેમ અવશ્ય એનું પ્રાયશ્ચિત્ત લઈ લેવું.

અગિયારમા વ્રતમાં લીધેલા નિયમનો ભંગ કરે અથવા ખરાખર નિયમ પાળે નહીં તો એક ઉપવાસ, અને અતિચાર લાગે તો એક આયંબિલ. તેમજ આવસ્સહી નિસ્સહી ખરાખર ન કહે, ઉચાર અને પ્રસવણની ભૂમિને ન પ્રમાણે, પ્રમાણ્યા વિના કાંઈ પણ વસ્તુ ગ્રહણ કરે, અવિધિએ ખારણાં ઉઘાડે અથવા ખંધ કરે, શરીરને પ્રમાણ્યા વિના ખજવાળે, ભીત પુંજ્યા વિના તેને અઠીંગીને ખેસે, ગમનાગમન ન આલોવે, વસતિને પ્રમાણ્યા વિના સજાયા કરે, કેવળ કામળીજ પહેરે, જળ, અગ્નિ, વિજળી અને પૃથ્વી-કાયનો સંઘટ્ટ કરે, ઇત્યાદિકના પ્રાયશ્ચિત્ત બદલ પ્રત્યેકે જઘન્યથી પણ નીવીની આલોચણ આવે છે. કાલો ઉઢરે નહીં અથવા ખેઠા ખેઠા પ્રતિક્રમણ કરે તો જઘન્યે એક પુરિમદ્, અને ઉત્કૃષ્ટે એકાસણું. પૌષધમાં વમન થયું હોય, કારણ વિના દિવસે શયન કર્યું હોય અને જમ્યા પછી વાંદણાં ન દીધાં હોય તો પ્રત્યેકે એક એક આયંબિલ. મુખ-વસ્ત્રિકાના સંઘટ્ટમાં એક નીવી, મુખવસ્ત્રિકા ખોવાઈ ગઈ હોય તો એક ઉપવાસ, રજો-હરણના સંઘટ્ટમાં એક આયંબિલ અને રજોહરણ ખોવાઈ જાય તો એક અક્રમ. આ પ્રમાણે પૌષધની આલોચના સાંભળીને લબ્ધ જીવોએ ઉનાળાની ઋતુમાં તૃપાથી પીડાયા છતાં પણ જળની ઇચ્છા માત્ર કરવી નહીં. કદાચ ઇચ્છા ઉત્પન્ન થઈ જાય તો તત્કાળ તેની આલોચના લેવી, નહીં તો નંદ મણિકાર શ્રાવકની જેમ મોટું દુઃખ પ્રાપ્ત થાય છે.

અતિથિ સંવિભાગનો નિયમ લીધો હોય તો તે નિયમ ન પાળવાથી અથવા ભાંગવાથી એક ઉપવાસ, અને તેના અતિચારમાં એક આયંબિલ. સાધુને અશુદ્ધ આહાર આપીને તેની આલોચના ન કરે તો તે નાગશ્રી વિગેરેની જેમ ભવપરંપરાને પામે છે, માટે કદાચિત્ મુનિને અયોગ્ય આહાર અપાયો હોય તો તેની તરતજ આલોચણ લેવી (પ્રાયશ્ચિત્ત ગ્રહણ કરવું.) તપસ્વી સાધુને દેરાના ચોખાની રાંધેલી ખીર વહોરાવનાર શ્રીમંત શ્રાવકની જેમ.

હવે પ્રસંગોપાત બીજાં પણ કેટલાંક પ્રાયશ્ચિત્ત કહે છે.

આપઘાત કરવાનું ચિંતવન કર્યું હોય તો એક ઉપવાસ, નિયાણું કરે તો એક ઉપવાસ, કદાચ નિયાણું કર્યું હોય તો તરતજ તેની આલોચના લઈ લેવી. દ્રૌપદીના જીવે સુકુમાલિકાના ભવમાં પાંચ પુરુષોથી સેવાતી એક વેશ્યાને જોઈને નિયાણું કર્યું હતું, તે પાપની આલોચના કરી નહીં તો તેથી અનેક પ્રકારની વ્યથાને પામી હતી.

ગર્ભવતી સ્ત્રીને આઠ માસ થાય ત્યાં સુધી સાધુએ તેના હાથથી આહાર ગ્રહણ કરવો; જો નવમે માસે ગ્રહણ કરે તો તેને એક આયંબિલનું પ્રાયશ્ચિત્ત આવે. એકાસણા વગેરે તપનો ભંગ થયો હોય તો તેના પ્રાયશ્ચિત્તમાં તેજ (એકાસણું વિગેરે) તપ આપવો, અથવા તે તપનો જેટલો સ્વાધ્યાય હોય તે આપવો. x આ પ્રમાણે આલોચનાનું વર્ણન આચાર્ય મહારાજે કહેલું છે. તે સાંભળ્યા છતાં પણ જે તેના આદર ન કરે તે હીન ગતિને પ્રાપ્ત થાય છે.

એકદા રાજગૃહી નગરીમાં શ્રી વીરસ્વામીને વાંદીને શ્રેણિક રાજા સંહિત સર્વ સભા એકી હતી, તે વખતે ચમરેન્દ્રની અગ્રમહિષી કાલી નામની દેવી સર્વ ઋદ્ધિ સંહિત પ્રભુ પાસે આવી નમીને સૂર્યાભદ્રેવની જેમ નૃત્ય કરી પોતાને સ્થાને ગઈ. પછી તે દેવીના પૂર્વભવનું વૃત્તાંત ગૌતમસ્વામીએ પ્રભુને પૂછ્યું, એટલે ભગવાન જોડ્યા કે “આમલકકટપ નગરમાં કાળ નામના ગૃહસ્થની પુત્રી કાળી નામે કુમારિકા હતી. તેણે માબાપની રજા લઈને શ્રી પાર્શ્વનાથસ્વામી પાસે દીક્ષા લીધી. પ્રભુએ તેને પુષ્પચૂલા નામની સાધ્વીને શિષ્યા તરીકે સોંપી. પછી તે કાળી સાધ્વી તેમની પાસે સામાયિક વિગેરે અગિયાર અંગનું અધ્યયન કરીને સંયમ-તપવડે પોતાના આત્માને ભાવવા લાગી. અન્યદા તે કાળી સાધ્વી મલ પરિષદ સહન કરવાને અસમર્થ થઈ સતી હાથ, પગ, મુખ, મસ્તક, સ્તનાંતર, કક્ષાંતર, ગુહ્યાંતર વિગેરે અવયવો જળથી ધોવા લાગી, અને જે ઠેકાણે ખેસીને સ્વાધ્યાય કરે ત્યાં પ્રથમ જળવડે પૃથ્વીને શુદ્ધ કરવા લાગી. તે સર્વ જોઈને મહત્તરાએ તેને શીખામણ આપી કે “સાધુ-સાધ્વીને દેહાદિકની જળવડે શુદ્ધિ કરવી ઘટતી નથી, માટે તેનું તું પ્રાયશ્ચિત્ત લે.” તે સાંભળીને કાળી સાધ્વી મૌન રહી સતી વિચારવા લાગી કે “મારે આવી રીતે પરાધીનપણે અહીં રહેવું યોગ્ય નથી.” પછી તે જૂદા ઉપાશ્રયમાં જઈને રહી. ત્યાં અંકુશ રહિત થવાથી સ્વચ્છંદપણે જળવડે અંગની શુદ્ધિ કરવા લાગી. એ પ્રમાણે ઘણાં વર્ષો સુધી ચારિત્રનું પાલન કરીને પ્રાંતે તે પાપની આલોચના પ્રતિકમણા કર્યા વિના પંદર દિવસના અનશનથી કાળ કરીને અહીં પદ્યોપમના આયુષ્યવાળી અસુરકુમાર નિકાયમાં દેવી થઈ છે; ત્યાંથી સ્વર્ગને મહાવિદેહ ક્ષેત્રમાં ઉત્પન્ન થઈ સિદ્ધિપદને પામશે.

“છેદસૂત્ર વિગેરે શાસ્ત્રોમાં બહુશ્રુત આચાર્યોએ અનેક વિચારથી ગર્ભિત આ

x એક ઉપવાસના બદલામાં ૨૦૦૦ સ્વાધ્યાય અપાય છે તે પ્રમાણે સમજ લેવું.

પ્રાયશ્ચિત્ત તપનું વણું કરેલું છે, તેથી તે તપનો તાત્કાલિક સ્વીકાર કરીને પાપની આલોચના લેવી, પણ શુભને ઈચ્છનારા પુરુષોએ શ્રુતથી અતિરિક્ત કાંઈ પણ બોલવું નહીં. ”



૨૯૧

ધર્મકર્મમાં દંભનો ત્યાગ.

દંભતો નન્વયત્નેન, તપોઽનુષ્ઠાનમાદતમ્ ।

તત્સર્વં નિષ્ફલં, જ્ઞેયમૂપરક્ષેત્રવર્ષણમ્ ॥ ૧ ॥

ભાવાર્થ—“તપ અનુષ્ઠાનાદિ નિશ્ચયે બે અચતનાવડે અને દંભથી કરવામાં આવે તો તે સર્વ ઉપર જમીનમાં વૃદ્ધિની જેમ નિષ્ફળ જાણવાં.” તે ઉપર સુન્ન-સિરિની કથા છે, તે આ પ્રમાણે—

સુન્નસિરિની કથા

અવન્તિ નગરી પાસે શંખુક નામના ખેટને વિષે સુન્નશિવ નામે એક બ્રાહ્મણ રહેતો હતો. તે દરિદ્રી અને નિર્દય હતો. તેની સ્ત્રી ચણચણા અન્યદા ગર્ભવતી થઈ. પ્રસૂતિસમયે પ્રસવની વેદનાથી તે મરી ગઈ. તેણે એક કન્યાને જન્મ આપ્યો હતો. તેનું નામ સુન્નસિરિ રાખ્યું હતું. આ સુન્નસિરિનો જીવ પૂર્વ ભવે કોઈ રાજાની રાણીનો હતો. તે રાણીએ પોતાની શોકના પુત્રને મારી નાંખવાનો વિચાર કર્યો હતો, તેથી આ ભવે તેની માતા જન્મતાંજ મૃત્યુ પામી. અનુક્રમે તે પુત્રી આઠ વર્ષની થઈ તેવામાં બાર વર્ષનો દુષ્કાળ પડ્યો; એટલે આજીવિકા માટે તે સુન્નશિવ બ્રાહ્મણ પુત્રીને લઈને પરદેશ ચાલ્યો. માર્ગે જતાં કોઈ ગામમાં ગોવિંદ નામે એક બ્રાહ્મણ રહેતો હતો. તેને ઘર તેણે સુન્નસિરિ વેચી. અનુક્રમે તે ગોવિંદ પણ નિર્ધન થયો. એકદા તેને ઘર કોઈ મહિયારી ગોરસ વેચવા આવી. તેની પાસેથી ગોવિંદની સ્ત્રીએ ચોખાને બદલે ગોરસ લીધું. અને ચોખા લાવવાને માટે સુન્નસિરિને ઘરમાં મોકલી. તે ઘરમાં જઈ આમ-તેમ બેઠાને પાછી આવી અને બોલી કે ‘ચોખા ક્યાં છે ? મેં તો ક્યાંય બેચા નહીં.’ તે સાંભળીને ગોવિંદની સ્ત્રી પોતે ઘરમાં ગઈ, તો ઘરના એક ખુણામાં તેના મોટા પુત્રને કોઈ વેશ્યા સાથે કીડા કરતાં બેચો. તે પુત્રે તેને આવતી બેઠાને તિરસ્કાર કર્યો, તેથી તે મૂર્છા પામી ગઈ. ગોવિંદને તેની બપોર પડતાં તેણે શીત ઉપચારથી તેને સજ્જ કરી. એટલે તે સ્ત્રીને બતિસ્મરણ જ્ઞાન થવાથી તેણે પોતાનો પૂર્વભવ જાણીને કહી બતાવ્યો. તે સાંભળીને ગોવિંદે પોતાની સ્ત્રી સહિત દીક્ષા ગ્રહણ કરી.

આ સમયે શ્રી ગૌતમસ્વામીએ શ્રી મહાવીરસ્વામીને પ્રણામ કરીને પૂછ્યું કે હે ભગવંત ! તેણે પોતાનો પૂર્વભવ શો કહી બતાવ્યો કે જેથી ગોવિંદને પણ વૈરાગ્ય ઉપજ્યો ?” એટલે ભગવાન બોલ્યા કે “ તે સ્ત્રીએ લાખ ભવ ઉપર દંભ કર્યો હતો. પૂર્વે તે ક્ષિતિપ્રતિષ્ઠ નગરના રાજાની રૂપી નામની પુત્રી હતી. તે પુત્રીનું પાણિગ્રહણ થયું કે તરત જ તેનો પતિ મૃત્યુ પામ્યો; એટલે તે રૂપી વિધવા થવાથી તેણે શીલના રક્ષણ માટે ચિતામાં પ્રવેશ કરવા પોતાના પિતાની રજા માગી. રાજાએ કહ્યું કે “હે પુત્રી ! ચિતામાં પ્રવેશ કરવાથી પતંગના મૃત્યુની જેમ નિષ્કળ મરવાપણું છે, તેથી તું તે વાત છોડી દઈને જૈનધર્મમાં રક્ત થઈ શીલવ્રતનું પાલન કર.”

તે સાંભળીને રૂપીએ ભાવથી શીલ અંગીકાર કર્યું. અન્યદા તે રાજા પુત્ર સહિત મરણ પામ્યો, એટલે પ્રધાનોએ તે પુત્રીને જ ગાદી પર બેસાડી, અને તેને રૂપીરાજાના નામથી બોલાવવા લાગ્યા. અનુક્રમે રૂપી યુવાવસ્થા પામી. તેના ગાત્રમાં કામદેવે પ્રવેશ કર્યો. એકદા સભાને વિષે શીલસન્નાહ નામનો મંત્રી બેઠો હતો તેની સામું રૂપીએ સરાગ દષ્ટિએ જોયું. તે મંત્રીએ પણ તેના ચિત્તનો અભિપ્રાય જાણી લીધો; એટલે શીલસંગથી ભીરુ મંત્રી ગુપ્ત રીતે નગરની બહાર નીકળી ગયો અને વિચારસાર નામના કોઈ બીજા રાજાનો સેવક થઈને રહ્યો. એકદા તે રાજાએ મંત્રીને પૂછ્યું કે “તે પ્રથમ જે રાજાની સેવા કરી હતી તેનું નામ તથા તારું કુળ, જાતિ, નગર વિગેરે કહે.”

મંત્રીએ કહ્યું કે “મેં જે રાજાની પ્રથમ સેવા કરી હતી તેની આ મુદ્રા બુઝ્યો. બાકી તેનું નામ તો ભોજન કર્યા પહેલાં લેવું યોગ્ય નથી; કેમકે જો ભોજન અગાઉ તેનું નામ લેવામાં આવે તો તે દિવસ અન્ન વિનાનો બન્ય છે.” તે સાંભળીને રાજા વિસ્મય પામ્યો, એટલે તરત જ સભામાં ભોજનસામગ્રી મંગાવી, હાથમાં કવળ લઈને મંત્રીને કહ્યું કે “હવે તે રાજાનું નામ લે.” જ્યારે મંત્રીએ ‘રૂપીરાજા’ એ પ્રમાણે નામ કહ્યું કે તરત જ “શત્રુરાજાએ આપના નગરને ઘેરા લેવાયો છે” એ વાક્ય રાજાએ સાંભળ્યું. તત્કાળ કવળ નાખી દઈને રાજા યુદ્ધ કરવા ગયો. પરસ્પર મોટું યુદ્ધ ચાલ્યું. તે વખતે યુદ્ધનું નિવારણ કરવા માટે શીલસન્નાહ પણ ત્યાં ગયો. તેને મારવા માટે શત્રુના સુલટો તેની સન્મુખ આવ્યા. તેમને શાસનદેવીએ સ્તાંભિત કર્યા, અને આકાશવાણી કરી કે ‘નમોસ્તુ શીલસન્નાહાય બ્રહ્મચર્યરક્તાય’ “બ્રહ્મચર્યમાં આસક્ત એવા શીલસન્નાહને નમસ્કાર છે” એમ બોલીને દેવતાઓએ શીલસન્નાહ ઉપર પુષ્પની વૃષ્ટિ કરી. શીલસન્નાહ તે વાક્ય સાંભળીને વિચાર કરવા લાગ્યો, એટલે તરત જ તેને જાતિસ્મરણ થયું, અને અવધિજ્ઞાન પણ પ્રાપ્ત થયું. તત્કાળ તેણે પંચમુષ્ટિ લોચ કરી ચારિત્ર અંગીકાર કર્યું. પછી તે મુનિના ઉપદેશથી તે બંને રાજાઓ બોધ પામી યુદ્ધથી નિવૃત્ત થયા. પૂર્વભવમાં શીલસન્નાહ મુનિ સાવધ વચન બોલ્યા હતા, તેથી તેના પ્રાયશ્ચિત્ત માટે તેણે ‘મૌનવ્રત ધારણ કર્યું’.

પ્રાંતે તે મુનિ ચારિત્ર પાળીને પ્રથમ દેવલોકમાં દેવતા થયા; અને ત્યાંથી ચ્યવીને એ શીલસન્નાહ સ્વયંબુદ્ધ મુનિ થયા છે.^૧

શીલસન્નાહ મુનિ વિહાર કરતાં કરતાં એકદા રૂપી રાજના નગરની બહાર ઉદ્યાનમાં આવ્યા. તેને વાંદવા માટે રૂપી રાજ સામાન્તાદિક સહિત ઉદ્યાનમાં આવ્યો. ત્યાં ગુરુની દેશના સાંભળીને રુપીરાજએ દીક્ષા ગ્રહણ કરી. અનુક્રમે શીલસન્નાહ મુનિ સંમેતશિખર ગયા. ત્યાં જિનેશ્વરેને વંદના કરીને એક શિલાપટ્ટ ઉપર સંધારે કરી સંલેખના કરવા તૈયાર થયા. તે વખતે રૂપી સાધ્વી બોલ્યા કે “હે ગુરુ! મને પણ સંલેખના કરાવો.” ગુરુ બોલ્યા કે “લવસંબંધી સર્વ પાપોની આલોચના લઈને શલ્ય રહિત થયા પછી ઇચ્છિત કાર્ય કરો; કેમકે જ્યાં સુધી શલ્ય ગયું ન હોય ત્યાં સુધી બહુ લવભ્રમણ કરવું પડે છે. જેમ કેઈકે રાજના અશ્વના પગમાં ખીલો વાગ્યો હતો, તેનો નાનો સરખો કકડો અંદર ભરાઈ રહ્યો હતો, તેથી તે અશ્વ અતિ કુશ થવા લાગ્યો. રાજએ તેને માટે અનેક ઉપચારો કર્યા પણ તે નિષ્ફળ ગયા. પછી એક કુશળ પુરુષે તે અશ્વના આખા શરીરે આછો કાદવ ચોપડ્યો એટલે જે ઠેકાણે શલ્ય હતું તે ભાગ ઉપસી આવ્યો. તે જોઈને તે પુરુષે તેમાંથી નખહરણીવતી^૨ તે શલ્ય કાઢી નાખ્યું, એટલે તે અશ્વ સ્વસ્થ થયો. વળી હે સાધ્વી! એક તાપસ હતો. તેણે એકદા અન્નણ્યું ફળ ખાધું, તેથી તે રોગગ્રસ્ત થયો. પછી દવા માટે તે વૈદ્ય પાસે ગયો. વૈદ્યે શું ખાધું છે? એમ પૂછ્યું, ત્યારે તાપસે સત્ય વાત કહી દીધી, તેથી તે વૈદ્યે તેને વમન તથા વિરેચન આપીને સાજો કર્યો.” આ પ્રમાણે સાંભળીને તે રૂપી સાધ્વીએ માત્ર એક દષ્ટિવિકાર [શિલસન્નાહ સામું વિકાર દષ્ટિએ જોયું હતું તે] વિના બીજાં સર્વ પાપની આલોચના લીધી. ગુરુએ કહ્યું કે “પ્રથમ સભામાં તે મારી સામું સરાગ દષ્ટિએ જોયું હતું તેની આલોચના કર.” તે બોલી કે “તે તો મેં સહજ નિર્દોષપણે જોયું હતું.” તે સાંભળીને ગુરુએ તેને ઉપદેશ આપવા માટે લક્ષમણા રાજપુત્રીનું દ્વંદ્વંત કહી સંભળાવ્યું કે—

“ગઈ ઉત્સર્પિણીમાં ક્ષિતિપ્રતિષ્ઠ નામના નગરને વિષે જંબુદાદિમ નામના રાજની લક્ષમણા નામે યુવાન પુત્રી હતી, તે સ્વયંવરમંડપમાં એક યોગ્ય પતિને વરી. તેના પાણિગ્રહણ વખતે ચોરીમાંજ તેનો પતિ અકસ્માત મરણ પામ્યો; તેથી લક્ષમણા અતિ દુઃખથી વિલાપ કરવા લાગી. તેના પિતાએ તેને શિખામણ આપી કે “હે પુત્રી! કર્મની વિચિત્ર ગતિ છે, માટે વિલાપ કરવાથી શું ફળ છે? તેથી તું જીવિત પર્યંત શીલનું પાલન કર.” ઇત્યાદિ કહીને રાજએ તેને શાંત કરી. એકદા શ્રી જિનેશ્વર તે રાજના ઉદ્યાનમાં સમવસર્યા ભગવાનની દેશનાથી બોધ પામીને રાજએ પુત્રી સહિત દીક્ષા ગ્રહણ કરી, લક્ષમણા સાધ્વી પોતાની ગુરુણી [પ્રવર્તિની] પાસે રહીને સંયમ પાળવા લાગી.

^૧ આ હકીકત શીલસન્નાહના લવના પ્રાંત ભાગની છે તે વચ્ચે લખવામાં આવી છે. ^૨ ભાંપામાં ‘નેરણી’ કહેવામાં આવે છે.

એકદા ગુરુણીજી (મહત્તરા) ના કહેવાથી તે વસતિ શોધવા ગઈ. ત્યાં ચક્રલાના મિથુનને ચુંબનાદિ પૂર્વક કામક્રીડા કરતું જોઈને તેણે વિચાર્યું કે “પતિથી વિયોગ પામેલી મને ધિક્કાર છે ! અહો ! આ પક્ષીઓ પણ પ્રશંસા કરવા લાયક છે કે જેઓ સાથે રહીને નિરંતર ક્રીડા કરે છે. અહો ! શ્રી જિનેશ્વરોએ આનો સર્વથા નિષેધ કેમ કર્યો હશે ? જરૂર શ્રી જિનેન્દ્રો અવેદી હોવાથી વેદોદયના વિપાકથી અજાણ્યા હોવા જોઈએ.”

આવા વિચારથી તેણે જિનેશ્વરમાં અજ્ઞાનદોષ પ્રગટ કર્યો અને દાંપત્યસુખની પ્રશંસા કરી. પછી તરતજ પોતાનું સાધ્વીપણું યાદ આવવાથી તે પોતાને નિંદવા લાગી કે “અરેરે ! મેં મારું વ્રત ફેગટ ખંડિત કર્યું ! આ પાપનું પ્રાયશ્ચિત્ત ગુરુ પાસે જઈને લઉં.”

એમ નિર્ણય કરતાં વળી વિચાર આવ્યો કે “હું ખાલ્યાવસ્થાથીજ શીલવ્રતને પાળનારી રાજપુત્રી છું, તથા સર્વ લોકની સમક્ષ આ નિંદવા લાયક દુષ્કર્મનું શીરીતે પ્રાયશ્ચિત્ત લઈ શકું ! તેમ કરવાથી તો મારી આજસુધીની જે શીળ પ્રશંસા છે તે નષ્ટ થાય, માટે અન્યની સાક્ષીનું શું કામ છે ? આત્માની સાક્ષીએ જે કરવું તે જ પ્રમાણ છે.” ઇત્યાદિ વિચાર કરીને તે સાધ્વીએ ગુરુ પાસે પ્રાયશ્ચિત્ત લીધા સિવાય પોતાની મેળેજ પ્રાયશ્ચિત્ત તરીકે છઠ્ઠ, અઠ્ઠમ, દશમ, આયંબિલ, નીવી વિગેરે અનેક તપસ્યાઓ ચૌદ વર્ષ પર્યંત કરી; સોળ વર્ષ સુધી માસકપણ કર્યા અને વીશ વર્ષ સુધી સતત આયંબિલ કર્યા. એકદા તેણે વિચાર્યું કે “મેં આટલી બધી તપસ્યા કરી, પણ તેનું સાક્ષાત્કરણ તો મેં કાંઈ પણ જોયું નહીં.”

ઈત્યાદિ આત્મધ્યાન કરતાં તે મૃત્યુ પામીને એક વેશ્યાને ઘેર અંતિરૂપવતી દાસી થઈ. તેનું રૂપ જોઈને સર્વ કામી પુરુષો તેનેજ ઇચ્છવા લાગ્યા. પોતાની પુત્રીને જોયાં છતાં પણ તેની કોઈ ઇચ્છા કરતું નથી, એમ જોઈને અછ્ઠા રોષ પામીને વિચારવા લાગી કે “આ રૂપવતી દાસીનાં કાન, નાક અને હોઠ કાપી નાંખવા યોગ્ય છે.”

તેજ રાત્રિએ કોઈ વ્યંતર દેવતાએ તે દાસીને ઉંઘમાં અછ્ઠાના વિચારનું સ્વપ્ન આપ્યું, તેથી ભય પામીને તે દાસી પ્રાતઃકાળે ત્યાંથી લાગી. ભ્રમતાં ભ્રમતાં છં માસ વ્યતીત થયા ત્યારે કોઈ ગૃહસ્થના પુત્રે તેને પોતાના ઘરમાં રાખી. એકદા તે શ્રેષ્ઠીની પત્નીને ઈર્ષ્યા આવવાથી તેણે ક્રોધવડે તે દાસી ઉંઘી ગઈ હતી. ત્યારે તેના ગૃહસ્થાનમાં લોઠાની કોશ નાંખી, તેથી તે દાસી મૃત્યુ પામી. શેઠાણીએ તેના શરીરના ટુકડે ટુકડા કરીને ગીધ વિગેરે પક્ષીઓને ખવરાવી દીધા.

શ્રેષ્ઠીએ તે વૃત્તાંત જાણ્યું એટલે વૈરાગ્ય પામીને તરતજ ચારિત્ર લીધું. તે દાસી ઘણા ભવમાં ભ્રમણ કરીને નરદેવ (ચક્રવર્તી) નું સ્મરન થઈ, ત્યાંથી મરીને છઠ્ઠી નરકમાં ગઈ, ત્યાંથી શ્વાનયોનિમાં ઉપજી. અનેક વાર મરણ પામીને નિર્ધન બ્રાહ્મણપણું પામી. પછી અનુક્રમે વ્યંતરપણું, બ્રાહ્મણપણું, નરકે ગમન, સાત ભવ સુધી પાડો, મનુષ્ય,

માછલી અને અનાય દેશમાં સ્ત્રીપણું પામી, મરીને છઠ્ઠી નરકે ગઈ. ત્યાંથી નીકળી કુષ્ઠિ મનુષ્ય થઈ. પછી પશુ અને સર્પ યોનિમાં ઉત્પન્ન થઈ, મરીને પાંચમી નરકે ગઈ. ઇત્યાદિ ચારે ગતિમાં પરિભ્રમણ કરીને તે લક્ષ્મણાનો જીવ પદ્મનાભ સ્વામીના વારામાં કોઈક ગામમાં કુળડી સ્ત્રી થશે. તેને તેના માળાપ અવિનીતપણાને લીધે ઘરમાંથી કાઢી મૂકશે. પછી તેને અરણ્યમાં ભ્રમણ કરતાં કાંઈક પુણ્યોદયથી શ્રી પદ્મનાભ પ્રભુના દર્શન થશે, ત્યાં તે પોતાના કર્મવિપાકનો પ્રશ્ન કરશે, ત્યારે પ્રભુ સર્વ વૃત્તાન્ત કહેશે. તે સાંભળીને તે કુખ્ત વૈરાગ્ય પામી દીક્ષા લેશે. પછી પૂર્વનાં સર્વ દુષ્કૃતોની આલોચના પ્રતિક્રમણ કરીને સમાધિવડે કેવળજ્ઞાન પામી સિદ્ધિપદને પામશે.” ઇતિ લક્ષ્મણા સાધ્વી પ્રબંધ:

આ પ્રમાણે શીળસન્નાહ મુનિએ કહેલો વૃત્તાન્ત સાંભળ્યા છતાં પણ રૂપી સાધ્વી ઝોલી કે “હે ગુરુ મારામાં કાંઈ પણ શક્ય નથી.” આ પ્રમાણે કહેવાથી તેણે માયાવડે ફરીને પણ સ્ત્રીપણું ઉપાર્જન કર્યું. ગુરુએ તેને અયોગ્ય જાણીને સંલેખના ન કરાવી અને પોતે એક માસની સંલેખના કરી, કેવળજ્ઞાન પામીને મોક્ષે ગયા.x

રૂપી સાધ્વી વિરાધક ભાવે મૃત્યુ પામી વિદ્યુત્કુમાર નિકાયમાં દેવી થઈ, ત્યાંથી ચ્યવીને શ્યામ અંગવાળી અને કામવાસનાથી વિહ્વળ એવી કોઈ બ્રાહ્મણની પુત્રી થઈ, ત્યાંથી નરકમાં ગઈ, ત્યાંથી નીકળી તિર્યંચ થઈ. એવી રીતે ત્રણે ઉણા લાખ ભવ સુધી પરિભ્રમણ કરીને મનુષ્યભવ પામી પ્રવ્રજ્યા ગ્રહણ કરી સાધુપણના ગુણને પામી; પરંતુ પૂર્વની માયાને લીધે ત્યાંથી કાળ કરીને ઇન્દ્રની અગ્રમહિષી (ઇંદ્રાણી) થઈ ત્યાંથી ચ્યવીને તે ગોવિંદની સ્ત્રી થઈ, અને આ ભવમાં ચારિત્ર પામીને મોક્ષે ગઈ.” ઇતિ રૂપી શ્રમણી સંબંધ:

હવે પેલી સુન્નસિરિ ગોવિંદના ઘરમાં રહેતી હતી, ત્યાંથી તેને લોભ પમાડીને એક આલીરી પોતાને ઘેર લઈ ગઈ. ત્યાં દૂધ દહીં વિગેરે ખાઈને તે મનોહર રૂપવાળી થઈ. તેનો પિતા જે સુન્નશિવ હતો તે મનુષ્ય અને પશુનો ક્યવિક્ય કરવાવડે પાંચ મહોર મેળવી ફરતો ફરતો એકઠા રાત્રિ રહેવા માટે તે આલીરીને ઘેર આવ્યા. ત્યાં પોતાની પુત્રી સુન્નસિરિના રૂપથી મોહ પામીને ઘણા દ્રવ્યનો વ્યય કરી તેને પરણ્યો. એકઠા બે સાધુને જોઈને સુન્નસિરિનાં નેત્રમાં જળ ભરાયું. તેનું કારણ તેના પતિએ પૂછ્યું ત્યારે તે ઝોલી કે “મારા સ્વામી ગોવિંદની પત્ની આવા ઘણા સાધુઓને પ્રતિલાષીને પંચાંગ નમસ્કાર કરતી હતી, તેનું સ્મરણ થવાથી મને શોક થાય છે.”

તે સાંભળીને સુન્નશિવે તેને પોતાની પુત્રી તરીકે ઓળખી અને તેણે પણ પોતાના પિતા તરીકે સુન્નશિવને ઓળખ્યો; તેથી તે બન્ને લલિન્નત થયા. પછી તે બન્ને અગ્નિમાં બળી મરવાનો નિશ્ચય કરી ચિતા ખડકીને તેમાં પેઠા, પણ કાંઈ

x પ્રથમની ઉપક્રિત સાથે મેળવતાં અનુક્રમે કેવળજ્ઞાન પામી મોક્ષે જશે એમ ઘટમાન લાગે છે.

નિર્દોષક* જાતિનાં હોવાથી અગ્નિ પણ ખુઝાઈ ગયો. લોકોએ તેમનો અત્યંત તિરસ્કાર કર્યો, એટલે તેઓ ત્યાંથી ચાલી નીકળ્યા. અનુક્રમે એક મુનિ મળ્યા, એટલે તેની પાસે સુબ્રજશિવે દીક્ષા લીધી. સુબ્રજસિરિ ગર્ભવંતી હતી, તેથી તેને દીક્ષા આપી નહીં. પછી તે ગર્ભના દુઃખથી વિચાર કરવા લાગી કે “આ ગર્ભને વિવિધ પ્રકારના ક્ષારાદિકના ઉપાયથી પાડી નાંખું.” ઇત્યાદિ રૌદ્રધ્યાન કરતી સતી પ્રસવની વેદનાથી મરણ પામીને છટ્ટી નરકે ગઈ.

તેના ગર્ભથી નવા જન્મેલા પુત્રને કોઈ કૃતરાએ મુખમાં લઈને એક કુંભારના ચક્ર ઉપર મૂક્યો. કુંભારે તેને પુત્ર તરીકે રાખ્યો. સુસઠ તેનું નામ પાડ્યું. અનુક્રમે તે યુવાવસ્થા પામ્યો. એકદા તે સુસઠ મુનિના ઉપદેશથી બોધ પામી દીક્ષા ગ્રહણ કરી; પરંતુ જપતપાદિમાં તેમ જ વ્રતનું આચરણ કરવામાં ને ક્રિયામાં શિથિલાચારી થયો. ગુરુએ તેને ઘણો ઉપદેશ આપ્યો, તોપણ તેણે શિથિલપણું છોડ્યું નહીં. છેવટ તે કાળ કરીને પહેલા દેવલોકમાં સામાનિક દેવતા થયો. ત્યાંથી ચ્યવીને તે ભરતક્ષેત્રમાં વાસુદેવ થશે; ત્યાંથી સાતમી નરકે જઈને હાથી થશે, ત્યાંથી અનન્તકાયમાં ઉત્પન્ન થશે. ઇત્યાદિ બહુ કાળ સુધી ભમીને અન્તે તે સિદ્ધિપદને પામશે.” આ સુસઠની કથા નિશીથ સૂત્રમાં કહેલી છે, તે અહીં ટુંકામાં પ્રસંગે કહેવામાં આવી છે.

“ઉત્તમ જીવે આલોચના લેતી વખતે નિરંતર કુટિલપણાનો અવશ્ય ત્યાગ કરવો. આગમના અર્થને જાણનાર પુરુષોએ આલોચના દેવી તેમ જ લેવી, કેમકે આલોચનાની ઈચ્છા માત્ર પણ શુભ ફળદાયક છે.”



૨૯૨

આઠમું વિનય તપ

ચતુર્થા વિનયઃ પ્રોક્તઃ, સમ્યગ્જ્ઞાનાદિભેદતઃ ।

ધર્મકાર્યે નરઃ સોઽર્હઃ, વિનયાહ્વતપોઽશ્ચિતઃ ॥ ૧ ॥

ભાવાર્થ—“સમ્યગ્ જ્ઞાનાદિ ભેદે કરીને ચાર પ્રકારનો વિનય કહેલો છે. તે વિનય નામના તપથી યુક્ત પુરુષ ધર્મકાર્યને વિષે યોગ્ય છે.”

જ્ઞાનાદિ ભેદે કરીને ચાર પ્રકારનો વિનય છે, તે આ પ્રમાણે—બહુમાનપૂર્વક

જ્ઞાન ગ્રહણ કરવું, તેનો અભ્યાસ કરવો, સ્મરણ કરવું, ઈત્યાદિ જ્ઞાનવિનય કહેવાય છે (૧). આહાર નીહાર વિગેરે ક્રિયા કરતાં મૌન ધારણ કરવું તે પણ જ્ઞાનવિનય છે. (૨) સામાયિક વિગેરે સકળ પ્રવચન શ્રી જિનેશ્વરપ્રણીત હોવાથી તેમાં કોઈપણ જાતનો વિસંવાદ નથી, તેથી યથાર્થ વસ્તુતત્ત્વની પ્રતીતિમાં નિઃશંક થવું તે દર્શનવિનય કહેવાય છે. (૩). ચારિત્ર્ય શ્રદ્ધાન કરવું, તેનું સમ્યક્ પ્રકારે આરાધન કરવું, અન્યની પાસે ચારિત્રતા ગુણોની સ્તવના કરવી અને ચારિત્ર્ય સ્વરૂપ કહી બતાવવું, એ વિગેરે ચારિત્રવિનય કહેવાય છે (૪) આચાર્ય વિગેરે ગુરુનું પ્રત્યક્ષ દર્શન થાય એટલે તરત જ ઉભા થવું, તેમની સન્મુખ જવું, હાથ જોડવા વિગેરે વિનય કરવો અને તેમની ગેરહાજરી હોય ત્યારે પણ મન, વચન અને કાયાના યોગે કરીને પગે લાગવું અને તેમના ગુણનું કીર્તન તથા વારંવાર સ્મરણાદિ કરવું તે ઉપચારવિનય કહેવાય છે. આ સંબંધમાં પાંચ કળશી ભારવાહકની કથા છે; તે આ પ્રમાણે—

પંચાખ્ય ભારવાહક કથા

કોઈ એક ગામમાં ભાર વહન કરનારા પાંચસો મનુર રહેતા હતા. તેઓમાં એક મુખ્ય હતો, તે પાંચ કળશી અનાજનો ભાર ઉપાડતો હતો. તેનામાં એવો લોકોત્તર ગુણ જોઈને રાજાએ તેના પર કૃપા કરીને વર આપ્યો કે “જ્યારે તું ભાર ઉપાડીને માર્ગમાં ચાલે ત્યારે તારી સામે જો રથ, ઘોડાં, ગાડાં, સૈન્ય અને હાથી વિગેરે આવતાં હોય તો તેને જોઈને તારે તારો સ્વીકાર કરેલો માર્ગ છોડીને આઘું પાછું જવું નહીં, કેમકે ભારથી ખીડાયેલા પ્રાણીને ચાલતો માર્ગ છોડવો અતિ દુષ્કર છે. હું પણ તને દૂરથી જોઈને માર્ગ આપીશ, તેથી તારે મારો પણ ભય રાખવો નહીં, તો પછી બીજાનો ભય તો શા માટે જ હોય ? આ મારી આજ્ઞાનો કોઈ લોપ કરશે તેને હું શિક્ષા કરીશ.” આ પ્રમાણે આજ્ઞા મળવાથી તે મનુર ઇચ્છા મુજબ માર્ગમાં ચાલતો હતો. તેને આવતો જોઈને સર્વ કોઈ તેને માર્ગ આપતા હતા, પણ તેના પર કોઈ રોષ કરતું નહોતું. એકદા તે ભાર ઉપાડીને માર્ગમાં જતો હતો, તેવામાં તેની સામે કોઈ સાધુને આવતા તેણે જોયા. તેને જોઈને તે મનુરે વિચાર કર્યો કે “મારો ભાર તો ગમે તેટલો પણ પરિમિત છે, અને આ મુનિએ ધારણ કરેલ પાંચ મહાવ્રતરૂપી ભાર તો અપરિમિત છે, તે કોઈનાથી કળી શકતો નથી; તેટલો બધો ભાર ઉપાડીને તે ચાલે છે, તેથી એમની પાસે મારું પરાક્રમ નિરર્થક છે.” એમ વિચારીને તેણે મુનિને રસ્તો આપ્યો. તે આઘો ખસ્યો એટલે તેની પાછળના સર્વે મનુરોને પણ ખસવું પડ્યું, તેથી તેઓ રોષ પામીને બોલ્યા કે “તે રાજાની આજ્ઞાનું ઉલ્લંઘન કર્યું” પછી તેઓએ રાજાને જાહેર કર્યું. રાજાએ તેને બોલાવીને પૂછ્યું, ત્યારે તે બોલ્યો કે “હે દેવ ! આપની આજ્ઞા જરા પણ મેં ખડિત કરી નથી.” રાજાએ તેનું કારણ પૂછ્યું, ત્યારે તે ફરીથી બોલ્યો કે “હે રાજા ! મારા કરતાં આ મુનિનો ભાર અધિક છે, તેથી હું બાળુ પર ખસ્યો છું.” રાજાએ પૂછ્યું કે “તેના પર શો ભાર છે ?” તે બોલ્યો કે “હે

સ્વામી ! મેરુ પર્વત કરતાં પણ અધિક ભારવાળાં પાંચ મહાવ્રતો કે જેને વહન કરવાને હું અસમર્થ છું અને આ મુનિ તો તે ભારનું વહન કરે છે, અને તેમાં નેત્ર-સ્ફુરણ જેટલો કાળ પણ પ્રમાદ કરતા નથી. હું તો માત્ર બહારનો ભાર ઉપાડું છું. અને ઈર્ષ્યાદિ સમિતિ રહિત હોવાથી અનેક જીવોનું ઉપમર્દન કરીને અનેક ભવોથી પણ દુર્ભોગ્ય એવા પાપના સમૂહને વૃદ્ધિ પમાડું છું. પ્રથમ મેં પ્રવ્રજ્યા અંગીકાર કરી હતી, પરંતુ પાંચ મહાવ્રતના ભારને વહન કરવામાં અશક્ત થવાથી પ્રવ્રજ્યાનો મેં ત્યાગ કર્યો. આ પાંચ કળશીનો ભાર તો હું સહેજે ઉપાડી શકું છું, પણ પ્રથમ સ્વીકાર કરેલા મહાવ્રતરૂપી અભ્યંતર ભાર ઉપાડી શકતો નથી, માટે હું માર્ગમાંથી આવો ખસ્યો, તે મેં ચુકત ક્યું છે.”

મક્તિભરા નમસ્યન્તિ, इन्द्रादयो गतस्मयाः ।

महाव्रतभराकीर्णान्, तदग्रेऽहं कियन्मितः ॥ ૧ ॥

ભાવાર્થ—“ હે રાજા ! મહાવ્રતરૂપી ભારને વહન કરનારા મુનિઓને ભક્તિથી ભરપૂર ઇન્દ્રાદિક પણ ગર્વરહિત થઈને નમસ્કાર કરે છે, તો તેવા મુનિની પાસે હું કોણ માત્ર છું ? ”

વળી હે રાજા ! આ મુનિ પાંચ મહાવ્રતોમાંના દરેકને પાંચ પાંચ ભાવના વડે નિરંતર નિર્મળ કરે છે. તેમાં પહેલાં પ્રાણાતિપાત વિરમણ નામના વ્રતની પાંચ ભાવનાઓ આ પ્રમાણે છે. યતઃ પ્રવચનસારોદ્ધારે—

इरियासमिह तहा सया जए, उवेह भुंजेज्ज व पाणभोयणं ।

आयाणनिकखेव दुगुंच्छ संजए, समाहिए संजयए मणोवई ॥ ૧ ॥

શબ્દાર્થ—“ ઈર્યાસમિતિવાળા, તથા સર્વદા જોઈને પાન ભોજન કરનારા (એષણા સમિતિવાળા), આદાન-નિક્ષેપ અને જુગુપ્સા કરનારા, તથા સમાહિત થઈ તે મનને અને વચનને નિયમમાં રાખનારા યતિ પહેલાવ્રતની પાંચ ભાવના ભાવે છે. ”

વિસ્તરાર્થ—ઈર્યા એટલે ગમન કરવું તે, તેમાં સમિત એટલે ઉપયોગ રાખનાર, સમસ્ત જીવોની હિંસાના ત્યાગને માટે ઈર્યાસમિત થવું તે પહેલી ભાવના; તથા સર્વદા સારી રીતે ઉપયોગ રાખીને ઈક્ષણપૂર્વક (જોઈને) પાન અને ભોજન ગ્રહણ કરવું અથવા વાપરવું એ બીજી ભાવના; આદાન-નિક્ષેપ એટલે પાત્રાદિક પ્રમાર્જના-પૂર્વક ગ્રહણ કરવાં અથવા મૂકવાં તે, તથા આગમમાં જેનો નિષેધ કર્યો હોય તેની જુગુપ્સા (નિંદા) કરે—પોતે ન આચરે તે ત્રીજી ભાવના તથા સાધુ સમાહિત એટલે સાવધાન થઈને મનને દૂષણ રહિત પ્રવર્તાવે, કેમકે મન દૂષણવાળું હોય તો કાય-સંતીનતા વિગેરે કર્યા છતાં પણ તે કર્મબંધ માટે થાય છે. પ્રસન્નચંદ્ર નામના રાજર્ષિએ મનોગુપ્તિ રાખી નહીં તેથી કાયાવડે હિંસા નહીં કર્યા છતાં પણ મનથી સાતમી

નરકને યોગ્ય કર્મ બાંધ્યું હતું એમ સંભળાય છે, માટે મનને નિયમમાં રાખવું એ ચોથી ભાવના, તેવી જ રીતે વાણી પણ દૂષણ રહિત બોલવી કે જેથી હિંસા થાય નહીં, તે પાંચમી ભાવના.

બીજા અસત્યવિરમણ ત્રતની પાંચ ભાવના આ પ્રમાણે છે—

અહસસ સચ્ચે અણુવીય માસણ, જે કોહ લોહં મયમેવ વજ્જણ ।

સે દીહરાયં સમુપેહિયા સયા, મુળી હુ મોસં પઢિવજ્જણ સિયા ॥૨૧॥

શબ્દાર્થ—“જે હાસ્ય રહિત સત્ય બોલે, વિચારીને બોલે તથા ક્રોધ લોભ અને લયનો ત્યાગ કરે તે મુનિ દીર્ઘરાત્રને સદા જુએ છે, માટે મુનિએ સર્વદા અસત્યનો ત્યાગ કરવો.”

વિસ્તરાર્થ—હાસ્યનો ત્યાગ કરીને સત્ય વાણી બોલવી; કેમકે હાસ્યથી કદાચ અસત્ય પણ બોલાય છે તે પહેલી ભાવના. ૧. વિચારીને એટલે સમ્યગ્ જ્ઞાનપૂર્વક વિચાર કરીને બોલવું; વગર વિચારે બોલનાર ક્રોધ વાર અસત્ય પણ બોલી જાય છે, અને તેથી પોતાને વૈર, ખીડા વિગેરે પ્રાપ્ત થાય છે, તથા જીવહિંસા પણ થાય છે તે બીજી ભાવના. ૨. તથા જે ક્રોધ^૧, લોભ અને લયનો ત્યાગ કરે તે મુનિ દીર્ઘરાત્ર એટલે મોક્ષને પોતાની સમીપે જુએ છે; માટે હમેશાં અસત્યનો ત્યાગ કરવો. ક્રોધાદિક ત્યાગ કરવાનું તાત્પર્ય એ છે કે—ક્રોધને આધીન થયેલો માણસ જ્યારે બોલે છે ત્યારે તેને સ્વપરની અપેક્ષા રહેતી નથી, તેથી તે જેમ તેમ બોલતાં અસત્ય પણ બોલે છે, માટે તેનો ત્યાગ કરવો શ્રેષ્ઠ છે. ૩. લોભને આધીન થયેલો માણસ પણ અત્યંત ધનના લોભથી ખોટી સાક્ષી પૂરવા વગેરેથી અસત્ય બોલે છે, માટે તેનો ત્યાગ કરવો. ૪. તથા લયલીત માણસ પોતાના પ્રાણાદિકનું રક્ષણ કરવાની ઈચ્છાથી સત્ય-વાદીપણાનો ત્યાગ કરે છે, માટે પોતાના આત્મામાં નિરંતર નિર્ભયતા ધારણ કરવી. ૫.

ત્રીજા અંદત્તાદાન વિરમણ ત્રતની પાંચ ભાવના આ પ્રમાણે છે—

સયમેવ ઉગ્ગહ જાયણે વહે, મહમં નિસમ્મ સ મિક્ખુ ઉગ્ગહં ।

અણુન્નવિય મુંજિય પાણમોયણં, જાહિત્તા સાહંમિયાણ ઉગ્ગહં ॥૨૨॥

શબ્દાર્થ—“સાધુ પોતાની જાતે જ અવગ્રહની ચાચના કરે, પછી મતિમાને એવો તે સાધુ [યોગ્ય] ચેષ્ટા કરે, અવગ્રહની આજ્ઞા સાંભળીને તેમાં રહે, પાન અને ભોજન આજ્ઞા લઈને કરે, તથા સાધર્મિક પાસે અવગ્રહની ચાચના કરીને નિવાસ કરે.”

વિસ્તરાર્થ—બીજાની સાથે કહેવડાવ્યા વિના પોતે જ સાધુ લંગવંતની આજ્ઞા પ્રમાણે ઇન્દ્ર, રાજા; ગૃહપતિ, શર્યાતર અને સાધર્મિકના ભેદવાળા પાંચ પ્રકારના

અવગ્રહની યાચના કરે; અન્ય માણસ પાસે યાચના ન કરાવે, કારણકે જે સ્વામી ન હોય તેની પાસે યાચના કરી હોય ને ખરા સ્વામી પાસે યાચના ન કરી હોય તો પરસ્પર વિરોધાદિક દોષો પ્રાપ્ત થાય છે (૧). પછી તે આજ્ઞા લીધેલા અવગ્રહમાં તૃણાદિક ગ્રહણ કરવા માટે મતિમાન સાધુ એટલે ચત્તન કરે, અર્થાત્ અવગ્રહ આપનારનું આજ્ઞાવચન સાંભળીને તૃણાદિક પણ વાપરે; આજ્ઞા વિના વાપરે તો અદત્તનું ગ્રહણ કર્યું કહેવાય (૨). તથા સાધુ સર્વદા અવગ્રહની સ્પષ્ટ મર્યાદા પૂર્વક યાચના કરે, અર્થાત્ સ્વામીએ એકવાર અવગ્રહ આપ્યા છતાં પણ વારંવાર માત્રું વિગેરે પરઠવવાના કાર્યમાં અવગ્રહની યાચના કરે (૩). ગુરુ વિગેરેની આજ્ઞા લઈને પાન-લોજન વિગેરે વાપરે, અર્થાત્ જે કાંઈ ચીજ વાપરવી તે સર્વ ગુરુની આજ્ઞાપૂર્વક જ વાપરવી જોઈએ, નહીં તો અદત્ત લોગવ્યાનો દોષ લાગે છે (૪). સરખા ધર્મનું જે આચરણ કરે તે સાધર્મિક કહેવાય છે, અર્થાત્ એક જ શાસનમાં વર્તનારા સંવેગી સાધુઓએ પ્રથમથી તે સ્થાન યાચનાપૂર્વક ગ્રહણ કરેલું હોય તે તેમની પાસેથી માસ વિગેરે અવધિનું તથા પંચકોશાદિ ક્ષેત્રનું માન કરીને રહેવા માટે માગી લેવું, તેમની આજ્ઞાથી જ ઉપાશ્રય વિગેરે સર્વ ગ્રહણ કરવું, નહીં તો અદત્તનો ભાંગો લાગે છે.

હવે ચોથા બ્રહ્મચર્ય વ્રતની પાંચ ભાવના આ પ્રમાણે છે :—

આહારગુત્તે અવિભૂસિયપ્પા, इत्थि न निज्झाय न संथवेज्जा ।

વુદ્ધે મુણી સુદ્ધકહં ન કુજ્જા, ધમ્માણુપેહી વંમચેર સંધણ ॥૪૥॥

ભાવાર્થ—“આહારની શુષ્ઠિ કરે, પોતાના દેહને અવિભૂષિત રાખે, સ્ત્રીને જુએ નહીં, સ્ત્રીની પ્રશંસા અથવા પરિચય કરે નહીં, અને બુદ્ધિમાન મુનિ ક્ષુદ્ર કથા કરે નહીં, તો તે ધર્માનુપ્રેક્ષી મુનિ બ્રહ્મચર્યને ખરાખર ધારણ કરે છે એમ જાણવું.”

વિસ્તરાર્થ—આહારની શુષ્ઠિ રાખવી, એટલે સ્તિગ્ધ લોજન કરવું નહીં, તેમજ અતિમાત્ર લોજન કરવું નહીં; કેમકે તેથી ધાતુ પુષ્ટ થવાથી વેદનો ઉદય થાય અને તેથી કરીને કદાચ બ્રહ્મચર્યનું ખંડન પણ થાય (૧). અવિભૂષિતાત્મા એટલે શરીરને સ્નાન વિલેપન વિગેરે વિવિધ પ્રકારની વિભૂષાથી રહિત રાખવું (૨). સ્ત્રીને અને તેના અંગોપાંગોને પણ જોવાં નહીં (૩). સ્ત્રીની પ્રશંસા કરવી નહીં, તથા તેનો પરિચય પણ કરવો નહીં (૪). તથા બુદ્ધિમાન એટલે તત્ત્વને જાણનાર મુનિએ ક્ષુદ્ર એટલે અપ્રશસ્ય એવી સ્ત્રીકથા કરવી નહીં (૫). આ પાંચ ભાવનાથી જેનું અંતઃકરણ ભાવિત થયું છે, એવો ધર્માનુપ્રેક્ષી એટલે ધર્મના આસેવનમાં તત્પર સાધુ બ્રહ્મચર્યને ધારણ કરે છે, અર્થાત્ તે વ્રતને પુષ્ટ કરે છે.

પાંચમા મહાવ્રતની ભાવના આ પ્રમાણે છે :—

जे सदरूवरसगंधमायए, फासे य संपप्पमणुणपावए ।

गेही पउसं न करेज्ज पंडिए, से होइ दंते विरए अकिंचणे ॥५॥

શબ્દાર્થ—“જે સાધુ મનોજ્ઞ ને અમનોજ્ઞ એવા આગંતુક શબ્દ, રૂપ, રસ અને ગન્ધ એ ચાર તથા સ્પર્શ મળી પાંચ પ્રકારના ઇન્દ્રિયના વિષયોને પામીને તેના પર ગૃહિ કે પ્રદેષ કરે નહીં તે પંડિત, જિતેન્દ્રિય ને સર્વ સાવધ કર્મથી વિરક્ત એવો સાધુ અક્રિયન એટલે પરિચ્છેદ રહિત કહેવાય છે.”

ભાવાર્થ—“જે સાધુ શબ્દ, રૂપ, રસ, ગન્ધ એ ચાર પ્રકારના ભાવતા એવા ઇન્દ્રિયના વિષયો પ્રત્યે તેમ જ સ્પર્શ પ્રત્યે—મનોજ્ઞ અને અમનોજ્ઞ—ઈષ્ટ અને અનિષ્ટ એવાને પામીને તેના પર ગૃહિ તે મૂર્છા અને પ્રદેષ તે દેષ યથાક્રમે ન કરે, અર્થાત્ ઈષ્ટ વિષયોને પામીને ગૃહિ ન કરે અને અનિષ્ટને પામીને દેષ ન કરે તે મુનિ દાંત, જિતેન્દ્રિય, સર્વ સાવધ યોગથી વિરત અને અક્રિયન—નિષ્પરિચ્છી થાય છે. પાંચ પ્રકારના વિષયો સંબંધી અલિપ્તવગ્ન ને પ્રદેષ એટલે રાગ ને દેષ તજી દેવો એ પાંચમા વ્રતની પાંચ ભાવના જાણવી.”

આ પ્રમાણે દરેક વ્રતની પાંચ પાંચ ભાવનાઓ મળીને પચીસ ભાવના જાણવી. ઇત્યાદિ અનેક યુક્તિથી મહાવ્રતનો ભાર ઉપાડવો દુષ્કર છે.

પંચાખ્ય નામના મનુર પાસેથી આ પ્રમાણેની હકીકત સાંભળીને રાજા બોલ્યો કે “હે પંચાખ્ય! તું મહા પરાક્રમી છે. આટલો પાંચ કળશીનો મોટો ભાર વહન કરે છે, મહાકષ્ટનો અનુભવ કરે છે, છતાં તે પંચમહાવ્રતનો ત્યાગ શા માટે કર્યો? કેમકે તેમાં કાંઈ ભાર નથી આ વ્રત તો સુખેથી નિર્વાહ થઈ શકે તેવાં છે, મને તો તેમાં કાંઈ પણ દુષ્કર જણાતું નથી.” તે સાંભળીને પંચાખ્ય બોલ્યો કે “હે સ્વામી! આપે ઘણીવાર ઇન્દ્રિયોને યોગ્ય એવા વિષયો લોગવ્યા છે, હવે આપના પુત્રને રાજ્ય સોંપીને મુનિને યોગ્ય એવું સંયમ એક જ દિવસને માટે અંગીકાર કરો, અને તેને યોગ્ય ક્રિયાનુષ્ઠાન કરો.” આ પ્રમાણેનાં પંચાખ્યના વચનથી તે અભિમાની રાજા વ્રતને માટે ઉદ્ધમી થયો. તે વાત જાણીને તેની રાણીઓ બોલી કે “હે પ્રાણનાથ! અમે તમારું પડખું એક ક્ષણ પણ છોડશું નહીં, તમારા વિના અમે કોઈપણ વસ્તુથી રતિ પામશું નહીં. વળી મનોહર—રમણિક કામિનીના લોગને યોગ્ય એવું આ તમારું શરીર અંત, પ્રાંત અને તુચ્છ આહારાદિક ખાવીશ પ્રકારના પરીષદો સેવવાથી નાશ પામશે. તે વખતે પછી તમને નિરંતર પશ્ચાત્તાપ થશે; કેમકે દુઃખ લોગવવું તે સહેલું નથી. હે નાથ! જો કે હમણાં તમે નિઃસ્પૃહ અને ત્રિકાળ પરવસ્તુને નહીં ઇચ્છનારા એવા મુનિના ગુણોનો તિસ્કાર કરવા માટે અહંકારને લીધે આ કાર્ય કરવા ઇચ્છો છો, પણ તે યુક્ત નથી; કેમકે તે કાર્ય તો સમગ્ર પ્રકારના દર્પ, દંભ અને ગર્વથી રહિત એવા પુરુષો જ કરી શકે છે.” ઇત્યાદિ સાંભળીને રાજા બોલ્યો કે— “અહો! આ અતિદુષ્કર કાર્ય મેં અજ્ઞાનથીજ ચિંતવ્યું. કેમકે ન્યારે સર્વથા નિરાશાભાવ પ્રાપ્ત થાય છે, ત્યારે જ તે વ્રતને યોગ્ય સ્વભાવ (આત્મભાવ) પ્રગટ થાય છે.” પછી રાજાએ તે ભારવાહક મુખ્યને કહ્યું કે “સમસ્ત પુદ્ગલની આશા

રહિત એવું મુનિપણું અતૃપ્ત જીવોને એક દિવસ પણ ફરસી શકતું નથી.” પંચાખ્ય બોલ્યો કે “ હે રાજા ! તે મુનિએ યૌવન અવસ્થા છતાં પણ પ્રત્યક્ષ પ્રાપ્ત થયેલું કાંચન, કામિની અને રાજ્યનું સુખતૃણ માત્રની જેમ છોડી દઈને જીવનપર્યંત સંયમનો ભાર વહન કરવાનું સ્વીકાર્યું છે, અને તેજ પ્રમાણે તે છેલ્લા શ્વાસોશ્વાસ સુધી પાલન કરશે. મેં પણ શ્રી મુમુક્ષુ (તીર્થંકર) પ્રણીત સ્યાદ્રાદયુક્ત આગમનાં વચનોને સાંભળીને મહાવ્રત ગ્રહણ કર્યાં હતાં, પરંતુ હું તો તેમાં નપુંસક બળદ જેવો થઈ ગયો. હાથીનો ભાર તો હાથી જ ઉપાડી શકે, ગધેડો ઉપાડી શકે નહીં. વળી વિશ્વમાં આ સમગ્ર પૃથ્વી, સમુદ્ર, પર્વત અને વૃક્ષો વિગેરેનો ભાર ઉપાડવામાં સમર્થ એવા કેટલાક પુરુષોને સાંભળીએ છીએ; પણ આ મહાવ્રતનો ભાર વહન કરવામાં તો તે ક્ષમાવાન મુનિ જ સમર્થ છે એમ હું માનું છું; તે માટેજ હે રાજા ! હું માર્ગમાં તેને વિનયથી નમ્યો છું, તથા તેની પ્રશંસા પણ તેટલા માટે જ કરી છે; આ પ્રમાણે પંચાખ્યનનાં વચનો સાંભળીને રાજા વિગેરે સર્વ જૈન મુનિનો વિનય કરવામાં તત્પર થયા અને પંચાખ્યની આવી બુદ્ધિથી રંજિત થયેલા રાજાએ તેને પોતાનો હજુર સેવક કરીને રાખ્યો અને તેની પાસે નિરંતર ધર્મકથા શ્રવણ કરવા લાગ્યો.

‘આ ભારવાહકે જોકે દુઃખે ધારણ કરી શકાય તેવા ચારિત્રના ગુણોનો ત્યાગ કર્યો હતો, તોપણ તેણે રાજાદિકને ધર્મના રાગી કર્યા. તેનું કારણ એ કે સર્વ ગુણોના મોટા ભાઈ સમાન વિનયગુણને તેણે છોડ્યો નહોતો અને તેજ ગુણથી તે પરિણામે સર્વોત્તમપણું પામશે.”



૨૯૩

પુનઃ વિનયનું જ વર્ણન કરે છે.

બ્રાહ્મભ્યન્તરભેદાભ્યાં, દ્વિવિધો વિનયઃ સ્મૃતઃ ।

તદેકૈકોઽપિ દ્વિભેદો, લોકલોકોત્તરાત્મકઃ ॥ ૧ ॥

ભાવાર્થ—“ બ્રાહ્મ તથા અભ્યન્તર ભેદવડે વિનય બે પ્રકારનો કહેલો છે. તે બ્રાહ્મ તથા અભ્યન્તરના પણ લોક અને લોકોત્તર એવા બે બે ભેદ છે.”

વંદન કરવું, વચનથી સ્તુતિ કરવી, ઉભા થવું, સન્મુખ જવું, એ વિગેરે બ્રાહ્મ વિનય કહેવાય છે અને અન્તઃકરણથી વંદનાદિક કરવું, તે અભ્યન્તર વિનય કહેવાય છે. આ બે પ્રકારના વિનયના ચાર ભાગા થઈ શકે છે. તે આ પ્રમાણે—કોઈક પ્રાણી માત્ર બ્રાહ્મ

વિનય દેખાડે છે, પણ અભ્યન્તર વિનય હોતો નથી. શીતલાચાર્યની જેમ (૧). કેઈ પ્રાણી અભ્યન્તર વિનય કરે છે, પણ બાહ્ય વિનય કરતો નથી; સાતમા દેવલોકના દેવતાની જેમ. તે વિષે પાંચમા અંગમાં કહ્યું છે કે—સાતમા દેવલોકના દેવોએ શ્રીમહાવીરસ્વામીને ભાવથી વંદન કરીને મનવડે જ પ્રશ્ન કર્યો. તેથી પ્રભુએ પણ ‘મારા સાતસો શિષ્યો મોક્ષ પામશે’ એવો ઉત્તર આપ્યો. તે વખતે સંદેહ ઉત્પન્ન થવાથી ગૌતમ વિગેરે મુનિઓએ સ્વામીને પૂછ્યું કે ‘હે ભગવન ! આ દેવોએ બાહ્ય વિનય કેમ ન કર્યો ?’ ત્યારે પ્રભુએ આન્તર ભક્તિથી પૂછેલા પ્રશ્નાદિકનું સર્વ વૃત્તાન્ત કહ્યું, તે સાંભળીને તેઓ વિસ્મય પામ્યા (૨). કેઈક પ્રાણી અતિમુક્તક ઋષિની જેમ બંને પ્રકારનો વિનય કરે છે (૩). તથા કેઈ પ્રાણી ગોષ્ઠામાહિદ્ધ અને મંબલીપુત્ર વિગેરેની જેમ બેમાંથી એકે પ્રકારનો વિનય કરતા નથી (૪).

આ બંને પ્રકારના વિનય લૌકિક તથા લોકોત્તર ભેદે કરીને બે બે પ્રકારના છે. તેમાં પિતા વિગેરેને વિષે બાહ્ય વિનય કરવો તે લૌકિક બાહ્ય વિનય કહેવાય છે, અને તે પિતા વિગેરેને વિષે આન્તર પ્રીતિથી વંદન, અભ્યુત્થાનાદિક કરવાં, તે લૌકિક અભ્યન્તર વિનય કહેવાય છે. લોકોત્તર એવા જૈન માર્ગમાં રહેલા આચાર્યોદિકનો અભ્યુત્થાનાદિક બાહ્ય વિનય કરવો, તે લોકોત્તર બાહ્ય વિનય કહેવાય છે, તથા તે આચાર્યોદિકનું અંતરંગ પ્રીતિથી વિધિવંદનાદિકવડે ધ્યાન કરવું તે લોકોત્તર અભ્યન્તર વિનય કહેવાય છે.

બીજા સર્વ ગુણોથી ભ્રષ્ટ થયા છતાં પણ જો વિનયવાળો હોય તો તે ધર્મ પામી શકે છે. કહ્યું છે કે—

અન્યૈર્ગુણૈઃ પ્રભ્રષ્ટોઽપિ, યદ્યસ્તિ વિનયો દૃઢઃ ।

ભૂયો ગુણાનવાપ્નોતિ, અર્દ્ધન્નકનિર્દર્શનમ્ ॥ ૧ ॥

ભાવાર્થ—‘બીજા ગુણોથી ભ્રષ્ટ થયા છતાં પણ જો વિનય ગુણ દૃઢ રહ્યો હોય તો તે ફરીથી પણ અર્દ્ધન્નકની જેમ ગુણને પામે છે.’

અર્દ્ધન્નક મુનિનું દર્શાવત.

તગરા નામની નગરીમાં દત્ત નામે શ્રાવક રહેતો હતો. તેને ભદ્રા નામની પત્ની સાથે પાંચ ઇન્દ્રિય સંબંધી સુખ ભોગવતાં અર્દ્ધન્નક નામનો પુત્ર થયો. એકદા અર્દ્ધન્મિત્ર નામના સૂરિ પાસે આર્હત ધર્મ શ્રવણ કરીને વૈરાગ્ય પામેલા દત્તે પોતાની સ્ત્રી અને પુત્ર સહિત દીક્ષા ગ્રહણ કરી. દત્ત મુનિ સારી રીતે ક્રિયાયુક્ત છતાં પણ ‘આગળ જતાં મારો પુત્ર સંયમનું પાલન કરશે’ એમ ધારીને તથા પુત્ર ઉપરના ધાત્સદ્યને લીધે ઉત્તમ ભોજન લાવી લાવીને પુત્રનું પોષણ કરતા હતા, કેઈપણ વખત પુત્રને સિક્ષા લેવા મોકલતા નહીં. તે જોઈને બીજા સાધુઓ ‘આ બાળ સાધુ સમર્થ છતાં પણ તેની પાસે શામાટે સિક્ષા મંગાવતા નથી ?’ ઇત્યાદિક મનમાં વિચાર કરતા, પણ તેને કાંઈ પણ કહી શકતા નહીં. કેમકે પુત્રનું પિતા પાલન કરે તેમાં કોણ નિષેધ કરી

શકે ? પછી કેટલેક કાળે દત્ત મુનિ ઉન્હાળાના સમયમાં સમાધિથી મરણ પામ્યા. તેના વિયોગથી અર્હંત્રક સાધુને મહાદુઃખ પ્રાપ્ત થયું. પિતાના વિરહથી દુઃખી થયેલા તેને બીજા સાધુઓએ જે ત્રણ દિવસ સુધી તો આહાર લાવી આપ્યો. પછી તેઓએ અર્હંત્રકને કહ્યું કે ‘હવે તું પોતેજ શિક્ષા માટે અટન કર. તારા પિતાની જેમ હવે હંમેશા કોઈ લાવીને આહાર આપશે નહીં.’ આ પ્રમાણે કણમાં સીસું રેડ્યા જેવું વચન સાંભળીને અર્હંત્રક ખેદયુક્ત થઈ બીજા સાધુઓની સાથે શિક્ષા માટે ચાલ્યા. પૂર્વે કોઈપણ વખત તેણે જરા પણ શ્રમ લીધો નહોતો. અને શરીર અત્યંત સુકુમાર હતું, તેથી ગ્રીષ્મ ઋતુના સૂર્યના ઉગ્ર કિરણોથી તપેલી ધૂળમાં ચાલવાથી તેના પગ દાઝવા લાગ્યા, માથું પણ સૂર્યના કિરણોથી તપી ગયું, અને તૃષા લાગવાથી મુખ પણ સુકાઈ ગયું. તેવી રીતે ચાલતા તે અર્હંત્રક મુનિ બીજા સાધુઓથી પાછળ રહી ગયા એટલે વિશ્રામ— ને માટે કોઈ એક ગૃહસ્થના મહેલની છાયામાં ઉભા રહ્યા. ત્યાં ઉભા રહેલા કામદેવ સમાન આકૃતિવાળા તેને અંદ્રના જેવા મુખવાળી અને જેનો પતિ પરદેશ ગયેલો હતો એવી તે ઘરની માલેક સ્ત્રીએ દીઠા. તે બાળ મુનિને જોઈને તેણે વિચાર્યું કે “અહો ! શું આનું અપૂર્વ સૌન્દર્ય છે કે જે જેવા માત્રથી જ મારા મનનું આકર્ષણ કરે છે ! માટે આ યુવાનની સાથે વિલાસ કરીને મારું યૌવન સંરક્ષ કરું.” એમ વિચારીને તેણે તે સાધુને બોલાવવા માટે દાસીને મોકલી. દાસીએ તેને બોલાવ્યા, એટલે તે પણ તેના ઘરમાં ગયા. તેને આવતા જોઈને હર્ષના ભારથી જેના કુચકુંભ પ્રકુલિત થયા છે એવી તે સ્ત્રી તેની સામે આવી, અને હાસ્યથી મિશ્રિત થયેલા દાંતનાં કિરણોથી અધરોઘને તેજસ્વી કરતી તથા નેત્રને નીચાં રાખીને વાંકી દૃષ્ટિથી કટાક્ષ કરતી. તે સ્ત્રીએ તેને પૂછ્યું કે “હે પ્રાણના જીવન સમાન ! તમે શું માગો છો ?” ત્યારે અર્હંત્રક મુનિ બોલ્યા કે “હે સારા લોચનવાળી કામદેવની પ્રિયા ! હું શિક્ષા માગું છું.” તે સાંભળીને તેણે વિચાર્યું કે “આ સાધુને હું કામદેવને ઉદીપન કરનારાં ઔષધોથી મિશ્રિત, સ્નિગ્ધ, મધુર અને જેવા માત્રથી જ વિકાર ઉત્પન્ન કરે તેવાં આહાર આપીને વશ કરું.” એમ વિચારીને તેણે મનોહર એવા ઘણા મોઢક તેને આપ્યા. તે પણ પર્યટન કરવાથી ગ્લાનિ પામ્યા હતા, તેથી આવા સુંદર મોઢક મળવાથી ઘણો હર્ષ પામ્યા. પછી તે સ્ત્રીએ સ્નેહયુક્ત દૃષ્ટિથી જોતાં જોતાં તેને પૂછ્યું કે “હે યુવાન ! મારા અંગમાં આપેલા કામવિકારના તાપસમૂહનું નિવારણ કરવામાં સમર્થ, તથા કદલીના સ્તંભ જેવી કોમળ જઘાવાળી અને માળણના જેવા સુકુમાર અંગવાળી કમનીય કામિનીઓએ સ્પૃહા કરવા યોગ્ય એવું આ યૌવન પામીને શા માટે પરીપેહરૂપી કુઠારવડે વૃક્ષની જેમ આ પ્રકુલ યૌવનરૂપી વાડીનું ઉન્મૂલન કરો છો ? વ્રત ગ્રહણ કરવાનો આ સમય નથી. કેટલાએક સ્ત્રીસુખની લાલસાવાળા જીવો ક્રુધા તૃષાદિક કષ્ટ સહન કરે છે, આતુર રહ્યા કરે છે; તોપણ તેઓને સ્વપ્ને પણ તેવા સુખની પ્રાપ્તિ દુર્લભ જણાય છે. તમને તો તેવું સુખ અત્યારે અનાયાસે પ્રાપ્ત થયું છે, માટે આટલા દિવસ પાલન કરેલા વ્રતનું આ રૂળ પ્રાપ્ત થયું છે એમ જાણો. વળી—

કુરૂપદુઃસ્થસ્થવિરકર્કશાંગજનોચિતામ્ ।

इमां कष्टक्रियां मुंच, मुधा स्वं वंचयस्व मा ॥ १ ॥

“કુરૂપ, દુઃખી, વૃદ્ધ અને કઠોર અંગવાળા જનોને યોગ્ય એવી આ કષ્ટકારી ક્રિયાને મૂકી દો; ફેાગટ તમારા આત્માને છેતરે નહીં.”

વળી આપણા બેઉનું રૂપ અને શરીર અન્યોન્યના સંગમથી આજે સદ્ગુણને પામે. જો કદાચ તમને દીક્ષામાં અત્યંત આગ્રહ જ હોય તો લોગ લોગવીને પછી વૃદ્ધાવસ્થામાં ફરીથી દીક્ષા ગ્રહણ કરજો. આ પ્રમાણેનાં તેનાં વચનો સાંભળીને તથા તેના હાવભાવ જોઈને અર્હન્નકનું મન ત્રત ઉપરથી લગ્ન થઈ ગયું. કહ્યું છે કે—

दृष्टाश्चित्रेऽपि चेतांसि, हरन्ति हरिणीदृशः ।

किं पुनस्ताः स्मितस्मेरविभ्रमभ्रमितेक्षणाः ॥ १ ॥

ભાવાર્થ—“મૃગલીના સરળા નેત્રવાળી સ્ત્રીઓ માત્ર ચિત્રમાં જોઈ હોય તો પણ તે ચિત્રનું હરણ કરે છે, તો પછી હાસ્યથી પ્રકુદ્ધિત અને વિલાસથી ભ્રમિત એવાં નેત્રોવાળી સ્ત્રીઓને સાક્ષાત્ જોવાથી ચિત્ર હરણ કરે તેમાં શું કહેવું?”

પછી તેનું વચન અંગીકાર કરીને અર્હન્નક તેના જ ઘરમાં રહ્યો, અને અત્યંત આસક્ત થયેલી તે સ્ત્રીની સાથે સ્વેચ્છાપૂર્વક કામકીડા કરવા લાગ્યો.

અહીં સર્વે સાધુઓ ગોચરી લઈને ઉપાશ્રયે આવ્યા, અર્હન્નકને જોયો નહીં, તેથી તેમણે તેની શોધ આખા શહેરમાં કરી, પણ કોઈ ઠેકાણે તેના પત્તો લાગ્યો નહીં; તેથી તેઓએ તે વૃત્તાંત તેની માતા કે જે સાધ્વી થયેલી હતી તેને કહ્યો. તે સાંભળીને સાધ્વી પુત્ર પરનાં અતિરાગાંધપણથી પુત્રશોકવડે જાણે તેના શરીરમાં ભૂત પેદું હોય તેમ બેલાન જેવી અને ઉન્મત્ત જેવી થઈ ગઈ, અને ‘હે અર્હન્નક ! હે અર્હન્નક !’ એમ ઉચ્ચે સ્વરે ગદ્ગદ કંઠે વિલાપ કરતી શહેરના સર્વ ચૌટા અને શેરીઓમાં ભ્રમવા લાગી. મોહથી ઘેલી બનેલી તે પગલે પગલે સ્ખલતા પામતી નયનમાંથી પડતા આંસુની ધારાથી માર્ગની ધૂળને આદ્ર કરતી અને જે કોઈ સામું મળે તેને ‘મારા પ્રાણથી પણ પ્રિય પુત્ર અર્હન્નકને તમે ક્યાંઈ પણ જોયો છે ?’ એમ વારંવાર પૂછતી તે આખા નગરમાં અટન કરવા લાગી. તેની આવી ઉન્મત્ત અવસ્થા જોઈને સન્નજન પુરુષોને અનુકંપા આવતી હતી અને હૃજને તેની મશકરી કરતા હતા.

એકદા મહેલની બારીમાં બેઠેલા અર્હન્નકે તેને દીઠી. તેની તેવી ઉન્મત્ત સ્થિતિ જોઈ તેને ઓળખીને અર્હન્નક વિચાર કરવા લાગ્યો કે ‘અહો ! મારું કેવું અવિનયપણ ! અહો મેં કેવું દુષ્કર્મ કર્યું ! ક્ષણિક સુખને માટે મેં આ સ્ત્રીનાં વચનથી મુક્તિના સુખને આપનારા ત્રતનો ત્યાગ કર્યો, અને આવા દુઃસહ કષ્ટમાં મારી માતાને નાંખી. લોકિક શાસ્ત્રમાં અડસઠ તીર્થો કરતા પણ માતાના વિનયનું રૂપ અત્યંત કહેલું છે. તેમાં પણ આ મારી માતા તો જૈનધર્મજ્ઞ હોવાથી અને ચારિત્ર અંગીકાર કરેલી

વિશેષે કરીને પૂજ્ય છે. હા ! હા ! ચારિત્રનો ભંગ કરીને મેં મારા આત્માને ભવ-
સાગરમાં નાંખ્યો, એટલુંજ નહીં પણ આ મારી માતાના મહાવ્રતનો લોપ થવામાં પણ
હુંજ સહાયભૂત થયો. અહો ! પરંપરાથી મારા પાપમાં કેટલી બધી વૃદ્ધિ થઈ ? આ
ચંદ્રવદના સ્ત્રીએ પ્રારંભમાં મિષ્ટ લાગે તેવું બહારથી સુંદર પણ પરિણામે અનન્ત દુઃખ
આપનાર હાવલાવાદિ રૂપ વિષનું મને પાન કરાવ્યું. તેના લાવણ્યને, સુંદર વેષને અને
નિપુણતાને ધિક્કાર છે ! આની સર્વ ચતુરાઈ કેવળ નરકને જ આપનારી છે. હે ચેતન !
હવે તારે માટે બે માર્ગ છે. એક તો આ ચંદ્રમુખીએ બતાવેલ પાપમાર્ગ અને
બીજો આ આર્યાએ બતાવેલો પુન્ય માર્ગ. આ બેમાંથી જે કલ્યાણકારી હોય તેનું
આચરણ કર. પણ અત્યારે તો મારે મારી દુઃખી માતાના શોકનું ઉન્મૂલન કરવું
યોગ્ય છે. એમ વિચારીને અહંન્નક એકદમ તે ઘરમાંથી બહાર નિકળ્યો. તેની પાછળ
તે ચંદ્રમુખી પણ એકદમ આવીને વિરહના વિલાપ વિગેરે અનેક પ્રકારના અનુકૂળ
ઉપસર્ગ કરતી બોલી કે ‘ હે નિર્દય ! હમણા તને સ્ત્રીહત્યાનું પાપ લાગશે. હે કઠોર !
શા માટે મને વૃક્ષના શૃંગ ઉપરથી પાડી નાંખે છે ? શામાટે મને દુઃખરૂપી ચિતામાં
હોમે છે ? શામાટે માલતીના પુષ્પની માળા જેવી કોમળ સુંદર અને અકુટિલ એવી મને
તજે છે ? મને રસીલી બનાવીને હવે વિરસ કેમ કરે છે ! ’ આ પ્રમાણેનાં તેનાં
વચનો સાંભળીને અહંન્નક બોલ્યો કે ‘ હે પાપસમુદ્રે ! ક્ષણિક સુખને માટે આવા
ફાગટ વિલાપો શા માટે કરે છે ? પહેલા હું અજ્ઞાનગ્રસ્ત હતો, તેથી તે મને
વિલાસમાં પાડી નાંખ્યો, અને મેં ત્રણ લોકને અદ્વિતીય શરણરૂપ પરમાત્માના ધર્મને
હૂપિત કર્યો. હવે અહીં રહેવું મને યોગ્ય નથી. આ મારી માતાને ધન્ય છે કે જેણે
મને વિવેકમાર્ગ દેખાડ્યો. સંસારમાં પડવાના માર્ગ બતાવનાર તો દુનિયામાં ઘણા
દેખાય છે, પરંતુ ભવસાગરમાં પડેલાનો ઉદ્ધાર કરવામાં ને તેને પ્રવિત્ર કરવામાં
સમર્થ તો મારી માતા સમાન બીજું કોઈ નથી. હવે જીવિત પર્યંત ઇન્દ્રની અગ્રમહિષીનું
સુખ મળે તો તેને પણ ઈચ્છતો નથી, તો પછી મનુષ્ય જાતિની સ્ત્રીના મુખની
ઈચ્છા તો શેનીજ કરું ? મન-વચન-કાયાએ કરીને મેં સર્વ સંસારસુખનો ત્યાગ
કર્યો છે.

ઈત્યાદિ કહીને પછી લજ્જા સહિત વિનયયુક્ત પોતાની માતાને નમીને તે બોલ્યો
કે “ હે માતા ! આ તમારા કુળમાં અંગારા જેવો અહંન્નક તમને નમે છે. ” એમ
કહીને નેત્રમાં અશ્રુ લાવીને તે માતાને નમ્યો. તેને જોઈને તે માતા સ્વસ્થ ચિત્તવાળી
થઈ સતી હર્ષથી બોલી કે “ હે પુત્ર ! આટલા દિવસ તું ક્યાં રહ્યો હતો ? ” ત્યારે
અહંન્નકે દંભરહિતપણે પૂર્વે અભ્યાસ કરેલા પ્રશસ્ત ધર્મરાગથી અનંતગણા શુભ
વૈરાગ્યયુક્ત અધ્યવસાયવાળા થઈને પોતાનું સર્વ વૃત્તાન્ત ચથાર્થ કહી આપ્યું. ” તે
સાંભળીને માતા બોલી કે “ હે વત્સ ! હવે તું ફરીથી ચારિત્ર ચહણુ કર. ” તે બોલ્યો
કે “ હે માતા ! હમેશાં સંયમક્રિયાનું પાલન કરવું મને દુષ્કર લાગે છે. નિરંતર

સુડતાલીશ દોષ રહિત આહાર ગ્રહણ કરવો, એક નિમેષ માત્ર પણ પ્રમાદ કરવો નહીં, 'કરેમિ ભંતે' ના ઉચ્ચાર સમયથી આરંભીને પ્રાણાંત સમય સુધી અતિચાર રહિત ચારિત્રનું પાલન કરવું. ઇત્યાદિ સાધુની સમગ્ર ક્રિયા નિરંતર કરવા હું શક્તિમાન નથી. હું મહાપાપી છું; તેથી વ્રતનું પાલન કરી શકીશ નહીં, તેથી હે માતા! જો તમારી આજ્ઞા હોય તો હું અનશન ગ્રહણ કરું." તે સાંભળીને ભદ્રા સાધ્વી હર્ષ પામી સતી બોલી કે "હે ભદ્ર! આ સમયે અનશન પણ તારે માટે યોગ્ય છે."

અનંત ભવજ્રમણ કરવામાં નિમિત્તરૂપ વ્રતભંગ યોગ્ય નથી, પરંતુ તું આવા સ્વલ્પ માત્ર પંચ મહાવ્રતનું પાલન કરવામાં ઉદ્દેગ પામે છે, તો અનશન પાળવું તે તો મહા દુષ્કર છે. યોગ્ય માણસને જ તે અનશન પ્રાપ્ત થાય છે. તું તો શુભ અને અશુભ પુણ્યલોને જોઈને રાગ અને વિરાગ ધારણ કરે છે, માટે હમણાં તો તારો વિશ્વાસ જ્ઞાનીના વચનથી આવશે, તે વિના આવશે નહીં." અર્હંતક વિચારવા લાગ્યો કે "ખરેખર મારી માતાનો રાગ મારાપર અત્યંત છે." પછી માતાની પરીક્ષા કરવા માટે તે બોલ્યો કે "હે માતા! હમણાં થોડા દિવસમાં મારા શરીરનો સર્વથા નાશ થશે, તે વ્યથા તમે શી રીતે સહન કરશો?" ભદ્રા બોલી "હે પુત્ર! તું સત્ય કહે છે, પરંતુ એક વાત કહું તે સાંભળ, તારા વિરહથી દુઃખ પામીને મેં વિચાર્યું હતું કે "મારો પુત્ર ધર્મ કર્યા વિના ઇન્દ્રાદિકને પણ દુર્લભ એવા સંયમરૂપી રત્નનો તુણની માફક ત્યાગ કરશે તો સંસારનાં મહાદુઃખો પામશે; તેથી તેને હું તટ્કાળ બોધ કરું." તે સાંભળીને અર્હંતક બોલ્યો કે "હે માતા! તમે આ લોકમાં અને પરલોકમાં બન્નેમાં સુખદાયી થયા છો. વધારે શું કહું? તમે મારો સમ્યક્ પ્રકારે ઉદ્ધાર કર્યો છે. પ્રથમ તમે મને જન્મ આપનાર થયા, અને પછી અનંત જન્મનો નાશ કરનાર ધર્મ આપનાર થયા."

ઇત્યાદિ માતાની સ્તુતિ કરીને ગુરુ પાસે જઈ તેણે ફરીથી ચારિત્ર લીધું. પછી જ્ઞાનીના વચનથી વિશ્વાસ પામીને માતાએ આજ્ઞા આપી એટલે તેણે સર્વ સાવધ યોગનું પ્રત્યાખ્યાન કરીને, પોતાના દુરિતની નિન્દા કરીને, સર્વ પ્રાણીઓને ખમાવીને, સૂર્યનાં કિરણોથી તપેલી બાહ્ય વનની શિલા ઉપર બેસીને ચાર શરણ અંગીકાર કરી પાદપોષગમન અનશન ગ્રહણ કર્યું. પછી અતિ દારુણ ઉષ્ણ વેદનાને સમ્યક્ પ્રકારે સહન કરતાં તે અર્હંતક મુનિ શરીરે અતિ કોમળ હોવાથી માખણના પિંડની જેમ એક મુહૂર્તમાત્રમાં જ ગળી જઈ તટ્કાળ સ્વર્ગસુખને પામ્યા.

"ચંદ્રમુખી સ્ત્રીના સ્નેહપાશમાં બંધાયા છતાં પણ અર્હંતકે પોતાની માતાને જોઈને વિનય તજ્યો નહીં, અને તેથી જ તે ફરીને પોતાના દુષ્કૃતનો ત્યાગ કરી સ્વર્ગનું સુખ પામ્યા."



નવમો વૈયાવૃત્ય નામનો તપ.

યથાહં તત્પ્રતીકારો, વ્યાધિપરીષદાદિષુ ।

વૈયાવૃત્યં તદુદ્ભાવ્યં વિશ્રામણાશનાદિભિઃ ॥ ૧ ॥

ભાવાર્થ—“વ્યાધિ ને પરીષદાદિકમાં જેમ ઘટે તેમ તેનો પ્રતીકાર (ઉપાય) કરવો, અને વિશ્રામણા તથા અશનાદિકે કરીને વૈયાવૃત્ય કરવું.”

વિશ્રામણા એટલે જ્ઞાન મુનિને અથવા માર્ગમાં અટક કરવાથી શ્રમિત થયેલા મુનિને નિવૃત્તિ માટે તેનાં હાથ, પગ, પૃષ્ઠ, જાંઘ વિગેરે અવયવોને હાથની મુદ્રિથી દબાવવાં તે. તે વિશ્રામણા ગુરુ વિગેરેની અવશ્ય નિરંતર કરવી જાઈએ. અશન એટલે આહાર, વસ્ત્ર, પાત્ર વિગેરે આપીને શક્તિ પ્રમાણે અનુકૂળ વર્તન કરવું તે. આ વિશ્રામણા કરવાવડે અને અશનાદિકે આપવાવડે વૈયાવૃત્ય કરી કહેવાય છે. આવું વૈયાવૃત્ય સર્વને અવશ્ય કરવા લાયક છે. આ વિષય ઉપર ઘણાં દૃષ્ટાંતો છે. તેમાં ભરત-ચક્રી તથા બાહુબળિએ પોતાના પૂર્વજવમાં હમેશાં પાંચસો સાધુને અન્ન પાણી લાવી આપવાનો તથા વિશ્રામણા કરવાનો અભિગ્રહ લીધો હતો, તેનાં તથા વસુદેવનાં જીવનંદીષેષ મહર્ષિએ રોગીનું વૈયાવૃત્ય કરવાનો અભિગ્રહ લીધો હતો તેનાં દૃષ્ટાંત જાણવાં. તથા પરીષદ-ઉપસર્ગ થાય ત્યારે તેનો પ્રતિકાર અવશ્ય કરવો. તે ઉપર હરિકેશી મુનિનું વૈયાવૃત્ય કરનાર તિહુક નામના ચક્ષુનું દૃષ્ટાંત છે, તે શ્રી ઉત્તરાધ્યયનસૂત્રથી જાણી લેવું.

આ વૈયાવૃત્યનું ફળ સૂત્રમાં વિશેષ અધિક વર્ણવ્યું છે. યતઃ—

“વેયાવચ્ચેણ મંતે જીવે કિં જળહ ? ગોયમા ! નિચ્ચગોંયં કમ્મં ન વંધહ”

વેયાવચ્ચં નિયયં કરેહ, ઉત્તમગુણે ધરંતાણં ॥

સવ્વં કિર પહિવાઈ, વેયાવચ્ચં અપહિવાઈ ॥ ૧ ॥

પહિમગ્ગસ્સ મયસ્સ વ, નાસહ ચરણં સુઅં અગુણણાણ ॥

ન હુ વેયાવચ્ચં ચિઅ, અસુહોદય નાસણ કમ્મં ॥ ૨ ॥

ભાવાર્થ—ગૌતમસ્વામી પુછે છે કે “હે ભગવન્ ! વૈયાવૃત્ય કરવાથી જીવને શું ઉત્પન્ન થાય ?” પ્રભુ કહે છે કે “હે ગૌતમ ! વૈયાવચ્ચ કરનાર નીચ ગોત્રકર્મ બાંધે નહીં.” વળી “નિરંતર વૈયાવૃત્ય કરવું, જો કે બીજા ઉત્તમ ગુણો કોઈ ધારણ કરે, પણ તે સર્વ ગુણો કોઈવાર પ્રતિપાતી થાય છે (બ્રહ્મ થાય છે), પણ વૈયાવૃત્ય ગુણ અપ્રતિપાતી છે. તે ગુણથી પ્રાણી બ્રહ્મ થતો નથી. ૧. મદે કરીને બ્રહ્મ થયેલા

માણસનું ચારિત્ર નષ્ટ થાય છે. અને આવૃત્તિ વિના (વારંવાર સંભાર્યા વિના) શ્રુત નષ્ટ થાય છે. પણ વૈયાવૃત્ય ગુણ કદાપિ નાશ પામતો નથી, અને અશુભોદયવાળા કર્મનો નાશ કરે છે. ૨.”

આ વૈયાવૃત્ય કરવાનું તથા ન કરવાનું ક્ષણ વિપુલમતિના દષ્ટાંતથી જાણવું. કહ્યું છે કે—

ગુરુમત્તિ અકુળંતા, કુળંદં જીવા લહંતિ પુનરવિ ।

તં ચ કુળંતાં સુગંદં, વિઝલમંદં ઇત્ય દિદ્વંતો ॥ ૧ ॥

ભાવાર્થ—‘ ગુરુની ભક્તિ નહીં કરવાથી જીવો કુળતિને પામે છે, અને પાછાં ગુરુભક્તિ કરવાથી સારી ગતિને પામે છે, તે ઉપર વિપુલમતિનું દષ્ટાંત છે.’ તે આ પ્રમાણે—

વિપુલમતિની કથા.

વિરાટ દેશમાં વિજયપુરી નામે નગરી છે. તેમાં શ્રીચૂડ નામે રાજા રાજ્ય કરતો હતો. તે રાજાનો બહુ માનીતો જિનદત્ત નામે શ્રેષ્ઠી પરમ શ્રાવક હતો. તે શ્રેષ્ઠીને સદ્-બુદ્ધિ વાળી વિપુલમતિ નામે પુત્રી હતી. તેજ નગરીમાં ધનમિત્ર નામે એક શ્રાવક રહેતો હતો. તે જિનદત્તનો મિત્ર હતો. તે બન્ને મિત્રો જૈનધર્મ પાળતા હતા. એકલા શિયાળાની ઋતુ આવી.

શીતઋતુનું વર્ણન કોઈ કવિએ ભોજરાજાની પાસે કયું છે કે—

શીતે ત્રાણપટી ન ચાસ્તિ શકટી ભૂમૌ ચ ઘૃષ્ટા કટીં,

નિર્વાતા ન કુટી ન તંડુલપુટી તુષ્ટિર્ન ચૈકા ઘટી ।

વૃત્તિર્નારમટી પ્રિયા ન ગુમટી તન્નાથ મે સંકટી,

શ્રીમન્ ભોજ તવ પ્રાસાદકરટી મંક્તા મમાપત્તટી ॥ ૧ ॥

ભાવાર્થ—‘ આ ટાઢની ઋતુમાં મારી પાસે શીતથી રક્ષણ કરનારું વસ્ત્ર નથી, તાપવા માટે સગડી નથી, પૃથ્વી પર કટી ઘસવી પડે છે, અર્થાત્ ભૂમિપર પાથરવાનું પણ સાધન નથી. તેમાં વાયુનો સંચાર ન થાય એવી ઝુંપડી નથી, ખાવા માટે ચપટી ચોખા નથી, એક ઘડી પણ પ્રસન્નતા નથી, સારી રીતે વૃત્તિ થાય તેવું સાધન નથી અને સુંદર સ્ત્રી નથી. હે સ્વામી ! એ સર્વ પ્રકારના મારે સંકટો છે, તો પણ હે ભોજરાજા ! તમારા પ્રસાદરૂપ હાથીએ મારી આપત્તિરૂપ નદીને લાંગી નાખી છે, અર્થાત્ સર્વ આપત્તિ મટાડી દીધી છે.’

રાત્રૌ જાનુર્દિવા માનુઃ, કૃશાનુઃ સંઘ્યયોર્દ્વયોઃ ।

રાજન્ શીતં મયા નીતં, જાનુમાનુકૃશાનુભિઃ ॥ ૨ ॥

ભાવાર્થ—‘ રાત્રિએ જાનુ, દિવસે ભાનુ (સૂર્ય) અને બન્ને સંધ્યાસમયે.

કૃશાનુ (અગ્નિ) શીતની રક્ષા કરનાર છે. તેથી હે રાજા જનનુ ભાનુ અને કૃશાનુએ કરીને મેં શીતનો નાશ કર્યો છે.’

આવા ટાઢના વખતમાં ધનમિત્રે જિનદત્તને કૌતુકથી કહ્યું કે—

“કોઈ પણ માણસ ગામ બહારના ઉદ્યાનમાં થંડા જલથી ભરેલા તળાવમાં આ માઘ માસને સમયે આખી રાત્રિ સુધી કંઠપ્રમાણ જળમાં ઉભો રહે તો તેને હું એક લાખ દીનાર આપું.” તે સાંભળીને લોભી જિનદત્તે સર્વ લોકની સમક્ષ તેમ કરવાનું અંગીકાર કર્યું, અને આખી રાત્રિ તેવી જ રીતે નિર્ગમન કરી. પછી પ્રભાતે આવીને ધનમિત્રને કહ્યું કે ‘મને લાખ દીનાર આપ.’ ધનમિત્ર બોલ્યો કે ‘તું આખી રાત્રિ તેવી જ રીતે રહ્યો છે તેની ખાત્રી શી?’ જિનદત્ત બોલ્યો કે ‘તારા ઘરમાં આખી રાત્રિ દીવો બળતો હતો, તે નિશાનીથી તારે ખાત્રી માનવી.’ ધનમિત્ર બોલ્યો કે ‘ત્યારે તો દીવો જોવાથી તારી ટાઢ જતી રહી, માટે હવે તને ધન નહીં આપું’ તે સાંભળીને જિનદત્ત ખેદચુકત ચિત્તે ઘેર ગયો. તેને ચિંતાતુર જોઈને વિપુલમતિ પુત્રી બોલી કે ‘હે પિતા! તમે ખેદ કરો મા, તમને જે રીતે ધનની પ્રાપ્તિ થશે તેમ હું કરીશ.’ પછી પુત્રીના કહેવાથી જિનદત્તે ભર ઉનાળામાં ધનમિત્રને પોતાને ઘેર લોજનનું આમંત્રણ કર્યું. મધ્યાહ્ન સમયે તેને જમવા બેસાડ્યો. લોજનમાં મીઠાવાળો અને સ્નિગ્ધ પદાર્થો વિશેષ હતો. તેથી લોજન કરતા વચમાં ધનમિત્રે પાણી પીવા માગ્યું. તે વખતે જિનદત્તે શીતળ જળની ભરેલી ગાગર દેખાડીને કહ્યું કે ‘જેમ તે વખતે શિયાળામાં દીવો જોવાથી મારી ટાઢ નાશ પામી હતી, તેમ આજે આ પાણીની ગાગર જોવાથી તારી તૃષ્ણા પણ નાશ પામે.’ ધનમિત્ર આનો જવાબ આપી શક્યો નહીં, એટલે તે હારી ગયો; તેથી સરતમાં ઠરાવેલા લાખ રૂપીઆ તેણે જિનદત્તને આપ્યા. પછી જિનદત્તે તેને જળ આપ્યું. લોજન કર્યા પછી ધનમિત્ર પોતાને ઘેર ગયો અને વિચારવા લાગ્યો કે ‘આ બુદ્ધિ કેવી?’ તે વખતે કોઈએ કહ્યું કે ‘જિનદત્તની પુત્રી વિપુલમતિની.’ તે સાંભળી ધનમિત્રે પરણવા માટે વિપુલમતિનું માગું કર્યું. પણ જિનદત્તે વિચાર્યું કે ‘મારી પુત્રી હું એને પરણાવીશ તો તે કોઈથી તેનું વિરૂપ કરશે.’ એમ ધારીને તેને આપી નહીં. ત્યારે વિપુલમતિ બોલી કે ‘હે પિતા! મને ધનમિત્ર સાથે પરણાવો. બુદ્ધિના પ્રસાદથી બધું સારું થશે.’ કેમ કે—

यस्य बुद्धिर्वलं तस्य, निर्वुद्धेश्च कुतो बलम् ।

बद्धो गजो बने मत्तो, मूषकैः परिमोचितः ॥ ૧ ॥

ભાવાર્થ—‘જેને બુદ્ધિ છે તેને જ બલ છે, નિર્બુદ્ધિને બળ ક્યાંથી હોય? વનમાં મદોન્મત્ત હાથીને બાંધેલો હતો તેને બુદ્ધિમાન ઉંદરે મુક્ત કર્યો હતો.’ (આ દષ્ટાંત પંચતંત્રમાંથી જાણી લેવું.)

પુત્રીનાં આવાં વચન સાંભળી જિનદત્તે ધનમિત્રની સાથે તેને પરણાવી. વિવાહ

થયા પછી ઘેર લઈ જઈને ધનમિત્રે વિપુલમતિને પાણી વિનાના એક કુવામાં નાંખી અને તેને કહ્યું કે ‘તને પુત્ર થાય ત્યાં સુધી કપાસ કાંતતી અને કાંગના ચોખા ખાતી આમાં રહેજે. હું દ્રવ્ય ઉપાર્જન કરવા પરદેશ જઈ છું.’ એમ કહીને ધનમિત્ર પરદેશ ગયો. પછી વિપુલમતિએ તે કુવાથી પિતાના ઘર સુધી સુરંગ ખોદાવીને તે રસ્તે પિતાને ઘેર ગઈ.^૧ કુવામાં પોતાને ઠેકાણે એક ચાકરને રાખ્યો. તે હંમેશા કાંગના ચોખા ગ્રહણ કરતો. કાંતવા આપેલો કપાસ પિતાને સોંપ્યો અને કાંતાવી રાખવા કહ્યું પછી ‘જ્યાં મારો પતિ છે ત્યાં હું જઈ છું.’ એમ કહીને તે પતિ વાળા ગામે ગઈ. ત્યાં વેશ્યાની વૃત્તિથી પતિને વશ કરી તેની સાથે કીડા કરવા લાગી. અનુક્રમે તેનાથી પુત્ર થયો. પછી પતિની પહેલાજ તે ઘેર આવી કુવામાં રહી. કેટલેક દિવસે ધનમિત્ર ઘેર આવ્યો. તેને તેના આમજનોએ કહ્યું કે ‘તારી સ્ત્રીને કુવામાંથી બહાર કાઢ.’ ધનમિત્રે તેને બહાર કાઢી તો સૂત્ર અને પુત્ર સહિત તે બહાર નીકળી. ધનમિત્રે તેને ઓળખી એટલે તે આશ્ચર્ય પામ્યો. પછી તેણે વિપુલમતિને ઘરની સ્વામિની કરી. લોકમાં વિપુલમતિની ઘણી પ્રતિષ્ઠા થઈ.

એકદા તે નગરીમાં ભવદેવ નામના સૂરિ આવ્યા. તેને વાંદવા માટે સ્ત્રી સહિત ધનદત્ત ગયો. ગુરુને વાંદીને તેણે પૂછ્યું કે ‘હે સ્વામી ! આ મારી સ્ત્રીએ પૂર્વભવમાં શું પુણ્ય ઉપાર્જન કર્યું છે કે જેના પ્રસાદથી તેની આવી તીક્ષ્ણ બુદ્ધિ થઈ છે ? ગુરુ બોલ્યા કે ‘હે મહાભાગ્યવાન ! કુસુમપુર નામના નગરમાં ભાનુદેવને રોહિણી નામે બાળવિધવા પુત્રી હતી. એકદા તેને ઘેર પરગામથી કોઈ ગૃહસ્થ વણિકનો પુત્ર આવ્યો. તેને જોઈને રોહિણીને કામવિકાર ઉત્પન્ન થયો, તેથી તેણે તેના સામું કટાક્ષપૂર્વક ચપળ દષ્ટિથી જોયું. તે વખતે આહાર લેવા આવેલા શીલસાર મુનિ તે સમજી ગયા. કહ્યું છે કે—

जइवि न सइ न संपज्जइ, न हु अ झाएइ दिअयमज्जंमि ।

मयणाउरस्स दिह्ठी, लक्खिज्जइ तहवि लोएण ॥ १ ॥

ભાવાર્થ—‘જે કે પોતાને સ્ત્રી નથી, સ્ત્રીની ઈચ્છા નથી, તેને હૃદયમાં ધ્યાતા નથી, તો પણ બુદ્ધિમાન મુનિ જોવા માત્રથી મદનાતુરની દષ્ટિને સમજી શકે છે.’

પછી “અહો ! કામદેવનો પ્રચાર અતિ દુર્જય છે” એમ વિચારતાં તે મુનિ ત્યાંથી ચાલ્યા ગયા. તે શીલસાર મુનિ અનુક્રમે સમગ્ર સૂત્ર અને અર્થનો અભ્યાસ કરી ગીતાર્થ થયા. તેથી ગુરુએ તેને આચાર્યપદે સ્થાપન કર્યો. અનુક્રમે વિહાર કરતાં એકદા ભવ્ય જીવોને પ્રતિબોધ કરવા તે કુસુમપુરે પધાર્યા, ત્યાં દેશના આપી. તે સાંભળીને રોહિણી પ્રતિબોધ પામી અને દીક્ષા લેવા તૈયાર થઈ. દીક્ષા લેવાના સમયે ગુરુએ કહ્યું કે—

^૧ ધનમિત્રે કહેલી હકીકતની જિનદત્તને ખંબર પડ્યા પછી કોઈ માણસ દ્વારા વિપુલમતિએ કહે-વરાવેલી યુક્તિ પ્રમાણે આ સુરંગ ખોદાવી.

જહા સુવિસુદ્ધે કુદે, લિહિઅં ચિત્તં વિહાઈ રમણિજ્જં ।

તહ અણદ્યાર જીવે, સમ્મત્તં ગુણકરં હોઈ ॥ ૧ ॥

જહ લંઘહણિઅરસ્સ, રોગિણો ઓસહં ગુણાય ભવે ।

આલોચણા વિસુદ્ધસ્સ, ધમ્મકમ્મં તહા સયલં ॥ ૨ ॥

અર્થ—“જેમ શુદ્ધ કરેલી લીંત ઉપર ચિત્રેલું ચિત્ર રમણીય લાગે છે, તેવી જ રીતે અતિચાર રહિત શુદ્ધ જીવને વિષે રહેલું સમકિત અધિક ગુણકારી થાય છે. જેમ લંઘન કરેલા રોગીને ઔષધ ગુણકારી થાય છે, તેમ આલોચણ રૂપી લંઘનથી વિશુદ્ધ થયેલા જીવને સર્વ ધર્મકાર્ય ગુણકારી થાય છે.”

તે સાંભળીને રોહિણીએ સર્વ પાપની આલોચના લીધી, પણ પેલા દષ્ટિવિકારની આલોચના લીધી નહીં. ત્યારે ગુરુ જોલ્યા કે ‘હે મહા અનુભાવવાળી ! તે દિવસે હું તારે ઘેર આહાર લેવા આવ્યો હતો, તે વખતે મેં તારો દષ્ટિવિકાર સાક્ષાત્ જોયો હતો, તેની આલોચના કેમ કરતી નથી ?’ રોહિણીએ જવાબ આપ્યો કે ‘તે વણિક-પુત્રની સામું મેં માત્ર સહજ જ જોયું હતું; રાગથી જોયું નહોતું.’” તે સાંભળીને ગુરુએ તેને લક્ષમણા આચાર્યનું દષ્ટાંત આપીને ઘણું સમજાવી તોપણ તેણે માન્યું નહીં, અને કહેવા લાગી કે “વારંવાર કહીને જોડું દૂષણ જ શા માટે બતાવો છો ? જો આપને જોડું દૂષણ જ આપવું હોય તો મારે ચારિત્ર જ લેવું નથી.” એમ સમ્યક્ત્વે ગ્રહણ કરેલી તે ગુરુ ઉપર દ્રેષ કરીને પોતાને ઘેર ચાલી ગઈ. પછી પ્રતિસમયે ઉભરાતા દ્રેષથી તે નિરંતર ગુરુની નિંદા કરવા લાગી.

અનુક્રમે તેવા જ દુર્ધ્યાનમાં મૃત્યુ પામીને તે કુતરી થઈ, ઋતુ વખતે તેનાં શુદ્ધ-સ્થાનમાં અનેક કૃમિ ઉત્પન્ન થયાં, તેની વ્યથાથી મરણ પામીને સર્પિણી થઈ. ત્યાં દાવાનળથી બળી મરીને નરકે ગઈ. ત્યાંથી નીકળીને વાઘણ થઈ. ત્યાં પારધિના આણથી મૃત્યુ પામીને પાછી નરકે ગઈ. ઇત્યાદિ તિર્થંચ તથા નરકમાં અસંખ્ય વાર ઉત્પન્ન થઈને અત્યંત દુઃસહ દુઃખો પામી. પછી મનુષ્યપણામાં બંદુ વખત સ્ત્રીપણું પામીને દુર્ભાગ્ય, દારિદ્ર્ય, વ્યાધિ, શોક, પતિવિયોગ વિગેરે અનેક પ્રકારનાં દુઃખો ભોગવીને અસંખ્ય કાળે ધન્ય નામના પુરમાં ગોવર્ધન શેઠની ધની નામે પુત્રી થઈ. તે યુવાવસ્થા પામી એટલે તેને નગરશેઠના પુત્રે લેઈ, અને તેના સ્વરૂપથી મોહિત થઈ તેની માંગણી કરીને તે તેને પરણ્યો. પછી શયનગૃહમાં સુવા ગયો, તે વખતે તેના અંગનો સ્પર્શ થતાં જ તેને એવો તાપ લાગ્યો કે જાણે જાળવલ્યમાન અગ્નિના તાપમાં પડ્યો હોય. આવો તાપ સહન નહીં થવાથી તે શત્રિમાં જ જતો રહ્યો.

પ્રાતઃકાળે પુત્રીને રુદ્ધન કરતી જોઈને તેના પિતાએ તેને ધીરજ આપી. પછી પોતાના ઘરના ગોવાળને ઘરજમાઈ કરીને તેની સાથે પરણાવી. તે ગોવાળ પણ તેના સ્પર્શથી તાપ પામીને તેને મૂંઝીને નાસી ગયો. પછી શોકાતુર થયેલી પુત્રીને તેના પિતાએ કહ્યું કે “હે પુત્રી ! આપણા કુળને અયોગ્ય એવો તારો પુનર્વિવાહ પણ મેં

કર્યો, તોપણ તારાં પૂર્વ કર્મનાં પ્રભાવથી દુર્ભાગ્ય જ આગળનું આગળ આવીને ઉભું રહે છે. હવે તું દાનાદિક ધર્મક્રિયામાં તત્પર થઈને મારા ઘરમાં જ રહે.” ધનીએ તે વાત કબુલ કરી, અને પિતાના કહેવા પ્રમાણે ધર્મક્રિયા કરવા માંડી. એકદા ત્યાં કોઈ સાધુઓ આવ્યા, તેમને વંદના કરીને ધનીએ પૂછ્યું કે “હે ગુરુ! એવો કોઈ મંત્ર, જંત્ર કે તંત્ર છે કે જેથી મને સૌભાગ્યની પ્રાપ્તિ થાય, અને હું યુવાન પુરુષને સ્પૃહા કરવા લાયક થાઉં?” મુનિએ જવાબ આપ્યો કે “અમે કાંઈ જાણતા નથી, પણ પુષ્પાકર ઉદ્યાનમાં અમારા ગુરુ શીલાકર નામના આચાર્ય પધાર્યા છે, તે સર્વ જાણે છે.” તે સાંભળીને ધની આચાર્ય મહારાજ પાસે ગઈ, અને વંદના કરીને તેને પણ પ્રથમની જેમ સૌભાગ્યમંત્રાદિ માટે પૂછ્યું. આચાર્ય જોડ્યા કે—

તિલુકવસીકરણો, સમત્તમણચિતિઅત્યસંજળણો ।

જિણપન્નત્તો ધમ્મો, મંતો તે ચેવ ન હુ અન્નો ॥ ૧ ॥

જેહિં વિહિઓ ન ધમ્મો, પુવ્વં તે એત્થ દુત્થિયા જીવા ॥

કિં પસરહ દારિદં, ત્વિતારયણેવિ સંપત્તે ॥ ૨ ॥

અર્થ—“ત્રણે લોકને વશ કરનાર અને સમગ્ર મનચિતિત પદાર્થને આપનાર એવો એક જિનેશ્વરકથિત ધર્મરૂપી મંત્ર જ શ્રેષ્ઠ છે; બીજો કોઈ મંત્ર તેવો નથી. જેણે પૂર્વ જન્મમાં ધર્મનું અનુષ્ઠાન કર્યું નથી તેઓ જ આ જન્મમાં દુઃખી થાય છે; બાકી જેને ચિંતામણિ રત્ન પ્રાપ્ત થયું હોય તેની પાસે શું દારિદ્ર રહી શકે?” તે સાંભળીને ગોવર્ધન શેઠે પૂછ્યું કે “હે ગુરુ! આ મારી પુત્રીએ પૂર્વ જન્મમાં કેવું પાપકર્મ કર્યું છે કે જેથી આ લવમાં આવા દુર્ભાગ્યથી કલંકિત થઈ?” આચાર્ય જોડ્યા કે “આ તારી પુત્રીએ પ્રથમ રોહિણીના લવમાં ગુરુની અવજા કરી હતી; તેથી અસંખ્ય જન્મમાં અનેક દુઃખો અનુભવીને આ લવે તારી પુત્રી થઈ છે. પૂર્વ-લવનું કર્મ ભોગવવું કાંઈક બાકી રહ્યું છે, તેથી આ જન્મમાં પણ તેને આવું દુર્ભાગ્ય પ્રાપ્ત થયું છે.” આ પ્રમાણે સાંભળતાં જ ધનીને જાતિસ્મરણ જ્ઞાન પ્રાપ્ત થયું, તેથી તેણે પોતાનો પૂર્વલવ દીઠો એટલે તે જોલી કે “હે પૂજ્ય ગુરુ! આપનું કહેવું સત્ય છે.” ગુરુ જોડ્યા કે—

इहलोहए वि कज्जे, सुगुरुं पणमंति माणवा निचं ।

किं पुण परलोअपहे, धम्मायरिअं पईवसमं ॥ ૧ ॥

ભાવાર્થ—“મનુષ્યો આ લોકનાં કાર્યોમાં પણ સદ્ગુરુને હમેશાં નમે છે, તો પછી પરલોકના માર્ગમાં પ્રદીપ સમાન આચાર્યને નમવું તેમાં તો શું કહેવું?”

આ પ્રમાણે સાંભળીને ધની પૂર્વે કરેલાં પાપની આલોચના કરીને ગુરુ પાસે બાર ત્રતરૂપ ગૃહસ્થધર્મ ચક્રણ કરી ધર્મક્રિયામાં તત્પર થઈ તીવ્ર તપ કરવા લાગી. પારણાને દિવસે વસ્ત્ર, અન્ન, પાન, પાત્ર, શય્યા વિગેરે જે જેને અનુકૂળ હોય તે

તેમને (સાધુઓને) પ્રાસુક અને એષણીય આપવા લાગી. પછી મનના ઉદ્ધાસપૂર્વક શુભ પરિણામે કરીને તે ધનીએ ચારિત્ર ગ્રહણ કર્યું, અને અતિચાર રહિત ચારિત્રનું પ્રતિપાલન કરીને સૌધર્મ દેવલોકમાં ઉત્પન્ન થઈ. ત્યાંથી ચ્યવીને આ તારી વિપુલમતિ નામે સ્ત્રી થઈ છે. ગુરુની ભક્તિ કરવાથી તેની આવી નિર્મળ ખુદ્ધિ થઈ છે, અને ભોગસંપત્તિ પણ પ્રાપ્ત થઈ છે.

આ પ્રમાણે પોતાના પૂર્વભવનું વૃત્તાંત ગુરુમુખથી સાંભળીને તે વિપુલમતિને જાતિસ્મરણ થયું, તેથી સંશય રહિત થઈને હર્ષથી તેણે ગુરુને પૂછ્યું કે “ હે સ્વામી ! વૈયાવૃત્યના કેટલા પ્રકાર છે ? ” ગુરુ જોડ્યા કે “ હે ભાવિક સ્ત્રી ! વૈયાવૃત્યના દશ પ્રકાર છે—


આયરિય ઉવજ્ઞાણ, થેર તવસ્સી ગિલાણ સેહે અ ।

સાહમ્મિય કુલ ગણ, સંઘસંગયં તમિહ કાયવ્વં ॥ ૧ ॥

ભાવાર્થ—“ આચાર્ય, ઉપાધ્યાય, ^૧સ્થવિર, તપસ્વી, ગ્દાન (રોગી) નવદીક્ષિત શિષ્ય, સાધર્મિક, ^૨કુળ, ^૩ગણ અને સંઘ એ દશના સંબંધમાં જે વૈયાવૃત્ય કરવી તે દશ પ્રકાર જાણવા. ”

આ પ્રમાણે સાંભળીને વિપુલમતિ નિરંતર વૈયાવૃત્ય કરવામાં તત્પર થઈ. અનુક્રમે મૃત્યુ પામીને સ્વર્ગે ગઈ. ત્યાંથી ચ્યવી થોડા કાળમાં સિદ્ધિસુખને પામશે.

“ આ અભ્યંતર તપનું નિરંતર આરાધન કરનાર પ્રાણી આહાર કરતાં છતાં પણ તપનું ફળ પામે છે. આ તપનું ફળ પ્રત્યક્ષ જોઈને વિપુલમતિએ તે તપ સ્વીકાર્યો અને તેથી ધ્રુવ (મોક્ષ) પદને પામી. ”



૨૯૫

દશમો તપાચાર.

સ્વાધ્યાયઃ પંચધા પ્રોક્તો, મહતીર્નિર્જરાકરઃ ।

તપઃપૂર્તિરનેન સ્યાત્, સર્વોત્કૃષ્ટસ્તતોર્ઝતા ॥ ૧ ॥

ભાવાર્થ—“સ્વાધ્યાયના પાંચ પ્રકાર છે, તે કર્મની મોટી નિર્જરાતા કરનારા છે. એના વડે તપની પૂર્ણતા થાય છે, માટે જ અરિહંતે તે સ્વાધ્યાય તપને સર્વોત્કૃષ્ટ તપ કહેલો છે.”

સ્વાધ્યાયના પાંચ પ્રકાર છે, તેમાં પહેલો પ્રકાર વાચના છે. વાચના એટલે સૂત્ર તથા અર્થનો અભ્યાસ કરવો અને કરાવવો તે. તે પ્રકાર વજ્રસ્વામી અને ભદ્રબાહુ સ્વામી વિગેરેની જેમ નિરંતર કરવો. બીજો પૃચ્છના નામનો સ્વાધ્યાય છે. સૂત્ર તથા અર્થ સંબંધી સંદેહ દૂર કરવા માટે અને તેને હૃદયમાં દૃઢ કરવા માટે બીજા વિશેષ-જ્ઞાતાને પૃચ્છવું તે પૃચ્છના કહેવાય છે. તે પૃચ્છના ચિલાતિપુત્ર, મહાબલનો જીવ, સુદર્શન શેઠ અને હરિભદ્ર બ્રાહ્મણ વિગેરેની જેમ અવશ્ય કરવી. ત્રીજો પરાવર્તના નામનો સ્વાધ્યાય છે. ભણી ગયેલા સૂત્રાદિક વિસરી ન જવાય માટે તેનું વારંવાર ગણવું—આવૃત્તિ કરવી તે પરાવર્તના કહેવાય છે. તે અતિમુક્તક તથા ક્ષુદ્ધક ઋષિની જેમ કરવું, તથા વણકરની જેમ વિસ્તારવું. કોઈ એક વણકર પાંજણી પાતાં તે તંતુ-ઓના પ્રાંત ભાગને પકડીને ખંને છેડે ઉભી રહેલી પોતાની બે સ્ત્રીઓ પાસે જ્યારે જ્યારે જતો ત્યારે ત્યારે કુચમર્દન તથા અધરચુંબનાદિ કરતો હતો. તેની આ પ્રમાણેની એકા માગે જતા કોઈ મુનિએ જોઈ, એટલે તે ઉભા રહ્યા. તે વખતે વણકરે મુનિને કહ્યું કે “હે સાધુ! તમે શું જુઓ છો? આવું સુખ તમે ક્યાંઈ જોયું છે? તમારે તો સ્વપ્નમાં પણ આવું સુખ ક્યાંથી હોય?” આ પ્રમાણે અભિમાનવાળું તેનું વચન સાંભળીને મુનિએ અવધિજ્ઞાનનો ઉપયોગ લીધો.

તેથી તે વણકરનું માત્ર એક ક્ષણનું જ આયુષ્ય બાકી રહેલું જોઈને તેને પોતાની પાસે બોલાવીને કહ્યું કે “હે ભદ્ર! કેટલી વખત જીવવા માટે આવી કામચેષ્ટા કરે છે? તારું આયુષ્ય તો હમણાં જ પૂર્ણ થવાનું છે.” તે સાંભળીને વણકર ભય પામીને બોલ્યો કે “ત્યારે તમે મને કાંઈ પણ જીવવાનો ઉપાય કહો.” પછી મુનિએ તેને નવકાર મંત્ર આપ્યો. તે મંત્રને એકવાર ગણીને તેનું પરાવર્તન કરતો તે મૃત્યુ પામીને સ્વર્ગે ગયો. પોતાના પતિનું અકસ્માત મૃત્યુ જોઈને તેની સ્ત્રીઓએ મુનિને કલંક અડાવ્યું કે “તમે મારા સ્વામીને મૂઠં વિગેરે પ્રયોગથી મારી નાંખ્યો.” મુનિએ તેમને ઘણો ઉપદેશ તથા શિખામણ આપી, પણ તે સ્ત્રીઓએ પોતાનો કદાચર્ય છોડ્યો નહીં, અને ગામના લોકોને ભેળા કરી મુનિને કલંક આપવા લાગી. મુનિ પણ તે દેવના આગમનની રાહ જોતા ત્યાં જ ઉભા રહ્યા. એટલામાં તે વણકર દેવ પોતાના ગુરુના ઉપકારનું સ્મરણ થતાં તત્કાળ ત્યાં આવ્યો, અને ગામના લોકોને તથા પોતાની સ્ત્રીઓને સર્વ વૃત્તાંત કહીને તેમની શંકા દૂર કરી, ગુરુને નમી તથા સ્ત્રીને સ્વર્ગે ગયો.

ચોથો અનુપ્રેક્ષા નામનો સ્વાધ્યાય છે. અનુપ્રેક્ષા એટલે સૂત્રાર્થનો મુખથી ઉચ્ચાર કર્યા વિના મનમાં ધ્યાન કરવું તે. કાયોત્સર્ગાદિકમાં અને અસ્વાધ્યાયને દિવસે મુખે પરાવર્તન થઈ શકે નહીં, માટે તે વખતે અનુપ્રેક્ષાવડે જ શ્રુતસ્મૃતિ વિગેરે થાય છે.

પરાવર્તના કરતાં અનુપ્રેક્ષા અધિક ફળદાયી છે; કેમકે અભ્યાસના વશથી મનનું શૂન્ય-પણું છતાં પણ મુખવડે પરાવર્તના થઈ શકે છે, અને અનુપ્રેક્ષા તો મન સાવધાન હોય ત્યારે જ થઈ શકે છે. મંત્રની આરાધના વિગેરેમાં સ્મરણ (અનુપ્રેક્ષા) શ્રી જ વિશેષ સિદ્ધિ થાય છે. કહ્યું છે કે—

સંકુલાદિજને મન્યઃ, સશબ્દાન્મૌનવાન્ શુભઃ ।

મૌનજાનમાનસઃ શ્રેષ્ઠો, જાપઃ શ્લાઘ્યઃ પરઃ પરઃ ॥ ૧ ॥

ભાવાર્થ—“ઘણા માણસોમાં રહીને જાપ કરવો તે કરતાં એકાંતે કરવો તે શ્રેષ્ઠ છે, તેમાં પણ મુખથી બોલીને કરવા કરતાં મૌન ધારણ કરીને કરવો તે શ્રેષ્ઠ છે, મૌન જાપ કરતાં પણ મનથી જાપ કરવો તે શ્રેષ્ઠ છે. એવી રીતે ઉત્તરોત્તર જાપ વખાણવા લાયક છે.”

વળી સંલેખના, અનશન વિગેરે કરવાથી ખડુ ક્ષીણ શરીરવાળા થઈ જવાને લીધે પરાવર્તનાદિક કરવાની શક્તિ જ્યારે રહેતી નથી ત્યારે અનુપ્રેક્ષાએ કરીને જ પ્રતિક્રમણ વિગેરે નિત્યક્રિયા થાય છે; અને તેથી જ ઘાતીકર્મનો ક્ષય થઈને કેવળ-જ્ઞાનની પ્રાપ્તિ થાય છે, ને પ્રાંતે સિદ્ધિપદ પ્રાપ્ત થાય છે. પાંચમો ધર્મકથા નામનો સ્વાધ્યાય છે. ધર્મકથા એટલે ધર્મનો ઉપદેશ અને સૂત્રાર્થની વ્યાખ્યા કરવી તથા સાંભળવી તે. તે ધર્મકથા નંદિષેણ ઋષિની જેમ કરવી.

આ પાંચે પ્રકારના સ્વાધ્યાયે કરીને તપની પૂર્તિ થાય છે. તે વિષે આલોચનાના ગ્રંથમાં કહ્યું છે કે “એકાસણાનો ભંગ થાય તો પાંચસો નવકાર ગણવા. ઉપવાસનો ભંગ થાય તો એ હજાર નવકાર ગણવા. નીવીનો ભંગ થાય તો છસો ને સડસઠ નવકાર ગણવા. આયંબિલનો ભંગ થાય તો એક હજાર નવકાર ગણવા. ચોવિહારનો ભંગ થાય તો એક ઉપવાસ કરવો, તથા હંમેશાં એકસો નવકાર ગણવાથી વર્ષે છત્રીશ હજાર નવકારનો સ્વાધ્યાય થાય છે. હંમેશાં બસો નવકાર ગણવાથી એક વર્ષે ૭૨ હજાર અને હંમેશાં ૩૦૦ ગણવાથી એક વર્ષે એક લાખ અને આઠ હજાર નવકારનો સ્વાધ્યાય થાય છે. ઇત્યાદિ પોતાની મેળે જાણી લેવું.”

આવી રીતના સ્વાધ્યાય તપને જિનેશ્વરે સર્વોત્તમ એટલે સર્વ તપમાં ઉત્તમ તપ કહેલો છે. શ્રી મહાનિશીથ સૂત્રમાં કહ્યું છે કે—

વારસવિહંમિ તવે, અઘ્નિંતરવાહિરે કુસલદિક્કે ।

ન વિ અત્થિ ન વિ અ હોદ્ધિ, સજ્ઞાયમમં તવોક્કમમં ॥૧॥

ભાવાર્થ—“સર્વજ્ઞ ભગવંતે કહેલા અત્યંતર અને બાહ્ય એવા બાર પ્રકારના તપમાં સ્વાધ્યાય જેવું તપકર્મ કોઈ છે પણ નહીં, અને કોઈ થશે પણ નહીં.”

મળવયળકાયગુત્તો, નાણાવરણં ચ સ્વચ્છં અણુસમયં ।

સજ્ઞાયે વદંતો, સ્વળે સ્વળે જાહ વેરગમં ॥ ૨ ॥

ભાવાર્થ—“સ્વાધ્યાયમાં વર્તતો માણસ મન, વચન અને કાયાની શુષ્કિએ કરીને પ્રતિસમયે જ્ઞાનાવરણીય કર્મનો ક્ષય કરે છે, તથા તેને ક્ષણે ક્ષણે વૈરાગ્ય પ્રાપ્ત થાય છે.”

इगं दु ति मासखवणं, संवच्छरमवि अणसिओ हुज्जा ।

सज्झायज्झाणरहिओ, एगोवासफलं पि न लमिज्जा ॥३॥

ભાવાર્થ—“એક માસ, બે માસ કે ત્રણ માસક્ષપણ કરે, અથવા એક વર્ષ સુધી અનશન (ઉપવાસ) કરે, પણ જો તે સ્વાધ્યાય ધ્યાન રહિત હોય, તો એક ઉપવાસનું પણ ફળ મેળવતો નથી.”

उगम उप्पाय एसणाहिं, सुदं च निच्च भुंजंतो ।

जइ तिविहेणाउत्तो, अणुसमयं भविज्ज सज्झाए ॥ ४ ॥

ता तं गोयम एगग-माणसं नेव उवमिउं सका ।

संवच्छरखवणेणवि, जेण तहिं निज्जरणंता ॥५॥

ભાવાર્થ—“ઉગમ, ઉત્પાદ અને એષણના દોષ વિનાના શુદ્ધ આહારને દર-રોજ લોગવતો સતો પણ જો તે પ્રતિસમયે ત્રિવિધ યોગવડે સ્વાધ્યાયમાં આયુક્ત-તપર હોય તો હે ગૌતમ ! તે એકાગ્ર મનવાળાને સાંવત્સરિક તપવડે કરીને પણ ઉપમી શકીએ નહીં, અર્થાત્ તેની સાથે પણ સરખાવી શકીએ નહીં; કારણકે સાંવત્સરિક ઉપવાસ કરતાં તેને અનંતગુણી નિર્જરા થાય છે,” ૪-૫.

હવે પ્રસંગાગત વ્યતિરેક ફળ આગળ કહેવાશે એવા સુભદ્રાના સંબંધથી જાણવું.

સુભદ્રાની કથા.

વારાણસી પુરીમાં એક સાર્થવાહ હતો. તેને સુભદ્રા નામે સ્ત્રી હતી. તેને કાંઈ પણ સંતતિ થતી નહોતી, તેને માટે તે બહુ વિકલ્પ કરતી હતી. એકદા તેને ઘેર સાધ્વીસંઘાટક (બે સાધ્વી) ભિક્ષા માટે આવ્યાં. તેમને પ્રતિલાશીને સુભદ્રાએ વિરૂપિ કરી પૂછ્યું કે “હે પૂજ્ય ! જે સ્ત્રીના પુત્રો આંગણામાં કીડા કરતા હોય તે સ્ત્રીને ધન્ય છે ! માટે મારે કાંઈ સંતતિ થશે કે નહીં ?” સાધ્વી બોલ્યા કે “હે ભદ્રે ! અમે ધર્મ વિના બીજું કાંઈ બોલતાં નથી.” ત્યારે સુભદ્રા બોલી કે “તો ધર્મ કહો.” ત્યારે તે સાધ્વીઓએ સારી રીતે ધર્મનો ઉપદેશ કર્યો. તે સાંભળીને સુભદ્રા બોધ પામી. પછી અપુત્રપણના દુઃખથી પીડાયેલી તે સુભદ્રાએ કેટલેક કાળે પતિની આજ્ઞા લઈને દીક્ષા ગ્રહણ કરી. ચારિત્રનું પાલન કરતાં તે સ્વાધ્યાયમાં તત્પર રહેતી, તોપણ રૂપવંત એવાં બાળકોને દેખીને મોહના વશથી તે પોતાના ઉદર પર, બોળામાં, હૃદય ઉપર અને જંઘા ઉપર બેસાડતી, તથા કેટલાંક બાળકોને આંગળીનો આધાર આપીને ભસાડતી, અને કેટલાંકને સુખડી વિગેરે ખાવાનું પણ આપતી, કહ્યું છે કે—

કેસિ પિ દેહ સ્વજ્જ, અન્નેસિ મુજ્જઈમન્નેસિ ।

અભંગઈ ઉવ્વટ્ટઈ, ણ્હાઈ ય તહ ફાસુઅજ્જલેણ ॥ ૧ ॥

ધાઈકમ્માઈઆ, જં દોસા જિણવરેહિં ઇહ મણિયા ।

ઇહલોઅ પારલોઈઅ, દુક્કલાણ નિવંધણઞ્ઞુઆ ॥ ૨ ॥

ભાવાર્થ—“કોઈ બાળકને ખાવાનું આપે, કોઈને ખવરાવે, કોઈને અભ્યાસ કરે, ઉવટ્ટણું કરે, તેમ જ ફાસુ જળવડે નહવરાવે, ઇત્યાદિ ધાર્મિક (ધાર્મિક માતાએ કરાતાં કાર્ય) થી જે દોષ જિનેશ્વર ભગવંતે કહેલો છે તે આલોકમાં ને પરલોકમાં દુઃખના નિબંધનભૂત (કારણભૂત) બાણવો.” ૧-૨

આ પ્રમાણે સુભદ્રા સાધ્વીની ચેષ્ટા જોઈને, બીજી વૃદ્ધા સાધ્વીઓએ તેને શિખા-મણુ આપી કે “તને આમ કરવું ઘટતું નથી, સ્વાધ્યાયાદિક ક્રિયામાં તું કેમ પ્રમાદ કરે છે? મુનિઓ તો દ્રવ્ય અને ભાવથી બાળક સાથેની ક્રીડા અથવા તેની ઇચ્છાનો ત્યાગ કરીને નિરંતર અધ્યાત્મમાં જ આસક્ત હોય છે.” તે સાંભળીને સુભદ્રા અતિ કોપ પામીને બીજા ઉપાશ્રયમાં ગઈ, ત્યાં નિરંકુશ થઈને ચથેચ્છ રીતે બાળકોની સાથે ક્રીડા કરવા લાગી. છેવટે પાશ્વિક અનશનથી કાળ કરીને પ્રથમ સ્વર્ગમાં દેવીપણે ઉત્પન્ન થઈ.

એકદા તે સુભદ્રા દેવી શ્રી મહાવીરસ્વામીને વાંદવા માટે સર્વ સમૃદ્ધિ સહિત આવી, ત્યાં પણ પૂર્વના અભ્યાસથી તેમ જ બાળક પરના રાગથી ઘણાં બાળકો વિકુ-વીને નાટક કરી તે પોતાના વિમાનમાં ગઈ. તેના ગયા પછી શ્રી ગૌતમસ્વામીએ પ્રભુને પૂછ્યું કે “હે ભગવન્! આ દેવતાએ ઘણાં બાળકોને શા માટે વિકુવ્યાં?” જિનેશ્વરે કહ્યું કે “હે ગૌતમ! એ બહુપુત્રિકા નામની દેવી છે. તેણે પૂર્વભવના અભ્યાસના વશથી અહીં પણ બાળકો વિકુવ્યાં હતાં, શકેન્દ્રની સલામાં પણ તેણે નૃત્ય કરતી વખતે ઘણાં બાળકો વિકુવ્યાં હતાં, તેથી તે દેવી બહુપુત્રિકા નામથી પ્રસિદ્ધ થઈ છે.” તે સાંભળીને શ્રી ગૌતમસ્વામીએ તેનો પૂર્વભવ પૂછ્યો, એટલે સ્વામીએ સર્વ વૃત્તાન્ત કહ્યો. ગૌતમસ્વામીએ “હવે પછી તે ક્યાં જશે?” એવો પ્રશ્ન કર્યો, ત્યારે પ્રભુ બોલ્યા કે “એ દેવી ચાર પદ્યોપમનું આયુષ્ય પૂર્ણ કરીને વિધ્યાચળ પર્વતની સમીપે વેલેલ નામના સન્નિવેશમાં સોમા નામે કોઈ બ્રાહ્મણની રૂપવતી પુત્રી થશે, તેને કોઈ રાષ્ટ્રકુટ નામનો દિવ્ય પરણશે, ત્યાં તેને યુગલ સંતાન ઉત્પન્ન થશે, એમ દર વર્ષે બંને સંતતિ ઉત્પન્ન થતાં સોળ વર્ષમાં બત્રીશ પુત્રપુત્રીનો સમુદાય થશે. બાળકોમાં કોઈ તેની પીઠ ઉપર અને કોઈ માથા ઉપર ચડી જશે, કોઈ પ્રહાર કરશે, કોઈ ખાવાનું માગશે, કોઈ ઉત્સંગમાં મૂત્રાદિક કરશે, એમ રાત્રિદિવસ પુત્રોનાં દુઃખથી પીડા પામીને ઘણો ઉદ્વેગ પામી સતી મનમાં વિચાર કરશે કે “મારા કરતાં વધ્યા સ્ત્રી શ્રેષ્ઠ છે, કે જે સુખે રહે છે અને નિરાંતે તિદ્રા લે છે.” પછી એકદા

સાધ્વીના સંઘાડાને પ્રતિલાલતાં તેને જાતિસ્મરણ ઉત્પન્ન થશે; તેથી પોતાનો પૂર્વલવ જાણીને તે વૈરાગ્યથી દીક્ષા ગ્રહણ કરશે. પછી એકાદશ અંગનો અભ્યાસ કરી સર્વ જનોની સમક્ષ પોતાના પૂર્વલવનું ચરિત્ર પ્રગટ કરી અંતે એક માસના અનશનથી કાળધર્મ પામીને એ સાગરોપમના આયુષ્યવાળો દેવ થશે, ત્યાંથી ચ્યવીને મહાવિદેહ ક્ષેત્રમાં સિદ્ધિપદને પામશે.

“મુલદ્રા સાધ્વી સ્વાધ્યાયાદિક ક્રિયામાં પ્રવર્તતાં છતાં પણ આજકોને જોઈને તેના પરના મોહથી ક્રિયામાં શિથિલ થઈ, તો તેનું ક્ષણ બીજા મનુષ્યલવમાં પામીને પછી તેની આલોચના કરી પ્રાંતે મુક્તિ પામી.”



૨૯૬

ધ્યાન નામનો અગિયારમો તપાચાર.

સિદ્ધાઃ સિધ્ધ્યન્તિ સેત્સ્યન્તિ, યાવન્તઃ કેઽપિ માનવાઃ ।

ધ્યાનતપોવલેનૈવ, તે સર્વેઽપિ શુભાશયાઃ ॥ ૧ ॥

ભાવાર્થ—“જે કોઈ મનુષ્યો સિદ્ધ થયા છે, સિદ્ધ થાય છે, અને સિદ્ધ થશે તે સર્વે શુભાશયવાળા ધ્યાનતપના બળે કરીને જ સિદ્ધિપણું પામે છે એમ જાણવું.”

અહીં એવી મતલબ છે કે નાના પ્રકારનાં દુસ્તપ તપ તપે, તોપણ તે શુભ ધ્યાનથી જ સિદ્ધિને પામે છે; કેમકે મરુદેવી માતા અને ભરત ચક્રી વિગેરે તપ વિના પણ સિદ્ધિ પામ્યા છે, માટે મોક્ષનું વ્યવધાન રહિત અવન્ધ્ય સાધન શુભ ધ્યાન જ છે; બીજાં સર્વ સત્કૃત્યો પરંપરાએ કરીને જ મોક્ષનાં સાધન છે, સર્વ સુકૃત્યો કરતાં શુભ ધ્યાનનું જ સર્વ પ્રકારે અતિશયપણું છે. કહ્યું છે કે—

નિર્જરાકરણે વાહ્યાચ્છેષ્ટમાભ્યન્તરં તપઃ ।

તત્રાપ્યેકાતપત્રત્વં, ધ્યાનસ્ય મુનયોઃ જગુઃ ॥ ૧ ॥

ભાવાર્થ—“નિર્જરા કરવામાં બાહ્ય તપ કરતાં અભ્યન્તર તપ શ્રેષ્ઠ છે, તેમાં પણ ધ્યાનતપનું એકછત્રપણું છે. ‘તે તપ ચક્રવર્તી’ છે,’ એમ મુનિઓ કહે છે.

ધ્યાનના કાળનું પ્રમાણ આ પ્રમાણે કહ્યું છે—

અન્તર્મુહૂર્તમાત્રં યદેકાગ્રચિત્તાન્વિતમ્ ।

તદ્વ્યાનં ચિરકાલાનાં, કર્મણાં ક્ષયકારણમ્ ॥૧॥

ભાવાર્થ—“અન્તર્મુહૂર્ત માત્ર જે એકાગ્ર ચિત્તપણું તે ધ્યાન કહેવાય છે. તેવું ધ્યાન ઘણા કાળનાં આંધેલાં કર્મોનો ક્ષય કરવામાં કારણભૂત છે.”

આ અર્થને પુષ્ટિ કરનારું સિદ્ધાન્તનું વાક્ય પણ છે કે—

અંતોમુહૂતમિત્તં, ચિત્તાવત્યાણમેગવત્યુંમિ ।

છુમત્યાણં જ્ઞાણં, જોગનિરોહો જિણાણં તુ ॥૧॥

ભાવાર્થ—“એક જ વસ્તુમાં અંતર્મુહૂર્ત માત્ર જે ચિત્તની એકાગ્રતા તે છન્દસ્થાનું ધ્યાન છે અને યોગનિરોધ તે જિનેશ્વરોનું ધ્યાન છે.”

આ ધ્યાન ઘણા કાળનાં સંચિત કરેલાં અનન્ત કર્મોનો પણ તત્કાળ ક્ષય કરે છે. તે વિષે ભાષ્યકાર કહે છે કે—

જહ ચિરસંચિઅર્મિધળમળલો ય પવળસહિઓ દુઅં હહહ ।

તહ કર્મિધળમમિઅં સ્વળેળ જ્ઞાણાળલો હહહ ॥ ૧ ॥

ભાવાર્થ—“જેમ ચિરકાળનાં એકઠાં કરેલાં કાષ્ટોને પવનની સાથે રહેલો અગ્નિ આળી નાખે છે, તેમ અનન્ત કર્મરૂપી ઇંધનને એક ક્ષણમાત્રમાં જ ધ્યાનરૂપી અગ્નિ આળી નાખે છે.”

અહવા ઘળસંઘાયા, સ્વળેળ પવળાહયા વિલિજ્જંતિ ।

જ્ઞાણપવળાવહૂઆ, તહ કર્મઘળા વિલિજ્જંતિ ॥ ૧ ॥

ભાવાર્થ—“અથવા જેમ પવનથી હળાયેલો મેઘસમૂહ એક ક્ષણમાત્રમાં વીંખાઈ જાય છે (નાશ પામી જાય છે), તેમ ધ્યાનરૂપી પવનથી હળાયેલો કર્મરૂપી મેઘ ક્ષણમાત્રમાં વેરાઈ જાય છે.”

હવે પ્રશસ્ત અને અપ્રશસ્ત નિમિત્તો ધ્યાનને અનુસારે જ ફળ આપે છે. તે વિષે કહ્યું છે કે—

પ્રશસ્તકારણાનિ સ્યુઃ, શુમાનિ ધ્યાનયોગતઃ ।

અનર્હાણ્યપિ તાન્યેવ, અનર્હધ્યાનપુષ્ટિતઃ ॥ ૧ ॥

અપ્રશસ્તનિમિત્તાનિ, શુમાનિ ધ્યાનશુદ્ધિતઃ ।

તદ્રૂપાણિ ભવન્ત્યેવ, અશુમાશ્રવસંશ્રયાત્ ॥ ૨ ॥

ભાવાર્થ—“શુભ ધ્યાનના યોગથી પ્રશસ્ત એવાં કારણો શુભ થાય છે અને તે જ કારણો અશુભ ધ્યાનની પુષ્ટિથી અશુભ (અયોગ્ય) પણ થાય છે. તેમ જ

ધ્યાનની શુદ્ધિથી અપ્રશસ્ત નિમિત્તો શુભ થાય છે, અને અશુભ આશ્રવનો આશ્રય કરવાથી તે જ કારણે અશુભ થાય છે.”

આ બે શ્લોકોનું તાત્પર્ય એવું છે કે શ્રી જિનેશ્વરના મતમાં જેટલા સુકૃત્યોના પ્રકારો છે તે સર્વે જો કે મુક્તિના હેતુઓ છે, પરંતુ તે સકૃત્યો શુભધ્યાનસંયુક્ત હોય તો જ મુક્તિનાં કારણ છે, નહીં તો મુક્તિનાં કારણ નથી. તે ઉપર ઘણા વખત સુધી ચારિત્રનું આરાધન કરનાર અંગારમદ્દક નામના આચાર્યનું દૃષ્ટાંત સ્વયમેવ જાણી લેવું. અને શુભ ધ્યાન સતે સ્ત્રી ધનાદિક જે કાંઈ લવવૃદ્ધિના કારણભૂત છે તે પણ મુક્તિનાં કારણ થાય છે. કહ્યું છે કે—

અહો ધ્યાનસ્ય માહાત્મ્યં, યેનૈકાપિ હિ કામિની ।

અનુરાગવિરાગાભ્યાં, ભવાય ચ શિવાય ચ ॥ ૧ ॥

ભાવાર્થ—“અહો ! ધ્યાનનું કેવું માહાત્મ્ય છે કે જેથી એક જ સ્ત્રી અનુરાગ અને વિરાગે કરીને લવને માટે તથા મોક્ષને માટે થાય છે, એટલે અનુરાગથી લવને માટે થાય છે અને વિરાગથી મોક્ષને માટે થાય છે.” સૂત્રમાં પણ કહ્યું છે કે—

જે જિત્તિઆ ય હેઝ, ભવસ્સ તે ચેવ તિત્તિઆ મુક્ષે ।

ગુણગણાઈઆ લોગા, દુણ્હવિ પુન્ના મવે તુલ્લા ॥ ૧ ॥

ભાવાર્થ—“જે જેટલા સંસારના હેતુ છે તે જ તેટલા મોક્ષના હેતુ છે. ગુણ-ગણાતીત લોકમાં બંને પૂર્ણ છે અને સરખા જ છે.”

આ વિગેરે અનેક યુક્તિએ કરીને ધ્યાનનું માહાત્મ્ય શાસ્ત્રમાં વર્ણવ્યું છે. તે સાંભળીને અપ્રશસ્ત અનેક નિમિત્તો મળે તોપણ વસુભૂતિની જેમ શુભ ધ્યાન તજવું નહીં.

વસુભૂતિની કથા.

વસંતપુરમાં શિવભૂતિ અને વસુભૂતિ નામના બે ભાઈઓ હતા. એકલા મોટા ભાઈ શિવભૂતિની સ્ત્રી કમળશ્રીએ કામદેવ જેવા વસુભૂતિ દિયરને જોઈને રાગ ઉત્પન્ન થવાથી ભોગને માટે તેની પાસે ચાચના કરી; ત્યારે વસુભૂતિ બોલ્યો કે “હે મુગ્ધા ! ‘મોટા ભાઈની પત્ની માતા સમાન જાણવી’ એમ નીતિશાસ્ત્રમાં કહેલું છે.” તે સાંભળીને કમલશ્રી બોલી કે—હે સ્વામી ! મારા અંગમાં વ્યાપેલી કામજ્વરની વ્યથા શાંત કર, નહીં તો તને મોટું પાપ લાગશે. તું લોકવ્યવહારથી અજ્ઞાત છે, તેથી શાસ્ત્રના વાક્યથી બ્રાન્તિ પાર્યો છે. વ્યવહારને નહીં જાણનારાનું એક દૃષ્ટાન્ત તને કહું તે સાંભળ, હરિસ્થળ નામના ગામમાં ન્યાય, જ્યોતિષ, વ્યાકરણ અને વૈદ્યકશાસ્ત્રમાં કુશળ થયેલા પણ વ્યવહારથી વિકળ ચાર બ્રાહ્મણના પુત્રો પરસ્પર પ્રીતિવાળા હતા. એક દિવસ તે ચારે જણ પોતપોતાની વિદ્યાથી ગર્વિત થયેલા પરદેશના કૌતુકો જેવા માટે પોતાના ગામથી નીકળ્યા. માર્ગમાં કોઈ ગામ આવ્યું ત્યાં ભોજન માટે રોકાયા. પછી જે નૈયાયિક હતો તેણે શ્રી લાવવાનું, જ્યોતિષીએ બળદ ચારવાનું, વૈદ્યકરણીએ

રસોઈ કરવાનું અને વૈદ્ય શાક લાવવાનું કામ માથે લીધું. પછી પોતપોતાના કાર્યમાં ચારે પ્રવૃત્ત થયા.

નૈયાયિક ધી લઈને આવતાં માર્ગમાં વિચાર કરવા લાગ્યો કે ‘ઘૃતાધાર’ પાત્ર પાત્રાધાર ઘૃત વા’ ધીને આધારે પાત્ર છે કે પાત્રને આધારે ધી રહ્યું છે? એમ વિચારીને ખાત્રી કરવા માટે તે ઘૃતપાત્રને ઉંધું વાળ્યું, એટલે તેમાંનું બધું ધી પૃથ્વી પર પડી ગયું. પછી આગળ ચાલતાં સામેથી હાથી આવતો જોઈને તેણે વિચાર્યું કે “આ હાથી પ્રાપ્ત (અડકનાર) ને મારે કે અપ્રાપ્તને મારે? જો અપ્રાપ્તને હણે તો તો કોઈ પણ જીવે નહીં, અને તેવીજ રીતે જોવામાં પણ આવતું નથી. જો કદાચ પ્રાપ્તને હણે તો તેના મહાવતને હણશે, હું તો અતિ દૂર છું, અને તેને અડકતો પણ નથી.” ઇત્યાદિ વિચાર કરે છે, તેવામાં હાથીએ તેને તત્કાળ સૂંઢથી પકડ્યો. હવે બીજો જે જોઈને હતો તે બળદ ચારવા ગયો, ત્યાં બળદો લીલાં ઘાસ ચરતા ચરતા દૂર નીકળી ગયા. તેથી તેની શોધ માટે તે જ્યોતિષશાસ્ત્રનું અવલોકન કરવા લાગ્યો કે “આ મારા બળદો અંધ નક્ષત્રમાં, કાણુ નક્ષત્રમાં, ચીખ્પટ નક્ષત્રમાં; કે દિવ્યચક્ષુ નક્ષત્રમાં—કયા નક્ષત્રમાં ગયા છે? વળી તેઓ કયું દિશામાં ગયા છે? અને ચર લગ્નમાં ગયા છે કે સ્થિર લગ્નમાં ગયા છે?” ઇત્યાદિ વિચાર કરવા લાગ્યો, તેટલામાં તો તે બળદો અતિ દૂર નીકળી ગયા. હવે ત્રીજો જે વૈયાકરણી હતો તે રસોઈ કરતો હતો, તેણે ચૂલા પર ખીચડી મૂકી હતી. તેમાં ‘બદબદ’ શબ્દ થવા લાગ્યો. તે સાંભળીને તેણે વિચાર્યું કે “અહો! આ ‘બદબદ’ શબ્દ કયા વ્યાકરણમાં કયા સૂત્રથી સિદ્ધ થયો છે?” ઇત્યાદિ વિચાર કરવા લાગ્યો, એટલે ખીચડી દાઝી ગઈ. હવે ચોથો જે વૈદ્ય હતો, તે શાક લેવા ગયો હતો. ત્યાં કેળાં, કેરી, કકોડા, લાલ, લીંબુ વિગેરે ઘણા શાક જોઈને તેણે વિચાર્યું કે આ સર્વે શાક વાત, પિત્ત, કફ, શ્લેષ્મ અને ત્રિદોષ વિગેરે મહા વ્યાધિઓને ઉત્પન્ન કરવાના કારણભૂત છે, માટે તે શાક તો લેવા નહીં. પણ આ લીંબડાનું શાક ઠીક છે, કેમકે વૈદ્યકશાસ્ત્રમાં કહ્યું છે કે—

નિંબો વાતહરઃ કલૌ સુરતરુઃ શાખાપ્રશાખાકુલઃ,

પિત્તઘ્નઃ કૃમિનાશનઃ કફહરો દુર્ગન્ધનિર્નાશનઃ ।

કુષ્ઠવ્યાધિવિપાપહો વ્રણહરો દ્રાક્ષપાચનઃ શોધનો,

વાલાનાં હિતકારકો વિજયતે નિવાય તસ્મૈ નમઃ ॥ ૧ ॥

ભાવાર્થ—“શાખા—પ્રશાખાએ કરીને યુક્ત એવો આ લીંબડો કલિયુગને વિષે કલ્પવૃક્ષ સમાન વિજય પામે છે, તે વાતનું હરણ કરે છે, પિત્તને હણે છે. કૃમિનો નાશ કરે છે, કફનું હરણ કરે છે, દુર્ગન્ધનો નાશ કરે છે, કુષ્ઠ (કોઠ) ના વ્યાધિનો અને વિષનો નાશ કરે છે. વ્રણ—ચાંદા વિગેરેનું હરણ કરે (રુઝાવે) છે, શીઘ્ર પાચન કરનાર છે, કોઠાને શુદ્ધ કરે છે, વળી બાળકોને વિશેષ હિત કરનાર છે માટે તે નિંબવૃક્ષને નમસ્કાર છે.”

આમ વિચારીને તે વૈદ્યશાસ્ત્રને આધારે લીંબડાનું શાક લઈને આવ્યો. આ પ્રમાણે તેઓ શાસ્ત્ર લાણેલા હતા, છતાં લોકવ્યવહારને નહીં જાણવાથી પોતપોતાના કાર્યમાં ભ્રષ્ટતાને પામ્યા. માટે હે દિયર ! તું પણ શાસ્ત્રની જડતા છોડીને મારી સાથે કીડા કર, નહીં તો તને મોટો દોષ પ્રાપ્ત થશે.” આ પ્રમાણે આગ્રહવાળાં લાભીનાં વચનો સાંભળી વસુભૂતિ વૈરાગ્ય પામી ઘર તજી દઈને ચલિત થયો. કહ્યું છે કે—

અપસર સર્વે દૂરાદસ્માત્ કટાક્ષવિપાનલાત્,

પ્રકૃતિવિષમાદ્યોષિત્સર્પાદિલાસલસત્ફળાત્ ।

ઇતરફણિના દષ્ટઃ શક્યશ્ચિકિત્સિતુમૌષધૈ-

શ્વદુલવનિતામોગિગ્રસ્તં ત્યજન્તિ હિ મંત્રિણઃ ॥ ૧ ॥

ભાવાર્થ—“ હે મિત્ર ! જેમાં કટાક્ષરૂપી વિષનો અગ્નિ રહેલો છે, વિલાસરૂપી જેને ઉછળતી ફણ છે, અને જે સ્વભાવથીજ વિષમ છે, એવા આ સ્ત્રીરૂપી સર્પથી દૂર ખસી જા; કેમકે બીજા લૌકિક સર્પથી હસાયેલા માણસની ઔષધાદિકથી ચિકિત્સા કરી શકાય છે, પણ સ્ત્રીરૂપી ચપળ સર્પથી અસ્ત થયેલાને તો મંત્રીઓ પણ છોડી દે છે; તેઓ પણ તેની ચિકિત્સા કરી શકતા નથી,”

આ પ્રમાણે સ્ત્રીનો સંગ વિષમ જાણીને તે મહાત્મા વસુભૂતિ સર્વથા સ્ત્રીસંગનો ત્યાગ કરીને વિહાર કરવા લાગ્યા. તેની લાભી પણ તેણે દીક્ષા લીધાના ખખર જાણીને રાગતા ઉદયથી આર્તધ્યાને મૃત્યુ પામી કોઈક ગામમાં ફૂતરી થઈ. ત્યાં તે વસુભૂતિ મુનિને ગોચરી માટે ફરતા જોઈને પૂર્વરાગના વશથી તે ફૂતરી શરીરની છાયાની જેમ તે મુનિની સાથેજ ચાલવા-રહેવા લાગી. સર્વ કાળે અને સર્વ સ્થાને તે ફૂતરીને સાથે રહેતી જોઈને લોકો તે મુનિને શુનીપતિ (ફૂતરીનો સ્વામી) કહેવા લાગ્યા. આવા લોકવાક્યથી લજ્જા પામીને મુનિ કોઈ પ્રકારે તે ફૂતરીની દૃષ્ટિ ભૂલાવી ત્યાંથી જતા રહ્યા. મુનિને નહીં જોવાથી તે ફૂતરી આર્તધ્યાનથી મૃત્યુ પામી કોઈ વનમાં વાનરી થઈ. ત્યાં પણ કોઈવાર વસુભૂતિ મુનિને માર્ગમાં વિચરતા જોઈને ફૂતરીની જેમ તેમની પાછળ પડી ને સાથેજ ફરવા લાગી તેવી રીતે જોઈને લોકો મુનિને વાનરીપતિ કહેવા લાગ્યા.

જેમ જેમ લોકો મુનિને વાનરીપતિ કહેતા, તેમ તેમ તે વાનરી અત્યંત હર્ષ પામતી, અને હંમેશા મુનિની પાસે વિષયની ચેષ્ટા કર્યા કરતી. આ સર્વ જોઈને મુનિ વિચારતા કે “ અહો ! મારા કર્મની જાડન ગતિ છે ! ” પછી શુનીની જેમ આ વાનરીને પણ કોઈ પ્રકારે ભૂલાવો ખવરાવીને મુનિ જતા રહ્યા, એટલે તે વાનરી પણ આર્તધ્યાનથી મૃત્યુ પામીને કોઈ જલાશયમાં હંસી થઈ. તે જલાશય પાસે તે મુનિ એકદા શીતપરિષદ સહન કરવા માટે પ્રતિમા ધારણ કરીને ઉભા હતા, તેને જોઈને

હંસી કામાતુર બની ગઈ, તેથી બે હાથ વડે સ્ત્રીની જેમ પાણીથી ભીંજાયેલી બંને પાંખોવડે તેણે મુનિને આલિંગન કર્યું, અને વારંવાર કરુણ સ્વરે અવ્યક્ત મધુર અને વિરહ વેદનાવાળી વાણી બોલવા લાગી. મુનિ તો શુભધ્યાનમાં જ મગ્ન રહ્યા અને ત્યાંથી અન્યત્ર વિહાર કર્યો. મુનિને નહીં જોવાથી તે હંસી આત્મધ્યાનવડે તેનું જ સ્મરણ કરતી મૃત્યુ પામીને વ્યન્તર નિકાયમાં દેવી થઈ.

ત્યાં તેણે વિભંગ જ્ઞાનથી પોતાનો અને મુનિનો સર્વ સંબંધ જાણીને “આ મારા હિયરે મારું વચન માન્યું નથી” એ વાત સંભારી કોધાયમાન થઈને તે મુનિને હણવા તૈયાર થઈ; પણ મુનિના ધ્યાનતપના પ્રભાવથી તે તેને મારી શકી નહિ. પછી તે દેવી મુનિની પાસે પોતાની દિવ્ય શક્તિથી અનેક સ્ત્રીઓનાં રૂપો વિકૃત્વીને બોલી કે “હે મુનિ! તમે શું વિચારો છો? તમારું સંયમ સઘઃ સફળ થયું છે, માટે આ દિવ્ય ભોગ ભોગવો. હવે શા માટે ફેગટ તપ કરો છો? તમારી વચને યોગ્ય પ્રત્યક્ષ પ્રાપ્ત થયેલું સુખ અંગીકાર કરો.” ઇત્યાદિ પ્રતિકૂળ અનેક ઉપસર્ગો તે દેવીએ કર્યા, પણ મુનિ કિંચિત્ માત્ર ક્ષોભ પામ્યા નહીં. તેઓ વિચારવા લાગ્યા કે “સંસારમાં આસક્ત થયેલા બાહ્યદષ્ટિવાળા જીવોને સુંદર સ્ત્રી અમૃતના ઘડા જેવી લાગે છે, તે સ્ત્રીને માટે ધન ઉપાર્જન કરે છે, અને તેને જ માટે મોહનિમગ્ન થઈને રાવણાદિકની જેમ પ્રાણનો પણ ત્યાગ કરે છે; પરંતુ જેઓ નિર્મળ અને એકાન્ત આનંદમય આત્મસ્વરૂપને જોવામાં દક્ષ થયેલા છે તેઓને તો આ સ્ત્રીઓ મળ, મૂત્ર, માંસ, મેદ, અસ્થિ મજ્જા અને શુક્ર વિગેરે અશુચિ પદાર્થનું પાત્ર માલમ પડે છે. તેવી સ્ત્રીઓનો ત્યાગ કરનાર જ ખૂસ્વામી વિગેરે જ સર્વોત્તમ છે.” ઇત્યાદિ નિર્મળ ધ્યાનમાં આરૂઢ થયેલા તે મુનિને અનુક્રમે કેવળજ્ઞાન પ્રાપ્ત થયું. પછી સર્વ લોકોની સમક્ષ પોતાનો અને તે દેવીનો સર્વ સંબંધ કહીને અનુક્રમે તે મુનિ મુક્તિપદને પામ્યા.

“ક્ષમા શુણ્ધ ધારણ કરનાર મુનિને ધ્યાનથી ચલિત કરવા માટે રાગથી વિહુળ થયેલી તે સ્ત્રી કોઈપણ ભવમાં સમર્થ થઈ નહીં, અને તે મુનીશ્વર પણ અનેક પ્રકારના પરિષદો ઉત્પન્ન થયા છતાં એકાગ્ર ધ્યાનથી બ્રહ્મ થયા નહીં.”



૨૯૭

કાયોત્સર્ગ નામનો બારમો તપાચાર.

પ્રાયો વાહ્મનસોરેવ, સ્યાદધ્યાને હિ નિયંત્રણા ।

કાયોત્સર્ગે તુ કાયસ્યાપ્યતો ધ્યાનાત્ ફલં મહત્ ॥ ૧ ॥

ઋધ્વસ્થગયિતાદૈશ્વ, કાયોત્સર્ગઃ ક્રિયારતૈઃ ।

एकोनविंशतिदोषैर्मुक्तः कार्यो यथाविधि ॥ ૨ ॥

ભાવાર્થ—“ધ્યાનમાં પ્રાપ્તિ વાળી અને મનની જ નિયંત્રણા (કબજે રાખવા-પણું) થાય છે. પણ કાયોત્સર્ગમાં તો કાયાની પણ નિયંત્રણા થાય છે, માટે ધ્યાન કરતાં કાયોત્સર્ગનું મોટું ફળ છે (૧) ક્રિયામાં આસક્તિવાળા પુરુષોએ ઉભા રહેવા વડે તથા શયન વિગેરેએ કરીને ઓગણીશ દોષે કરીને રહિત એવો કાયોત્સર્ગ યથા-વિધિ કરવો. ૨.”

એકાંત સ્થાનમાં લાંબા હાથ રાખીને કાયોત્સર્ગ કરવામાં આવે છે, તે કાયો-ત્સર્ગનિયુક્તિમાં કહેલી ઘોડગલયખંભાઈ૦ એ ગાથામાં કહેલા ઓગણીશ દોષ રહિત ઉભા રહીને અથવા શયનાદિકવડે કરવો. આદિનું ગ્રહણ કર્યું છે માટે ખેઠા ખેઠા પણ કરી શકાય છે. તેમાં છદ્મસ્થ અવસ્થામાં તીર્થંકર અને જિનકદંપી મુનિ વિગેરે તો ઉભા રહીને જ કાયોત્સર્ગ કરે છે; કેમકે તેઓ ખેસવું, સુવું વિગેરે કાંઈ કરતા નથી. કદાચિત્ જિનકદંપી ખેસે છે, ત્યારે પણ તે ઉત્કટિક આસને જ ખેસે છે, અને સુવે તો પણ તે જ આસને રાત્રિના ત્રીજા પ્રહરે સુવે છે, સ્થવિરકદંપીએ પોતાની શક્તિ પ્રમાણે કાયોત્સર્ગ કરવો, પણ તેના ઓગણીશ દોષ તબવા. આ પ્રસંગ ઉપર એક વૃત્તાંત લખીએ છીએ.

સુસ્થિત સુનિનું દષ્ટાંત.

શ્રી રાજગૃહી નગરીમાં દુર્દુર નામના દેવતાએ શ્રેણિક રાજના સમક્રિતની પરીક્ષાથી પ્રસન્ન થઈને તેને અઢાર સરનો એક હાર, દિવ્ય વસ્ત્રયુગલ તથા બે કુંડળ આપ્યાં હતાં, રાજાએ હાર ચેલણાને આપ્યો, અને વસ્ત્ર તથા કુંડલ સુનંદાને આપ્યાં. તે બેઈને ચેલણાએ ખેદ પામીને કહ્યું કે “જો તમે મને તે વસ્તુઓ નહીં આપો તો હું મારું જીવિત તજી દઈશ.” રાજાએ કહ્યું કે “તને જેમ રુચે એમ કર.” તે સાંભળીને ચેલણાને ઘણો રોષ ચઢ્યો. તેથી મહેલના ગોખમાં એકલી આર્તધ્યાન કરતી બેઠી. રોષનો આવેશ હોવાથી રાત્રિ છતાં તેને નિદ્રા ન આવી. તે વખતે તે ગોખ નીચે સેચનક હાથીનો મહાવત અને મગધસેના નામની દાસી પરસ્પર વાતો કરતા હતા. તેમાં દાસીએ પોતાના જીર મહાવતને કહ્યું કે “કાલે દાસીઓનો મહોત્સવ છે, તેથી તું મને આ ચંપકમાળા હાથીના કંઠમાંથી ઉતારીને આપ, જેથી તે પહેરીને હું મારી જાતિમાં અધિક શોભા પામું.” મહાવત જોલ્યો કે “રાજાની આજ્ઞાના લંગનું દુઃખ સહન કરવા હું સમર્થ નથી.” દાસીએ કહ્યું કે “ત્યારે હું પ્રાણ તજીશ.” મહાવત જોલ્યો કે “હું બ્રહ્મદત્ત ચક્રીની જેવો મૂઢ નથી, કે જેથી સ્ત્રીના વચનથી ચિતામાં પ્રવેશ કરવા તૈયાર થાઉં.” (તે બ્રહ્મદત્તને બકરાએ બોધ આપ્યો હતો, વિગેરે કથા પૂર્વે લખાઈ ગઈ છે.) તે સાંભળીને દાસી જોલી કે—“હું મરું તો મારા જીવની જાઉં, તેમાં તારું શું ગયું? તું તો ખીજી સ્ત્રીમાં આસક્ત થઈ મારું નામ પણ નહીં

લે; પરંતુ તારું મન પથ્થર કરતાં પણ વધારે કઠણ દેખાય છે.” ઈત્યાદિક તેમની વાતો સાંભળીને ચેલણાએ વિચાર્યું કે “હું જો પ્રાણુનો ત્યાગ કરું તો તેમાં રાજને કાંઈ પણ હાનિ થવાની નથી, તેને તો બીજી પાંચસો રાણીઓ છે, પણ હું તપ સંયમાદિક કર્યા વિના મનુષ્યજન્મથી બ્રહ્મ થાઉં.” એમ વિચારીને તે પાછી રાજ ઉપર અનુરાગવાળી થઈ.

એકદા તે હારનો દોરો તુટી ગયો. પેલા દર્દુરાંક દેવતાએ હાર આપતી વખતે કહ્યું હતું કે “આ હાર તુટ્યા પછી તેને જે સાંધશે તે મસ્તક ફાટવાથી મરણ પામશે.” રાજાએ શહેરમાં પટલ વગડાવ્યો કે “જે આ અઢાર સરનો હાર સાંધી આપશે તેને રાજ એક લાખ દિનાર આપશે.” તે સાંભળીને એક વૃદ્ધ મણિકારે પોતાના કુટુંબના સુખ માટે તે પટલ ગ્રહણ કર્યો. તે વખતે રાજાએ તેને અર્ધો લાખ દ્રવ્ય પ્રથમ આપ્યું અને કહ્યું કે “જ્યારે હાર પૂરો સંધાશે ત્યારે બાકીનું દ્રવ્ય આપશું.” પછી તે હાર લઈને તે મણિકારે પોતાના ઘરના ભાગમાં એક સરખી ભૂમિ પર તે હાર મૂક્યો, પછી એક સૂક્ષ્મ દોરી ધી તથા મધથી વાસિત કરીને મોતીનાં છિદ્રમાં પસાવવા લાગ્યો, પણ મોતીનાં છિદ્ર વાંકાં હોવાથી તેને સાંધવાને સમર્થ થયો નહીં. તેવામાં મધની ગંધથી ઘણી કીડીઓ ત્યાં આવી. તે દોરીનો છેડો પકડીને ધીમે ધીમે મોતીનાં છિદ્રમાં ચાલી, એટલે તે દોરી પસાવાઈ ગઈ. પછી તે મણિકારે ગાંઠ વાળીને હાર સાંધી દીધો; પરંતુ તત્કાળ તેનું મસ્તક ફાટી ગયું, તેથી તે મૃત્યુ પામીને તે જ ગામમાં વાનર થયો.

એકદા દરેક ઘર ફરતાં ફરતાં પોતાનું ઘર તથા પુત્રાદિકને જોઈને તેને જાતિસ્મરણ થયું. તે જોઈને પુત્રો ઉપરની અનુકંપાથી તેણે ‘હું તમારો પિતા છું’ એવા અક્ષર પુત્રની પાસે લખ્યા. તે જોઈને તેના સર્વે સ્વજનોએ આશ્ચર્ય પામી વિચાર્યું કે “અહો ! કર્મની ગતિ કેવી વિચિત્ર છે !” પછી તે વાનરે અક્ષર લખ્યા કે “બાકીનું દ્રવ્ય રાજાએ તમને આપ્યું કે નહીં ?” પુત્રો બોલ્યા કે “નથી આપ્યું.” તે સાંભળીને તેને રાજ ઉપર દ્રેષ ઉત્પન્ન થયો, પછી તે હારની ચોરી કરવા માટે છિદ્ર જોવા લાગ્યો. એકદા ચેલણા રાણી સાયંકાળે વાવમાં સ્નાન કરતી હતી, તે વખતે તેણે સર્વ અલંકારો ઉતારીને બહાર મૂક્યા હતા, તેમાં તે હાર દેખીને લાગ જોઈને વાનરે તે હાર ગુપ્ત રીતે ઉપાડી લીધો અને પોતાના પુત્રને આપ્યો. રાણી નહાઈને અલંકાર પહેરવા લાગી તે વખતે હાર જોયો નહીં, તેથી તે વિલખી થઈ ગઈ. તેણે તે વૃત્તાંત રાજાને કહ્યો. રાજાએ અલયકુમારને બોલાવીને કહ્યું કે “આ હાર સાત દિવસમાં શોધી લાવ, તે સિવાય તારો જીવવાનો ઉપાય દેખાતો નથી.” પછી અલયકુમાર મંત્રીએ તે હારની નિરંતર શોધ કરવા માંડી.

હવે તે નગરમાં કોઈ આચાર્યના પાંચ શિષ્યો આવ્યા હતા, તેમના શિવ, સુવ્રત, ધન્ય, જોણુક અને સુસ્થિત એવાં નામ હતાં; તેમાંથી સુસ્થિત મુનિ જિનકંડપીપણું

અંગીકાર કરવાની ઇચ્છાથી તેની પાંચ પ્રકારની ભાવના ભાવતા હતા, (તુલના કરતા હતા). તેના નામ આ પ્રમાણે—

તવેણ સત્તેણ સુત્તેણ, એગત્તણ વલેણ ય ।

તુલણા પંચહા વુત્તા, જિણકપ્પં પહિવજ્જઓ ॥ ૧ ॥

ભાવાર્થ—“ જિનકલ્પ પ્રતિપન્ન કરવાને ઇચ્છનાર મુનિને માટે તપ, સત્ત્વ, સૂત્ર, એકત્વ અને બળ એ પાંચ પ્રકારની તુલના કહી છે.”

પહેલી તપ ભાવના આ પ્રમાણે છે કે—પ્રથમ તે પોરસી વિગેરે તપનો અભ્યાસ કરે છે, તેમાં ગિરિનદીમાં ઉતરતા સિંહની જેમ ક્ષુધાનો વિજય કરવાને માટે ત્રણ ગણું તપ કરવું. જેમ કોઈ પર્વતમાંથી નીકળતી નદી જળથી ભરપૂર હોય, તે નદીને ઉતરતો સિંહ સરલ માર્ગ આવે ત્યાં સુધી વક્ર ગતિએ ચાલે, તેવીજ રીતે એક એક ઉપવાસની વૃદ્ધિ કરતાં કાંઈ પણ હાનિ ન થાય તેમ છ માસના ઉપવાસ કરવા સુધી તપને વૃદ્ધિ પમાડે. બીજી સત્ત્વ ભાવના એ છે કે—રાત્રિને વખતે પ્રથમ ઉપાશ્રયમાં રહીને કાચોત્સર્ગ કરતા સર્પ, ચોર, ગોપાળ તથા ભયંકર સંગ્રામ વિગેરેથી ભય પામે નહીં, અને રાત્રિના પહેલા ત્રણ પ્રહર સુધી ધ્યાનમાંજ સ્થિત રહે, બિલકુલ નિદ્રા લે નહીં. તેને કાચોત્સર્ગ કરવાના પાંચ સ્થાન છે. તેમાં પ્રથમ ઉપાશ્રયમાં, બીજું ઉપાશ્રય બહાર, ત્રીજું ચૌટામાં, ચોથું શૂન્ય ઘરમાં અને પાંચમું સ્મશાનમાં. આ સ્થાનોમાં ધ્યાનમગ્ન રહેતા ભયંકર સ્વરૂપવાળા દેવતાઓ બીવડાવે તો પણ ક્ષિયિત્ ભય પામે નહીં; સર્વત્ર નિર્ભય રહે. [આ ભાવનામાં ભય અને નિદ્રાનો જય કરવાનો છે.] ત્રીજી સૂત્ર ભાવના એવી રીતે છે કે—નંદીસૂત્ર વિગેરે સર્વ શાસ્ત્ર પોતાના નામની જેમ કોઈ પણ વખતે ભૂલે નહીં, કંઠે રાખે અને કાળના પ્રમાણને સૂત્રના આધારે બરાબર જાણે. શ્વાસોચ્છવાસ, ગ્રાણુ, સ્તોક, મુહૂર્ત તથા પોરસી વિગેરે કાળના પ્રમાણને દિવસે તથા રાત્રિએ મેઘાદિકથી આકાશ છવાયું હોય તો પણ યથાસ્થિત જાણે, તથા પડિલેહણનો કાળ, બે ટંકનો પ્રતિકમણનો કાળ, ભિક્ષાનો કાળ તથા વિહારાદિકનો કાળ પણ દેહની છાયા ન દેખાતી હોય ત્યારે પણ બરાબર જાણે.

ચોથી એકત્વ ભાવના એવી રીતે છે કે—જે કે પ્રથમ ગૃહસ્થીપણાનું સ્વીધનાદિક સંબંધી મમત્વ સાધુએ છોડી દીધું છે, તોપણ પાછળથી આચાર્યાદિક પદ પ્રાપ્ત થવાથી ગચ્છ વિગેરે ઉપર મમત્વ ઉત્પન્ન થાય છે; તેવું મમત્વ ન કરવું, અને દષ્ટિપાત, આલાપ, પરસ્પર કુશળપૃચ્છા અને કથાવ્યતીકર કહેવા વિગેરેની જે પ્રથમ પ્રવૃત્તિ હતી, તે સર્વનો ત્યાગ કરવો, છેવટે દેહ અને ઉપધિ આદિકનું મમત્વ પણ તજવું. પાંચમી બળ ભાવના આ પ્રમાણે છે કે—તપ પ્રમુખના વશથી જો શરીરનું બળ ક્ષીણ થયું હોય તો પણ ચિત્તના ધૈર્યનો ત્યાગ કરે નહીં. મહા ઘોર પરિષદ ઉત્પન્ન થાય, અથવા બીજા દુર્ધર પ્રાણીઓના ભયજનક ઉપસર્ગો થાય તો પણ પોતાનું ધૈર્ય મૂકે નહીં. આ પ્રમાણે પાંચે ભાવનાથી કાંઈ પણ ક્ષોભ ન પામે તો પછી જિનકલ્પને અંગીકાર કરી શકાય છે.

સુસ્થિત મુનિ બીજી સત્ત્વ ભાવનાએ કરીને આત્માને ભાવતા હતા, તેમાં પણ ઉપાશ્રય બહાર રહીને કાયોત્સર્ગ કરવારૂપ બીજા સત્ત્વ યોગની ભાવના કરતા હતા.

તે પાંચે મુનિઓ અભયકુમાર મંત્રીની યાનશાળામાં માસકલ્પ રહ્યા હતા. હવે અભયકુમારે ઘણી શોધ કરી તો પણ હાર મળ્યો નહીં; તેથી “ છ દિવસ વીતી ગયા અને સાતમો દિવસ છે, કેણુ જાણે કાલે શું થશે ? ” ઇત્યાદિ વિચારથી તે શોકાતુર થયા સતા ‘ આજે તો સાધુ પાસે જઈને તેમની પર્યુપાસના કરું.’ એવો વિચાર કરીને ઉપાશ્રયમાં આવી રાત્રિપોસહ લઈ ત્યાંજ રાત્રિ રહ્યા. તે સમયે સુસ્થિત મુનિ પ્રતિક્રમણ કરીને ઉપાશ્રયની બહાર જઈ કાયોત્સર્ગે રહ્યા.


અહીં પેલા મણિકારના પુત્રને વિચાર થયો કે ‘ જો કદાચ રાજાને આ હાર મારી પાસે છે એમ ખબર પડશે, તો આખા કુટુંબ સહિત મારા જીવિતની હાનિ થશે.” પછી તેણે તે હાર વાનરને પાછો આપ્યો, માણસો ઉપર કૃપાવાન વાનરે તે હાર બીજે કાંઈ ન મૂકતા સાધુના ઉપાશ્રય પાસે આવ્યો, ત્યાં મુનિને ઉપાશ્રયની બહાર એકલા કાયોત્સર્ગે રહેલા જોઈને તે હાર મુનિના કંઠમાં પહેરાવી દીધો. હવે ઉપાશ્રયમાં રહેલા બીજા ચાર સાધુઓ એક એક પ્રહરના વારા પ્રમાણે સુસ્થિત મુનિના શરીરને પ્રમાજ્વલા (તેની સંભાળ લેવા) આવતા હતા. તેમાં પ્રથમ શિવસાધુ પહેલે પ્રહરે કાયોત્સર્ગે રહેલા સુસ્થિત મુનિના દેહનું પ્રમાજ્વન કરવા માટે આવ્યા તે વખતે તેમના કંઠમાં દિવ્ય કાંતિવાળો હાર જોઈને તેણે ધ્યાનું કે “ જરૂર જેને માટે અભયમંત્રી ચિંતાતુર છે તે જ આ હાર જણાય છે.” પછી સુસ્થિત મુનિના દેહનું પ્રમાજ્વન કરીને પહેલો પ્રહર પૂરો થયે ઉપાશ્રયની અંદર નિસ્સિદ્ધિ કહીને પ્રવેશ કરતાં તેને બદલે શિવસાધુ બોલ્યા કે “ અહો ! મહાભય પ્રાપ્ત થયું.” તે સાંભળી અભયે પૂછ્યું કે “ નિર્ભય એવા મુનિઓને ભય ક્યાંથી હોય ? ” સાધુએ કહ્યું કે “ પૂર્વે અનુભવેલા ભયનું સ્મરણ થયું.” અભયે કહ્યું કે “ હે પૂજ્ય ! તે વૃત્તાન્ત જાણવા ઇચ્છું છું.” ત્યારે મુનિ બોલ્યા કે—

અવન્તી નગરીમાં સોમ અને શિવદત્ત નામે બે ભાઈઓ રહેતા હતા. તે બન્ને ધન મેળવવાની ઇચ્છાથી વ્યાપાર કરવા માટે સૌરાષ્ટ્ર દેશમાં ગયા. ત્યાં અનેક પ્રકારના અધમ તથા કર્માદાનના વ્યાપાર કરીને તેમણે ઘણું દ્રવ્ય મેળવ્યું; પછી પોતાના ઘર તરફ આવવા તૈયાર થયા. તે વખતે સર્વ ધન એક વાંસળીમાં ભરીને મોટા ભાઈએ તે વાંસળી પોતાની કેડે બાંધી. માર્ગમાં ચાલતાં તેને વિચાર થયો કે “ જો હું નાના ભાઈને મારી નાંખું તો આ ધનનો ભાગીદાર કોઈ રહે નહીં, અને સર્વ ધન મારા હાથમાં જ રહે.” એમ વિચાર કરતો કરતો તે નાના ભાઈ સહિત ગન્ધવતી નદી પાસે આવી પહોંચ્યો; એટલે તેણે વિચાર્યું કે “ આ દ્રવ્યના પ્રભાવથી પ્રતિદ્વંષે મને રૌદ્રધ્યાન થયા કરે છે, માટે આ અનર્થ કરનારી વાંસળીને નદીના મોટા દ્રુમમાં જ નાંખી દઉં.” એમ વિચારીને તેણે તરત જ નદીના મોટા ધરામાં તે વાંસળી

નાંખી દીધી. તે જોઈને નાના ભાઈએ કહ્યું કે “અરે ભાઈ ! આ તમે શું કર્યું ?” મોટો ભાઈ બોલ્યો કે “હુદ્દા બુદ્ધિ સહિત મેં વાંસળીને અગાધ જળમાં નાંખી દીધી છે.” એમ કહીને તેણે પોતાના હુદ્દા વિચારે નાના ભાઈને કહ્યા. તે સાંભળીને નાનો ભાઈ પણ બોલ્યો કે “તમે બહુ સારું કર્યું”, મારી પણ તેવી જ હુદ્દા બુદ્ધિ થતી હતી, તે પણ નાશ પામી.”

પછી તે બન્ને ભાઈઓ પોતાને ઘેર આવ્યા. અહીં તે વાંસળીને એક ક્ષુદ્રિત મત્સ્ય ગળી ગયો. તે મત્સ્ય ભારે થઈ જવાથી તરત જ કોઈ એક મચ્છીમારની જળમાં પકડાયો. તેને મારીને મચ્છીમાર ચોટામાં વેચવા આવ્યો. તે બન્ને ભાઈઓની માતાએ મૂલ્ય આપીને તે મત્સ્ય વેચાતો લીધો, અને ઘેર આવીને પોતાની દીકરીને વિદારવા આપ્યો. તે દીકરીએ મત્સ્ય કાપતાં તેમાં વાંસળી દીડી. તેને છાની રીતે લઈને પોતાના ખોળામાં સંતાડી. તે જોઈને માતાએ પૂછ્યું કે “તે શું સંતાડ્યું ?” પુત્રી બોલી કે “કાંઈ નહીં.” માતા ખાત્રી કરવા માટે તેની પાસે ગઈ, એટલે પુત્રીએ તેને હાથમાં રહેલા છરાવડે મર્મસ્થાનમાં પ્રહાર કર્યો, તેથી તે ડોશી મૃત્યુ પામી. પછી ગભરાઈને તે અમારી બહેન એકદમ ઉઠી, એટલે તેના ખોળામાંથી તે વાંસળી ભૂમિ પર પડતી. અમે સાક્ષાત્ જોઈ. તેથી અમને બન્ને ભાઈઓને વિચાર થયો કે “અહો ! તે જ આ અનર્થ કરનાર ધન છે કે જેને અમે ફેંકી દીધું હતું !” ઈત્યાદિ વિચારીને માતાની ઉર્ધ્વક્રિયા કરીને અમે બન્ને ભાઈઓએ વૈરાગ્યથી તે વાંસળીનો ત્યાગ કરી દીક્ષા ગ્રહણ કરી. માટે હે શ્રાવક ! તે ભય અત્યારે મને યાદ આવ્યું. તમે જ જુઓ કે તે અર્થ (ધન) કેવું ભયકારી છે ?” અભય બોલ્યો કે “હે પૂજ્ય ! આપનું વાક્ય સત્ય છે. ધન સ્નેહવાળા ભાઈઓમાં પણ પરસ્પર વૈર કરાવનારું છે, સેંકડો દોષ ઉત્પન્ન કરનારું છે અને હજારો દુઃખોને આપનારું છે. તેના ભયથી આપે જે આ ચારિત્ર લીધું તે બહુ સારું કર્યું છે; કેમકે દુઃખને આપનારા એવા અનેક વિકલ્પોને કરાવનારું ધન છે.”

આ દૃષ્ટાંત સાંભળી અભયકુમાર ધનનું દુઃખદાયી પરિણામ જાણ્યા છતાં પોતે ધનનો આદર કર્યો છે એમ વિચારીને તે શિવસાધુની તથા કાર્યોત્સર્ગે રહેલા સુસ્થિત મુનિની પ્રશંસા કરવા લાગ્યો.



સુસ્થિત મુનિવાળું દષ્ટાંત આગળ કહે છે.

તથૈવ સુસ્થિતં સાધું, કાયોત્સર્ગજુપં મુદા ।

દેહપ્રમાર્જનાર્થાય, દ્વિયામે સુવ્રતો યયૌ ॥ ૧ ॥

ભાવાર્થ—“ તે જ પ્રમાણે હર્ષપૂર્વક કાયોત્સર્ગને સેવનારા સુસ્થિત મુનિના દેહનું પ્રમાર્જન કરવા માટે બીજે પ્રહરે સુવ્રત સાધુ ગયા. ” આ શ્લોકમાં સૂચવેલા સુવ્રત મુનિનો સંબંધ આ પ્રમાણે છે—

હવે બીજે પ્રહરે સુસ્થિત મુનિના દેહને પ્રમાર્જવા માટે સુવ્રત સાધુ ઉપાશ્રયની બહાર નીકળ્યા. તે પણ પોતાનું કાર્ય કરીને હાર જોઈ બીજે પ્રહર પૂરો થયે પાછા વળ્યા, અને “ અહો ! મહાભય ઉત્પન્ન થયું ” એમ બોલ્યા તે સાંભળીને અભયકુમાર મંત્રીએ પૂછ્યું કે “ હે પૂજ્ય ! જેમણે ગૃહકાર્યોનો સર્વથા ત્યાગ કર્યો છે એવા મુનિને મોટું ભય શું ? ” સાધુ બોલ્યા કે “ પૂર્વે અનુભવેલું ભય સ્મરણમાં આવ્યું. ” મંત્રીએ તેનું સ્વરૂપ પૂછ્યું, એટલે સુવ્રત મુનિ બોલ્યા કે “ અંગદેશને વિષે મજ નામના ગામમાં મદ્દહરનો પુત્ર હું સુવ્રત નામે હતો. મારે સીરિલદ્વા નામની પત્ની હતી. એકદા તે ગામમાં ચોરો પેઠા, તેમના ભયથી સર્વ લોકો નાસી ગયા. હું એકાન્ત સ્થળમાં સંતાઈ ગયો. તે વાતથી અબાણી મારી સ્ત્રીએ ચોરોને કહ્યું કે “ તમે સ્ત્રીઓને કેમ હરી જતા નથી ? ” તેના આવા વાક્યથી ચોરોએ તેનો અભિપ્રાય બાણીને તેનું હરણ હયું, અને પોતાના પદ્મીપતિને અર્પણ કરી, પછી મારા સ્વજનો મને વારંવાર કહેવા લાગ્યા કે “ તું વધૂને બંધનથી કેમ છોડાવતો નથી ! ” તો પણ હું તેની શોધ કરતો નહોતો.

અન્યદા સ્વજનોનો બહુ આગ્રહ થવાથી હું એકલો ચોરની પદ્મીમાં ગુપ્ત રીતે ગયો. ત્યાં એક વૃદ્ધ ડોશીને ઘેર રહ્યો. એક દિવસ મેં તે ડોશીને મારી સ્ત્રીનું હરણ થયેલું જણાવ્યું. તેથી તે વૃદ્ધાએ પદ્મીપતિને ઘેર જઈને તે સ્ત્રીને કહ્યું કે “ તારે માટે તારો પતિ અહીં આવ્યો છે. ” તે સાંભળી સીરિલદ્વા બોલી કે “ આજે પદ્મીપતિ બહાર જવાનો છે, તેથી તેના ગયા પછી સાંજે મારા પતિને મારી પાસે મોકલજો. ” પછી તે વૃદ્ધાના કહેવાથી હું મારી સ્ત્રી પાસે ગયો, તેણે મારું સારી રીતે આસનાદિકથી સન્માન કર્યું. તેવામાં પદ્મીપતિ અપશુકન થવાથી પાછો આવ્યો, તેથી મારી સ્ત્રીએ મને પલંગની નીચે સંતાડી દીધો. પદ્મીપતિ પણ આવીને તે જ પલંગ ઉપર બેઠો. તેથી હું ભયભીત થયો. પછી મારી સ્ત્રીએ પદ્મીપતિને પૂછ્યું કે “ હે પદ્મીશ ! જો કદાચ મારો પતિ અહીં આવે તો તમે મને શું કરો ? ” તેણે જવાબ

આખો કે “સત્કારપૂર્વક તને તારા પતિને પાછી સોંપી દઉં.” તે સાંભળીને તેણે વક લૂકટી કરીને સંજ્ઞા કરી, એટલે તે ફરીથી બોલ્યો કે—“જે હું તારા પતિને જોઉં, તો તેનો વધ કરું.” એટલે મારી સ્ત્રીએ નેત્રની સંજ્ઞાથી મને દેખાડ્યો કે તરત જ મારા કેશ પકડીને મને બહાર કાઢ્યો અને લીલી વાઘરથી મને બાંધી લીધો. પછી પદ્મીપતિ વિગેરે સર્વ જનો સૂઈ ગયા. મને બાંધ્યો હતો ત્યાં કેટલાએક કૂતરા આવ્યા. તેમણે મારાં સર્વ બાંધન લક્ષણ કર્યાં, તેથી હું બાંધનમુક્ત થયો. પછી તે ચોરના જ બડગથી મેં પદ્મીપતિને મારી નાંખ્યો, અને મારી સ્ત્રીના કેશ પકડીને ખેંચી અને કહ્યું કે “જે બૂમ પાડીશ તો હું તારું શિર પણ છેદી નાખીશ.” એટલે તે સ્ત્રી મૌન ધરી રહી. પછી તેને લઈને હું બહાર નીકળી ચાલવા માંડ્યો. તે મારી સ્ત્રીએ માર્ગમાં કંબલ ફાડીને તેના કકડા નાંખવા માંડ્યા.

પ્રાતઃકાળે હું તેની સાથે એક વાંસની જાળમાં વિસામો ખાવા માટે રોકાયો. થોડીવારે મારી સ્ત્રીએ નાંખેલા કંબલના કકડાને અનુસારે તે પદ્મીપતિના અનુચરો આવી પહોંચ્યા. અને મને ખૂબ માર માર્યો. પછી મારાં પાંચ અંગોને પાંચ ખીલાથી જડી લઈ મને પૃથ્વી સાથે ચોંટાડી દીધો. અને મારી ભાર્યાને લઈને તેઓ પાછા ચાલ્યા ગયા. થોડીવારે એક વાનર મારી પાસે આવ્યો. તે મને જોઈને મૂર્છા પામ્યો. કેટલીક વારે સાવધ થઈને તે શલ્યોદ્ધરણી (શલ્યનો ઉદ્ધાર કરનારી, અને સંરોહણી (ધા રુઝાવનારી) ઔષધિ લઈને મારી પાસે આવ્યો. તેનાથી તેણે મને શલ્ય રહિત કર્યો. પછી મારી સમીપે તેણે અક્ષરો લખ્યા કે—“હું તારા ગામમાં સિદ્ધકર્મા નામનો વૈદ્ય હતો; તે વખતે પણ મેં તને સાજો કર્યો હતો, તે હું મરીને આ વનમાં વાનર થયો છું. આ વનમાં કોઈ એક વાનરે મને પ્રહાર કરીને મારો સર્વે પરિવાર લઈ લીધો છે, હું ચૂથથી ભ્રષ્ટ થયેલો અહીં તારી પાસે આવ્યો છું. તને જોઈને મને જાતિસ્મરણ થયું તેથી મેં તને શલ્યથી મુક્ત કર્યો છે. હવે તું પણ મારો સહાયભૂત થા, જેથી મારા શત્રુ વાનરનો હું પરાજય કરું.” તે સાંભળીને હું તે મર્કટની સાથે ગયો, ત્યાં બંને મર્કટોનું યુદ્ધ શરૂ થયું. તેમાં મારી સાથેના મર્કટનો પરાજય થયો, ત્યારે તેણે મને કહ્યું કે “તે મારી સહાયતા કેમ ન કરી?” મેં કહ્યું કે “તમે બંને રૂપ અને વર્ણાદિકે કરીને સમાન દેખાઓ છો, તેથી મારો મિત્ર કોણ અને તેનો શત્રુ કોણ તે હું જાણી શક્યો નહીં.” તે સાંભળીને તે મર્કટ નિશાની માટે પોતાના કંઠમાં પુષ્પમાળા નાંખીને ફરીથી યુદ્ધ કરવા ગયો, તે વખતે મેં બીજા વાનરને પત્થરવડે મર્મસ્થાનમાં પ્રહાર કર્યો, જેથી તે મૃત્યુ પામ્યો. પછી હું મારા મિત્ર વાનરની રજા લઈને પાછો ચોરની પદ્મીમાં ગયો. ત્યાં મારી ભાર્યા સાથે આલિંગન કરીને સુતેલા પદ્મીપતિના ભાઈને મેં બડગવડે મારી નાંખ્યો અને બળાટકારથી મારી સ્ત્રીને લઈને મારે ઘેર આવ્યો; પરંતુ સર્વ પ્રકારનાં દુઃખનો અનુભવ થવાથી મને વૈરાગ્ય ઉત્પન્ન થયો. તેથી મેં તત્કાળ સંસાર છોડીને ચારિત્ર ગ્રહણ કર્યું. હે મંત્રી! આજે ઉપાશ્રયમાં પ્રવેશ કરતાં તે ભયનું સ્મરણ થયું.” તે સાંભળી મંત્રી

ખોલ્યો કે “હે મુનિ! આપે તે સ્ત્રીનો સંગ છોડીને ચારિત્ર લીધું તે ઘણું ઉત્તમ કામ કયું છે.”

પછી ત્રીજે પ્રહરે ધન્યમુનિ સુસ્થિતમુનિના દેહને પ્રમાજવા ગયા. તે પણ તેવી જ રીતે હાર જોઈને “અહો! મોટું લય ઉત્પન્ન થયું” એમ ખોલતા ઉપાશ્રયમાં આવ્યા. અલયકુમારે પૂછ્યું કે “હે પૂજ્ય! વીતરાગના માર્ગમાં રહેલાને અતિ લય ક્યાંથી હોય?” મુનિ ખોલ્યા કે “પૂર્વે અનુભવેલ લય યાદ આવ્યો.” મંત્રીએ કહ્યું “હે સ્વામી! તે વૃત્તાન્ત પ્રકાશિત કરો.” ત્યારે મુનિ કહેવા લાગ્યા કે “અવન્તિ નગરી સમીપે એક ગામડાના રહીશ કેઈ કુલપુત્ર (કણ્ણી)નો પુત્ર હું ધનક નામનો છું. મારા માતાપિતાએ મને અવન્તીમાં પરણાવ્યો હતો. એકદા હું સાયંકાળને વખતે મારે સાસરે જતો હતો. સંધ્યાસમય થતાં હું અવન્તિનગરીના સ્મશાને જઈ પહોંચ્યો. ત્યાં એક યુવતીને રોતી સાંભળીને મેં તેને પૂછ્યું કે “તું કેમ રુએ છે?” તે ખોલી કે “જે માણસ કદી દુઃખ પામ્યો નથી અથવા જે દુઃખ ભાંગવા સમર્થ નથી અથવા જે બીજાનું દુઃખ જાણી દુઃખી થતો નથી તેવા માણસને દુઃખનું વૃત્તાંત કહેવું નહીં અને જે દુઃખ પામ્યો છે, જે દુઃખનો નિગ્રહ કરવા સમર્થ છે અથવા જે પારકા દુઃખે દુઃખીઓ થાય છે તેને દુઃખની વાત કહેવી.” તે સાંભળીને મેં કહ્યું કે “હું તારા દુઃખનું નિવારણ કરીશ.” ત્યારે તે ખોલી કે “આ શૂળી ઉપર ચડાવેલો મારો સ્વામી છે. તે નિર્દોષ છતાં તેને રાજાએ આવી દશા પમાડી છે. હું રાજપુરુષોથી લય પામતી ‘મને કેઈ જાણે નહીં’ એમ વિચારીને આ સંધ્યાસમયે મારા સ્વામી માટે ભોજનાદિક લઈને આવી છું; પણ મારું શરીર નાનું હોવાથી હું તેને ભોજન કરાવવા શક્તિમાન થતી નથી, તેથી હું રુદન કરું છું.” તે સાંભળીને મેં તેને કહ્યું કે “મારી પીઠ પર ચડીને તું તારા પતિને ભોજન કરાવ.” ત્યારે તેણે મને કહ્યું કે “નીચી દૃષ્ટિ જ રાખવી, ઉંચું જોવું નહીં; જો ઉંચું જોઈશ તો હું પતિવ્રતા હોવાથી લજ્જા પામીશ.” એમ કહીને તે મારી પીઠ પર ચડી પોતાના કાર્યમાં પ્રવૃત્ત થઈ. થોડીવારે મારા પૃથ ઉપર રુધિરનાં બિંદુઓ પડવા લાગ્યાં. તેથી મેં કાંઈકે ઉંચી દૃષ્ટિ કરી જોયું તો છરાવડે તે માણસનું માંસાદિક લેતી અને તેને કાપીને પાત્રમાં નાંખતી મેં તેને જોઈ. આવા બિલત્સ કર્મને જોઈને મેં તેને પડતી મૂઝી અને લયથી હું ગામના દરવાજા પાસે આવેલા એક ચક્ષના દેરામાં પેઠો. મારી પાછળ જ દોડતી આવતી તેણે મને જોયો; એટલે મારો એક પગ દેરાના ઉમરાની બહાર અને એક પગ અંદર હતો, તે જ વખતે તેણે બહારના પગ ઉપર તે જ અસિવડે પ્રહાર કર્યો અને તેનાથી કપાયેલો મારો ઉરુપ્રદેશ લઈને તે નાસી ગઈ. પછી હું દ્વારદેવીની પાસે કરુણ સ્વરે રુદન કરવા લાગ્યો; તેથી દેવીને કરુણા ઉત્પન્ન થઈ; એટલે કેઈ શૂળીએ ચડાવેલા સજીવન માણસનો ઉરુપ્રદેશ કાપી લાવીને મારા પગ સાથે સાંધી તેણે મને સાંભળે કર્યો.

પછી હું રાત્રિને જ વળતે મારા સસરાને ઘેર ગયો, ત્યાં ઘરમાં દીવો બળતો હોવાથી દ્વારના છિદ્રમાંથી ઘરની અંદર શું થાય છે તે જોવા લાગ્યો, તો તે જ સ્ત્રીને અને તેની માને મધ માંસ ખાતી મેં જોઈ. તેની માએ તેને પૂછ્યું કે “અહો પુત્રી ! આવું સુંદર તાબું માંસ તું ક્યાંથી લાવી ?” તે જોલી “હે માતા ! આ માંસ તારા જમાઈનું છે.” એમ કહીને તેણે સર્વ વૃત્તાન્ત કહ્યો. ત્યારે તેની માતા જોલી કે “એમ કરવું તને યોગ્ય નહોતું.” પુત્રી જોલી કે “હું શું કરું ? તેણે મારા વચન પ્રમાણે ક્યું નહીં, અને ઉંચું જોયું, તેથી મેં તેમ ક્યું.” આ પ્રમાણે તે બન્નેની વાતો સાંભળીને હું પાછો ફરી દેવીના ચૈત્યમાં આવ્યો અને ત્યાં રાત્રિ નિર્ગમન કરી, કોઈ સાધુ પાસે ધર્મોપદેશ સાંભળીને મેં દીક્ષા ગ્રહણ કરી. હાલમાં આ સુસ્થિત મુનિની સેવા કરું છું. આજે તે પૂર્વનું અનુભવેલું ભય સ્મરણમાં આવ્યું.” તે સાંભળીને અભયકુમારે તેમની અતિ પ્રશંસા કરી.

હવે ચોથે પ્રહરે જોણક મુનિ પ્રમાર્જન કરવા નિમિત્તે ગયા. તેઓ પણ હાર જોઈને ‘મહાભય ઉત્પન્ન થયું’ એમ જોડ્યા. અભયકુમારે પૂછતાં તે જોણક સાધુ પોતાનું પૂર્વ ચરિત્ર કહેવા લાગ્યા કે “અવન્તીનગરીમાં જોણક નામનો હું સાર્થવાહ હતો. મારી સ્ત્રી ઉપર હું અતિ રાગવાન હતો.” એક વખત મારી ભાર્યાએ મને કહ્યું કે “તમે મને મૃગપૃચ્છ લાવી આપો.” મેં કહ્યું કે “હું ક્યાંથી લાવી આપું ?” તે જોલી કે “રાજગૃહી નગરીના રાજાને ઘેર મૃગો છે, ત્યાંથી લાવી આપો.” પછી હું રાજગૃહી નગરીના ઉદ્યાનમાં ગયો, ત્યાં સ્વરૂપવાન વેશ્યાનો સમૂહ છેલ પુરુષોની સાથે ક્રીડા કરતો મેં જોયો, તેમાંથી એક મુગ્ધસેના નામની સુંદર યુવતીને કોઈ વિદ્યાધરે હરણ કરી. મેં તે વિદ્યાધરને બાણથી વીંધી નાંખ્યો, એટલે તેના હાથમાંથી છુટીને તે યુવતી સરોવરમાં પડી, તેમાં ઉગેલા કમળો લઈને તે બહાર નીકળી અને મને કમળનું ભેટણું કરી મારી સાથે સ્નેહ કરવા લાગી. ત્યાર પછી તેણે મને આગમનનું કારણ પૂછ્યું, એટલે મેં પણ સ્ત્રીની પ્રેરણાથી કરેલા પ્રયાણનું વૃત્તાન્ત નિવેદન કર્યું.

તે વૃત્તાન્ત સાંભળીને તે યુવતીએ મને કહ્યું કે “ખરેખર તમારી સ્ત્રી અસતી જણાય છે, તેણે કપટ કરીને તમને છેતર્યા છે.” તે યુવતીનું આ વાક્ય મને સત્ય લાગ્યું નહીં, મને એવો ભાસ થયો કે “સ્ત્રીઓ બીજી સ્ત્રીના શુભ સાંભળીને ખુશી થતી નથી, પણ ઈર્ષ્યાળુ થાય છે.” પછી હું તે મુગ્ધસેના વેશ્યાને ઘેર ગયો. તેણે ઘણા ઉપચારોથી મારી સેવા કરી. એક દિવસ તે વેશ્યાએ શ્રેણિક રાજા પાસે નૃત્ય કરવાનો આરંભ કર્યો, તે વખતે હું તેની સાથે ગયો હતો. સર્વ જનોનાં હૃદય નૃત્યમાં લીન થયેલાં જોઈને મેં મૃગપૃચ્છ હરણ કર્યું; પણ તેના રક્ષકે મને દીઠો એટલે તેણે રાજા પાસે બહાર કર્યું. તે શુન્દામાંથી મને મુગ્ધસેનાએ છોડાવ્યો. અન્યદા તે મુગ્ધસેનાને લઈને હું મારા ગામ તરફ ચાલ્યો અને ગામની બહાર ઉદ્યાનમાં તે વેશ્યાને મૂકીને રાત્રે હું શુભ રીતે મારે ઘેર ગયો. તે વખતે મારી ભાર્યાને એક બર પુરુષની સાથે ભોજન કરતી

જેઈ ત્યાર પછી મારી સ્ત્રી કાંઈ કામ માટે બહાર ગઈ અને તે જાન સૂઈ ગયો, ત્યારે તેને મેં મારી નાંખ્યો.

મારી સ્ત્રીએ આવીને તેને મરેલો જોયો, એટલે તરત જ તેને ઉચ્છ્રીને ઘરના વાડામાં એક ખાડો ખોદી તેમાં દાટી દીધો. તે સર્વ સ્ત્રીચરિત્ર જોઈને પાછો હું ઉદ્યાનમાં પેલી વેશ્યા પાસે આવ્યો અને તેને સર્વ વાત કહી. પછી વેશ્યા સાથે હું રાજગૃહી નગરીમાં આવી તેને ઘેર ઘણા કાળ સુધી રહ્યો. પછી વેશ્યાની રજા લઈને હું ફરીથી મારી સ્ત્રીનું ચરિત્ર જોવાની ઉત્કંઠાથી ઘેર ગયો. મારી સ્ત્રી નિરંતર મારી સેવા કરવા લાગી, મેં પણ તેનું ચરિત્ર પ્રગટ કર્યું નહીં. હવે તે હમેશાં પેલા જાનને જ્યાં દાટ્યો હતો તે સ્થાનની લોજનાદિક નૈવેદ્યથી પૂજા કરી પછી જમતી હતી. એક દિવસે મારી સ્ત્રીએ મારે માટે ઘેબર વિગેરે મિષ્ટ લોજન તૈયાર કર્યું; તે વખતે મેં તેને કહ્યું કે ‘આજે પ્રથમથી કોઈને તારે આ લોજન આપવું નહીં; જે તને અધિક પ્રિય હોય તેનેજ આપવું.’ ત્યારે તે બોલી કે ‘મારે તમારાથી બીજો કોઈ અધિક નથી.’ એમ કહીને તે મારી દષ્ટિ ચૂકાવીને પેલા જાનવાલા સ્થાનની પૂજા કરવા ગઈ. મેં તે જાણીને કહ્યું કે ‘હે અપ્રાર્થ્યપ્રાર્થિકે ! (મૃત્યુને માગનારી !) હજી સુધી તું તારું ચરિત્ર છોડતી નથી.’ ત્યારે તેણે જવાબ આપ્યો કે ‘મેં કોઈપણ વખત તમારી આજ્ઞાનું ઉલ્લંઘન કર્યું નથી, હું કોઈ વખત કડવું વચન પણ બોલી નથી, અને શા માટે કારણ વિના ઠપકો આપો છો ?’ એમ બોલીને કોપથી અશ્રુપાત કરતી તેણે તપાવેલા તેલથી ભરેલો લોઢાનો તવો મારી ઉપર ફેંક્યો. તેમાંથી ઉછળતા તેલના બિંદુઓ એટલા બધા મારા શરીર ઉપર પડ્યાં કે મારા શરીરની બધી ચામડી નાશ પામી ગઈ.

પછી હું લયથી એકદમ નાસીને મહામુશ્કેલીએ મારી માતા ઘરમાં પેસી ગયો. ત્યાં જતાંજ હું મુર્છા ખાઈને પડી ગયો. મારા સ્વજનોએ મને શતપાક તૈલ વિગેરે ઉપચારો કરીને સાજો કર્યો. પછી મેં સર્વ કુટુંબને સત્ય વૃત્તાંત કહીને સાધુ પાસે આવી ધર્મોપદેશ સાંભળીને વૈરાગ્યથી દીક્ષા ગ્રહણ કરી. અત્યારે પણ તે લયનું મને સ્મરણ થયું. તે સાંભળી અલયકુમાર બોલ્યા કે ‘હે પૂજ્ય ! તમે તો બાહ્ય અને અલયંતર બન્ને પ્રકારના લયથી રહિત છો, પણ અમેજ કર્મના સમૂહથી ભારે થતાં સર્વે લયની મધ્યે રહીએ છીએ.’ ઇત્યાદિ ઘણી રીતે તેમની પ્રશંસા કરીને અલયકુમારે રાત્રિ પોસહ પૂર્ણ કર્યો.

સૂર્યોદય થયો ત્યારે મંત્રી ઉપાશ્રયની બહાર નીકળ્યા. ત્યાં કાયેત્સર્ગમાં તત્પર અંતઃકરણ વાળા સુસ્થિત મુનિના કંઠમાં પેલો હાર જોઈને તેણે વિચાર્યું કે અહો ! રાત્રિના દરેક પ્રહરે તે ચારે મુનિઓ ‘મહાલય પ્રાપ્ત થયું’ એમ બોલ્યા હતાં તે સત્ય છે; કેમકે નિઃસ્પૃહ મુનિઓને તો કાંચન મહાલય રૂપજ છે. અહો ! સાધુઓની નિર્લોભતા કેવી છે ! રાજ્ય સમાન દિવ્ય હાર જોઈને પાંચેમાંથી કોઈએ ક્ષિયિત પણ

લોભ કુર્યો નહીં. ખરેખર સર્વ લયો લોભમાંજ રહેલા છે.’ આ પ્રમાણે વિચારી સુસ્થિતમુનિને ત્રણ પ્રદક્ષિણા પૂર્વક વાંદીને તથા સ્તુતિ કરીને અલયકુમાર બોલ્યા કે ‘અહો ! તમેજ ખરેખર લોભને જીત્યો છે.’ પછી તે હાર મુનિના કંઠથી પોતેજ ઉતારીને હર્ષ પામતા રાજસભામાં જઈ શ્રેણિક રાજાને આપ્યો, અને રાત્રિનું સર્વ વૃત્તાંત કહ્યું. તે સાંભળીને રાજાએ મંત્રીને કહ્યું કે ‘મુનિઓના ગુણની સ્તુતિ વિગેરે કરવાથી અનન્ત લવના દુઃખ-ચિંતાદિકનો નાશ થાય છે; તો પછી તમારી ઐહિક ચિંતાનો નાશ થાય તેમાં તો કહેવુંજ શું ! તેમના મહિમાથી સ્વયમેવ સર્વ દુઃખનો ક્ષય થાય છે.’

‘ઉપાશ્રયની બહાર કાચોત્સર્ગમાં ઉભા રહેલા સુસ્થિત સાધુ ચારે પ્રહર સુધી યોગમાં નિશ્ચલ રહ્યા, તે છેલ્લા તપાચારને આચરતા સદ્ગુણી મુનીશ્વરની હું સ્તુતિ કરું છું.’



૨૯૯

તપની પ્રધાનતા

તપો મુખ્યં હિ સર્વત્ર, ન કુલં મુખ્યમુચ્યતે ।

હરિકેશી શ્વપાકોઽપિ, સ્વઃપૂજ્યોઽમૂન્મહાવ્રતૈઃ ॥ ૧ ॥

ભાવાર્થ—‘સર્વત્ર તપજ મુખ્ય છે, કુળ મુખ્ય કહેવાતું નથી. જુઓ ! હરિકેશી નામનો ચાંડાળ પણ પાંચ મહાવ્રતોથી દેવને પૂજ્ય થયો હતો.’

હરિકેશીમુનિની કથા.

મથુરાપુરીમાં શંખ નામના યુવરાજે ધર્મશ્રવણ કરીને દીક્ષા ગ્રહણ કરી. વિહાર કરતા કરતા રાજપુર (હસ્તિનાપુર) માં આવ્યા. ત્યાં ભિક્ષાને માટે તપ્ત વાલુકાવાળી નરક પૃથ્વી સમાન અને દેવના પ્રભાવથી દાવાનલ રૂપ હોતવડા નામની એક શેરી હતી. તે શેરીમાં જે કોઈ ચાલતું તે તરત જ મૃત્યુ પામતું હતું, મુનિએ તે શેરીને માણસના સંચાર વિનાની જોઈને પુરોહિતના પુત્રને પૂછ્યું કે ‘આ શેરીમાં માણસો ચાલે છે કે નહીં ?’ તેણે ‘લલે આ બળી જાય’ એવા દુષ્ટ આશયથી કહ્યું કે ‘ચાલે છે.’ તે સાંભળી મુનિ ઉતાવળા તે શેરીમાંજ ચાલ્યા. તેમના તપના પ્રભાવથી તે શેરી શીતળ

થઈ ગઈ. પેલો પુરોહિતનો પુત્ર ગવાક્ષમાં બેઠો હતો તેણે મુનિને ઇર્ષ્યાપથિકી શોધતા અને ધીમે ધીમે ચાલતા જોઈને ‘અહો! આ કોઈ મહાત્મ્યસ્વી લાગે છે’ એમ જાણી વિસ્મિત થયો. પછી એક દિવસ તે મુનિ પાસે ઉદ્યાનમાં જઈ તેને નમીને બોલ્યો કે ‘હે પૂજ્ય! મેં આપને પેલી શેરીમાં જવાની અનુજ્ઞા આપી હતી તે પાપથી હું શી રીતે મુક્ત થઈશ?’ મુનિએ કહ્યું કે ‘પ્રવ્રજ્યા ગ્રહણ કર.’ તે સાંભળીને તેણે દીક્ષા લીધી; પરંતુ પ્રાશ્ન હોવાથી તેણે જાતિમદ્ કર્યો. છેવટ આયુષ્ય પૂર્ણ કરીને સ્વર્ગે તે ગયો.

ત્યાંથી ચ્યવીને ગંગાકાંઠે સ્મશાનનો સ્વામી બલકોટ નામનો ચાંડાળ હતો, તેને ગૌરી અને ગાંધારી નામની બે સ્ત્રી હતી. તેમાં ગૌરીની કુક્ષિમાં તે ઉત્પન્ન થયો. પૂર્વભવે જાતિમદ્ કર્યો હતો તેથી કદરૂપો અને શ્યામ થયો. ચાંડાળોને પણ ઉપહાસ કરવા લાચક થયો. તેનું બળ નામ પાડ્યું. તે કોઈને પણ ભાંડવામાં કુશળ અને વિષવૃક્ષની જેમ સૌને દ્રેષ કરવા લાચક થયો સતો ઘણા લોકોને ઉદ્રેગ પમાડતો વૃદ્ધ પામવા લાગ્યો. એકદા તેનો અધુવર્ગ પાનગોષ્ઠીમાં તત્પર થયો હતો, તે વખતે તેણે ભાંડવેષ કરીને સર્વની સાથે કલહ કર્યો; તેથી તેઓએ તેને પોતાથી દૂર કર્યો. તે દૂર જઈને બેઠો. તેવામાં ત્યાં એક સર્પ નીકળ્યો. તેને જોઈને તે સર્વે ચાંડાલોએ એકઠમ ઉઠીને ‘આ ઝેરી સાપ છે’ એમ કહીને તેને મારી નાંખ્યો. થોડી વાર બીજો દીપક જાતિનો સર્પ નીકળ્યો, તે વિષરહિત છે એમ જાણીને તેઓએ તેને જવા દીધો. તે સર્વ જોઈને બળે વિચાર્યું કે ‘વિષધારી સર્પ હણાય છે, અને દીપક (નિર્વિષ) સર્પ મૂકી દેવાય છે, માટે સર્વ કોઈ પોતાનાજ દોષથી કલેશ પામે છે એમ સિદ્ધ થયું, તે હવે ભદ્ર પ્રકૃતિ રાખવી તેજ યોગ્ય છે.’ એમ વિચારતાં તેને જાતિસ્મરણ થયું; તેથી પોતાનો સ્વર્ગવાસ તથા જાતિમદ્ને વિચારતો તે બળ સંવિગ્ન સાધુ પાસે ગયો. તેમની પાસે ધર્મ શ્રવણ કરીને તેણે દીક્ષા લીધી. પછી વિહાર કરતાં અન્યદા તિંદુક નામના ઉદ્યાનમાં તિંદુક ચક્ષુના ચૈત્યમાં તે મુનિ પ્રતિમા ધારણ કરીને રહ્યા.

એક દિવસ તે ચૈત્યમાં કૌશલિક રાજાની પુત્રી ભદ્રા ઘણી સખીઓ સાથે પરવરેલી આવી. ત્યાં ચક્ષુને નમીને કીડા કરવામાં પ્રવૃત્ત થઈ. કીડા કરતાં તે સર્વેએ વરને આલિંગન કરવાનું મિષ કરીને ચૈત્યના જુદા જુદા સ્તંભ પકડ્યા. તેમાં રાજપુત્રી કાયોત્સર્ગે ઉભેલા તે મુનિને સ્તંભ ધારીને તેમનેજ આલિંગન કરીને બોલી કે ‘હું આ વરને વરી છું.’ થોડીવારે વળે શ્યામ અને વિકરાળ એવા તે મુનિને જોઈને તે ખૂમ પાડતી સતી થૂ થૂ કરવા લાગી. તે જોઈને ચક્ષુને ક્રોધ ચડ્યો; તેથી તેણે તે રાજકન્યાનું મુખ વાંકું કરી નાંખ્યું, શરીર કદરૂપું કર્યું અને પરવશ કરી દીધી. પછી તે ચક્ષુ બોલ્યો કે “જો આ સ્ત્રી મુનિને પતિપણે સ્વીકારશે તો જ તેને હું મુક્ત કરીશ.” તે સાંભળીને રાજાએ જીવતી રાખવાના હેતુથી તેમ કરવાનું કબૂલ કર્યું. પછી તે

રાજપુત્રી સ્વજનોની અનુજ્ઞાથી યજ્ઞના ચૈત્યમાં જ રહી, અને મુનિને અનુકૂળ ઉપસર્ગ કરવા લાગી, પણ મુનિએ તેની જરા પણ ઇચ્છા કરી નહીં; એટલે તે પાછી ઓસરી. પછી યજ્ઞે ઘડીમાં પોતાનું સ્વરૂપ અને ઘડીમાં મુનિનું સ્વરૂપ દેખાડી છેતરીને આખી રાત્રિ તેની વિડંબના કરી. પ્રાતઃકાળે “મુનિ તો તને ઇચ્છતા નથી” એવા યજ્ઞના વચનથી તે રાજપુત્રી ખિન્ન મનવાળી થઈ સતી પોતાને ઘેર ગઈ. પાછી આવેલી જોઈને પુરોહિતે રાજાને કહ્યું કે “આ ઋષિપત્ની બ્રાહ્મણને કલ્પે.” તે સાંભળીને રાજાએ તે પુરોહિતને જ આપી. તેણે તેને પોતાની પત્ની કરી. અન્યદા પ્રિયા સહિત યજ્ઞદીક્ષા ગ્રહણ કરીને તેણે યજ્ઞનો આરંભ કર્યો.

હવે હરિકેશી નામના ચાંડાળ કુળમાં ઉત્પન્ન થયેલા બળ નામના તે જિતેન્દ્રિય મુનિ એક દિવસ ભિક્ષા માટે બ્રાહ્મણના યજ્ઞપાટકમાં જ ગયા. તે તપસ્વીને આવતા જોઈને બ્રાહ્મણે અનાયની જેમ તેનો ઉપહાસ કરવા લાગ્યા, અને કહેવા લાગ્યા કે “અરે! તું કોણ છે? તારું આવું બિલત્સ રૂપ જોવાને પણ અમે યોગ્ય નથી. તું શી ઇચ્છાથી અહીં આવ્યો છે? અમારી દૃષ્ટિથી દૂર જા.” ઇત્યાદિ વચનો સાંભળીને પેલો યજ્ઞ જે નિરંતર મુનિની સાથે જ રહેતો હતો તે કોપાયમાન થયો; તેણે મુનિના દેહમાં પ્રવેશ કરીને કહ્યું કે “હું શ્રમણ (સાધુ) છું. બીજાને માટે તૈયાર કરેલું અન્ન લેવા માટે હું આવ્યો છું. અહીં તમોએ ઘણું અન્ન રાંધ્યું છે; તો તેમાંથી શેષનું પણ અવશેષ પ્રાંતે રહેલું હોય તે મને સાધુને આપો.” એ પ્રમાણેનાં વચનો સાંભળી યાજ્ઞિકે બોલ્યા કે “આ સિદ્ધ કરેલું ભોજન બ્રાહ્મણોને જ દેવા યોગ્ય છે, તને શુદ્રને હઈ શકાય તેમ નથી. જગતમાં બ્રાહ્મણ સમાન બીજું કોઈ પુણ્યક્ષેત્ર નથી, તેમાં વાવેલું બીજું મોટા ફળને આપે છે.” મુનિના શરીરમાં રહીને યજ્ઞ બોલ્યો કે “તમે યજ્ઞમાં હિંસા કરો છો, આરંભમાં રક્ત છો, અજિતેન્દ્રિય છો, તેથી તમે તો પાપક્ષેત્ર છો, વિશ્વમાં મહાવ્રતને ધારણ કરનાર મુનિના જેવું બીજું કોઈ પુણ્યક્ષેત્ર નથી.” આ પ્રમાણે તે યજ્ઞે યજ્ઞાચાર્યનું અપમાન કર્યું.

તે જાણીને તેના શિષ્યો બોલ્યા કે “અમારા ઉપાધ્યાયનો તું પ્રત્યનિક છે, માટે હવે તો તને કાંઈ પણ આપશું નહીં; નહીં તો કદાચ અનુકંપાને લીધે કાંઈ અંત પ્રાંતાદિ પણ આપત.” યજ્ઞ બોલ્યો કે “સમિતિવંત, સમાધિવાળા, ત્રણ ગુપ્તિથી ગુપ્ત અને જિતેન્દ્રિય એવા મને જો તમે એષણીય અન્નન હિ આપો; તો પછી આ યજ્ઞથી તમને શું લાભ મળવાનો છે? કાંઈ પણ લાભ મળશે નહીં.” તે સાંભળીને અધ્યાપકે પોતાના શિષ્યોને કહ્યું કે “આને લાકડી અને મુઠી વિગેરેથી મારીને કાઢી મૂકો.” તે સાંભળીને સર્વે શિષ્યો એકદમ તેના તરફ દોડ્યા, અને મુનિને દંડાદિકવડે મારવા લાગ્યા. તે વખતે રાજપુત્રી ભદ્રા તેમને અટકાવીને બોલી કે “હે શિષ્યો! આ મુનિ કદર્થનાને યોગ્ય નથી; કેમકે દેવતા વચનથી મને રાજાએ આ મુનિને આપી હતી, તોપણ તેણે મનથી પણ મારી ઇચ્છા કર્યા વિના મને છોડી દીધી; તે આ ઋષિ છે, દેવેન્દ્ર ને નરેન્દ્રને

પણ વંદનિક છે, આ મહાયશસ્ત્રી, મોટા પ્રભાવવાળા, મહાદુષ્કર વ્રતધારી અને ઘોર પરાક્રમવાળા એવા મુનિની તમે હીલના કરો નહીં. તેની હીલના કરવાથી તેમના તપના પ્રભાવવડે તમે ને અમે સર્વે બળીને ભસ્મ થઈ જઈશું, માટે તેવું ન થાય તેમ કરો.” તે સાંભળીને યક્ષે “આ ભદ્રાનું વચન મિથ્યા ન થાયો” એમ ધારી સર્વ છાત્રોનું નિવારણ કર્યું.” કહ્યું છે કે—

एयाइं तीसे वयणाइ सोचा, पत्तीए भदाए सुभासियाइं ।

इसिस्त वेयावडियदुयाए, जक्खा कुमारोवि णिवारयंति ॥ १ ॥

ભાવાર્થ—“પોતાના પતિને કહેલાં ભદ્રાનાં આવાં સુભાષિત વચન સાંભળીને મુનિની વૈયાવચ્ચ કરનાર યક્ષે તે શિષ્યોનું નિવારણ કર્યું. કેવી રીતે કર્યું તે કહે છે—

તરત જ રોષ પામીને યક્ષે આકાશમાં અનેક રૂપો વિકુવી તે ઉપસર્ગ કરનારા સર્વે છાત્રોને અંગ વિદારતા અને લોહી વમતા કર્યા. તે જોઈ ફરીથી ભદ્રા બોલી કે “હે છાત્રો! આ મુનિની તમે અવગણના કરો છો, તે પર્વતને નખથી બોદવા જેવું, લોહદંડને દાંતથી ખાવા જેવું અને જ્વલદ્યમાન અગ્નિને પાદપ્રહાર કરવા જેવું કરો છો. તેમને સામાન્ય ભિક્ષુ માનીને મૂર્ખને યોગ્ય એવું કાર્ય કરો છો તે તમને ઘટતું નથી; માટે જો તમે જીવિતને કે ધનને ઈચ્છતા હો તો તે મુનિને મસ્તક નમાવીને તેમને શરણે જાઓ.” પછી તે સોમદેવ નામનો યજ્ઞાચાર્ય, જેમના નેત્ર અને જિહ્વા બહાર નીકળેલ છે એવા, અને કાષ્ઠ સમાન થઈ ગયેલા તેમજ ઊર્ધ્વ મુખવાળા છાત્રોને જોઈને પોતાની પત્ની ભદ્રા સંહિત તે મુનિ પાસે જઈ તેમને સ્તુતિ દ્વારા પ્રસન્ન કરવા માટે કહેવા લાગ્યો કે “હે ભગવન્! અમારા અપરાધને ક્ષમા કરો. આ બાળક, મૂર્ખ અને અજ્ઞાની છાત્રોએ આપની હીલના કરી, તેની આપ ક્ષમા કરો; કેમકે મુનિજનો તો ઘણા કૃપાળુ હોય છે; તેઓ કદી પણ કોઈના પર કોપ કરતા નથી.” તે સાંભળી મુનિ બોલ્યા કે “પ્રથમ અત્યારે કે હવે પછી મને કિંચિત્ પણ તમારા ઉપર પ્રદ્રેષ નથી, પણ કોઈ યજ્ઞ મારું વૈયાવૃત્ય કરે છે, તેણે આ તમારા છાત્રોને પરાભવેલા જણાય છે.” અધ્યાપક બોલ્યો કે “હે પૂજ્ય! તમે ધર્મતત્ત્વના જ્ઞાની કોધ કરો જ નહીં, પણ અમે તો આપના ચરણને શરણે આવ્યા છીએ. માટે આ પુષ્કળ શાલિ વિગેરે અન્ન ઈચ્છાનુસાર ગ્રહણ કરો, અને તે વાપરીને અમારા પર અનુગ્રહ કરો.”

તે સાંભળીને મુનિએ માસક્ષપણનું પારણું હોવાથી શુદ્ધ અન્નપાન ગ્રહણ કર્યું; એટલે પેલા યક્ષે સર્વ છાત્રોને સાજા કર્યા અને પાંચ દિવ્ય પ્રગટ કર્યા. પછી હર્ષવન્ત થઈને તે સર્વે બ્રાહ્મણો બોલ્યા કે “બાહ્ય સ્નાનાદિક ધર્મની સ્પૃહાવાળા અમે આપે અંગીકાર કરેલા યજ્ઞાદિકનું તત્ત્વ જાણતા નથી; તેથી પૂછીએ છીએ કે—તમારે યજ્ઞ કરવાના વિધિમાં કયો અગ્નિ છે? તે અગ્નિનું સ્થાન કયું છે કે જ્યાં અગ્નિનું

સ્થાપન કરાય છે? ઘૃતાદિક નાંખવા માટે તમારે સરવો કયો છે? અગ્નિ પ્રદીપ્ત કરવા માટે તમારે કારીસ (ભુંગળી) રૂપ શું છે કે જેનાથી અગ્નિ કુંકાય છે? અગ્નિને સળગાવવા માટે સમિધ (કાષ્ઠ) કયા છે? પાપને ઉપશમન કરવામાં હેતુરૂપ એવી શાંતિને માટે તમારી અધ્યયનપદ્ધતિ કઈ છે? અને કેટલા તેમ જ કેના સંબંધી હોમવિધિથી શેનો હોમ કરો છો? તે સર્વ કૃપા કરીને કહો.” મુનિએ જવાબ આપ્યો કે “અમારે તપ (આહાર મૂર્છાત્યાગ) રૂપ અગ્નિ છે; કેમકે તે કર્મેન્ધનને ખાળનાર છે. જીવ અગ્નિનું સ્થાન છે; કારણકે તપરૂપી જ્યોતિ (અગ્નિ) તેને આશ્રયે રહે છે, મન, વચન અને કાયાના યોગરૂપ સરવો છે. તેનાવડે થતા શુભ વ્યાપાર તે સ્નેહ (ઘૃત)ને સ્થાને છે. શરીરરૂપ અગ્નિ ધમવાનું કારીસ (ભુંગળી) છે. કર્મરૂપી સમિધ (કાષ્ઠ) છે અને સંયમ તથા યોગરૂપ શાન્તિ ક્રિયા છે. એવી રીતે મુનિઓને હોમ કરવાનો વિધિ છે. તેવા પ્રકારથી હું પણ હોમ કરું છું.”

ફરીને અધ્યાપકે સ્નાનનું સ્વરૂપ પૂછ્યું કે “તમારે સ્નાન કરવા માટે કયો દ્રહ (ધરો) છે? પાપ ટાળવા માટે અને શાંતિ માટે કયું તીર્થ છે? કયું પુણ્યક્ષેત્ર છે? તે તીર્થોનાં કેટલાં સ્વરૂપ છે કે જે સંસારરૂપી સમુદ્રથી તારે છે? શેને વિષે સ્નાન કરીને પવિત્ર થયેલા આપ કર્મમળનો ત્યાગ કરો છો? અમારી જ જેવાં તમારે પણ શુદ્ધિ કરવાનાં દ્રહાદિ જળાશયો (તીર્થો) છે કે કાંઈ જૂઠાં જ છે? તે અમે જાણતા નથી. માટે હે ચક્ષુષ્ય મુનિ! તે સર્વ આપની પાસેથી અમે જાણવા ઇચ્છીએ છીએ.” મુનિ બોલ્યા કે “અમારે ધર્મરૂપી દ્રહ (ધરો) છે અને બ્રહ્મચર્યરૂપી તીર્થ છે કે જેને વિષે અનાવલિપ્ત (સંસારમાં નહીં લપટાયેલો) અને પ્રસન્ન લેશ્યાવાળો આત્મા સ્નાન કરવાથી નિર્મળ, શુદ્ધ અને શીતળ થઈને સર્વ દોષનો ત્યાગ કરે છે.” ઇત્યાદિ મુનિનાં શુભ વાક્યોથી તે બ્રાહ્મણો બોધ પામીને જૈનધર્મી થયા. મુનિ પણ અન્યત્ર વિહાર કરતાં અનુક્રમે કર્મનો ક્ષય કરીને પરમપદને પામ્યા.

“ખરેખર સૌથી અધિક તપ જ દેખાય છે; કેઈ ઠેકાણે જાતિનું અધિકપણ દેખાતું નથી. જુઓ! હરિકેશી ચાંડાળના પુત્ર છતાં પણ તપના જ પ્રભાવથી મહાનુ-લાગ થઈને આવી ઋષિને પામ્યા.”



વીર્યાચાર.

વાહ્યાભ્યન્તરસામર્થ્યાન્નિહવેન પ્રવર્તનમ્ ।

સર્વેષુ ધર્મકાર્યેષુ, વીર્યાચરણમુચ્યતે ॥ ૧ ॥

ભાવાર્થ—“આહ્ય તથા અભ્યન્તર સામર્થ્યને ગોપવ્યા વિના તેને સર્વ ધર્મ-કાર્યોમાં પ્રવર્તાવવું તે વીર્યાચાર કહેવાય છે.”

વાણી અને કાયાને આધીન જે સામર્થ્ય તે આહ્ય સામર્થ્ય કહેવાય છે, અને મન સંબંધી જે વીર્ય તે અભ્યન્તર સામર્થ્ય કહેવાય છે. તે બંનેને અનિહવપણે પ્રવર્તાવવું એટલે સર્વ ધર્મકાર્યોમાં વીર્યને ફેરવવું તેને વીર્યાચાર કહે છે.

પૂર્વાચાર્યોએ કહ્યું છે કે—

અણિગૂહિઅ વલવીરિઓ, પરિક્કમહ જો જહુત્તમાઉત્તો ।

જુંજહ અ જહાયામં, નાયવ્વો વીરિઆયારો ॥ ૧ ॥

ભાવાર્થ—“ખલ^૧ અને વીર્ય^૨ ને ગોપાવ્યા શિવાય જે યથોક્ત રીતે જ્ઞાનાદિ આચારનો આશ્રય કરીને અનન્ય ચિત્તે પરાક્રમ કરે છે, અને તે આહ્યાભ્યન્તર પરાક્રમને યોગ્ય સ્થાને જોડે છે એટલે તેનો ઘટિત ઉપયોગ કરે છે તે વીર્યાચાર જાણવો.”

અહીં આચાર અને આચારવાળાનો કથંચિત્ અલેહ માનીને તેને વીર્યાચાર કહેલો છે. તે મન, વાણી અને કાયાના લેહે કરીને ત્રણ પ્રકારનો છે. તેના અતિચાર પણ મન, વાણી અને કાયાના વીર્યને ગોપવવા રૂપ ત્રણ જ છે. તે વિષે શ્રાવકના એકસો ને ચોવીશ અતિચારોના વર્ણનની ગાથામાં કહ્યું છે કે—

પણ સંલેહણ પનરસ્સ કમ્મા, નાંણાં અદ્ધ પત્તેયં ।

વારસ તવ વિરિય તિગ, પણ સમ્મવયાં અંહિયારા ॥૧॥

ભાવાર્થ—“સંલેખનાના પાંચ અતિચાર છે, કર્મોદ્ધાનના પંદર છે, જ્ઞાનાદિ (જ્ઞાન, દર્શન, ચારિત્ર) આચારના પ્રત્યેકે આઠ આઠ છે, તપાચારના બાર છે, વીર્યાચારના ત્રણ છે અને સમ્યક્ત્વ તથા બાર વ્રતના પાંચ પાંચ અતિચાર છે.” એટલે ૫-૧૫-૨૪-૧૨-૩-૬૫ મળી ૧૨૪ થાય છે.

અહીં કોઈ શંકા કરે કે—“આ બકરીના ગળાના આંચળ જેવા (નકામા) વીર્યા-ચારને સારી રીતે ઉપયોગમાં લેવાનું શું પ્રયોજન છે ? કેમકે ભવ્ય પ્રાણીઓને ભવ-

સ્થિતિનું તે નિયતપણું છે, તેથી જ્યારે જે ભવ્ય પ્રાણી સિદ્ધિમાં જવાનો હશે, ત્યારે તે પ્રાણી વીર્યાચારનો ઉપયોગ કર્યા વિના પણ મોક્ષે જશે.” ગુરુમહારાજ તેનો જવાબ આપે છે કે “તે” જે અહીં ભવસ્થિતિનું નિયતપણું હેતુપણે દર્શાવ્યું, તે યુક્તિવિકળ હોવાથી સત્ય નથી; કેમકે ભવ્ય જીવોની ભવસ્થિતિ એકાન્તે નિયત પણ નથી, તેમ અનિયત પણ નથી, પણ નિયતાનિયત છે. તે શી રીતે? એમ પૂછીશ તો સાંભળ—પુણ્ય-પાપને અનુસારે ભવસ્થિતિ ઘટે છે અને વૃદ્ધિ પામે છે. તેથી તેનું અનિયતપણું કહેવાય છે; અને જે જ્યારે મુક્તિ જવાનો છે તે ત્યારે જ મુક્તિ પામશે, એ યુક્તિથી નિયત પણ કહેવાય છે. પરંતુ જો ‘જે જ્યારે મોક્ષે જવાનો છે, તે ત્યારે જ મોક્ષે જશે’ એવો એકાન્તવાદ સ્વીકારીએ તો ગોશાળાનો મત પ્રાપ્ત થાય છે. ગોશાળો ‘જેનું’ જે જ્યારે થવાનું છે તેનું તે ત્યારે જ થાય છે’ એવો નિયતિવાદ માને છે, અને તેમ માનવાથી તો પ્રત્યક્ષ મિથ્યાત્વ પ્રાપ્ત થાય છે. કેમકે જિનશાસનમાં કાલાદિક પાંચ કારણો જગતના વિવર્તમાં હેતુરૂપ કહેલાં છે. તેમાંના માત્ર પ્રત્યેકને હેતુ માનેલા નથી, પણ પાંચે મળીને હેતુ રૂપે માનેલાં છે; માટે ભવસ્થિતિને નિયતાનિયત જ માનવી જોઈએ.

આ વચન યુક્તિથી વિકળ છે એમ સમજવું નહીં. કેમકે જેમ એક જ વસ્તુમાં ઉત્પાદ, વ્યય અને ધ્રોવ્ય એ ત્રણે અવિરોધ રહે છે, તેમજ એક ભવસ્થિતિમાં કથંચિત્ નિયતપણું અને કથંચિત્ અનિયતપણું પણ રહી શકે છે. અહીં તાત્પર્ય એ છે કે—જીવ પુણ્યાદિક ઉપક્રમ કરવાથી વહેલો પણ મોક્ષ પામે છે. અને જિનાશ્રા લોપવાથી તથા મહાપાપો કરવાથી અધિક કાળ સંસારમાં પરિભ્રમણ પણ કરે છે. તે અપેક્ષાએ ભવસ્થિતિ અનિયત જાણવી. આ બાબત સિદ્ધાન્તથી પણ વિરુદ્ધ નથી; કેમકે મહાનિશીથાદિ શાસ્ત્રોમાં આપણે સાંભળીએ છીએ કે—સાવધાચાર્ય વિગેરેને ભવસ્થિતિ એક જ ભવ બાકી રહેવા રૂપ હતી, પણ ઉત્સૂત્રભાષણાદિકવડે તેઓની ભવસ્થિતિ અધિક થઈ હતી. કેઈ જીવ ભવસ્થિતિના પ્રતિનિયત સમયે જ મોક્ષની પ્રાપ્તિને યોગ્ય એવું પુણ્ય કરવા શક્તિમાન થાય અને બીજે વખતે તેવું પુણ્ય કરી ન શકે, તે નિયત કાળે જ મોક્ષે જાય, તેની અપેક્ષાએ ભવસ્થિતિ નિયત જાણવી.

કેવળજ્ઞાનીએ જે સ્થિતિ કહી હોય તે તો નિયત સ્થિતિ જ જાણવી; કેમકે કેવળજ્ઞાની તો સંપૂર્ણ જ્ઞાનના પ્રભાવથી “આ જીવ આ પ્રમાણે પુણ્યાદિ ઉપક્રમ કરશે, અને આ જીવ તેમ નહીં કરે” ઇત્યાદિ દરેક જીવના ઉપક્રમનું સ્વરૂપ જાણીને જ ભવસ્થિતિ કહે છે, જાણ્યા વિના કહેતા નથી; માટે નિયત જાણવી. પણ જો ભવસ્થિતિનું એકાન્ત નિયતપણું જ અંગીકાર કરીએ, તો પ્રાણીને તેવા તેવા પ્રકારનાં દુષ્કર ધર્મ-કૃત્યો કરવાનું અને હિંસાદિક પાપવ્યાપારના પરિહારનું નિષ્ફળપણું પ્રાપ્ત થશે, તે કાંઈ યુક્તિયુક્ત નથી. માટે ભવ્ય પ્રાણીઓની ભવસ્થિતિનું નિયતાનિયતપણું સિદ્ધ છે એમ સમજવું; અને તેની સિદ્ધિ થવાથી સર્વત્ર ધર્મક્રિયામાં પોતાની શક્તિ ફેરવવા રૂપ

વીર્યાચારની પણ સફળતા સિદ્ધ થઈ. તે વિષે સૂત્રમાં કહ્યું છે કે—

તિથ્યયો ચડનાળી, સુરમદ્વિઓ સિદ્ધિયવ્વય ધુવંમિ ।

અણિગૂહિયવલવિરિઓ, સવ્વત્થામેણ ઉજ્જમઈ ॥ ૧ ॥

ભાવાર્થ—“ ચાર જ્ઞાનને ધારણ કરનાર, દેવતાઓથી પૂજિત અને ધ્રુવ (નિશ્ચયે) સિદ્ધિપદને પામનારા એવા તીર્થંકરો પણ ^૧ખલ અને વીર્ય^૨ ને ગોપવ્યા વિના સર્વ સામર્થ્યવડે ઉદ્યમ કરે છે. ”

इअ जह तेवि हु नित्थिण्णपायसंसारसायरा वि जिणा ।

अब्भुज्जमंति तो सेसयाण को इत्थ वामोहो ॥ २ ॥

ભાવાર્થ—“ આ પ્રમાણે જ્યારે જેમને સંસારસાગર પ્રાપ્તિ તરી ગયેલા જેવો જ છે એવા જિનેશ્વરો પણ (શુભ યોગમાં) ઉદ્યમવંત થયા છે, તો પછી અહીં આ બીજાઓને શું વ્યાપ્ત કરવા જેવું છે ? અર્થાત્ શો વિચાર કરવાનો છે ? તેમણે તો અવશ્ય શુભ નિમિત્તમાં મન-વચન-ક્રિયાનું બળ વીર્ય ફેરવવા યોગ્ય જ છે. ”

અહીં વીર્યના ગોપન તથા અગોપનનું ફળ સુધર્મ શ્રેષ્ઠીના દષ્ટાંતવડે બતાવે છે—

સુધર્મ શ્રેષ્ઠીની કથા.

પૃથ્વીપુરમાં સુધર્મા નામે એક શ્રેષ્ઠી રહેતો હતો, તેનું અંતઃકરણ જૈનધર્મથી વાસિત હતું. એકદા ગુરુમુખથી વૈરાગ્યની કથા સાંભળતાં તેમાં ભારવાહક વિગેરેના દષ્ટાંતો સાંભળીને તેણે ચારિત્ર ગ્રહણ કર્યું. તે ભારવાહકનું દષ્ટાંત આ પ્રમાણે—

કોઈ એક ભારવાહક મોટા કપ્પથી કાષ્ઠ લાવી તે વેચીને આવેલા પૈસામાંથી પોતાનો નિર્વાહ ચલાવતો હતો. એકદા ગ્રીષ્મ ઋતુમાં મધ્યાહ્ન સમયે તે કાષ્ઠનો ભારો માથે ઉપાડીને વેચવા માટે ગામમાં અટન કરતો હતો. અતિ ભારની પીડાથી માથેથી ભારો ઉતારીને કોઈ ગૃહસ્થની હવેલીની છાયામાં વિશ્રાંતિ લેવા ઉભો રહ્યો. તે વખતે હવેલીના ગોખમાં તે ગૃહસ્થની સ્વામિની તિલોત્તમા અખસરાના જેવી મનોહર રૂપવતી બેઠી હતી. તેને જોઈને તેણે વિચાર્યું કે ‘ અહો ! સમગ્ર ત્રૈલોક્યનું સુખ તો આ રૂપવતીએ જ ખેંચી લીધું છે, પરંતુ આવા સુખનું કારણ માત્ર દ્રવ્ય જ છે; તો હું પણ દ્રવ્યનું ઉપાર્જન કરીને આવું સુખ મેળવી જન્મ સફળ કરું. ’ એમ વિચારીને ત્યારથી તેણે ભોજનાદિકમાં કૃપણતા (કસર) કરવા માંડી. કાષ્ઠ વેચતા જે પૈસા આવે તેમાંથી થોડા ખર્ચે અને વધારે સંગ્રહ કરે.

એ પ્રમાણે નિરંતર દ્રવ્ય ઉપાર્જન કરવાના ધ્યાનરૂપી કલ્પલોલથી ચપળ મનવાળો તે કાળ નિર્ગમન કરવા લાગ્યો. એક દિવસ અતિ કૃપણતાને લીધે જેનું અંગ અતિ કૃશ થઈ ગયું છે એવો તે ભારવાહક સૂર્યના કિરણોના તાપથી આકુળવ્યાકુળ થઈ ગયો,

શરીરના સર્વ અવયવો પરસેવાના ઝિંદુઓથી ભીંજાઈ ગયા, હુડારની ધમણની જેમ શ્વાસોશ્વાસ લેવા લાગ્યો, અને કેડે બે હાથ રાખીને ફરતો ફરતો અરણ્યના એક કુવા પાસે આવ્યો. ત્યાં વિશ્રામ લેવા માટે કુવાના થાળામાં સૂઈ ગયો. તત્કાળ નિદ્રા આવી ગઈ, તેમાં તેને સ્વપ્ન આવ્યું. સ્વપ્નમાં તેણે જોયું કે—જાણે પોતે મહાન કપ્ટો અનુભવીને દ્રવ્ય મેળવ્યું. તેના વડે વિવાહાદિક કાર્યો કર્યાં. પૂર્વે ગોખમાં બેઠેલી યુવતી જોઈ હતી તેના જેવી સુંદર સ્ત્રી પરણ્યો. તેની સાથે હાવભાવ, કટાક્ષ વિગેરે કીડા અનુભવવા લાગ્યો.

પરસ્પર પ્રશ્નોત્તરો કરતાં તે સ્ત્રીને કાંઈ રોષ ઉત્પન્ન કર્યો તેથી તે સ્ત્રી વક્ર દષ્ટિ કરી બોલી કે “આવું લજ્જવાળું વાક્ય કેમ બોલો છો? અહીંથી દૂર જાઓ.” આ પ્રમાણે કોમળ અને સુંદર વાણી સાંભળીને તે પ્રેમગર્ભિત ચેષ્ટાથી પ્રસન્ન થયો; તેથી બે હાથ વડે તેને ગાઢ આલિંગન કરવા તૈયાર થયો, એટલે તે સ્ત્રીએ વિલાસથી જ દોરડીવડે તેના પર પ્રહાર કર્યો. તે જોઈને તે ભારવાહક જરા દૂર ખસ્યો. આવા સ્વપ્નમાં તેનું થાળામાં પડેલું શરીર પણ નિદ્રામાં સાક્ષાત્ ખસ્યું, એટલે તે થાળામાંથી કુવામાં પડી ગયો. પડતાં પડતાં તેની નિદ્રા જતી રહી, એટલે તે વિચારવા લાગ્યો કે ‘અહો! આ શું થયું? મેં શું જોયું? તે સ્ત્રી ક્યાં ગઈ? તેના વિલાસની કેવી છટા! અહો! જેનું નિરંતર ધ્યાન ધર્યું હતું તે આજે સ્વપ્નમાં કુળિભૂત થયું; પરંતુ આ તો સ્વપ્નની સ્ત્રીએ પોતાની માયાજાળમાં બાંધીને મને આ અંધ-કુવામાં નાંખી દીધો; તો પછી સાક્ષાત્ સ્ત્રીનો અનુભવ કર્યો હોય, તો તે તો ખરેખર નરકગતિમાં જ નાખે, તેમાં પ્રાણીઓએ કાંઈ પણ સંદેહ રાખવા જેવું નથી.’

આ પ્રમાણે કુવામાં રહ્યો સતો તે વિચાર કરે છે, તેવામાં ત્યાં એક રાજા આવી ચડ્યો. તેણે કુવામાં પડેલા માણસને જોઈને તેને બહાર કાઢી પૂછ્યું કે ‘તને આ કુવામાં કેણે નાખ્યો તે કહે. હું તેને શિક્ષા કરીશ.’ ભારવાહક બોલ્યો કે ‘હે સ્વામી! તેની પાસે તમે તો શી ગણત્રીમાં છો? ઈન્દ્રાદિક પણ તેને શિક્ષા કરવામાં સમર્થ નથી, તો પછી બીજાની તો વાતજ શી કરવી!’ તે સાંભળીને પોતાના બળથી ગર્વ પામેલો તે રાજા ગાજી ઉઠ્યો કે ‘અરે હું પૃથ્વીપતિ છું તેથી એવી કેઈ પણ વસ્તુ નથી કે જે હું કરી ન શકું.’ ત્યારે તે ભારવાહકે પોતાના સ્વપ્નનું વૃત્તાંત સર્વ કહ્યું. તે સાંભળી રાજા પ્રતિબોધ પામી બોલ્યા કે ‘તે’ સત્ય કહ્યું છે. સ્ત્રીના વિલાસને છૂતનાર તો માત્ર મહર્ષિઓજ છે.’ પછી તે ભારવાહક પૂરેપૂરો પ્રબોધ પામવાથી તેને પ્રથમ દ્રવ્ય તથા સ્ત્રી ઉપર જેવી આસક્તિ થઈ હતી, તેવી જ હવે સત્ત્વ, રજસ્ અને તમોગુણથી રહિત એવા નિર્ગુણ માર્ગમાં આસક્તિ થઈ.”

આ પ્રમાણેનાં અનેક દૃષ્ટાન્તો સાંભળીને તે સુધર્મા શેઠ પ્રતિબોધ પામ્યો હતો. તે પોતાના એક મિત્રને હમેશાં ધર્મકથાઓ કહીને ઉપદેશ આપવા લાગ્યો. પણ તે મિત્ર તીવ્ર મોહ અને અજ્ઞાનસમન્વિત હોવાથી એક ક્ષણમાત્ર પણ જૈનધર્મ ઉપર

રુચિવાળો થયો નહીં. તેથી વિષાદ પામીને સુધર્માશ્રેષ્ઠીએ એકલા જ દીક્ષા ગ્રહણ કરી. અનુક્રમે એકાદશ અંગનો અભ્યાસ કર્યો.

એકદા તે મુનિ નગરમાં પ્રવેશ કરતાં કોઈ ઠેકાણે વિવાહ ઉત્સવ હોવાથી મધુર ગીત, નૃત્ય અને વાજિત્રના મનોહર નાદ સાંભળીને તથા કામને ઉદીપન કરે તેવાં સુંદર લાવણ્યથી, વસ્ત્રાભૂષણથી અને મનોહર ગીતના આલાપથી કામી જનના મનને વિહ્વળ કરનાર સ્ત્રીઓના સમૂહને જોઈને તત્કાળ પાછા ફર્યા; અને અરણ્યના કોઈ વિભાગમાં જઈને લીલાં તૃણ, પર્ણ અને બીજાં જીવજંતુની વિરાધના ન થાય તેવી રીતે કોઈ વૃક્ષની નીચે ઇર્ષ્યાપથિકી પડિચ્છમીને ધ્યાનમગ્ન થયા સતા વિચારવા લાગ્યા કે “અહો! મારો આત્મા અતિ લોભુષ છે, તેથી જો તે મોહજનક નિમિત્તો જોઈને હું પાછો નિવર્ત્યો ન હોત તો મોટી કર્મવૃદ્ધિ થાત. તે પુરુષોને જ ધન્ય છે કે જેઓ રંભા અને તિલોત્તમા જેવી યુવતીઓના સમૂહમાં રહ્યા છતાં એક ક્ષણમાત્ર પણ આત્મતત્ત્વની રમણતાને મૂકતા નથી.”

આ પ્રમાણે શુભ ધ્યાન ધ્યાતાં તે મુનિને અવધિજ્ઞાન ઉત્પન્ન થયું. તે જ વખતે ઉપરના વૃક્ષ ઉપરથી એક પાંદડું પોતાના ચોલપટ્ટ ઉપર પડ્યું. તે જોઈને મુનિએ વિચાર્યું કે “આ પત્રમાં હું પણ અનેકવાર ઉત્પન્ન થયો હઈશ; પરંતુ મારો પૂર્વનો મિત્ર કઈ ગતિમાં ગયો હશે?” એમ વિચારીને તેણે અવધિજ્ઞાનવડે જોયું તો તે જ પત્રમાં પોતાના મિત્રને એકેન્દ્રિયપણે ઉત્પન્ન થયેલો જોયો. તે વખતે મુનિ બોલ્યા કે “હે મિત્ર! પૂર્વે મેં તને અનેક પ્રકારે વાર્યા છતાં પણ તેં મોહની આસક્તિ છોડી નહીં; હવે તો તું મન, વાણી અને બીજા ઇન્દ્રિયો વિનાનો થયો છે; તેથી હવે હું તને શું કહું? તેં મનુષ્યલવ નિર્થક ગુમાવ્યો. અરે રે! પરમાત્માનો કહેલો ધર્મ તેં સમ્યક્ પ્રકારે અંગીકાર કર્યો નહીં.” ઇત્યાદિ ભાવદયા ભાવતાં અનુક્રમે તે મુનિ અનન્તાનંદપણું (મોક્ષ) પામ્યા.

“વિલાસમાં લાલસાવાળા તે મિત્રને સારી રીતે બોધ કર્યા છતાં પણ તેણે પોતાનું વીર્ય ગોપવી રાખ્યું; તેથી તે વૃક્ષના પત્રપણાને પામ્યો, અને સુધર્મા મુનિએ પોતાનું વીર્ય ફેરવ્યું, તો તે આજ જન્મમાં અવ્યયપદને પામ્યા.”



પૂર્ણતા ગુણ.

પૂર્ણતાગુણસંપૂર્ણ, વાચંયમમહામુનિમ્ ।

જયઘોષો દ્વિજઃ પ્રેક્ષ્ય, પૂર્ણાનન્દમયોઽમવત્ ॥ ૧ ॥

ભાવાર્થ—“વાણીને નિયમમાં રાખનાર એવા મહામુનિને પૂર્ણતા ગુણથી યુક્ત જોઈને જયઘોષ નામનો બ્રાહ્મણ પૂર્ણ આનંદમય થયો હતો.”

પૂર્ણતા ગુણનું વર્ણન ‘પૂર્વાચાર્યોએ આ પ્રમાણે કહ્યું છે :—

પૂર્ણતા યા પરોપાધેઃ, સા યાચિત્કમંડનમ્ ।

યા તુ સ્વાભાવિકી સૈવ, જાત્યસ્તનવિમાનિમા ॥ ૧ ॥

ભાવાર્થ—“જે પરોપાધિથી પૂર્ણતા થયેલી છે તે માગેલા અલંકાર જેવી છે; અને જે સ્વાભાવિક પૂર્ણતા છે તે જાતિવંત રત્નની પ્રભા જેવી છે.”

આ શ્લોકનું તાત્પર્ય એ છે કે “પરોપાધિ એટલે પુદ્ગલના સંબંધથી ઉત્પન્ન થયેલ દેહ, દ્રવ્ય, કામિની, કીર્તિ વગેરે ઉપાધિથી નરેન્દ્ર અને દેવેન્દ્રાદિક જે પૂર્ણતા માને છે તે માગીને પહેરેલા અલંકારાદિકની જેમ થોડો વખત શોભા આપે છે તેમ થોડા વખતની શોભા છે, અનંતકાળ પર્યંત તે શોભા રહેતી નથી; કેમકે તેવા અલંકારાદિકથી જે ઐશ્વર્ય પ્રાપ્ત થાય છે તે ઐશ્વર્ય તો આ વિશ્વવાસી ઘણા જીવોએ અનન્તવાર ભોગવીને ઉચ્છિષ્ટ કરેલું છે, તેથી તે પ્રાણીઓને અશુદ્ધતાના કારણભૂત છે. આવી રીતે સમજીને જે આત્મસ્વરૂપના અનુભવની શોભા ધારણ કરે તે શોભા જ નિર્મળ રત્નની કાન્તિ જેવી શુદ્ધ છે એમ જાણવું.”

આ પૂર્ણતા જેને સમ્યક્ત્વાદિ પ્રાપ્ત થયું હોય તેનેજ હોય છે. તે વિષે કહ્યું છે કે—

કૃષ્ણપક્ષે પરિક્ષીણે, શુક્લે ચ સમુદન્વતિ ।

દ્યોતતે સકલાધ્યક્ષા, પૂર્ણાનન્દવિધોઃ કલા ॥ ૨ ॥ (જ્ઞાનસાર).

શબ્દાર્થ—“કૃષ્ણપક્ષ ક્ષીણ થાય અને શુક્લપક્ષનો ઉદય થાય, ત્યારેજ પૂર્ણાનન્દ રૂપી ચન્દ્રની કળા સમગ્ર લોકની સમક્ષ પ્રકાશમાન થાય છે.”

વિસ્તરાર્થ—“કૃષ્ણપક્ષ ક્ષય પામે અને શુક્લપક્ષ ઉદય પામે, ત્યારે સમસ્ત લોકને પ્રત્યક્ષ એવી ચન્દ્રની કળા પ્રકાશે છે એ લોકસિદ્ધ રીતિ છે; તેવીજ રીતે કૃષ્ણપક્ષરૂપી અર્ધ પુદ્ગલ પરાવર્ત ઉપરાંત તમામ સંસાર ક્ષય પામે અને શુક્લપક્ષરૂપી અર્ધ પુદ્ગલ પરાવર્તની અંદર રહેલો સંસાર પ્રવર્તમાન થાય ત્યારે પૂર્ણાનંદ (આત્મા)

રૂપી ચંદ્રની સ્વરૂપાનુચાચી ચૈતન્ય પર્યાય પ્રગટ થવા રૂપ કુળા પ્રત્યક્ષ થાય છે (શોભે છે). કૃષ્ણપક્ષમાં તો અનાદિ ક્ષયોપશમીભૂત ચૈતનાવીર્યાદિ પરિણામ મિથ્યાત્વ અવિરતિમય હોવાથી સંસારના હેતુભૂત હોય છે તે શોભતું નથી.

આ પૂર્ણતાને સ્વમતિકલ્પનાથી અનેક પ્રકારે કહેલી છે, પરંતુ સ્વાક્રાદ રીતે તો જે આત્મસ્વરૂપનું સાધન કરવાની અવસ્થા તેજ પૂર્ણતા પ્રશસ્ત છે.

પૂર્ણતાના ચાર પ્રકાર છે—નામ પૂર્ણતા, સ્થાપના પૂર્ણતા, દ્રવ્ય પૂર્ણતા અને ભાવ પૂર્ણતા. તેમાં નામ પૂર્ણ એટલે કોઈ વસ્તુનું નામ માત્ર જે પૂર્ણ હોય તે; જેમકે પૂર્ણપોળી. કાષ્ઠ અથવા પાષાણાદિકમાં જે પૂર્ણની આકૃતિ કરીએ તે સ્થાપના પૂર્ણ. દ્રવ્ય પૂર્ણના ઘણા અર્થો થાય છે, તેમાં દ્રવ્યમાં પૂર્ણ-ધનાઢય માણસ; દ્રવ્યે કરીને પૂર્ણ-જળ વિગેરે દ્રવ્યે કરીને પૂર્ણ ઘડો વિગેરે; દ્રવ્યથી પૂર્ણ-પોતાના કાર્યથી પૂર્ણ થયેલો; (અહીં દ્રવ્ય એટલે “અર્થ ક્રિયા કરનાર” એવું દ્રવ્યનું લક્ષણ સમજવું). દ્રવ્યોને વિષે પૂર્ણ-ધર્મસ્તિકાય સ્કન્ધ વિગેરે. (અહીં “આણુવઓગો દ્રવ્ય” જેનામાં ઉપયોગ શૂન્યતા હોય તે દ્રવ્ય એવું વચન કહેલું છે.) જે પૂર્ણપદના અર્થને જાણનાર છતાં ઉપયોગ રહિત હોય તે આગમથી દ્રવ્ય કહેવાય છે.

જ્ઞશરીર, ભવ્ય શરીર તથા તેથી વ્યતિરિક્ત એ ત્રણ પ્રકારે કરીને નોઆગમથી દ્રવ્ય કહેવાય છે: તેમાં પૂર્ણપદ જાણનાર જીવનું જે શરીર છે તે જ્ઞશરીર કહેવાય છે; પૂર્ણપદને જાણનાર હવે પછી થવાનો હોય એવો જે લઘુ શિષ્યાદિક તે ભવ્ય શરીર કહેવાય છે, તે બન્નેથી વ્યતિરિક્ત એટલે ગુણાદિકની સત્તાવડે પૂર્ણ હોય, તોપણ તેની પ્રવૃત્તિથી રહિત અને કર્મથી આવરણ પામેલો એવો આત્મારૂપી દ્રવ્ય તે તદ્વ્યતિરિક્ત કહેવાય છે. અહીં તેના ભાવ સ્વભાવની વિવક્ષા કરી નથી; કેમકે દ્રવ્ય કોઈ પણ વખતે પર્યાય વિનાનું હોતુંજ નથી. પરંતુ અહીં તો દ્રવ્ય નિષ્કેપાના પ્રતિપાદનને માટે પર્યાય રહિત માત્ર દ્રવ્યનીજ વિવક્ષા કરેલી છે. આ પ્રમાણે જીવસમાસાદિક ગ્રંથમાં નિર્ણય કરેલો છે. પૂર્ણતા તો જીવના ગુણરૂપ છે. તે ગુણ ગુણી વિના રહી શકે નહીં. તેથી તેમાં દ્રવ્યનું પ્રાધાન્ય રાખવાથી દ્રવ્યજીવ કહેવાય છે. ભાવપૂર્ણ એટલે આગમથી પૂર્ણ-પદાર્થના સમગ્ર ઉપયોગવાળો અને નોઆગમથી જ્ઞાનાદિ ગુણોવડે સંપૂર્ણ.

સંગ્રહ નયને આધારે સર્વે જીવો પૂર્ણતા ગુણે કરીને યુક્ત છે. નૈગમનયને આધારે આસન્નસિદ્ધિવાળા ભવ્ય જીવો જેઓ પૂર્ણતા ગુણના અભિલાષી હોય તે પૂર્ણતા ગુણથી યુક્ત કહેવાય છે. વ્યવહાર નયને આધારે પૂર્ણતા ગુણ પ્રાપ્ત કરવા માટે તેનો અભ્યાસ કરનારા જીવો પૂર્ણ છે. ઋજુસૂત્રના મતમાં પૂર્ણતા ગુણનો વર્તમાન સમયમાં વિચાર કરનારા જીવો પૂર્ણ છે. શબ્દનયના મતમાં સમ્યગ્દર્શનાદિ સાધક ગુણોના આનંદથી પૂર્ણ થયેલા જીવો પૂર્ણ છે. સમલિરૂઢ નયનો આશ્રય કરીએ તો અરિહંત, આચાર્ય, ઉપાધ્યાય અને મુનિઓ આત્મસ્વભાવના સુખનો આસ્વાદ

કરીને સંસારમાં ઉદ્દેગ પામેલા હોવાથી પૂર્ણતા ગુણથી યુક્ત છે; અને એવંભૂત નયને આધારે સિદ્ધતા જીવે અનન્ત ગુણવાળા અવ્યાખ્યાય આનંદથી પૂર્ણ થયેલા હોવાથી પૂર્ણતા ગુણે યુક્ત છે. અહીં ભાવપૂર્ણતા એટલે ત્રિકાળને વિષે પણ પરપુદ્ગલના સંયોગથી ઉત્પન્ન થતા સુખની વાંછાથી રહિત થવું તે. તેનાથી ન્યૂનપણું ન માનવું તે. તેવા પૂર્ણતા ગુણે કરીને યુક્ત એવા સાધુને જોઈને જયઘોષ નામનો પ્રાહ્મણ પૂર્ણ આનંદમય થયો હતો. તેની કથા આ પ્રમાણે—

જયઘોષ દ્વિજની કથા.

વાણરસી નગરીમાં સાથે જન્મેલા જયઘોષ અને વિજયઘોષ નામના બે ભાઈઓ કાશ્યપગોત્રી હતા. એકલા જયઘોષ સ્નાન કરવા ગંગાને કિનારે ગયો. ત્યાં મુખમાં શબ્દ કરતા દેડકાને લઈને ખાતો એક સર્પ તેણે જોયો. તે સર્પને, પણ એક કુરર પક્ષીએ ઉપાડીને ઉંચો ઉડાડી પૃથ્વી પર નાંખી ખાવા માંડ્યો. તે પક્ષીથી લક્ષણ કરતાં છતાં પણ તે સર્પ પેલા શબ્દ કરતાં દેડકાને તોડી તોડીને ખાતો હતો. આ પ્રમાણે પરસ્પર લક્ષણ કરતા તે પ્રાણીઓને જોઈને જયઘોષે વિચાર્યું કે “અહો! સંસારનું સ્વરૂપ કેવું છે?”

यो हि यस्मै प्रभवति, ग्रसते तं स मीनवत् ।

न तु गोपयति स्वीयशक्तिं कोऽपि न दीनवत् ॥ ૧ ॥

ભાવાર્થ—“જે જેના કરતાં વધારે સમર્થ છે, તે તેને મસ્ત્યની પેઠે ગ્રસન કરે છે. કોઈ પણ પ્રાણી દીનની જેમ પોતાની શક્તિને ગોપવતા નથી.” અને

कृतान्तस्तु महाशक्तिरिति स ग्रसतेऽखिलम् ।

तदसारेऽत्र संसारे, का नामास्था मनीषिणाम् ॥ ૨ ॥

ભાવાર્થ—“ચમરાજ તો મહાશક્તિમાન છે, તેથી તે સમગ્ર પ્રાણીને ગળી જાય છે; તો આવા અસાર સંસારમાં બુદ્ધિમાન પુરુષોની કેમ આસ્થા હોય? ન જ હોય.”

પરંતુ આ સંસારમાં માત્ર એક ધર્મ જ ચમરાજની શક્તિને કુંઠિત કરવા સમર્થ છે; તેથી હું તેનો જ આશ્રય કરું.

આ પ્રમાણે ચિત્તમાં નિશ્ચય કરીને તે ગંગાનદીને સામે તીરે ગયો. ત્યાં તેણે પૂર્વે કહેલા પૂર્ણતા ગુણથી યુક્ત એવા સાધુઓને જોયા. એટલે તેમની વાણીથી જૈન-ધર્મનું રહસ્ય જાણીને તેમની પાસે દીક્ષા ગ્રહણ કરી પૃથ્વીપર વિહાર કરવા લાગ્યો. અનુક્રમે વિહાર કરતાં તે જયઘોષ મુનિ વાણરસી નગરીના ઉદ્યાનમાં આવ્યા. તે પુરીમાં વિજયઘોષે યજ્ઞ કરવા માંડ્યો હતો, ત્યાં જયઘોષ મુનિ માસક્ષપણને પારણે ભિક્ષા માટે ગયા. તેને યજ્ઞ કરનાર વિજયઘોષે ઓળખ્યા નહીં, તેથી પોતેજ તેને ભિક્ષાનો નિપેદ કરી કહ્યું કે “હે ભિક્ષુક! તને હું ભિક્ષા આપીશ નહીં. બીજે ઠેકાણે

ચાચના કર; કેમકે વેદ જાણનાર બ્રાહ્મણોજ યજ્ઞમંડપમાં નિષ્પન્ન થયેલું અન્ન ખાવાને યોગ્ય છે.” આ પ્રમાણે તે ચાજકે (યજ્ઞ કરનારાએ) નિષેધ કર્યા છતાં પણ તે મુનિ સમતા ધારણ કરીને રહ્યા. પછી અન્નની ઇચ્છાથી નહીં, પણ તેને તારવાની બુદ્ધિથી તે બોલ્યા કે “ હે બ્રાહ્મણ ! વેદમુખ એટલે વેદમાં મુખ્ય ધર્મ શો કહ્યો છે ? યજ્ઞમુખ એટલે મુખ્ય યજ્ઞ કયો છે ? નક્ષત્રમુખ એટલે નક્ષત્રોમાં મુખ્ય કોણ છે ? અને ધર્મ-મુખ એટલે ધર્મને શરૂ કરનાર કોણ છે ? તે તું કાંઈ પણ જાણતો નથી.” તે સાંભળીને ચાજકે બોલ્યો કે “ ત્યારે તમેજ તે સર્વ કહો.” મુનિ બોલ્યા કે “ વેદમાં અહિંસાધર્મજ સર્વ ધર્મમાં મુખ્ય કહેલો છે, સર્વ યજ્ઞોમાં ભાવયજ્ઞ મુખ્ય છે, નક્ષત્રોમાં મુખ્ય ચંદ્રમા છે અને ધર્મમુખ કાશ્યપગોત્રી ઋષભદેવજ છે. કેમકે તેમણેજ ધર્મનો પ્રથમ ઉપદેશ કરેલો છે અને તેમણે પ્રરૂપેલા ધર્મનું આરાધન કરનારાજ બ્રાહ્મણ કહેવાય છે.” તે વિષે શ્રી ઉત્તરાધ્યયનના પચ્ચીશમા અધ્યયનમાં કહ્યું છે કે—

જહા પડમં જલે જાયં, નો વિ લિપ્તઃ વારિણા ।

एवं अलित्त कोमेहि; तं वयं वंभमाहणं ॥ ૧ ॥

ભાવાર્થ—‘ જેમ જળમાં ઉત્પન્ન થયેલું કમળ જળથી લેપાતું નથી, તેવીજ રીતે જેઓ કામભોગથી લેપાતા નથી, તેનેજ અમે બ્રાહ્મણ કહીએ છીએ.’ વળી—

न वि मुंडिण समणो, न उँकारेण वंभणो ।

न मुणी रणवासेण, कुसचीरेण न तावसो ॥ ૨ ॥

ભાવાર્થ—‘ માત્ર મુંડન કરાવવાથી (લોચ કર્યાથી) કાંઈ સાધુ કહેવાય નહીં, માત્ર ઓંકાર (ઓં ભૂર્ભુવઃ સ્વઃ ઇત્યાદિ ગાયત્રી મંત્ર) બોલવાથી બ્રાહ્મણ કહેવાય નહીં, માત્ર અરણ્યમાં રહેવાથી મુનિ કહેવાય નહીં અને માત્ર દહ્લ અથવા વલ્કલનાં વસ્ત્ર ધારણ કરવાથી તાપસ કહેવાય નહીં.’

समयाए समणो होइ, वंभचरेण वंभणो ।

नाणेण य मुणी होइ, तवेण होइ तावसो ॥ ૩ ॥

ભાવાર્થ—‘ સમતા ગુણ ધારણ કરવાથી શ્રમણ (સાધુ) કહેવાય છે, બ્રહ્મચર્ય પાળવાથી બ્રાહ્મણ કહેવાય છે, જ્ઞાનથી મુનિ કહેવાય છે, અને તપ કરવાથી તાપસ કહેવાય છે.’ વળી—

कम्मुणा वंभणो होइ, कम्मुणा होइ खत्तीओ ।

कम्मुणा वइसो होइ, सुहो हवइ कम्मुणा ॥ ૪ ॥

ભાવાર્થ—‘ કર્મે (ક્રિયાવડે) કરીનેજ બ્રાહ્મણ કહેવાય છે, કર્મે કરીનેજ ક્ષત્રિય કહેવાય છે, કર્મે કરીનેજ વૈશ્ય કહેવાય છે, અને કર્મે કરીનેજ શુદ્ર કહેવાય છે.’

કર્મે કરીનેજ બ્રાહ્મણ કહેવાય છે, તે વિષે કહ્યું છે કે—

ક્ષમા દાનં તપો ધ્યાનં, સત્યં શૌચં ધૃતિઃ ક્ષમા ।

જ્ઞાનં વિજ્ઞાનમાસ્તિક્ય-મેતદ્બ્રાહ્મણલક્ષણમ્ ॥ ૧ ॥

ભાવાર્થ—‘ક્ષમા, દાન, તપ, ધ્યાન, સત્ય, શૌચ, ધૃતિ, ક્ષમા, જ્ઞાન, વિજ્ઞાન અને આસ્તિક્ય’ એ બ્રાહ્મણનાં લક્ષણ છે.’

કર્મે કરીને ક્ષત્રિય કહેવાય છે, એટલે ભયથી રક્ષણ કરવારૂપ કર્મે કરીને ક્ષત્રિય કહેવાય છે, કૃષિ તથા પશુપાલન વિગેરે કરવાથી વૈશ્ય કહેવાય છે, અને કાસદીયું, નોકરી વિગેરે કર્મ કરવાથી શુદ્ર કહેવાય છે. ‘આ પ્રમાણે પોતપોતાને યોગ્ય કર્મ ન કરે તો તે બ્રાહ્મણાદિક જાતિથી ને તેવી સંજ્ઞાથી પણ બ્રહ્મ થયેલા જાણવા. અહિંસાદિક ગુણોથી યુક્ત એવા શ્રેષ્ઠ બ્રાહ્મણોજ તરવા અને તારવામાં સમર્થ હોય છે.’

આ પ્રમાણે તે મુનિનાં ધર્મવાક્યો સાંભળીને વિજયઘોષ સંશય રહિત થઈ ‘જરૂર આ મુનિ મારા ભાઈ છે’ એમ જાણીને પ્રસન્ન થઈ બોલ્યો કે—‘હે મુનિ ! તમેજ ખરા વેદને જાણનારા છો. હે યથાસ્થિત વસ્તુતત્ત્વને જાણનારા ! તમેજ યજ્ઞના કરનારા છો. ભાવયજ્ઞ કરીને તમેજ પોતાને અને પરને તારવાને સમર્થ છો. માટે હે ઉત્તમ ભિક્ષુ ! આ ભિક્ષા ગ્રહણ કરીને તમે મારા પર અનુગ્રહ કરો.’ મુનિ બોલ્યા કે ‘હે બ્રાહ્મણ ! મારે ભિક્ષાની કાંઈ જરૂર નથી; પરંતુ જલ્દીથી તું આ કૃત્યથી નિવૃત્તિ પામી પ્રવ્રજ્યા ગ્રહણ કર. ભયના આવર્તવાળા આ સંસારસાગરમાં ભટક નહીં. જેમ એક લીલો તથા એક સૂકો એવા માટીના બે ગોળાને ભીંત પર ફેંકીએ તો આદ્ર ગોળો ભીંતસાથે ચોંટી જશે અને સૂકો ગોળો નીચે પડશે, અર્થાત્ તે ચોંટશે નહીં તેમ જ દુર્બુદ્ધિ માણસો કામની લાલસાવાળા હોય છે તેઓજ સંસારમાં લીન થાય છે, અને જેઓ તે લાલસાથી વિરક્ત છે તેઓ લીન થતા નથી.’ કહ્યું છે કે—

एवं लगंगति दुम्मेहा, जे नरा कामलालसा ।

विरत्ता उ न लगंगति, जहा सुके उ गोलए ॥ १ ॥

(આ ગાથાનો અર્થ ઉપર આવી ગયેલો છે.)

ઈત્યાદિ ઉપદેશ સાંભળીને તે વિજયઘોષે સર્વ સંગ તણને દીક્ષા ગ્રહણ કરી. પછી બન્ને ભાઈઓ અનુક્રમે પૂર્વ કર્મનો ક્ષય કરીને મોક્ષસુખને પામ્યા.

“વાસ્તવિક કલ્પના રહિત અને આત્મશુણ સાધન કરવામાં તત્પર એવી પૂર્ણતા તે જ્ઞાનદષ્ટિરૂપ પોતાનીજ કાંતિ છે, માટે હે ભવ્ય પ્રાણીઓ ! તમે તેને અનુયાયી ચેતના કરો.”



મગ્નતા ગુણ.

હિત્વાક્ષવિષયાંશ્ચિત્તં, સમાધિસૌખ્યલાલસમ્ ।

યસ્ય જાતં નમસ્તસ્મૈ, મગ્નતાગુણધારિણે ॥ ૧ ॥

ભાવાર્થ—“જેનું ચિત્ત ઇન્દ્રિયોના વિષયોને છોડીને સમાધિસુખનું લાલસુ (તદ્દીન) થયું છે, તેવા મગ્નતા ગુણ ધારણ કરનારને નમસ્કાર છે.”

મગ્નતા ગુણનું સ્વરૂપ પૂર્વાચાર્યોએ આ પ્રમાણે કહ્યું છે—આ જીવ અનાદિ કાળથી પુદ્ગલના સ્કન્ધથી ઉત્પન્ન થયેલા વર્ણ, ગંધ, રસ, સ્પર્શ અને શબ્દ વિગેરે વિષયોમાં ભ્રમણ કરતાં કરોડો કલ્પના કરીને ઇષ્ટ વિષયોને ઇચ્છતો સતો વાયુએ ઉપાડેલા પલાશનાં સૂકાં પાંદડાંની જેમ ભટક્યા કરે છે. તે જીવ કોઈ વખત સ્વપરના વિવેકરૂપ ભેદજ્ઞાનને પામીને અનન્ત જ્ઞાન દર્શનના આનંદવાળા આત્મભાવનો સત્તાપણે નિશ્ચય કરીને પછી “આ વિલાવથી ઉત્પન્ન થયેલું સુખ મારું નહીં, હું તેનો ભોક્તા નહીં, એ તો માત્ર ઉપાધિજ છે; મેં આજસુધી આ પરવસ્તુઓમાં મમતા રાખીને તેનો કર્તા, ભોક્તા (ભોગવનાર) અને ગ્રાહક (ગ્રહણ કરનાર) હું છું એમ જે માન્યું હતું તે યોગ્ય નથી. ત્રિકાળજ્ઞ કેવળી ભગવાનના વાક્યરૂપી અંજનવડે જેને સ્વપરનો વિવેક પ્રાપ્ત થયેલો છે, તેને પરવસ્તુમાં રમણરૂપ આસ્વાદન યોગ્ય નથી.” એવી રીતે વિચાર કરીને આત્માને અનન્ત આનંદમય જાણી પરમાત્મસત્તારૂપ સ્વરૂપમાં મગ્ન થાય છે. આવો માણસ મગ્નતા ગુણને ધારણ કરનાર કહેવાય છે.

આ મગ્નતા ગુણ નયનિક્ષેપાદિકવડે ઘણા પ્રકારનો છે. તેમાં નામ અને સ્થાપના સુગમ છે. ધન અને મદિરાપાન વિગેરેમાં જે મગ્ન હોય તે દ્રવ્યમગ્ન કહેવાય છે. અથવા દ્રવ્યમગ્નતા બે પ્રકાર જાણવા. આગમથી મગ્ન અને નોઆગમથી મગ્ન. તેમાં આગમથી મગ્ન એટલે પદાર્થોને જાણે, પણ તેમાં ઉપયોગ વતે નહીં તે, અને નોઆગમથી મગ્ન પૂર્વે કહ્યા પ્રમાણે ધન-મદિરાદિકમાં મગ્ન હોય તે. તદ્વ્યતિરિક્ત તે મૂઠ, શૂન્ય, જડ હોય તે. ભાવમગ્ન બે પ્રકારે છે, અશુદ્ધ અને શુદ્ધ. તેમાં અશુદ્ધ ભાવમગ્ન તે નિરંતર ક્રોધાદિકમાં મગ્ન, વિલાવમાં આત્માને ભાવનારો. શુદ્ધ ભાવમગ્નતા બે પ્રકાર છે, તેમાં પ્રથમ સાધક એટલે આત્મસ્વરૂપને સાધનાર તે આત્મસ્વરૂપની સન્મુખ રહેલો. નયની અપેક્ષાએ વિચારીએ તો પહેલા ચાર નયની અપેક્ષાએ વિધિ સહિત બાહ્ય સાધનમાં પ્રવૃત્તિ કરનાર અને વસ્તુસ્વરૂપને પ્રગટ કરવાની ઇચ્છાવાળો સાધક કહેવાય છે; અને શબ્દાદિક ત્રણ નયની અપેક્ષાએ તો સમ્યગ્દર્શન, જ્ઞાન અને સંયમ વિગેરે

આત્મસમાધિમાં મગ્ન થયેલો સાધક કહેવાય છે. બીજો સિદ્ધમગ્ન તે આવરણ રહિત સંપૂર્ણ વસ્તુસ્વરૂપમાં મગ્ન થયેલો જાણવો.

અહીં જ્ઞાનાદિક આત્મસ્વરૂપમાં મગ્નપણું ગુણાન્વિત જાણવું. પરભાવમાં આસક્ત થયેલામાં ખરું મગ્નપણું જાણવું નહીં. કહ્યું છે કે—

સ્વભાવસુખમગ્નસ્ય, જગત્તત્ત્વાવલોકિનઃ ।

કર્તૃત્વં નાન્યભાવાનાં, સાક્ષિત્વમવશિષ્યતે ॥ ૧ ॥

ભાવાર્થ—“જગતના તત્ત્વનું અવલોકન કરનાર સ્વભાવસુખમાં મગ્ન થયેલાને અન્ય ભાવોનું કર્તાપણું હોતું નથી, માત્ર સાક્ષીપણું જ અવશેષ રહે છે.”

અર્થાત્ સ્વાભાવિક સહજ સુખમાં મગ્ન થયેલા અને લોકના ચથાર્થ સ્વરૂપને જાણનારા દર્શનશીલ એવા મનુષ્યોને જ્ઞાનાવરણીયાદિક કર્મોને ઉત્પન્ન કરનાર બાહ્ય પુદ્ગલ સ્કન્ધો લેવામાં અથવા મૂઠવામાં કર્તાપણું હોતું નથી, પણ જ્ઞાનપણાના સ્વભાવથી સાક્ષીપણું જ હોય છે.

આ ઉપર સૂક્ષ્મ વિચાર કરીએ તો—ક્રિયા કરવામાં જેનું એકાધિપત્યપણું [સ્વતંત્રપણું] હોય તે કર્તા કહેવાય છે. આ કર્તાપણું જીવમાં તેના ગુણોનું જ હોઈ શકે છે. કુંભાર ચકાદિક ઉપકરણથી ઘટાદિક પદાર્થો કરે છે તેમ જીવ પણ ચૈતન્યવીર્યરૂપી ઉપકરણથી પોતાના ગુણો ઉત્પન્ન કરી શકે છે. ક્રિયાશૂન્યપણું હોવાથી ધર્માસ્તિકાયાદિક દ્રવ્યમાં એકાધિપત્ય કર્તાપણું નથી. જીવનું કર્તાપણું પણ પોતાના કાર્ય (આત્મધર્મ) સંબંધે છે કોઈપણ જીવ જગતનો કર્તા નથી, પરંતુ પોતાના કાર્યનાં પરિણામ પામતા ગુણોના પર્યાયની પ્રવૃત્તિનો જ કર્તા છે. જો પરભાવોનો કર્તા જીવને માનીએ તો અસત આરોપ અને સિદ્ધિઅભાવ વિગેરે દ્વંષણો પ્રાપ્ત થાય છે, માટે જીવ લોકાલોકનો જ્ઞાતા છે પણ પરભાવનો કર્તા નથી; પરંતુ સ્વભાવમાં મૂઠ થઈને અશુદ્ધ પરિણામમાં પ્રવૃત્ત થઈ અશુદ્ધ નિશ્ચયનયે રાગાદિક વિભાવનો અને અશુદ્ધ વ્યવહારનયે જ્ઞાનાવરણાદિક કર્મોનો કર્તા થાય છે, તેમ છતાં પણ તે જીવ સ્વાભાવિક રુચિવાળો અને અનન્ત અવિનાશી આત્મસ્વરૂપવાળો હોઈને આત્માના પરમાનંદનો જ લોકતા છે. તે પરભાવોનો કર્તા નથી, પણ જ્ઞાતા (સાક્ષીમાત્ર) છે.

આ મગ્નતા ગુણ ધારણ કરનાર પ્રાણી કેવો હોય છે? તે વિષે પૂર્વ પૂબ્યપુરુષો કહે છે કે—

પરબ્રહ્મણિ મગ્નસ્ય, શ્લથા પૌદ્ગલિકી કથા ।

ક્વામી ચામીકરોન્માદાઃ, સ્ફારા દારાદરાઃ ક્વ ચ ॥ ૧ ॥

શબ્દાર્થ—‘પરબ્રહ્મમાં મગ્ન થયેલા મનુષ્યને પુદ્ગલ સંબંધી કથા જ શિથિલ થઈ જાય છે. તેને પછી આ સુવર્ણના ઉન્માદો કયાં? અને દેહીધ્યમાન સ્ત્રીઓનો આદર પણ કયાં?’

વિસ્તરાર્થ—‘પરબ્રહ્મ એટલે જ્ઞાનાદિ આત્મસ્વરૂપમાં મગ્ન થયેલા મનુષ્યને પુણ્યલ સંખંધી કથા એટલે શરીરાદિકના સુંદર વર્ણુ વિગેરેની કથા શિથિલ એટલે નષ્ટ થઈ જાય છે; કેમકે તે શરીરાદિક પરવસ્તુ છે, અગ્રાહ્ય છે, અને અભોગ્ય છે એમ તેને નિર્ધાર થયેલો હોય છે. અર્થાત્ આવા પુણ્યલાદિકની કથા પણ જેને કરવા લાયક નથી, તેને પછી તેનાપર આગ્રહ તો ક્યાંથીજ થાય ? તે કારણથીજ તેને આ કાંચન એટલે સુવર્ણનો ઉન્માદ જ ક્યાંથી હોય ? કેમકે પાપસ્થાનેના નિમિત્તભૂત હોવાથી આત્મગુણરૂપી સંપત્તિવાળા મનુષ્યને સુવર્ણાદિકનું ગ્રહણ કરવાપણું જ હોતું નથી, તેમજ એવા પુરુષને સ્ફાર-દેહીયમાન એવી જે સ્ત્રી તેનો આદર પણ ક્યાંથી જ હોય ? ન જ હોય.’

અહર્નિશ પુણ્યલ સંખંધી કથામાં મગ્ન રહેનાર સર્વ સ્થાને ઉન્માદવાળા જ હોય છે. જુઓ ! રામચંદ્રે ત્રિકાળમાં પણ અસંભવિત એવો સુવર્ણનો મૃગ જોઈને તેને ગ્રહણ કરવા અનેક પ્રકારના ઉન્માદો કર્યા હતા. ત્યારપછી સ્ત્રીને માટે પણ તેણે ઘણો આદર પ્રગટ કર્યો હતો. અર્થાત્ સીતાનું હરણ થતાં ઘણો ઉન્માદ બતાવ્યો હતો અને તેને પાછી લાવવા પારાવાર પ્રયાસ કર્યો હતો; માટે વ્યથા ઉત્પન્ન કરનારી તે પુણ્યલની કથાને જેણે જ્ઞાનગોચર કરેલી છે, તેજ મગ્નતા ગુણયુક્ત કહેવાય છે. આ સંખંધમાં ઉપયોગી સોમ વસુનું દ્વંદ્વ છે, તે આ પ્રમાણે—

સોમવસુની કથા.

કૌશાંબી નગરીમાં સોમ નામે એક બ્રાહ્મણ રહેતો હતો. તે હંમેશા ધર્મશાસ્ત્ર શ્રવણ કરવામાં પ્રીતિવાળો હતો. એકદા પુરાણમાં તેણે આ પ્રમાણે લોમઋષિની કથા સાંભળી કે ‘કોઈ એક દીર્ઘદર્શી (સૂક્ષ્મદષ્ટિવાળા) તાપસે બાર હજાર વર્ષ સુધી તપ કર્યું. તે માસક્ષપણને પારણે પાંચ જ વેર લિક્ષા માગતો હતો. જો કદાચ તે પાંચ વેરમાંથી તેને લિક્ષા ન મળતી તો ફરીથી માસના ઉપવાસ કરતો, પણ છઠ્ઠે વેર લિક્ષા માગતો નહીં. એ પ્રમાણે ચાર માસક્ષપણ સુધી કરતો, અને આહાર મળતો ત્યારે મળેલા આહારના ચાર ભાગ કરીને એક ભાગ જળચરને, બીજો સ્થળચરને અને ત્રીજો ઋષેચરને આપીને અવશેષ રહેલા ચોથા ભાગને એકવીશ વાર પાણીથી ઘોઈને પોતે ખાતો હતો. આવી રીતે તપ કરતા તે તાપસ મૃત્યુ પામીને ઇન્દ્ર થયો, ત્યાં તેણે સર્વ દેવોને પૂછ્યું કે ‘આ સ્વર્ગ કોણે બનાવ્યું છે ?’ ત્યારે દેવતાઓ બોલ્યા કે ‘આ સ્વર્ગ કોઈએ બનાવ્યું નથી. તે તો સ્વયંસિદ્ધજ છે,’ તે સાંભળીને તેણે (ઇન્દ્રે) વિચાર્યું કે ‘આ સ્વર્ગ જાણું થઈ ગયું છે માટે હું નવું સ્વર્ગ બનાવું.’ દેવતાઓએ કહ્યું કે ‘નવીન સ્વર્ગ કોઈથી બની શકેજ નહીં.’ ઇન્દ્રે કહ્યું કે ‘પ્રથમના ઇન્દ્રો નવીન સ્વર્ગ બનાવવામાં અશક્ત હતા, પણ હું તો સમર્થ છું.’ ત્યારે દેવો બોલ્યા ‘હે સ્વામી ! તમે પ્રથમ મૃત્યુલોકને જુઓ પછી તમારી ધારણા પ્રમાણે કરો.’

તે સાંભળીને ઇન્દ્ર મનુષ્યલોક જોવા ગયો. ત્યાં કોઈ એક અરણ્યમાં એક આંક-
ડાના વૃક્ષની નીચે લોમ નામના ઋષિને તપસ્યા કરતા જોયા. તે ઋષિને ઇન્દ્રે પૂછ્યું
“હે ઋષિ! તમે મઠ કર્યા વિના તપ કેમ કરી શકો છો?” લોમઋષિ બોલ્યા કે-
“જ્યારે ચૌદ ચોકડી જાય છે, ત્યારે મારા શરીરનો એક વાળ ખરે છે. એવી રીતે
આ મારા આખા શરીરના સાડાત્રણ કરોડ વાળ ખરી જશે, ત્યારે મારું મૃત્યુ થવાનું
છે. હજી તો મારા મસ્તકના ચાર કેશ પણ પૂરા પડ્યા નથી. અકેક ચોકડી વીશ
હજાર વર્ષે થાય છે. તે પ્રમાણે સર્વે રોમ પડશે ત્યારે મારું મૃત્યુ થશે. તેથી આ
દેહ અનિત્ય છે. જો આ શરીર શાશ્વતું હોત તો તેને માટે મઠ વિગેરે કરવાનો મોહ
રાખત, પણ તેમ તો નથી.” તે સાંભળી ઇન્દ્રે વિચાર કર્યો કે “આ ઋષિની પાસે
મારું આયુષ્ય તો જળના કણીઆ જેટલું જ છે, તો નવીન સ્વર્ગ કરવાનો શો મોહ
કરવો?” એમ નિશ્ચય કરી ઇન્દ્ર પોતાને સ્થાને ગયો.

આ પ્રમાણે પુરાણની કથા સાંભળીને તે સોમ બ્રાહ્મણે વિચાર્યું કે “કુળધર્મ
તો શ્રેષ્ઠ નથી. માટે ધર્મની પરીક્ષા કરીને જ્ઞાનધર્મનું આચરણ કરું.” પછી તેણે
નાના પ્રકારનાં દર્શનો જોતાં જોતાં કોઈ એક મંત્રના પરિવાજકને ધર્મ પૂછ્યો કે
“પ્રભુએ ત્રણ પદમાં ધર્મ કહેલો છે. મીઠું ખાવું, સુખે સૂવું અને પોતાનો આત્મા
લોકપ્રિય કરવો. આ ત્રણ પદનો શો અર્થ સમજવો?” પરિવાજકે જવાબ આપ્યો કે
“પ્રથમનું જમેલું જીવું થયા પછી (પચી ગયા પછી) રુચિ પ્રમાણે જમવું તે મીઠું
લોજન, કોમળ શય્યામાં સૂવું તે સુખશયન અને મંત્ર તથા ઔષધિના પ્રયોગથી
લોકોમાં પ્રશંસા થાય તેમ કરવું તે લોકપ્રિય થવું.”

તે સાંભળીને સોમવસુએ વિચાર્યું કે “આ સમ્યક્ ધર્મ નથી, કેમકે આ તો
પાપવૃત્તિમય છે.” એમ વિચારીને તેણે તે ત્રણ પદનો અર્થ કોઈ મુનિ પાસે જઈને
પૂછ્યો. એટલે મુનિએ જવાબ આપ્યો કે “જે લોજન પોતે કર્યું ન હોય, કરાવ્યું
ન હોય અને તેના કરનારને અનુમોદન પણ કર્યું ન હોય એવું લોજન એકાંતરે
ખાવામાં આવે તો તે પરમાર્થથી મિષ્ટ કહેવાય છે. કેમકે તે દાતા, દાન ને દેય એમ
ત્રણે પ્રકારની શુદ્ધિવાળું હોવાથી દાન કરનાર અને લેનાર બન્નેને સુખકારી છે. વિધિ-
પૂર્વક અદ્ય નિદ્રા લેવી તે સુખશયન કહેવાય છે; અને કોઈપણ પ્રકારની ઇલા (ઇચ્છા)
ન કરવી, એવું મહાનિરીહપણું હોવાથી લોકપ્રિય થવાય છે.” આ પ્રમાણે સાંભળીને
સોમવસુએ વિચાર્યું કે “આ અર્થ માર્ગાનુયાયી અને સમિચીન જણાય છે.”

એ પ્રમાણે તત્ત્વજ્ઞાન સાંભળીને તે બ્રાહ્મણ હર્ષ પામ્યો અને પાંચ સમિતિ તથા
ત્રણ ગુપ્તિથી યુક્ત એવા તે સાધુએ આચરણ કરેલી ત્રિપદીને જોઈને તથા સાંભળીને
ચારિત્ર ગ્રહણ કર્યું. એકદા તે સોમ સાધુ અરણ્યમાં પ્રતિમા ધારણ કરી ઉભા રહ્યા

હતા, તે વખતે ઇન્દ્રિયોના વિષયોને નિવારીને આત્મસ્વરૂપના અવલોકનમાંજ તત્પર થઈ તન્મય ચિત્ત કરીને આત્મસ્વરૂપના જ્ઞાનમાં મગ્ન થયા. કહ્યું છે કે—

જ્ઞાનમગ્નસ્ય યત્સૌખ્યં, તદ્વક્તું નૈવ શક્યતે ।

નોપમેયં પ્રિયાશ્લેષૈર્નાપિ તચ્ચન્દનદ્રવૈઃ ॥ ૧ ॥

ભાવાર્થ—જ્ઞાનમાં મગ્ન થયેલા મનુષ્યને જે સુખ હોય છે, તે કહેવાને કોઈ સમર્થ નથી. તે સુખને પ્રિયાના આલિંગન સાથે અથવા તો ચંદનના વિલેપન સાથે ઉપમા આપી શકાય તેમ નથી. આત્મસ્વરૂપની ઉપલબ્ધિથી પ્રાપ્ત થયેલું જે સુખ તે વાણીગોચર છે જ નહીં. તે અધ્યાત્મસુખને બાહ્ય સુખની ઉપમા વડે ઉપમિત કરાય જ નહીં; કેમકે આરોપિત સુખ આત્મજ્ઞાનના સુખની બરાબર થઈ શકે નહીં. કહ્યું છે કે—

લભ્યમ્ સુરસામિત્તં, લભ્યમ્ પદ્મઅત્તણં ન સંદેહો ।

इको नवरिं न लभ्यमि, जिणिंदवरदेसिओ धम्मो ॥ ૧ ॥

ભાવાર્થ—‘દેવોનું સ્વામીપણું (ઇન્દ્રપણું) પામી શકાય છે, તેમજ પ્રભુતા પણ પામી શકાય છે, તેમાં કાંઈ સંદેહ જેવું નથી; પરંતુ એક જિનેન્દ્રે પ્રરૂપણ કરેલો ધર્મજ પામી શકાતો નથી, તે જ એક વિશેષ દુર્લભ છે.’

धम्मो पवत्तिरूवो, लब्धमि कइया वि निरयदुक्खतया ।

जो निअवत्थुसहावो, सो धम्मो दुल्लहो लोए ॥ ૨ ॥

ભાવાર્થ—‘નરકના દુઃખથી પીડા પામીને કોઈક વખત પ્રવૃત્તિરૂપ ધર્મ તો પામી શકાય છે, પણ જેમાં આત્મવસ્તુનો સ્વભાવ રહેલો છે એવો જે ધર્મ તે આ લોકમાં દુર્લભ છે.’

એજ કારણથી વસ્તુસ્વરૂપ ધર્મના સ્પર્શવડે કરીને જ તે સાધુ શુભ ધ્યાનમાં મગ્ન થઈ કાયોત્સર્ગે રહ્યા. તે વખતે કોઈ એક ચક્રવર્તી ચોરાશી લાખ હાથી, ઘોડા અને રથથી યુક્ત તથા છન્નુ કરોડ પદ્ધતિ સહિત અનેક વારાંગનાઓને નૃત્ય કરાવતો તે માગે નીકળ્યો. તેણે તે મુનિને જોઈને વિચાર્યું કે ‘અહો! આ મુનિમાં આત્મસ્વરૂપમાં મગ્ન થવાનો શુભ કેવો અપ્રતિમ છે? તે વાણીથી કહી શકાય તેમ નથી. મારા સૈન્યમાં રહેલા સ્પર્શનાદિક પાંચે ઇન્દ્રિયોના વિષયોને જોયા છતાં પણ તે જોતા નથી, માટે હું હાથી પરથી ઉતરીને તેમને જોલાવું’ એમ વિચારી હાથી પરથી નીચે ઉતરીને તે જોવા કે ‘હે મુનિ! હું ચક્રવર્તી રાજા તમને વાંદું છું’ એમ વારંવાર રાજાએ કહ્યું તો પણ તે મુનિએ ધ્યાનમાં હોવાથી સાંભળ્યું નહીં, કારણ કે તે તો આત્માનો સ્વાભાવિક ધર્મ અને તેની અઠાર હજાર શિલાંગરથાદિ સેના—તેને જોવામાંજ એકતાનવાળા હતા; પરવસ્તુ તો વિભાવ દશાવાળી હોવાથી તે પરાવલોકન કરતા નહોતા. આ

પ્રમાણે આત્મગુણમાં મગ્ન થયેલા (ભાવિતાત્મા) તે મુનિની સામે ચક્રવર્તી^૧ અરથા પહોર સુધી જોઈ રહ્યો, તો પણ તેમણે પોતાનું ધ્યાનમગ્નપણું છોડ્યું નહીં. પછી રાજાએ મુનિના ગુણની પ્રશંસા કરતા સતા શ્રાવકધર્મ ગ્રહણ કર્યો. મુનિ પણ અનુક્રમે કેવળજ્ઞાન અને સિદ્ધિપદને પામ્યા.

“સમગ્ર સાધ્ય” (આત્મસ્વરૂપ)ને સાધનાર એવા પોતાના આત્મામાં જ રહેલા મગ્નતા ગુણને પામીને આત્મઋદ્ધિ-પોતાની સેના જોવામાં જ તત્પર અને સમાધિમાં રહેલા, સોમવસુ મુનિએ ઇન્દ્રિય-વિષયોથી ભરપૂર એવા ચક્રવર્તીની સેના સામું પણ જોયું નહીં.”



૩૦૩

સ્થિરતા ગુણ.

દર્શનાદિગુણાવાપ્તૌ, વિભાવેષ્વપવર્તના ।

સા સ્થિરતા દિવા રાત્રાવરક્તદ્વિષ્ટતાં ગતા ॥ ૧ ॥

ભાવાર્થ—“દર્શનાદિક ગુણોની પ્રાપ્તિ માટે રાત્રિદિવસ વિભાવ પદાર્થોમાં રાગ-દ્વેષ તજીને તે પદાર્થોથી પાછા ફરવું તેને સ્થિરતા કહેલી છે.”

આ સ્થિરતા પૂર્વાચાર્યોએ ઘણે પ્રકારે વર્ણવેલી છે. તેમાં ધર્માસ્તિકાય, અધર્માસ્તિકાય અને આકાશાસ્તિકાય એ ત્રણની સ્થિરતા ક્રિયારહિત હોવાથી અને પુદ્ગલોની સ્થિરતા સ્કંધાદિનિબદ્ધ હોવાથી તે આત્મતત્ત્વના સાધનમાં હેતુભૂત નથી, પણ આત્માની સ્થિરતા જ હેતુભૂત છે. તેમાં નામસ્થિરતા અને સ્થાપનાસ્થિરતા તો પૂર્વની જેમ સુગમ છે. દ્રવ્યથી સ્થિરતા એટલે યોગચેષ્ટાનો રોધ કરવો તે. દ્રવ્યને વિષે સ્થિરતા એટલે મમ્મણુ શ્રેષ્ઠીની જેમ પ્રાપ્ત થયેલા દ્રવ્ય (ધન)નો વ્યય કરવાની ઈચ્છા પણ ન કરવી તે; અથવા દ્રવ્યસ્થિરતા એટલે શરીરમાં રોગાદિક ઉત્પન્ન થવાથી મળકોષ્ઠઅંધરૂપ (મલમૂત્રાદિકનો રોધ) થાય છે તે. અથવા તે બન્નેથી વ્યતિરિક્ત-સ્વરૂપના ઉપયોગથી શૂન્ય અને સાધ્યથી વિકળ એવા મનુષ્યની પ્રણામાદિકને વિષે તથા કાયોત્સર્ગીદિમાં સ્થિરતા થાય છે તે પણ દ્રવ્ય સ્થિરતા કહેવાય છે. કહ્યું છે કે—

અસ્થિરે હૃદયે ચિત્રા, વાહુનેત્રાકારગોપના ।

પુંશ્વલ્યા ઇવ કલ્યાણકારિણી ન પ્રકીર્તિતા ॥ ૧ ॥

ભાવાર્થ—“હૃદય સ્થિર ન હોય એટલે પરભાવમાં પ્રવર્તતું હોય, છતાં વિચિત્ર એવી વાણી, નેત્ર તથા આકારની દ્રવ્યક્રિયારૂપ ગોપના—તે પુન્નગી (અસતી) સ્ત્રીની જેમ હિત કરનારી કહેલ નથી.”

જૈનશાસનમાં ભાવની અભિલાષી એવી દ્રવ્ય ક્રિયા જ પ્રશસ્ત કહેલી છે. ભાવ-રહિત ક્રિયા ખિલાડાના ધ્યાન જેવી નિષ્ફળ છે. કેટલાએકને દ્રવ્ય ક્રિયા પરંપરાએ કરીને ધર્મના હેતુપણે થાય છે એમ તત્ત્વાર્થમાં કહેલું છે, પણ તે દેવાદિકના સુખની તથા ચશ વિગેરેની વાંચળા રહિત કરેલી ક્રિયા સમજવી; લોકસંજ્ઞામાં આરૂઢ થયેલાએ લોકમાં ખ્યાતિ વિગેરેની ઇચ્છા માટે કરેલી ન સમજવી. ભાવસ્થિરતા અશુદ્ધ અને શુદ્ધ ભેદે કરીને બે પ્રકારની છે. તેમાં રાગદ્વેષમાં તન્મયતા—સ્થિરતા તે અશુદ્ધ ભાવ-સ્થિરતા કહેવાય છે, અને સમ્યગ્ જ્ઞાનાદિક સ્વરૂપમાં તન્મયપણારૂપ સ્થિરતા તે શુદ્ધ ભાવસ્થિરતા કહેવાય છે.

સાધ્યની અભિલાષાએ કરીને સાધ્યને યોગ્ય ઉદ્યમના પરિણામના કારણભૂત યોગાદિક દ્રવ્યાશ્રવણે ત્યાગ કરવાથી થયેલી જે સ્થિરતા તે પહેલા ચાર નય રૂપ છે, જે સમ્યગ્દર્શનાદિકે કરીને આત્મસ્વરૂપ નિષ્પાદન કરવા માટેના હયાસવાળી સ્થિરતા તે શબ્દનય સ્થિરતા છે. જે ધર્મધ્યાન અને શુક્લધ્યાનમાં રહેલી અપ્રત્યુત્તિ પરિણતિરૂપ સ્થિરતા તે છઠ્ઠા નયને યોગ્ય છે, અને જે ક્ષાયિક જ્ઞાનાદિકના સુખથી અપ્રત્યુત્તિરૂપ સ્થિરતા તે એવંભૂત સ્થિરતા કહેવાય છે. વિભાવ પદાર્થમાં પણ સર્વ નયની અપેક્ષાએ સ્થિરતા હોઈ શકે છે, પણ તેવી સ્થિરતા તત્ત્વવિકળ પુરુષોને હોય છે. અહીં તો પરભાવમાં અપ્રવર્તનરૂપ જે સ્થિરતા તે જ પરમાનંદના સંદોહવાળી હોવાથી ગ્રહણ યોગ્ય છે. કહ્યું છે કે—

સ્થૈર્યરત્નપ્રદીપશ્ચેદ્દીપ્રઃ સંકલ્પદીપજૈઃ ।

તદ્વિકલ્પૈરલં ધૂમૈરલંધૂમૈસ્તથાશ્રવૈઃ ॥ ૧ ॥

ભાવાર્થ—“જે મનુષ્યને સ્થિરતારૂપી રત્નપ્રદીપ દેદીપ્યમાન છે તેને સંકલ્પરૂપી દીવાથી ઉત્પન્ન થતા વિકલ્પરૂપી ધૂમનું શું પ્રયોજન છે? તેમ જ આશ્રવરૂપી ધૂમનું પણ શું પ્રયોજન છે?”

આ શ્લોકનો વિસ્તરાર્થ એવો છે કે—“જે માણસને સ્થિરતારૂપી રત્નનો દીવો દેદીપ્યમાન છે, તે માણસને પરવસ્તુની ચિંતાથી ઉત્પન્ન થયેલ અશુદ્ધ ચપળતારૂપ જે સંકલ્પ તે સંકલ્પરૂપ દીવાથી ઉત્પન્ન થતા જે વારંવાર સ્મરણરૂપ વિકલ્પો તે રૂપ ધૂમાડાથી સર્ચું, અર્થાત્ તેને આવા ધૂમાડા કાંઈ લાભ કરી શકતા નથી. જો કે અભેદ રત્નત્રયીનો પ્રાદુર્ભાવ થાય ત્યારે જ નિર્વિકલ્પ સમાધિ થાય છે, તોપણ આત્મ-સ્વરૂપમાં લીન થયેલા મનુષ્યને સંસાર સંબંધી સંકલ્પવિકલ્પ તો થતાં જ નથી; તથા દ્રવ્યથી અને ભાવથી પ્રાણાતિપાતાદિક આશ્રવોથી પણ સર્ચું, અર્થાત્ જેને સ્થિરતા

(મીઠાળ) સુંઘીને તું વમન કર, પછી તે વમન કરેલું ખાઈ જા." તે બોલ્યો કે "શું હું કૂતરો છું કે વમન કરેલું ખાઈ?" રાજમતી બોલી કે "ત્યારે તમારા ભાઈએ ત્યાગ કરેલી એવી મને ભોગવવાને શો માટે ઈચ્છા કરો છો? વળી કયો માણસ હસ્તીને છોડીને ગધેડાની ઈચ્છા કરે? અને કયો માણસ રત્નનો અનાદર કરીને કાચના કકડાને ઈચ્છે? હું તો જન્માંતરમાં પણ નેમિનાથ વરને જ ઈચ્છું છું, બીજાને ઈચ્છતી નથી." ઇત્યાદિ યુક્તિથી સમજાવીને રથનેમિનો મનોરથ ભંગ કરી પાછો મોકલ્યો.

એકદા જેમને કેવળજ્ઞાન પ્રાપ્ત થયું છે એવા નેમિનાથ પ્રભુ ગિરનાર પર સમવસર્યા. તે વખતે રાજમતીએ ત્યાં જઈ પ્રભુ પાસે દીક્ષા લીધી. પ્રભુના નાના ભાઈ રથનેમિએ પણ આરિત્ર ગ્રહણ કર્યું.

અન્યદા જિનેશ્વરની આજ્ઞા લઈને રથનેમિ લિક્ષાને માટે નગરીમાં ભ્રમણ કરી પાછા ફર્યા. રસ્તામાં વરસાદ પડવા લાગ્યો. તેથી તેણે વિચાર્યું કે "મારા શરીરના સંપર્કથી અપક્રાય જીવોનો વિનાશ ન થાઓ." એમ વિચારીને તે એક શુદ્ધમાં પેઠા, અહીં રાજમતી પણ પ્રભુને વાંદીને પાછી વળતી હતી, તે પણ વૃષ્ટિથી ભય પામીને રથનેમિ વાળી જ શુદ્ધમાં પેઠી. તે શુદ્ધમાં રથનેમિ સ્થિરતા કરી રહેલા છે તેની તેને ખબર નહોતી અને પેઠા પછી પણ અંધકારને લીધે એક ખુણામાં બેઠેલા રથનેમિને તેણે જોયા નહીં, એટલે પોતાના ભીંજાયેલા વસ્ત્રને તે નીચોવવા લાગી. તે વખતે સ્વર્ગલોકને જીતવાને માટે જ તપ કરતી હોય નહીં એવી રૂપવતી તે સાધ્વીને વસ્ત્રરહિત જોઈને રથનેમિ સાધુ વિષયોત્કંઠિત થયા. તે વખતે "આ મુનિના ભાઈએ મારો જન્મથી આરંભીને તિરસ્કાર કર્યો છે." એમ ધારીને કામદેવ પણ ભાઈના વેરને લીધે તે મુનિને ખીડા કરવા લાગ્યો. રથનેમિ મુનિ કામવિકારથી ગ્રસ્ત થયા છતાં વિચાર કરવા લાગ્યા કે "જાણે સમસ્ત જગતના સૌંદર્યનો પિંડ હોય એવી આ મૃગેક્ષણને એકવાર પણ મેં ભોગવી નહીં, તેથી મારો જન્મ નિર્થક છે." એમ વિચારીને ચાકરની જેમ કાંઈક શરીરના કંપને ધારણ કરતા તે મુનિ વિસંસ્થુલપણે ઉભા થઈ ધીરે ધીરે રાજમતીની સન્મુખ આવીને વિકસ્વર નેત્રથી તેના સામું જોતાં બોલ્યા કે "હે ભદ્રે! સ્વેચ્છાથી આવ, આવ, આપણે જન્મ સફળ કરીએ પછી વૃદ્ધાવસ્થામાં આપણે ફરીને વ્રત ગ્રહણ કરશું."

આ પ્રમાણે સાંભળીને શુદ્ધ મનવાળી તે સાધ્વી ધૈર્ય ધારણ કરીને તત્કાળ વસ્ત્ર પહેરી લઈ અમૃત સમાન વાણીથી તે મુનિ પ્રત્યે બોલી કે "હે મુનીન્દ્ર! સંયમને ધારણ કરનાર એવા તમારે આ પ્રમાણે બોલવું યુક્ત નથી. હે મુનિ! તમારો નિર્ભળ

૧ ગીરનાર ઉપરથી ઉતરતાં રાજમતી એક શુદ્ધમાં પ્રથમ જ્યાં રથનેમિ કાયોત્સર્ગે રહેલા તેમાં પેઠા. અને વરસાદથી ભીંજાયેલા કપડા ઉતારીને સુકવ્યા. તે વખતે તેનું વિવસ્થ શરીર જોઈને રથનેમિને કામ ઉપજ્યો, આ પ્રમાણે અન્યત્ર કથન છે.

કુળમાં જન્મ કયાં? અને આ કાજળથી પણ કાળું એવું કુકર્મ કયાં? માટે આદર કરેલા નિર્મળ વ્રતનો નિર્વાહ કરો. ધીર પુરુષો કદાપિ પણ બ્રહ્મ થતા નથી. વળી સંયમની સાથે ભોગવિલાસ કરવાથી, ધર્મની ઉદ્ઘાહ કરવાથી, ઋષિની હત્યા કરવાથી અને દેવદ્રવ્યનો વિનાશ કરવાથી બોધીબીજનો નાશ થાય છે, એમ શાસ્ત્રમાં કહેલું છે. પૂર્વે ગૃહસ્થાવસ્થામાં મેં વાણીથી પણ તમારી ઇચ્છા કરી નથી, તો આજે વ્રતની પ્રતિજ્ઞા લઈને પછી તમારો આદર કેમ કરી શકું? હે મુનિ! અગ્રધન કુળમાં ઉત્પન્ન થયેલા સર્પો પણ સારા કે જે વમન કરેલું વિષ પાછું ગ્રહણ કરતા નથી, પણ તમે તો તે કરતાં પણ હીન છો કે વમેલાને પાછું ઇચ્છો છો, શીલનું ખંડન કરનારા જીવિતને ધિક્કાર છે! હે શ્રેષ્ઠ સાધુ! જો તમે સ્ત્રીને જોઈ જોઈને તેના પર આસક્ત થશો, તો વાયુથી હણાયેલા વૃક્ષની જેમ ધૈર્યથી હણાઈને અસ્થિર આત્માવાળા થશો. માટે હે મુનિ! એક ડોડી વાસ્તો કરોડનો નાશ ન કરો, અને ધૈર્ય ધારણ કરીને શુદ્ધ ધર્મનું આચરણ કરો.”

આ પ્રમાણે રાજમતીનાં અનેક પ્રકારનાં યુક્તિયુક્ત વાક્યો સાંભળીને રથનેમિ મુનિએ વિચાર્યું કે “સ્ત્રી જાતિમાં પણ ગુણસંપત્તિના ભંડારરૂપ આ રાજમતીને ધન્ય છે! અને કુકર્મરૂપી સમુદ્રમાં ડુબેલો હોવાથી હું પુરુષ છતાં પણ મને ધિક્કાર છે!” પછી રાજમતીની સન્મતિથી બોધ પામીને રથનેમિ મુનિએ તત્કાળ તે સાધ્વીને મિથ્યાદુષ્ટ આપીને પ્રભુ પાસે જઈ ફરીથી સાધુધર્મ અંગીકાર કર્યો.

રાજમતી સાધ્વી પણ ગૃહસ્થપણમાં ચારસો વર્ષ, છદ્મસ્થપણમાં એક વર્ષ અને કેવળજ્ઞાન અવસ્થામાં પાંચસો વર્ષ રહીને કુલ નવસો ને એક વર્ષનું આયુષ્ય પૂર્ણ કરી મોક્ષપદને પામી.

“કામદેવનાં પાંચ બાણના નિવારણ માટે પાંચ મહાવ્રતરૂપી શસ્ત્રો ધારણ કરવાં, તેમાં પણ વિશેષ કરીને સ્થિરતા ધારણ કરવી; કેમકે સ્થિરતા વિના પાંચે મહાવ્રતો નિષ્ફળપ્રાય છે.”



૩૦૪

મુનિનો સ્થિરતા ગુણ.

નેચ્છન્તિ મુનયઃ કેચ્ચિકિત્સાં વ્યાધિપીડિતાઃ

નિષ્પ્રકંપા યતેર્ધર્મે, શ્રીમત્સનત્કુમારવત્ ॥ ૧ ॥

રૂપ રત્નદીપક હોય તેને આશ્રવો કાંઈપણ લાલ કરી શકતા નથી.”

આત્મસમાધિમાં દીન થયેલાને આશ્રવો હોતા જ નથી; અસત્ સ્વરૂપથી બ્રાન્તિ પામેલાને જ આશ્રવ પ્રાપ્ત થાય છે; તેની જ તેવી પરિણતિ થાય છે. જ્યારે આત્મ-સ્વરૂપનો ળોધ પ્રાપ્ત થાય છે, ત્યારે પોતાની પરિણતિ આત્મકાર્ય કરવામાં જ વાપરે છે. પણ પરકાર્ય કરવામાં વાપરવામાં વાપરતા નથી. કર્તા, કર્મ વિગેરે છએ કારકો પણ આત્મસ્વરૂપની મૂઢતાથી જ પરકાર્યમાં વ્યાપાર કરતા જણાય છે. વાસ્તવિક રીતે તે અશુદ્ધિ કરનારા જ છે. જ્યારે સ્વપરનો વિવેક કરીને “હું જુદો છું. હું પર વસ્તુનો કર્તા અથવા લોકતા નથી.” એ પ્રમાણે આત્મવિવેક પ્રાપ્ત થાય છે ત્યારે પટ્કારકરૂપ ચક્રને આત્મકાર્ય કરવામાં જ પ્રવર્તાવે છે. તે વખતે છ કારકોની પ્રવૃત્તિ આ પ્રમાણે થાય છે : “આત્મા (પોતાના) આત્માને આત્માએ કરીને આત્માને માટે (આત્મજ્ઞાન માટે) આત્માથી આત્મામાં જ પ્રવર્તાવે છે.” આ પ્રમાણે સ્વરૂપમાં સ્થિરતાવાળા મનુષ્યોને આશ્રવો હોતા નથી. અહીં સ્થિરતા ગુણ ઉપર તે ગુણયુક્ત રાજમતીનો સંબંધ છે, તે આ પ્રમાણે—

રાજમતીનું દષ્ટાંત.

દશ ધનુષ્યના દેહવાળા શ્રી નેમિનાથે કુમારાવસ્થામાં ત્રણસો વર્ષ નિર્ગમન કર્યો. અન્યદા બન્ધુઓના આગ્રહથી પદ્માવતી, ગૌરી, ગંધારી વિગેરે કૃષ્ણની પટ્ટરાણીઓએ તથા બત્રીશ હજાર ગોપાંગનાઓએ જલકીડા સમયે હાવભાવના વાક્યોથી કટાક્ષરૂપી બાણોથી અને યુષ્પના કંદુક (દડા) મારવાથી નેમિનાથને ખેદ પમાડી પરણવાની કબુલાત માગી. નેમિનાથ મૌન ધારીને રહ્યા. તેથી કૃષ્ણની રાણીઓએ કૃષ્ણને કહ્યું કે ‘નેમિનાથે પાણિયહણ કરવાનું માન્યું છે.’ તે સાંભળીને હર્ષ પામેલા કૃષ્ણે સત્યભામાની નાની બહેન રાજમતીને માટે તેના પિતા ઉગ્રસેન પાસે માગણી કરી. ઉગ્રસેને પણ રાજમતી સાથે નેમિનાથનો વિવાહ કબૂલ કર્યો. પછી લગ્નને દિવસે ચાદવોની સાથે રથમાં બેસીને નેમિનાથ ઉગ્રસેનના ઘર સમીપે આવ્યા. ત્યાં એક વાડામાં દઢ બંધનથી બાંધેલાં એવાં દીન પશુપક્ષીઓને કરુણ સ્વરે રુદ્ધન કરતાં નેમિનાથે સાંભળ્યાં, તેથી તેણે સારથિને પૂછ્યું કે “આ બિચારાઓને કેમ બાંધેલાં છે?” સારથિએ કહ્યું કે “આપના લગ્નપ્રસંગમાં સર્વ ચાદવોને જમાડવા માટે આ પશુઓને બાંધેલાં છે.” તે સાંભળીને નેમિનાથ બોલ્યા કે—

ધિગનારાજકં વિશ્વં, ધિગમી નિઃકૃપા જનાઃ ।

યદેવમશરણ્યાનાં, પગ્નાં કુર્વતે વધમ્ ॥ ૧ ॥

“આ સ્વામી વિનાના વિશ્વને ધિક્કાર છે, અને આ નિર્દય માણસોને પણ ધિક્કાર છે કે જેઓ શરણરહિત એવા (નિરપરાધી) પશુઓનો વધ કરે છે.”

પછી નેમિનાથના હુકમથી સારથિએ વાડામાં સર્વથી છવોને મુક્ત કરાવ્યા અને

રથ પાછો વાળ્યો. તે જોઈ નેમિનાથના માતાપિતા વિગેરે ખેદ પામીને નેમિનાથને કહેવા લાગ્યા કે “હે વત્સ! આવા હર્ષને ઠેકાણે વિરસ કરવો યોગ્ય નથી.” નેમિનાથ જોડ્યા કે “હે માતાપિતા! મેં અહીં આવવાનો જે આરંભ કર્યો છે તે સર્વને કૃપા-ધર્મ જણાવવા માટે, અને પશુના સમૂહને મૂકાવવા માટે જ કર્યો છે.” એમ કહીને રુદન કરતા સર્વ ચાદવોની ઉપેક્ષા કરીને નેમિનાથ ઘરે આવ્યા. પછી ઈન્દ્રની આજ્ઞાથી જૃંભક દેવોએ લાવીને ધરેલા સુવર્ણથી પ્રભુએ વરસીદાન આપીને ચારિત્ર ગ્રહણ કર્યું. ચારિત્ર લીધા પછી ચોપન દિવસે આશ્વિન માસની અમાવાસ્યાએ (ભાદરવા વદ અમાસે) ચિત્રા નક્ષત્રમાં ચંદ્ર સ્થિત હતો તે વખતે જન્મથી જ બ્રહ્મચર્યાવસ્થાએ રહેલા પ્રભુને રૈવતક પર્વત ઉપર કેવળજ્ઞાન પ્રાપ્ત થયું.

અહીં ભોજરાજ (ઉગ્રસેન)ની પુત્રી રાજમતી પ્રભુએ જ્યારે રથ પાછો વાળ્યો ત્યારે આવેલી મૂર્છાને લીધે તત્કાળ પૃથ્વીપર પડી ગઈ. તેની સખીઓએ તેને અનેક ઉપચારોથી સાવધ કરી, એટલે રાજમતી મુખરૂપી ચંદ્રના સંબંધથી જાણે કરમાઈ ગયા હોય તેવા હસ્તક્રમણને કપોળપર રાખી વિલાપ કરવા લાગી કે “હે ઇશ! જ્યારે તમે પાછું વળવાનું આગળથી જ ધારી રાખ્યું હતું, તો મને આવી રીતે છેતરી શા માટે? સત્પુરુષને આવું કાર્ય કરવું યોગ્ય નથી. કેમકે આરંભ કરેલા કાર્યને ઉત્તમ પુરુષો કદી તજતા નથી, તે તમે શું નથી સાંભળ્યું? શું મેં પૂર્વ ભવમાં કોઈ દંપતીના ભોગસુખમાં કાંઈ વિઘ્ન કર્યું હશે? અથવા શું કોઈના હાથનું વિઘટન કર્યું હશે કે જેથી હું આપના કરકમળનો સ્પર્શ પણ પામી નહીં?”

આ પ્રમાણે વિલાપ કરતી રાજમતીને તેની સખીઓએ કહ્યું કે “હે સખી! તું શા માટે શોક કરે છે? એ કઠોર હૃદયવાળા નેમિ ગયા તો ભલે ગયા, તેનું શું કામ છે? ચાદવોમાં ખીજ પોતાના સ્વરૂપથી કામદેવને પણ જીતનારા ઘણા કુમારો છે, તેમાંથી કોઈ પણ શું તને પરણશે નહીં?” આ પ્રમાણે સખીઓનાં વચન સાંભળીને રાજમતી જોડી કે “હે સખીઓ! આવું કુળને કલંક લગાડનારું વચન તમે કેમ જોલો છો? શું કોઈ પણ શાસ્ત્રમાં ખીજ વાર કન્યાદાન અપાય એમ કહ્યું છે? માટે નેમિ જ મારા સ્વામી હો. ખીજને હું મનવચનથી ઈચ્છતી નથી.” એમ કહીને તે રાજમતી કેટલેક કાળે શોકરહિત થઈ, અને જેમ ચક્રવાકી પોતાના પતિના સમાગમની ઉત્કંઠાથી ચંદ્રોદયની રાહ જુએ, તેમ દીક્ષા લેવાની ઉત્કંઠાથી ભગવાનને કેવળજ્ઞાન ઉત્પન્ન થવાની રાહ જોતી દિવસો દુઃખથી નિર્ગમન કરવા લાગી.

અહીં ભગવાને દીક્ષા લીધી, ત્યારે તેના નાના ભાઈ રથનેમિ રાજમતીને પરણવાની વાંચ્છાથી તેને નવાં નવાં ભેટણાં મોકલવા લાગ્યો. તે જોઈ રાજમતી એમ ધારતી કે “પોતાના ભાઈના ગ્રેમને લીધે આ રથનેમિ મને ભેટો મોકલે છે, માટે મારે તે ગ્રહણ કરવી જઈએ.” એમ ધારીને તે ગ્રહણ કરવા લાગી. એક દિવસે વિવાહની ઈચ્છાથી રથનેમિએ રાજમતીની પ્રાર્થના કરી, એટલે રાજમતીએ કહ્યું કે “મહનંદન

ભાવાર્થ—“કેટલાએક મુનિઓ વ્યાધિથી પીડિત થયા છતાં પણ તે રોગની ચિકિત્સા કરવાને ઇચ્છતા નથી, અને શ્રીમાન્ સનત્કુમાર ચક્રીની જેમ ચતિધર્મમાં કંપરહિત (સ્થિર) રહે છે.”

સનત્કુમાર ચક્રવર્તીની કથા.

કાંચનપુરમાં વિક્રમચંદ્ર નામે રાજા હતો. તેને પાંચસો રાણીઓ હતી. તે પુરમાં નાગદત્ત નામનો શ્રેષ્ઠી રહેતો હતો. તેને વિષ્ણુશ્રી નામે સ્ત્રી હતી. એકદા રાજા માર્ગમાં જતાં વિષ્ણુશ્રીને જોઈને મોહ પામ્યો. તેથી તેનું હરણ કરીને તેને પોતાના અન્તઃપુરમાં રાખી. તે વિષે ધર્મોપદેશમાળાની વૃત્તિમાં કહ્યું છે કે—

સન્તિ માર્ગણઘાતાનાં, સોઢારઃ પ્રચુરા યુધિ ।

ચિરલાસ્તુ સ્મરશસ્ત્રપ્રહારાણામિદાવનો ॥ ૧ ॥

ભાવાર્થ—“યુદ્ધમાં બાણના ઘાતને સહન કરનારા ઘણા હોય છે, પણ કામદેવના શસ્ત્રપ્રહારને સહન કરનારા આ પૃથ્વીમાં વિરલા હોય છે.”

પોતાની સ્ત્રીના વિયોગથી વિહ્વળ થયેલો નાગદત્ત મહા દુઃખી હોલતે આખા શહેરમાં ભટકવા લાગ્યો. વિષ્ણુશ્રીને અંતઃપુરમાં લાવવાથી રાજાની ઉપર બીજી સર્વે રાણીઓએ કોપ પામીને તે વિષ્ણુશ્રીને કાર્મણપ્રયોગથી મારી નાંખી; પરંતુ વિષ્ણુશ્રીના મોહમાં પડેલા રાજાએ તેને મરેલી ધારી નહીં, પણ કાંઈ કારણસર રીસાણી છે એમ માનીને તેના પગમાં પડ્યો અને બોલ્યો કે “હે પ્રિયે! અપરાધ વિના મારાપર તું શા માટે કોપ કરે છે?” આવાં વાક્યોથી પણ જ્યારે તે બોલી નહીં, ત્યારે તેને પોતાના બોળામાં બેસાડી. મંત્રીઓએ રાજાને ઘણી રીતે સમજાવ્યો, પરંતુ રાજાએ તેને અગ્નિસંસ્કારાદિક કાંઈ કરવા દીધું નહીં. છેવટ મંત્રીઓએ રાજાને કોઈ બાબતનો વિચાર કરવાના મિષથી કાર્યમાં વ્યથ કર્યો. પછી રાજાની દૃષ્ટિને છેતરીને તે વિષ્ણુશ્રીના શબને વનમાં લઈ જઈને મૂકી દીધું.

થોડીવારે રાજા વિચાર કરીને પાછો આવ્યો, ત્યારે વિષ્ણુશ્રીને જોઈ નહીં. તેથી તે મૂર્છા પામ્યો. મંત્રીઓએ તેને ચંદનના જળથી સિંચન કરી સાવધ કર્યો. એટલે રાજાએ કહ્યું કે “મારી પ્રિયા ક્યાં છે? જ્યાં હોય ત્યાંથી લાવીને મને બતાવો.” મંત્રી બોલ્યા કે “હે સ્વામી! આપના વિરહથી પીડા પામીને વાડીમાં ગયેલ છે. પરંતુ આપના ઉપરનો ક્રોધ તજીને આપના ગુણનું સ્મરણ કરી હમણાં પાછી આવશે, માટે આપ તેની ચિન્તા ન કરો.” તે સાંભળીને રાજા અત્તાદિકનો ત્યાગ કરીને બેઠો. આ પ્રમાણે રાજા બે દિવસ સુધી શોકમગ્ન રહ્યો. ત્યારે મંત્રીઓ તેને વિષ્ણુશ્રીના શબ પાસે લઈ ગયા. તે શબને જોયું તો તેનું મુખ પહોળું થઈ ગયેલું હોવાથી અંદરના દાંત દેખાવાને લીધે તે ભયંકર લાગતું હતું, પક્ષીઓએ વજ્ર જેવી ચાંચ મારીને તેનાં બન્ને નેત્રો ઉઘેડી નાંખેલાં હતાં, તેના દેહમાં કીડા પડ્યા હતા, નાક અને કાન

પક્ષીઓ ખાઈ ગયા હતા; શિયાળ, કાગડા, ફૂતરા અને ઘુવડ વિગેરેએ તે શબને ચાવી નાખ્યું હતું, તેથી તેમાંથી નીકળતું દુર્ગંધવાળું પાણી પૃથ્વીને આદ્ર કરતું હતું.

આવી સ્થિતિમાં તે શબને જોઈને રાજાને પરમ વૈરાગ્ય પ્રાપ્ત થયો. તે વિચારવા લાગ્યો કે—“જ્યાં સુધી મારો જીવ આ શરીરને તણેને જાય નહીં, ત્યાંસુધીમાં હું આ શરીરે કરીને મારા આત્માનું હિત કરું.” ઇત્યાદિ વિચારીને તેણે તત્કાળ દીક્ષા ગ્રહણ કરી. પછી ચારિત્રનું પાલન કરી તપ તપીને ત્રીજા સ્વર્ગે દેવતા થયો.

ત્યાંથી ચ્યવીને રત્નપુરમાં જિનધર્મ નામે વણિક થયો. પેલો નાગદત્ત પણ લવમાં ભ્રમણ કરીને સિંહપુરમાં અગ્નિશર્મા નામે બ્રાહ્મણ થયો; તેણે તાપસપણું અંગીકાર કર્યું. તે તાપસ બે માસ ઉપવાસના પારણા માટે રત્નપુરમાં આવ્યો. રાજાએ પારણા માટે નિમંત્રણ કર્યું. ત્યાં જિનધર્મ શ્રાવકને જોઈને તેણે રાજાને કહ્યું કે “જો આ વણિકના પૃષ્ઠપર ઉજ્જુ લોજનપાત્ર રાખીને જમાડો તો હું જમું.” તે સાંભળીને રાજાએ તે પ્રમાણે કરાવ્યું. લોજનપાત્ર અતિ ઉજ્જુ હોવાથી જિનધર્મના પૃષ્ઠની ચામડી ઉખડી ગઈ; તોપણ તેણે ક્રોધ કે દ્રેષ કયા વિના પોતાના પૂર્વકર્મનું જ એ ફળ છે એમ ધાર્યું; પછી તેણે સાત ક્ષેત્રમાં દ્રવ્યનો વ્યય કરીને વ્રત ગ્રહણ કર્યું. પ્રાંતે અનશન કરી એક માસે કાળધર્મ પામી સૌધર્મ દેવલોકમાં ઇન્દ્ર થયો. પેલો તાપસ તે ઇન્દ્રનો ઐરાવણ હસ્તી થયો. તે હસ્તી ત્યાંથી ચ્યવીને લવમાં ભ્રમણ કરી અમિત નામે ચક્ષુ થયો અને જિનધર્મનો જીવ જે ઇન્દ્ર થયો હતો તે આયુષ્ય પૂર્ણ થતાં ચ્યવીને ચૌદ મહાસ્વપ્નોથી સૂચિત સનત્કુમાર નામનો ચોથો ચક્રવર્તી હસ્તિનાપુરમાં અશ્વસેન રાજાની પટરાણી સહદેવીની કુક્ષીથી ઉત્પન્ન થયો.

તે ચક્રીને મહેન્દ્રસિંહ નામે એક મિત્ર હતો. એકદા વસન્ત ઋતુને વિષે યુવાવસ્થાના આરંભમાં મિત્ર સહિત સનત્કુમાર નંદનવન જેવા મકરંદ નામના વનમાં ગયો. ત્યાં કોઈ અશ્વપાલકે એક જાતિવંત અશ્વ કુમારને ભેટ તરીકે આપ્યો. તેના પર ચઢીને સનત્કુમાર તેને ચલાવવા લાગ્યો. તેવામાં તે અશ્વ એક ક્ષણમાં સર્વ જનને અદૃશ્ય થઈ ગયો. તે બાબત અશ્વસેન રાજાને થતાં તેણે ઘણી શોધ કરાવી. પણ અશ્વ તથા પુત્રની શોધ મળી શકી નહીં. પછી સનત્કુમારનો મિત્ર મહેન્દ્રસિંહ રાજાની રજા લઈને મિત્રની શોધ માટે આવ્યો. એક વર્ષ સુધી તે મોટા અરણ્યમાં ભટક્યો, પણ મિત્રની પ્રાપ્તિ થઈ નહીં. એકદા સારસ પક્ષીનો ધ્વનિ સાંભળીને તે શબ્દને અનુસારે આગળ ગયો, તો એક સરોવર તેના જોવામાં આવ્યું. તે સરોવરની પાસે કદલીગૃહમાં સ્ત્રીઓના સમૂહથી અનુસરતા બદ્ધિજનના મુખથી એક સ્તુતિનો શ્લોક મહેન્દ્રસિંહે સાંભળ્યો કે—

કુરુદેશૈકમાણિક્ય, અશ્વસેનનૃપાંગજ ।

શ્રીમન્ સનત્કુમાર ત્વં, જય ત્રૈલોક્યવિશ્રુત ॥ ૧ ॥

ભાવાર્થ—“કુરુદેશના એક માણિકચ સમાન અને અશ્વસેન રાજાના પુત્ર એવા હે શ્રીમાન્ સનત્કુમાર! ત્રણ લોકમાં વિખ્યાત એવા તમે જય પામો!”

આ પ્રમાણે શ્લોક સાંભળીને મહેન્દ્રસિંહ અતિ હર્ષ પામ્યો. તેથી આગળ જઈને જુએ છે, તો તેણે સાક્ષાત્ સનત્કુમારને જોયો. સનત્કુમાર પણ મિત્રને જોઈને અત્યાનંદ પામ્યો. બન્ને મિત્રો પ્રેમથી પરસ્પર આલિંગન કરી મંળીને એક આસનપર બેઠા. કુશલ વૃત્તાન્ત પૂછતાં મહેન્દ્રસિંહ બોલ્યો કે “હે કુમાર! આટલા બધા દિવસો તમે ક્યાં નિર્ગમન કર્યા?” કુમારે કહ્યું કે “મને નિદ્રા આવે છે, માટે હું જરા સુઈ જાઉં છું. તમને મારું સર્વ વૃત્તાન્ત આ મારી બકુલવતી નામની પ્રિયા પ્રજ્ઞાપ્તિ વિદ્યાથી જાણીને કહેશે.” એમ કહીને સનત્કુમાર સૂઈ ગયો. પછી બકુલવતી બોલી કે “હે મહેન્દ્રસિંહ! તમારા મિત્રનું અપહરણ કરીને તે વિપરીત શિક્ષાવાળો અશ્વ તેમને એક મોટા અરણ્યમાં લાવ્યો. ત્યાં ત્રીજે દિવસે ક્ષુધા-તૃષ્ણાથી પીડા પામીને તે અશ્વ મરણ પામ્યો.”

કુમાર પણ જળ વિના આંખે અંધારા આવવાથી મૂર્છા ખાઈને પૃથ્વીપર પડી ગયા. તે વખતે કોઈ એક યક્ષ તેને જળ છાંટીને સાવધ કર્યા. એટલે કુમારે તે યક્ષને પૂછ્યું કે “આવું જળ ક્યાં છે?” યક્ષ બોલ્યો કે “આવું જળ માનસરોવરમાં છે.” કુમારે કહ્યું કે “જો હું તેમાં સ્નાન કરું તો મારા શરીરનો તાપ શાન્ત થાય.” તે સાંભળીને તે યક્ષ તેને માનસરોવર ઉપર લઈ ગયો. કુમારે તેમાં સ્નાન કર્યું. પછી જલપાન કરીને કુમાર સરોવરની પાળ ઉપર બેઠા, તેવામાં પૂર્વના ચાર ભવના વૈરી અમિત યક્ષ તેમને જોયા. એટલે તે યક્ષ ક્રોધ કરીને કુમાર સાથે યુદ્ધ કરવા આવ્યો. બન્નેનું મહાયુદ્ધ થયું. ચિરકાળ સુધી યુદ્ધ કરીને છેવટ તમારા મિત્રે ક્રોધથી વજ્ર જેવી મુઠીવડે તે યક્ષને પ્રહાર કર્યો. તે દેવ હોવાથી મરણ પામ્યો નહીં, પણ ભય પામીને નાસી ગયો. પછી કુમાર ત્યાંથી આગળ ચાલ્યા.

આગળ જતાં ભાનુવેગ નામના વિદ્યાધરે પોતાની આઠ પુત્રીઓ સાથે કુમારનો વિવાહ કર્યો. તે આઠ સ્ત્રી સહિત સૂતા હતા, તેવામાં તે અમિત યક્ષ આવીને કુમારને ઉપાડી કોઈક સ્થાને નાંખી દીધા. પ્રાતઃકાળે જાગૃત થઈને કુમાર આગળ ચાલ્યા. માર્ગમાં એક મોટો પ્રાસાદ જોઈને કુમારે તેમાં પ્રવેશ કર્યો. ત્યાં હરિણના સરખા નેત્રવાળી એક કન્યાને જોઈને કુમારે તેને પૂછ્યું કે “તું કોણ છે?” તે બોલી કે “સાકેતપુરના રાજાની હું પુત્રી છું. મારા પિતાને કોઈ નિમિત્તિયાએ કહ્યું કે ‘આ તમારી પુત્રી થોડા ચક્રવર્તી સનત્કુમારને યોગ્ય છે.’ તે જાણીને એક વિદ્યાધરે મારું હરણ કરી મને અહીં આણી છે. હું નથી જાણતી કે હવે પછી તે શું કરશે?” આ પ્રમાણે સાંભળીને કુમાર બોલ્યા કે “તું ભય પામીશ નહીં. હું જ સનત્કુમાર છું.” એટલામાં તે કન્યાનું હરણ કરનાર વજ્રવેગ વિદ્યાધર ત્યાં આવ્યો, તેને મારીને કુમાર તે કન્યાને પરણ્યા. પછી વજ્રવેગની બહેન સંધ્યાવલી કે જેને કોઈ નિમિત્તિયાએ

કહ્યું હતું કે ‘તારા ભાઈને મારનાર પુરુષ તારો પતિ થશે’ એ વાક્યનું સ્મરણ કરીને તે સંધ્યાવલી કુમારને પરણી.

આ સર્વ વૃત્તાંત જાણીને વજ્રવેગનો પિતા કુમારને મારવા આવ્યો; પણ સંધ્યાવલીએ આપેલી પાઠસિદ્ધ* વિદ્યાથી કુમારે તેને જીતી લીધો. તેની સાથેના યુદ્ધમાં કુમારને ચક્રરત્ન ઉત્પન્ન થયું. પછી સર્વ વિદ્યાધરો હર્ષથી કુમારને વૈતાલપર્વત ઉપર લઈ ગયા. ત્યાં કુમાર સૌ કન્યા પરણ્યા. ત્યાંથી આવ જીડા કરવા માટે તમારા મિત્ર અહીં આવ્યા; ત્યાં તમારો મેળાપ થયો. આ પ્રમાણે બકુલવતી વાત કરે છે તેવામાં ચક્રી નિદ્રાથી જાગૃત થયા. પછી મિત્ર તથા સ્ત્રીઓને લઈને કુમાર વૈતાલપર્વત ઉપર ગયા. ત્યાંથી મિત્રની પ્રાર્થનાને લીધે કુમાર પોતાના નગરમાં આવ્યો. તેને જોઈને અશ્વમેધ રાજા અતિ આનંદ પામ્યા. પછી કુમારને રાજ્યગાદીપર બેસાડીને તેમણે ધર્મનાથ પ્રભુ પાસે દીક્ષા ગ્રહણ કરી. અશ્વમેધના પુત્ર સનત્કુમાર ચક્રી દશ હજાર વર્ષે સમગ્ર ભરતક્ષેત્ર સાધી ચક્રવર્તી થયા.

એકદા સૌધર્મ દેવલોકના ઇન્દ્ર દિવ્ય નાટક જોતા હતા; તે વખતે ઇશાન દેવલોકથી કોઈ મહા તેજસ્વી દેવ કાર્યનિમિત્તે ત્યાં આવ્યો. તે દેવે સૂર્યની ક્રાંતિથી નક્ષત્રની જેમ પોતાની ક્રાંતિથી બીજા સર્વ દેવોની ક્રાન્તિને નિસ્તેજ કરી દીધી. તે દેવના ગયા પછી સૌધર્મ દેવલોકના દેવોએ સૌધર્મ ઇન્દ્રને પૂછ્યું કે “હે નાથ! આ દેવ આવો અધિક ક્રાન્તિવાળો કેમ થયો?” ઇન્દ્રે કહ્યું કે “તેણે પૂર્વભવમાં દુષ્કર એવો આયંબિલવર્ધમાન તપ કર્યો છે, તેનો આ મહિમા છે.” ફરીથી દેવોએ પૂછ્યું કે “હે સ્વામી! બીજો કોઈ દેવોમાં કે મનુષ્યોમાં આવી ક્રાન્તિવાળો છે?” ઇન્દ્રે કહ્યું કે “ચક્રવર્તી સનત્કુમાર જેવો તેજસ્વી અને રૂપવાન છે તેવો મનુષ્યલોકમાં કે દેવલોકમાં પણ કોઈ નથી.” આ પ્રમાણેના ઇન્દ્રના વાક્ય ઉપર વિશ્વાસ નહીં આવવાથી કોઈ બે દેવો બ્રાહ્મણનું સ્વરૂપ ધારણ કરીને ચક્રીના મહેલમાં આવ્યા. ત્યાં ચક્રીનું અનુપમ રૂપ જોઈને વિસ્મય પામી તે બંને બોલ્યા કે “હે ચક્રી! શું તારું રૂપ! શી તારી ક્રાંતિ! અને શી તારા શરીરની અદ્ભુત લાવણ્યતા! ખરેખર તારા અંગનું વર્ણન કરવામાં મોટા કવીશ્વરો પણ મુંઝા થઈ ગયા છે. માત્ર તારા શરીરનું રૂપ જોવામાં પણ કોઈ માણસ એક ભવમાં સમર્થ થાય તેમ નથી, પરંતુ કેટલાએક ભવ સુધી તારું રૂપ જોયા કરે તો આખું શરીર ખરાખર જોઈ શકે.”

તે સાંભળીને રૂપથી ગર્વિત થયેલ ચક્રી બોલ્યા કે “હે બ્રાહ્મણો! અત્યારે તો ખેલ* અને તૈલાદિકનું મારા શરીર પર અભ્યંગન કરેલું છે, તેથી તેવા શરીરમાં શું લાવણ્ય જુઓ છો? પણ જ્યારે સ્નાન કરીને હું સભામાં આવું ત્યારે મારું રૂપ તમે જોજો.” એમ કહીને તે બ્રાહ્મણોને રજા આપી, ચક્રીએ સ્નાન કર્યું. પછી અંગ

* પાઠમાત્ર કરવાથી જ સિદ્ધ થાય-સાધવી ન પડે તેવી. x પીઠી અથવા તેને લગતો સુગંધી પદાર્થવિશેષ.

ઉપર ઉત્તમ વસ્ત્રો તથા સર્વ અલંકારો ધારણ કરી છત્રાદિક રાજચિહ્નોથી ભૂષિત થઈ સભામાં આવીને સિંહાસન ઉપર બેઠા. પછી તે બન્ને બ્રાહ્મણોને બોલાવી પોતાનું રૂપ દેખાડ્યું. દેહીધ્યમાન ભૂષણોથી સુશોભિત એવા તે ચક્રીને જોઈને તે બન્ને બ્રાહ્મણો સાચંકાળે જેમ કમળો કરમાઈ જાય તેવા મ્હાન મુખને ધારણ કરતા સતા વિચારવા લાગ્યા કે “અહો ! મનુષ્યોનું રૂપ કેવું ક્ષણભંગુર છે !” તેમને વિચારમાં પડેલા તેમ જ મ્હાન મુખવાળા જોઈને ચક્રીએ પૂછ્યું કે “હે બ્રાહ્મણો ! શું વિચાર કરો છો ?” તેઓ પોતાનું સ્વરૂપ કહી સંભળાવીને બોલ્યા કે “તમારા શરીરમાં અનેક રોગો ઉત્પન્ન થઈ ગયા છે.” ચક્રીએ પૂછ્યું કે “તમે તે કેમ જાણ્યું ?” તેઓ બોલ્યા કે “અમે જ્ઞાનથી જાણ્યું છે, તોપણ તમે ભક્ષણ કરેલા તંબોલને થુંકી જોઈને ખાત્રી કરો. મૂળ વર્ણ તજીને તમારું થુંક પરુ જેવું થઈ ગયું છે. કાશ, શ્વાસ, અજીર્ણ, અર્શ, જ્વર વિગેરે સોળ વ્યાધિઓ તમારા શરીરમાં ઉત્પન્ન થયા છે.” તે સાંભળીને ચક્રી પોતાના શરીરને વિવર્ણ તેજવાળું જોઈ વિચારવા લાગ્યા. તે આ પ્રમાણે—

*અચિન્તયચ ધિગિદં, સદાગદપદં વપુઃ ।

મુઘૈવ મુઘ્યાઃ કુર્વન્તિ, તન્મૂર્છી તુચ્છવુદ્ધયઃ ॥ ૧ ॥

શરીરમન્તરુત્પન્નૈર્વ્યાધિભિર્વિવિધૈરિદમ્ ।

દીર્યતે દારુણૈર્દારુ, દારુકીટગૈરિવ ॥ ૨ ॥

અવશ્વીનવિનાશસ્ય, શરીરસ્ય શરીણામ્ ।

સકામનિર્જરાસારં, તપ એવ મહત્ફલમ્ ॥ ૩ ॥

ભાવાર્થ—“ચક્રીએ વિચાર્યું કે નિરન્તર વ્યાધિના સ્થાનભૂત એવા આ શરીરને ધિક્કાર છે ! આવા શરીરની મૂર્છા તુચ્છબુદ્ધિવાળા મૂર્ખો માણસો ફોગટ જ કરે છે. શરીરની અંદર ઉત્પન્ન થયેલા વિવિધ પ્રકારના ભયંકર વ્યાધિઓએ કરીને કીડાના સમૂહવડે કાપની જેમ આ શરીર વિદીર્ણ થાય છે. આજ કે કાલ નાશ પામવાવાળા શરીરનું મોટું ફળ સકામ નિર્જરાના સારવાળો તપ કરવો તે જ છે.”

ઇત્યાદિ વિચાર કરીને સનતકુમાર ચક્રીએ ચક્રીપણાની ઋદ્ધિને તજી દઈને વિનય-ધર નામના સૂરિ પાસે દીક્ષા ગ્રહણ કરી.

પછી ગુરુની આજ્ઞાથી એકલવિહાર પ્રતિમા અંગીકાર કરી વિચરવા લાગ્યા. તેમની પાછળ છ માસ સુધી વિવિધ પ્રકારના આલાપ કરતી તેમની રાણીઓ તથા મંત્રીઓ વિગેરે ક્યારે પણ તે મુનીન્દ્રે દષ્ટિવડે જોવા જેટલી પણ તેમની સંભાવના કરી નહીં. છક્ર, અક્રમ વિગેરે તપસ્યા કરીને પારણાને દિવસે ગોચરી માટે ફરતાં અન્યદા કુરીયા

* આ શ્લોકો શ્રી હેમચંદ્રાચાર્યકૃત યોગશાસ્ત્રની સ્વોપનવૃત્તિમાં એવા ચક્રીની ભાવનામાં તેમણે આપ્યા છે.

અને બકરીની છાશ તેમને પ્રાપ્ત થઈ. તેનો આહાર કરવાથી તેમના શરીરમાં સાત વ્યાધિઓ ઉત્પન્ન થઈ. તે આ પ્રમાણે—

શુષ્કકચ્છુ જ્વરઃ શ્વાસઃ, કાશઃશ્વાન્નારુચિસ્તથા ।

અક્ષિદુઃખં તુંદદુઃખં, સમૈતેજ્વન્તદારુણાઃ ॥૧॥

ભાવાર્થ—“સૂકી ખરબ, જ્વર, શ્વાસ, કાશ (ખાંસી), અન્નપર અરુચિ, નેત્ર-રોગ અને ઉદરરોગ એ સાત વ્યાધિઓ અત્યન્ત દારુણ છે.”

આ સાત વ્યાધિના દુઃખને તેમણે સાતસો વર્ષ સુધી સહન કર્યું, પણ કોઈ વખત પોતાના દેહમાં વ્યાધિઓ છે એવો ઉપયોગ પણ તેમણે દીધો નહીં. સંયમની કિયારહિત એક ક્ષણ પણ તેમનો નિર્ગમન થતો નહીં કે જે વખતે વ્યાધિનું સ્મરણ થાય. આવી તેમની ચારિત્રમાં સ્થિરતા જોઈને સલામાં બેઠેલા સૌધર્મ ઇન્દ્રે સર્વ દેવોની સમક્ષ કહ્યું કે—“અહો સનત્કુમાર મુનિની કેવી અનુપમ સ્થિરતા છે, કે જે વ્યાધિના પ્રતિકારની ઇચ્છા પણ કરતા નથી.” તે સાંભળીને પેલા પ્રથમના જ બે દેવો પરીક્ષા કરવા માટે વૈદ્યનું રૂપ ધારણ કરીને પૃથ્વીપર આવ્યા.

તે વૈદ્યોએ મુનિને કહ્યું કે—“હું મુનિ! જો આપની આજ્ઞા હોય તો અમે વૈદ્યો આપના વ્યાધિની નિર્દોષ ઔષધિથી ચિકિત્સા કરીએ.” મુનિ બોલ્યા કે—“દ્રવ્ય અને ભાવ એમ બે પ્રકારના વ્યાધિઓ છે. તેમાં દ્રવ્ય એટલે બાહ્ય વ્યાધિના પ્રતિકારને તો હું પણ જાણું છું.” એમ કહીને તે મુનિએ પોતાની એક આંગળીને પોતાના શ્લેષ્મ (થુંક) વડે લેપ કરીને સુવર્ણ જેવી કરી બતાવી. પછી મુનિ બોલ્યા કે—“આઠ કર્મને ભાવવ્યાધિઓ કહેલા છે. તે કર્મોની એકસો ને અઠાવન પ્રકૃતિઓ કહેલી છે. તેમના પ્રતિકારને હું પોતે ક્રિયાવડે કરું છું. તે પ્રતિકાર જ્ઞાનવિકળ અને ક્રિયામાં નયુંસક જેવા પુરુષોને અતિ દુષ્કર છે. હું મારા ચિત્તને શુભ ક્રિયા રહિત ક્ષણવાર પણ રાખતો નથી; તે છતાં પણ ભાવરોગોથી હમેશાં ભય પામતો રહું છું. માટે જો તમે ખરા વૈદ્ય હો તો મારા ભાવરોગનો પ્રતિકાર કરો.” આ પ્રમાણે સાંભળીને તે બન્ને દેવો પોતાના આગમનનું કારણ કહી તેમની સ્તુતિ કરીને પોતાને સ્થાને ગયા, અને સર્વ વૃત્તાંત ઇન્દ્રને નિવેદન કર્યો.

સનત્કુમાર મુનીશ્વર ખડ્ગધારા સમાન તીવ્ર વ્રતનું પાલન કરીને અતે અનશન ગ્રહણ કરી ઉપાધિરહિત સમાધિવડે દેહને તજી દઈ ત્રીજા દેવલોકમાં મહર્ષિક દેવતા થયા.



મોહ તજવો.

સ્વરૂપાનવબોધેન, મોહમૂઢા મમત્વગાઃ ।

અમન્તિ ભવકાન્તારે, હેયો મોહસ્તતોઽશુભઃ ॥ ૧ ॥

ભાવાર્થ—‘આત્મસ્વરૂપના અજ્ઞાનને લીધે મોહમાં મૂઢ થયેલા અને સંસારમાં મમતાવાળા જીવો ભવાટવીમાં ભ્રમણ કર્યા કરે છે, માટે એ અશુભ મોહ ત્યાગ કરવા લાયક છે.’

આ શ્લોકના અર્થનું સમર્થન કરવા માટે અહીં એવી ભાવના કરવાની કે જ્ઞાનાદિક ગુણના સુખનો રોધ કરનારા, ચંચળ સ્વભાવવાળા, અનન્ત જીવોએ અનંતવાર ભોગવી ભોગવીને મૂકી દીધેલા, જડ અને અગ્રાહ્ય એવા પુદ્ગલોમાં ગ્રહણરૂપ જે વિકલ્પ (પુદ્ગલો ઉપર જે મમતા) તે મોહ કહેવાય છે. આવા મોહમાં આસક્ત થયેલા જીવો ભવાટવીમાં પરિભ્રમણ કરે છે, તેથી તે મોહનો ત્યાગ કરવો યોગ્ય છે. કહ્યું છે કે—

અપ્પા નાણસહાવી, દંસણસીલો વિસુદ્ધસુહરૂવો ।

સો સંસારે મમડ઼્, एसो दोसो खु मोहस्स ॥ ૧ ॥

ભાવાર્થ—‘જ્ઞાન-દર્શનના સ્વભાવવાળો અને વિશુદ્ધ સુખરૂપ એવો આત્મા પણ સંસારમાં પરિભ્રમણ કરે છે, તે દોષ મોહનોજ છે.’

મોહનો ત્યાગ શુદ્ધ આત્મજ્ઞાને કરીને થઈ શકે છે, ‘જ્ઞાનાદિક અનન્ત ગુણ પર્યાયવાળો, નિત્યાનિત્ય વિગેરે અનન્ત સ્વભાવવાળો, અસંખ્ય પ્રદેશી સ્વભાવપરિણામી (આત્મભાવના પરિણામવાળો.) પોતાના સ્વભાવનો જ કર્તા અને ભોક્તા ઇત્યાદિ ગુણવાળો શુદ્ધ આત્મા તે હું જ છું. હું અનન્ત સ્વાદ્રાદ સત્તાનો રસિક છું. એક સમયમાં ત્રણ કાળમાં અને ત્રણ લોકમાં રહેલા સર્વ દ્રવ્યપર્યાયોની ઉત્પત્તિ, સ્થિતિ અને નાશને જણાવનારું જે જ્ઞાન તે મારો (આત્માનો) ગુણ છે.’ ઇત્યાદિક આત્મસ્વરૂપને જાણનારો મનુષ્યજ મોહનો જય કરે છે; ખીજો જય કરી શકતો નથી. કેમકે મોહનીય કર્મ અતિ દુર્જય છે. આ સંબંધમાં અહિંદત્તની કથા છે, તે નીચે પ્રમાણે—

અહિંદત્તની કથા.

અચલપુરના રાજાનો પુત્ર યુવરાજ વૈરાગ્ય ઉત્પન્ન થવાથી દીક્ષા ગ્રહણ કરીને વિહાર કરતાં અવન્તિ નગરીમાં આવ્યો. ત્યાં મધ્યાહ્નકાળે ભિક્ષા માટે રાજમંદિર તરફ જતા તે મુનિને જોઈને લોકોએ કહ્યું કે ‘આ ગામમાં રાજાનો પુત્ર અને પુરોહિતનો પુત્ર સાધુને જોઈને તેને પીડા કરે છે; માટે આપે આ ગામમાં રહેવા જેવું નથી.’ આ પ્રમાણે સાંભળ્યા છતાં પણ ભયરહિત મુનિ ત્યાં જઈને ઉંચે સ્વરે ‘ધર્મલાભ’

એમ બોલ્યા. તે સાંભળીને એક સ્થાનમાં રહેલા બાળે બે પાપગ્રહો હોય તેવા તે બંને બાળા મુનિ પાસે આવીને બોલ્યા કે ‘ હે સાધુ ! તું અમારી પાસે નૃત્ય કર. અમે વાણંત્ર વગાડીએ ’ ત્યારે સાધુએ કહ્યું કે ‘ બહુ સારું ’ પછી સાધુ નૃત્ય કરવા લાગ્યા અને તે બંને વાણંત્ર વગાડવા લાગ્યા. થોડીવારે સાધુએ તે બંનેને તિરસ્કારથી કહ્યું કે ‘ અરે ! કોળિકો ! (કોળીના પુત્રો) તમને વાણંત્ર વગાડતા બરાબર આવડતું નથી, કેમકે તમે મૂર્ખ છો. ’

આ પ્રમાણે સાંભળીને તે બંને ક્રોધથી મુનિને મારવા દોડ્યા; એટલે નિયુદ્ધકુશળ મુનિએ તેમના શરીરના અવયવોને સંધિમાંથી ઉતારી નાંખ્યા. આ પ્રમાણે મુનિના દેખીઓને શિક્ષા આપીને તે યુવરાજ મુનિ ત્યાંથી નગર બહાર ચાલ્યા ગયા. પછી રાજા તથા પુરોહિતને તે વાતની ખબર થતાં પોતાના પુત્રોની અતિદુઃખી અવસ્થા જોઈને અતિખેદ પામ્યા સતા તત્કાળ યુવરાજ ઋષિની પાસે આવ્યા. ત્યાં તેમને આજ્ઞા આપીને રાજા વિરૂપિં કરવા લાગ્યો કે ‘ હે ભાઈ ! તમારા ભત્રીજાને સાજા કરો ને તે આજકનો અપરાધ ક્ષમા કરો. ’ મુનિ બોલ્યા કે ‘ હે રાજા ! જો તે બંને પુત્રો હિતકારી એવા વ્રતને આદરે તો તરતજ તે બંનેને હું સાજા કરું, તે સિવાય તેમને સાજા નહીં કરું. ’ તે સાંભળીને તે બંને કુમારોને મુનિ પાસે લાવવામાં આવ્યા. તેઓએ મુનિનું વચન અંગીકાર કર્યું. તેથી મુનિએ પ્રથમ તેમનો લોચ કર્યો, અને પછી તેમને સાજા કરીને દીક્ષા આપી.

ત્યારપછી રાજપુત્ર શંકરહિત વ્રતનું પાલન કરવા લાગ્યો. પણ પુરોહિતનો પુત્ર જાતે બ્રાહ્મણ હોવાથી ચારિત્રનું પાલન કરતા છતાં પણ ‘ મને આ મુનિએ બળાત્કારે દીક્ષા આપી છે. ’ એમ મનમાં તેમના પર અભાવ રાખવા લાગ્યો. અનુક્રમે તે બંને મરણ પામીને દેવતા થયા.

કૌશાંબી નામની નગરીમાં કોઈ એક તાપસ નામનો શ્રેષ્ઠી રહેતો હતો. તે મરણ પામીને પોતાના ઘરના ઉકરડામાંજ શૂકર (ભુંડ) થયો. તેને પોતાનો મહેલ વિગેરે જોવાથી જાતિસ્મરણ થયું. અન્યદા તેના છોકરાઓએ તેનાજ શ્રાદ્ધને દિવસે તેનેજ (તે શૂકરને) માર્યો. તે મરીને પોતાના ઘરમાં સર્પ થયો. એકદા તે સર્પ ઘરમાં ફરતો હતો, તેને જોઈને તેના પુત્રાએ મારી નાંખ્યો. તે પોતાના પુત્રનોજ દીકરો થયો. તેને પૂર્વની જેમ જાતિસ્મરણ થયું. તેથી ‘ પુત્રની વહુને મા અને પુત્રને પિતા શી રીતે કહું ? ’ એમ વિચારીને તેણે મૌન ધારણ કર્યું. તેથી તેનું નામ અશોકદત્ત પાડયું હતું, છતાં મૂક નામ સર્વત્ર પ્રસિદ્ધ થયું. એકદા તે નગરીમાં ચાર જ્ઞાનને ધારણ કરનારા કોઈ સૂરિ સમવસર્યા. તેમણે પોતાના બે સાધુને નીચેની ગાથા શીખવીને મૂકને ઘેર મોકલ્યા.

તાવસ કિમિમિણા મૂઅન્વણ, પઢિવજ્જ જાણિઉં ધમ્મં ।

મરિઙ્ગ સુઅરોગ, જાઓ પુત્તસ્સ પુત્તોસિ ॥ ૧ ॥

ભાવાર્થ—‘ હે તાપસ શ્રેષ્ઠી ! આ મૌનવ્રતે કરીને શું ? માટે ધર્મને જાણીને તેનો આદર કર. તું મરીને શૂકર અને પછી સર્પ થયો હતો. અને હમણાં પુત્રનો પુત્ર થયો છે.’

આ ગાથા સાંભળીને વિસ્મય પામેલા મૂકે તે મુનિને નમીને પૂછ્યું કે ‘ આ વાત તમે શી રીતે જાણી ? ’ તે સાધુઓ બોલ્યા કે ‘ અમારા ગુરુ ગામ બહાર ઉદ્યાનમાં રહેલા છે, તેમના વચનથી અમે જાણીએ છીએ.’ તે સાંભળીને મૂક તેમની સાથે ઉદ્યાનમાં ગયો. ત્યાં ગુરુ પાસે દેશના સાંભળીને તેણે મૌનપણું મૂકી શ્રાવકધર્મ અંગીકાર કર્યો.

અહીં દેવલોકમાં જાતિમદ્વાળો પુરોહિતનો પુત્ર જે દેવ થયેલો છે તેણે મહા-વિદેહ ક્ષેત્રમાં જઈ જિનેશ્વરને પ્રશ્ન કર્યો કે “ હું સુલભબોધિ છું કે દુર્લભબોધિ છું ? ” પ્રભુએ જવાબ આપ્યો કે “ તું દુર્લભબોધિ છે; પણ સ્વર્ગથી ચ્યવીને કૌશાંબી નગરીમાં મૂકનો ભાઈ થવાનો છે; તેનાથી તને ધર્મની પ્રાપ્તિ થશે.” આ પ્રમાણે સાંભળીને તે દેવે કૌશાંબીમાં આવીને મૂકને કહ્યું કે “ હું સ્વર્ગમાંથી ચ્યવીને તારી માતાના ઉદરમાં ઉત્પન્ન થઈશ. તેને અકાળે આસ્રદ્ધ બાવાનો દોહદ થશે. તેને માટે મેં આજથી આ સમીપના પર્વત પર હંમેશાં દ્ધ આપે તેવો આસ્રવૃક્ષ રોપ્યો છે. તેથી જ્યારે તે માતા તારી પાસે ઘણા આસ્રદ્ધી આસ્રદ્ધ માગે ત્યારે તેની પાસે તારે એટલા અક્ષરો લખવા કે “ હે માતા ! ગર્ભમાં રહેલો પુત્ર જો તું મને આપે તો હું તારો દોહદ પૂર્ણ કરું.” આ તારું વચન જ્યારે તે સ્વીકારે, ત્યારે તારે તેને આસ્રદ્ધ લાવી આપવાં. મારો જન્મ થયા પછી મને તારે સ્વાધીન રાખીને જૈનધર્મનો બોધ આપવો. વળી વૈતાલ્ય પર્વત ઉપર પુષ્કરિણી (વાવ) માં મેં મારા નામથી અંકિત બે કુંડળો ગોપવ્યાં છે, તે મને ખાત્રીને માટે બતાવવાં. કદાચ તું મરીને સ્વર્ગમાં જાય, તો પણ મારી ઉપેક્ષા કરવી નહીં.” આ પ્રમાણેના તે દેવના વચનને મૂકે અંગીકાર કર્યું, એટલે તે દેવ સ્વસ્થાને ગયો.

અનુક્રમે આયુષ્ય પૂર્ણ થતાં તે ચ્યવીને મૂકની માતાની કુક્ષિમાં અવતર્યો. તેને ઋતુ વિના કેરી બાવાનો દોહદ થયો, તે વખતે દેવની વાણીનું સ્મરણ કરીને મૂક બોલ્યો કે “ હે માતા ! જો તું મને આ ગર્ભમાં રહેલા પુત્રને આપે, તો હું તને આસ્રદ્ધ લાવી આપું.” માતાએ તેમ કરવાનું કબૂલ કર્યું. એટલે તે મૂકે દેવે કહેલા પર્વત પરથી આસ્રદ્ધ લાવી આપીને માતાનો દોહદ પૂર્ણ કર્યો. સમય પૂર્ણ થતાં તેણે પુત્ર પ્રસવ્યો. માતાપિતાએ હર્ષથી તે પુત્રનું અર્હદત્ત એવું નામ પાડ્યું. પછી મૂક પોતાના ભાઈનું બાલ્યાવસ્થાથી જ લાલનપાલન કરવા લાગ્યો અને ચૈત્યમાં તથા ઉપાશ્રયમાં સાથે લઈ જવા લાગ્યો, પણ તે બાળક મુનિઓને જોઈને મોટેથી રોવા લાગતો, અને તેમને વંદન પણ કરતો નહીં. મૂકે તેને ઘણી રીતે સમજાવ્યો, પણ તે બાળક સાધુના ગન્ધને પણ સહન કરતો નહીં. છેવટે તેને સમજાવતાં મૂક થાકી ગયો,

તોપણ તે (અહંદત્ત) ધર્મ પામ્યો નહીં. એટલે મૂક તો સાધુ પાસે દીક્ષા લઇને અનુક્રમે આયુષ્ય પૂર્ણ થતાં સ્વર્ગે ગયો.

ત્યાં તેણે અવધિજ્ઞાનનો ઉપયોગ દીધો તો પોતાના નાના ભાઈ અહંદત્તને ચાર સ્ત્રી સાથે પરણેલો જોયો. મૂક દેવે તેણે કહેલું અને પોતે સ્વીકાર કરેલું પૂર્વ ભવનું વાક્ય સંભાર્યું, અને તેને પ્રતિબોધ કરવા માટે પ્રથમ તેના શરીરમાં જલોદરનો વ્યાધિ ઉત્પન્ન કર્યો. તે વ્યાધિના ભારથી અહંદત્ત ઊઠી પણ શકતો નહીં. સર્વે વૈદ્યો તેની ચિકિત્સા કરી કરીને થાક્યા, પણ કોઈથી સારું થયું નહીં, તેથી સર્વ વૈદ્યોએ તેનો ત્યાગ કર્યો. પછી તે મૂક દેવ પોતે વૈદ્યનો આડંબર કરીને અહંદત્તની પાસે આવ્યો. અહંદત્ત તેને જોઈને દીનમુખે બોલ્યો કે “હે વૈદ્યરાજ ! મને રોગથી મુક્ત કરો.” વૈદ્ય બોલ્યો કે “તારો આ વ્યાધિ અસાધ્ય છે, તોપણ વિવિધ પ્રકારના ઔષધોથી હું તને નિરોગી કરું; પરંતુ સારું થયા પછી તારે આ મારો ઔષધ તથા શાસ્ત્રોનો કોથળો ઉપાડીને જીવતાં સુધી મારી સાથે ફરવું પડશે;” તે સાંભળીને અહંદત્તે તે વાત કબૂલ કરી, એટલે તે માયાવી વૈદ્યે ઔષધો આપીને તેને સારો કર્યો.

પછી અહંદત્ત તેની સાથે આવ્યો. દેવવૈદ્યે તેને વૈદ્યકને યોગ્ય એવાં શાસ્ત્રોથી ભરેલો કોથળો ઉપાડવા આપ્યો. તે કોથળાને માયાવડે અત્યંત ભારવાળો કર્યો. અહંદત્ત તેવા અસહ્ય ભારને હમેશાં વહન કરતો વિચારવા લાગ્યો કે “આટલો ભાર હું નિરંતર શી રીતે વહન કરી શકીશ ?” એક દિવસ કોઈક સ્થાને તેણે સંયમધારી સાધુઓને જોયા. તે વખતે અહંદત્તના મનમાં વિવિધ પ્રકારનો ઉદ્વેગ થતો હતો. તે જાણીને દેવવૈદ્યે તેને કહ્યું કે “જે તું દીક્ષા ગ્રહણ કરે તો હું તને છોડી દઉં.” તે સાંભળીને મહાભારથી પીડા પામેલો અહંદત્ત બોલ્યો કે “હું વજ્ર જેવા આ ભારને હમેશાં ઉપાડી ઉપાડીને કુખ્જ થઈ ગયો છું; તેથી આવો ભાર ઉપાડવા કરતાં તો મારે મૃત લેવું તે જ સારું છે.” પછી તે દેવ તેને મુનિ પાસે દીક્ષા ગ્રહણ કરાવીને સ્વસ્થાને ગયો.

દેવના ગયા પછી અહંદત્ત મૃત તણને પાછો પોતાને ઘેર ગયો. દેવે અવધિજ્ઞાનથી તેને ચારિત્રથી ભ્રષ્ટ જાણ્યો; એટલે ફરીથી જલોદરનો વ્યાધિ ઉત્પન્ન કર્યો, અને પૂર્વની જ જેમ તેને ફરીથી દીક્ષા અપાવી. એ પ્રમાણે ત્રણ વાર દીક્ષા લઈને તેણે મૂકી દીધી. પછી ચોથી વાર દીક્ષા અપાવીને તેને મૃતમાં સ્થિર કરવા માટે તે દેવ હમેશાં તેની પાસે જ રહેવા લાગ્યો. એકદા માથે તૃણનો ભારો લઈને ચાલતો તે દેવ કોઈ અગ્નિથી બળતા ગામમાં પેસવા લાગ્યો. તે જોઈને અહંદત્તે તેને કહ્યું કે “ઘાસનો ભારો લઈને આ અગ્નિથી બળતા ગામમાં કેમ પેસે છે ?” દેવ બોલ્યો કે “જ્યારે તું આમ જાણે છે, ત્યારે કોધાદિક અગ્નિથી બળતા ગૃહવાસમાં જઈને તું કેમ પ્રવેશ કરે છે ?” તે સાંભળીને પણ બોધ નહીં પામેલા અહંદત્તને સાથે લઈને આગળ

ચાલતાં તે દેવ સારો માર્ગ મૂકીને ભયંકર અરણ્ય તરફ ચાલ્યો. તે જોઈને અહંદત્ત બોલ્યો કે “સારો માર્ગ મૂકીને ઉન્માર્ગમાં કેમ ચાલે છે?” દેવ બોલ્યો કે “જ્યારે તું એમ જાણે છે, ત્યારે મુક્તિમાર્ગને મૂકીને ભવાટવીમાં પેસવાની કેમ ઇચ્છા કરે છે?”

આવી રીતે કહ્યા છતાં પણ અહંદત્ત બોધ પામ્યો નહીં, તો પણ ‘કાયર ન થવું’ એ જ સંપત્તિનું સ્થાન છે’ એમ જાણીને તે દેવ તેની સાથે જ આગળ ચાલ્યો. માર્ગમાં કોઈ એક ચૈત્યમાં લોકોથી પૂજાતાં છતાં નીચે મુખે પડતા એક ચક્ષુને તેણે દિવ્ય શક્તિથી જાણ્યો. તે જોઈને અહંદત્તે કહ્યું કે “આ વ્યંતર જેમ લોકોથી પૂજાય છે તેમ તેમ અધોમુખ થઈને નીચે પડતો જાય છે, માટે આ ચક્ષુના જેવો બીજો કોઈ અધન્ય પૃથ્વીપર જણાતો નથી.” તે સાંભળી તેને દેવે કહ્યું કે “સંયમ રૂપી ઉંચે સ્થાને સ્થાપન કર્યા છતાં પણ તું વારંવાર નીચે પડે છે, માટે હે મૂર્ખ-શિરોમણિ! તું તેના કરતાં વિશેષ અધન્ય છે.” તે સાંભળીને અહંદત્તે તેને પૂછ્યું કે “વારંવાર આવી રીતે બોલનાર તમે કોણ છો?” ત્યારે તે દેવે પોતાનું મૂકનાં ભવવાળું સ્વરૂપ દેખાડી તેના પૂર્વ ભવનું સર્વ વૃત્તાન્ત કહ્યું. તે સાંભળીને અહંદત્તે તેને પૂછ્યું કે “હું પૂર્વ ભવે દેવ હતો તેની ખાતરી શી?” એટલે દેવ તેને વૈતાલચ પર્વતપર લઈ ગયો, અને પુષ્કરિણી (વાવ)માં ગોપવેલાં તેના નામથી અંકિત એવાં એ કુંડળો કાઢીને તેને દેખાડ્યાં. તે જોઈને અહંદત્તને જાતિસ્મરણ થયું, તેથી પ્રતિ-બોધ પામીને તે ભાવચારિત્ર પામ્યો. આ રીતે તેને ધર્મમાં સ્થિર કરીને તે મૂક દેવ સ્વસ્થાને ગયો.

“સર્વ કર્મમાં શ્રી જિનેશ્વરે મોહને અતિ દુર્જય કહેલો છે, તે મોહનો મૂક દેવે ત્યાગ કરાવ્યો ત્યારે જ અહંદત્ત ધર્મ પામીને મોક્ષે ગયો.”



૩૦૬

જ્ઞાન તથા અજ્ઞાન.

મજ્જત્યજ્ઞઃ કિલાજ્ઞાને, વિષ્ટાયામિવ શૂકરઃ ।

જ્ઞાની નિમજ્જતિ જ્ઞાને, મરાલ ઇવ માનસે ॥ ૧ ॥

ભાવાર્થ—“અજ્ઞ એટલે આત્મભાવ અને પરભાવને નહીં જાણનારો માણસ અજ્ઞાન એટલે અયથાર્થ ઉપયોગમાં વિષ્ટામાં શૂકરની જેમ મગ્ન થાય છે, અને માન સરોવરમાં રાજહંસની જેમ જ્ઞાની યથાર્થ ઉપયોગવાળા તત્ત્વાવબોધમાં (આત્મસ્વરૂપમાં).

મગ્ન થાય છે.” આ સંબંધમાં સાલ ને મહાસાલનું દષ્ટાંત છે, તે આ પ્રમાણે—

સાલ મહાસાલની કથા.

પૃથ્વ્યંપા નગરીના રાજાના પુત્રો સાલ અને મહાસાલ બન્ને યુવરાજ હતા. અન્યદા તે નગરીમાં શ્રી વીરસ્વામી સમવસર્યા. પ્રભુને વાંદવા માટે તે બન્ને ભાઈઓ મોટી ઋદ્ધિ સહિત ગયા. ત્યાં વીરપ્રભુને નમીને ‘ધર્મશ્રવણ કરી વૈરાગ્ય પામી પોતાને ઘેર ગયા. પછી પોતાના ભાણેજ ગાંગિલને રાજ્ય સોંપીને જિનેશ્વર પાસે તે બન્નેએ દીક્ષા ગ્રહણ કરી. સ્થવિર સાધુ પાસે તેઓએ સંપૂર્ણ અગિયાર અંગનો અભ્યાસ કર્યો. એકદા શ્રી વીરપ્રભુની આજ્ઞા લઈને શ્રી ગૌતમસ્વામીની સાથે પોતાના કુટુંબને પ્રતિબોધ કરવા માટે તેઓ પૃથ્વ્યંપાએ આવ્યા. તેમનું આગમન સાંભળીને ગાંગિલ રાજા તેમને વાંદવા આવ્યો. ગણધર મહારાજને તથા સાલ મહાસાલ મુનિને નમીને તે દેશના સાંભળવા બેઠો. તે વખતે ચાર જ્ઞાનને ધારણ કરનાર શ્રી ગૌતમસ્વામીએ દેશનાનો આરંભ કર્યો—

નિર્વાણપદમપ્યેકં, માન્યતે યન્મુહુર્મુહુઃ ।

તદેવ જ્ઞાનમુત્કૃષ્ટં, નિર્વન્ધો નાસ્તિ ભૂયસા ॥ ૧ ॥

ભાવાર્થ—“નિર્વાણપદ એટલે કર્મરહિત થવાના હેતુભૂત એવા એક મોક્ષ-પદની જ સ્યાદ્રાદના સાપેક્ષપણાએ વારંવાર ભાવના કરાય એટલે આત્માને તન્મય કરાય, સ્વરૂપમાં એકતા થાય તે જ ઉત્કૃષ્ટ જ્ઞાન છે, જે જ્ઞાનવડે આત્મા અનાદિ કાળથી નહીં પામેલા આત્મસુખનો અનુભવ કરે છે, બાકી આત્મજ્ઞાનથી વ્યતિરિક્ત બીજા ઘાણીના વિસ્તારવાળા ઘણા એવા સંવેદન જ્ઞાનવડે કાંઈ આત્મસુખનો નિશ્ચય થતો નથી. કેમકે થોડું પણ અમૃતસદૃશ જ્ઞાન જ અનાદિ કર્મરોગનો નાશ કરનારું છે.”

વાદાંશ્ચ પ્રતિવાદાંશ્ચ, વદન્તોઽનિશ્ચિતાંસ્તથા ।

તત્ત્વાન્તં નૈવ ગચ્છન્તિ, તિલપીલકવદ્ગતૌ ॥ ૨ ॥

ભાવાર્થ—“વાદ અને પ્રતિવાદ તેમ જ અનિશ્ચિત પદાર્થને કહેનારા માણસો ઘાણીના બળદની ગતિની જેમ તત્ત્વના પારને પામતા નથી.”

વિસ્તરાર્થ—વાદ એટલે પૂર્વપક્ષ અને પ્રતિવાદ એટલે ઉત્તરપક્ષ તેને પરના પરાજય માટે તથા પોતાના જયને માટે કરવાથી વસ્તુધર્મરૂપ તત્ત્વના અંતને પામી શકાતું નથી. વળી પદાર્થના સ્વરૂપનો નિશ્ચય કર્યા વિના તેનું અનિર્ધારિત સ્વરૂપ કહેવાથી પોતાના અત્યંત સ્વાભાવિક આત્મજ્ઞાનના અનુભવને પામી શકાતો નથી. જેમ ઘાણીમાં નાખેલો વૃષભ ગમે તેટલું ફરે તોપણ કોઈ બીજા સ્થાનને પામતો નથી, તેમ તત્ત્વજ્ઞાનને નહીં ઇચ્છનારો મનુષ્ય અનેક શાસ્ત્રોમાં શ્રમ કર્યો છતાં પણ તત્ત્વના અનુભવનો સ્પર્શ માત્ર પણ કરતો નથી. એ જ કારણથી સાતે નયો સ્વેચ્છા પ્રમાણે જ્ઞાનના સ્વરૂપને કહે છે.

જ્ઞાનના ચાર નિષ્કેષા આ પ્રમાણે છે—શબ્દના આલાપરૂપ જે જ્ઞાન તે નામજ્ઞાન કહેવાય છે. સિદ્ધચક્રાદિકમાં સ્થાપન કરેલું જ્ઞાનપદ તે સ્થાપનાજ્ઞાન કહેલું છે. ઉપયોગરહિત પાઠ માત્ર કરવો તે દ્રવ્યજ્ઞાન કહેવાય છે. તત્ત્વાર્થનું જ્ઞાન જે પુસ્તકમાં લખેલું હોય છે તે પણ દ્રવ્યજ્ઞાન કહેવાય છે. ઉપયોગ વિના સ્વાધ્યાય કરવો તે પણ દ્રવ્યજ્ઞાન છે, અને ઉપયોગપરિણતિ તે ભાવજ્ઞાન છે. તેમાં ભાષાદિકના સ્કંધરૂપ જે જ્ઞાન તે નૈગમ નયની અપેક્ષાએ જ્ઞાન જાણવું. સંગ્રહનયની અપેક્ષાએ અભેદ ઉપચારથી સર્વજીવો જ્ઞાનરૂપ જાણવા. વ્યવહાર નયની અપેક્ષાએ પુસ્તકાદિકમાં રહેલું જ્ઞાન જાણવું અને ઋજુસૂત્રનયે તત્પરિણામ સંકલ્પરૂપ જ્ઞાન જાણવું અથવા જ્ઞાનના હેતુભૂત વીર્યને નૈગમનય જ્ઞાન કહે છે, સંગ્રહનય આત્માને જ્ઞાન કહે છે, વ્યવહારનય ક્ષયોપશમ પ્રમાણે જ્ઞાન સંબંધી વ્યવહાર પ્રવૃત્તિને જ્ઞાન કહે છે, અને ઋજુસૂત્ર વર્તમાન યથાર્થ અથવા વસ્તુતત્ત્વના યોધને જ્ઞાન કહે છે. શબ્દનયની અપેક્ષાએ સમ્યગ્દર્શન પૂર્વક યથાર્થ વસ્તુસ્વરૂપના યોધરૂપ લક્ષણવાળું, કારણ તથા કાર્યની અપેક્ષાવાળું, પોતાને તથા પરને પ્રકાશ કરનારું અને સ્યાદ્રાદથી યુક્ત જે જ્ઞાન તેને જ્ઞાન જાણવું. સમલિટ્ઠનયની અપેક્ષાએ જ્ઞાનવાચી સમગ્ર વચનપર્યાયોની શક્તિની પ્રવૃત્તિરૂપ જ્ઞાન જાણવું, અને એવંભૂત નયની અપેક્ષાએ કેવળજ્ઞાનને જ જ્ઞાન જાણવું. અહીં સમ્યગ્ રત્નત્રયના ઉપાદેય લક્ષણવાળું પરમજ્ઞાન તે શુદ્ધ જ્ઞાન છે. કહ્યું છે કે—

પીયૂષમસમુદ્રોત્થં, રસાયનમનોપધમ્ ।

અનન્યાપેક્ષમૈશ્વર્યં, જ્ઞાનમાહુર્મનીપિણઃ ॥ ૧ ॥

ભાવાર્થ—“ પડિતો સમુદ્ર વિના ઉત્પન્ન થયેલા અમૃતરૂપ, ઔષધ વિના ઉત્પન્ન થયેલા જરામરણને નાશ કરનાર રસાયણરૂપ અને સૈન્યાદિક અન્ય કોઈ પણ વસ્તુની અપેક્ષારહિત શક-ચક્રીપણાના ઐશ્વર્યરૂપ-એવું જ્ઞાન કહે છે. ”

તે માટે હે ભવ્ય પ્રાણીઓ ! જ્ઞાનનો સમ્યગ્ પ્રકારે આદર કરવો યોગ્ય છે. ઈત્યાદિ ગૌતમ ગણધરની દેશના સાંભળીને વૈરાગ્ય પામેલા ગાંગિલ રાજાએ પોતાના પુત્રને રાજ્ય સોંપી માતાપિતા સહિત મોટા ઉત્સવપૂર્વક દીક્ષા ગ્રહણ કરી. પછી સાલ, મહાસાલ અને ગાંગિલ વિગેરેને સાથે લઈને શી ગૌતમસ્વામી. જિનેશ્વર પાસે જવા માટે ચંપા તરફ ચાલ્યા, માર્ગમાં સાલ અને મહાસાલ વિચાર કરવા લાગ્યા કે “ આ અમારી યેન, બનેવી અને ભાણેજને ધન્ય છે કે જેઓ અલ્પ કાળમાં જ સર્વ-વિરતિપણું પામ્યા. ” તે વખતે ગાંગિલ વિગેરે ત્રણે જણા પણ એવો વિચાર કરવા લાગ્યા કે “ આ સાલ અને મહાસાલને ધન્ય છે કે જેઓએ આપણને પ્રથમ રાજ્ય-લક્ષ્મી આપી, અને હમણા મહાનંદસુખને પમાડનારું ચારિત્ર અપાવ્યું. ”

આવી રીતે તે પાંચે જણા લોકોત્તર ધ્યાનમાં મગ્ન થઈ ક્ષપકચ્છેણિપર આરૂઢ થઈને કેવલજ્ઞાન પામ્યા. તેઓશ્રી પ્રભુ પાસે આવ્યા, ત્યારે શ્રી ગૌતમસ્વામીની સાથે પ્રભુની પ્રદક્ષિણા કરીને તે પાંચે કેવળીની સભા તરફ ચાલ્યા. એટલે ગૌતમસ્વામી

બોલ્યા કે “અરે! તમે સર્વ અજ્ઞાણા હો તેમ ત્યાં કેમ ચાલ્યા જાઓ છો? અહીં આવો, ત્રણ જગતના પ્રભુને વંદના કરો.” તે સાંભળીને શ્રી વીરપ્રભુએ ગૌતમને કહ્યું કે “જિનની (કેવળીની) આશાતના ન કરો.” પ્રભુનું વચન સાંભળીને ગૌતમસ્વામીએ તત્કાળ તેમને ખમાવ્યા. પછી તેમણે પોતાના મનમાં વિચાર્યું કે—

દુર્મગ હરિણાક્ષીવ, મજતેઽધ્યાપિ માં નહિ ।

કેવલજ્ઞાનલક્ષ્મીસ્તત્, કિં સેત્સ્યામિ નવાથવા ॥ ૧ ॥

ભાવાર્થ—‘હરિણના સરખા નેત્રવાળી સ્ત્રી જેમ દુર્ભાગી પુરુષને ભળે નહીં, તેમ કેવલજ્ઞાનની લક્ષ્મી મને પ્રાપ્ત થતી નથી, તો શું હું આ ભવે સિદ્ધિને પામીશ કે નહીં?’ એમ તેઓ વિચાર કરતા હતા, તેવામાં તેમણે દેવવાણી સાંભળી કે ‘આજે શ્રી જિનેશ્વરે કહ્યું છે કે જે કોઈ મનુષ્ય પોતાની લબ્ધિ વડે અષ્ટાપદ ઉપર જઈ જિનેશ્વરને વંદના કરે તે જરૂર તેજ ભવે સિદ્ધિને પામે.’ આ પ્રમાણેની દેવવાણી સાંભળીને ગૌતમ ગણધર શ્રી વીરપ્રભુની આજ્ઞા લઈને અષ્ટાપદ પર્વત તરફ ચાલ્યા.

આ અરસામાં કૌડિન્ય, દિવ્ય અને સેવાલ નામના તાપસના આચાર્યો ‘અષ્ટાપદ ઉપર પોતાની શક્તિ વડે ચડવાથી મુક્તિ પામી શકાય’ એવું ભગવાનનું વાક્ય જનમુખથી સાંભળીને પોતાના પાંચસો પાંચસો શિષ્યો (તાપસો) સહિત અષ્ટાપદ તરફ જવા પ્રથમથી નીકળી ચુક્યા હતા. તેમાં પ્રથમ કૌડિન્ય તાપસ પાંચસો તાપસો સહિત એકાંતર ઉપવાસ કરીને તે અષ્ટાપદની પહોલી મેખલાએ પહોંચ્યો હતો. તેઓ પારણાને દિવસે કંઈ વિગેરેનું ભોજન કરતા હતા. બીજે તાપસ પોતાના પરિવાર સહિત છઠ્ઠ તપ કરતો અને પારણામાં પાકેલાં પત્રાદિકનું ભોજન કરતો તે પર્વતની બીજી મેખલા સુધી પહોંચ્યો હતો; અને ત્રીજે તાપસ પોતાના પરિવાર સહિત અઠ્ઠમ તપ કરતો પારણામાં શુષ્ક સેવાલ ખાતો તે પર્વતની ત્રીજી મેખલા સુધી પહોંચ્યો હતો. પરંતુ કોઈ પણ તાપસ અત્યંત ક્લેશ સહન કર્યા છતાં તે પર્વતના શિખર ઉપર પહોંચી શક્યા નહોતા.

તે તાપસોએ ગૌતમસ્વામીને દૂરથી આવતા જોઈને વિચાર્યું કે ‘તપ વડે કરીને અતિકૃશ થયેલા અમે આ પર્વત ઉપર ચડી શક્યા નથી, તો આ સ્થૂલ શરીરવાળા ચતિ શી રીતે ચડશે?’ આ પ્રમાણે તે સર્વ તાપસો વિચાર કરતા હતા, તેટલામાં તો શ્રી ગૌતમસ્વામી જંઘાચારણ લબ્ધિથી સૂર્યના કિરણોનું અવલંબન કરીને તત્કાળે તે સર્વ તાપસોને ઓળંગીને આગળ ચાલ્યા, અને એક ક્ષણમાં તેમને અદશ્ય થઈ ગયા. તે જોઈને વિસ્મય પામેલા સર્વ તાપસો બોલ્યા કે ‘આપણે તો આ સાધુના શિષ્ય થઈશું.’ ગૌતમસ્વામી તો પર્વતના શિખરપર જઈને ભરતચક્રીએ કરાવેલા ચૈત્યને જોઈ તેમાં સ્થાપિત કરેલા ઓવીશ તીર્થ કરોને નમ્યા; અને—“જગચિંતામણિ જગનાહ”

ઈત્યાદિ ગાથા વડે સ્તુતિ કરીને ચૈત્ય ખહાર નીકળ્યા. પછી રાત્રિ નિર્ગમન કરવા માટે અશોક વૃક્ષની નીચે બેઠા.

તે વખતે ઇન્દ્રનો દિક્ષપાલ કુબેર તીર્થકરોને નમવા માટે અપ્રાપ્તે આવ્યો. તે જિનેશ્વરોને નમીને શ્રી ગૌતમસ્વામી પાસે આવ્યો, તેમને વંદના કરીને દેશના સાંભળવા બેઠો. શ્રી ગૌતમસ્વામી બોલ્યા કે—

મહાવ્રતધરાસ્ત્રીવ્રતપઃશોષિતવિગ્રહાઃ ।

તારયંતિ પરં ये हि, तन्तः पोतवत्स्वयम् ॥ ૧ ॥

ભાવાર્થ—‘તીવ્ર તપસ્યા વડે જેઓએ પોતાના દેહનું શોષણ કર્યું છે એવા મહાવ્રતને ધારણ કરનાર મુનિઓ નાવની પેઠે પોતે તરતા છતાં બીજાને પણ તારે છે.’

તે સાંભળીને ‘લૂણું સૂકું’ અશન લેવાથી આવું પુષ્ટ શરીર થાય નહીં’ એમ વિચારીને કુબેર વિકસિત મુખ કરીને કાંઈક હસ્યો. તે વખતે તેનો અભિપ્રાય જાણીને ગૌતમ ગણધરે પુંડરીક સાધુનું અધ્યયન પ્રકાશિત કરી છેવટે કહ્યું કે—

कृशोऽपि पश्य दुर्घ्यानात्, कंडरीको ययावधः ।

पुष्टोऽपि पुंडरीकस्तु, शुभध्यानात् सुरोऽभवत् ॥ ૧ ॥

‘હે કુબેર ! જુઓ કે કુંડરીક તપસ્યાથી કૃશ થયેલો હતો છતાં પણ અશુભ ધ્યાનથી મરીને નરકે ગયો, અને પુંડરીક મુનિ શરીરે પુષ્ટ હતા, છતાં પણ શુભ ધ્યાનથી દેવ થયા.

તે સાંભળીને કુબેર ગણધરને ખમાવીને સ્વસ્થાને ગયો. તે વખતે કુબેરનો સામાનિક દેવ કે જે વજ્રસ્વામીનો છવ હતો તે સમકિત પામ્યો. તેને કેટલાએક તિર્થંગુજ્જ્વલક દેવ હતા એમ કહે છે.

પ્રાતઃકાળે ગૌતમસ્વામી પર્વતપરથી ઉતરતા તે તાપસો પાસે આવ્યા, ત્યારે સર્વ તાપસોએ તેમને કહ્યું કે ‘તમે અમારા ગુરુ છો, અને અમે તમારા શિષ્ય છીએ.’ ગણધર બોલ્યા કે ‘તમારા અને અમારા સર્વના ગુરુ શ્રી મહાવીર છે.’ પછી દેવતાએ જેમને મુનિવેશ આપ્યો છે એવા તે તાપસોએ ગૌતમસ્વામી પાસે દીક્ષા લીધી. ગણધરે પ્રામુક અને નિર્દોષ એવા પાપસાત્ર (ક્ષીર) નું એક પાત્ર ભરી લાવીને વિધિપૂર્વક અનુક્રમ પ્રમાણે તેમને બેસાડી અક્ષીણમહાનસ લબ્ધિ વડે કરીને યથેચ્છ પારણું કરાવ્યું. તેજ વખતે સેવાલતું ભક્ષણ કરનારા પાંચસો ને એક સાધુ ગણધરની સ્તુતિ કરવામાં મગ્ન થયા સતા જમતા જમતા જ ઉજ્જવલ કેવલજ્ઞાન પામ્યા. સર્વે તૃપ્ત થયા પછી ગણધરે પોતે ભોજન કર્યું. પછી તે સર્વને સાથે લઈને આગળ ચાલ્યા. અનુક્રમે પ્રભુના સમવસરણની નજીક આવતાં જ્યાં તપ કરનારા દિનાદિક પાંચસો ને એક સાધુને પ્રભુના પ્રાતિહાર્યની લક્ષ્મી ભેટાં જ કેવળજ્ઞાન પ્રાપ્ત થયું, અને કૌડિન્યાદિક ૫૦૧ સાધુઓને પ્રભુનું દર્શન થતાં જ કેવળજ્ઞાન પ્રાપ્ત થયું.

પ્રભુ પાસે આવીને ૧૫૦૩ મુનિથી પરવરેલા ગૌતમસ્વામીએ પ્રભુને પ્રદક્ષિણા દીધી પછી તે સર્વ સાધુઓ કેવલીની સભામાં જવા લાગ્યા, એટલે ગણધર બોલ્યા કે “અરે! તમે સર્વ અહીં આવો, અને ત્રણ જગતના ગુરુને નમન કરો.” તે સાંભળીને ભગવાને તેમને કહ્યું કે “કેવલીની આશાતના ન કરો.” તે સાંભળીને ગણધરે મિથ્યા-દુષ્કૃત આપી તેમને ખમાવ્યા. પછી ગણધરે વિચાર્યું કે “હું ગુરુકર્મી છું, તેથી આ ભવે મોક્ષ પામીશ નહીં. આ મેં દીક્ષા આપેલા સાધુઓને ધન્ય છે કે જેઓ તત્કાળ કેવળજ્ઞાન પામ્યા.” આ પ્રમાણે અઘૈર્ય રાખતા ગૌતમ ગણધર પ્રત્યે શ્રી વીર-સ્વામી બોલ્યા કે “પ્રાણીઓને મંદ, તીવ્ર ને તીવ્રતર સ્નેહ હોય છે. ચિરકાળના પરિ-ચયથી તમને મારા ઉપર તીવ્ર એવો પ્રશસ્ત સ્નેહ થયેલો છે, તેથી તમને કેવળજ્ઞાન પ્રાપ્ત થતું નથી; તે સ્નેહ નાશ પામશે ત્યારે તમને કેવળજ્ઞાન થશે. અહીંથી કાળ-ધર્મ પામીને આપણે બન્ને સમાન થવાના છીએ, માટે તમે અઘૈર્ય ન રાખો.” એ પ્રમાણે પ્રભુનાં વચન સાંભળીને શ્રી ગૌતમસ્વામી પ્રસન્ન થઈ સંયમ પાલન કરતા સતા પ્રભુની સેવા કરવા લાગ્યા.

“આ પ્રમાણે સ્વભાવતા (આત્મજ્ઞાનના) લાલથી સાલ, મહાસાલ અને ગાંગિલ વિગેરે ભૂપો તથા સર્વ તાપસો તત્કાળ કેવળજ્ઞાન પામીને અનંત સુખવાળા મોક્ષપદને પામ્યા.”



૩૦૭

શમગુણ.

વિકલ્પવિષયોત્તીર્ણઃ, સ્વભાવાલંબનઃ સદા ।

જ્ઞાનસ્ય પરિપાકો યઃ, સ શમઃ પરિકીર્તિતઃ ॥ ૧ ॥

ભાવાર્થ—“સંકલ્પવિકલ્પ (ચિત્તવિભ્રમ)ના વિષયથી (વિસ્તારથી) નિવર્તેલો અને સમ્યગ્ સ્તનત્રય સ્વરૂપ જે આત્માનો સ્વભાવ તેનું (ગુણપર્યાયનું) નિરંતર આલંબન કરનાર એવો આત્માના ઉપયોગ લક્ષણવાળા જ્ઞાનનો જે પરિપાક-પ્રૌઢ અવ-સર તે શમ કહેલો છે.”

શમના ચાર નિલેખા આ પ્રમાણે—નામ શમ અને સ્થાપના શમ તો પૂર્વની પેઠે જાણવા. આગમથી દ્રવ્ય શમ તે શમના સ્વરૂપને જાણનાર જ્ઞાની જે તેના ઉપયોગમાં

વર્તતા ન હોય તે. નોઆગમથી દ્રવ્ય શમ તે માયાએ કરીને લબ્ધિની સિદ્ધિને માટે અથવા દેવગતિની પ્રાપ્તિ વિગેરે માટે ઉપકાર અપકારના વિપાકને શમન કરવાના હેતુથી કોષાદિકનો ઉપશમ કરે તે; અને ભાવશમ તે આત્મસ્વરૂપમાં ઉપયોગવાળા તેમાં આગમથી મિથ્યાત્વને તણને યથાર્થ વસ્તુના ભાસન પૂર્વક ચારિત્રમોહનીય કર્મના ઉદયનો અભાવ હોવાથી ક્ષમાદિક ગુણની જે પરિણતિ તે શમ કહેવાય છે. તે શમ પણ લૌકિક અને લોકોત્તર ભેદે કરીને બે પ્રકારનો છે. તેમાં વેદાંત મતવાળાનો જે શમ ગુણ તે લૌકિક છે, અને જૈન પ્રવચનને અનુસરનારમાં જે શમ હોય તે લોકોત્તર છે. તે લોકોત્તર ગુણ જ ખરેખરો શુદ્ધ છે; તેની ઉપર મૃગાપુત્રની કથા છે તે આ પ્રમાણે—

મૃગાપુત્રની કથા.

સુગ્રીવપુરના રાજાનો પુત્ર મૃગાપુત્ર નામે હતો. તે એકદા મહેલના ગોખમાં બેસીને નગરનું સ્વરૂપ જોતો હતો, તેવામાં શમગુણના નિધિ સમાન એક મુનિને નિમેષરહિત દ્વિષ્ઠી પ્રીતિપૂર્વક જોતાં તેને જાતિસ્મરણજ્ઞાન ઉત્પન્ન થયું. એટલે પૂર્વ ભવે પોતે ચારિત્ર ગ્રહણ કર્યું હતું તેનું તેને સ્મરણ થયું. તે પછી મૃગાપુત્ર પોતાના માતા-પિતા પાસે જઈને બોલ્યો કે—

સુયાણિ મે પંચ મહન્વયાણિ, નરણસુ દુક્ખં ચ તિરિલ્લજોણિસુ ।

નિવિણ્ણકામો હિ મહ્ણવાઓ, અણુજાણહ પવ્વહસ્સામિ અમ્મો ॥૧॥

ભાવાર્થ—“હે માતાપિતા! મેં પાંચ મહાવ્રતને સાંભળ્યાં છે, તથા નરકને વિષે અને તિર્યચ્ચોનિને વિષે જે દુઃખ પડે છે તે પણ મેં જાણ્યું છે; તેથી હું સંસાર-રૂપ મહાભૂવથી નિવૈદ્ય (વૈરાગ્ય) પામ્યો છું; માટે મને અનુજ્ઞા આપો કે જેથી હું વ્રતજ્ઞા અંગીકાર કરું.”

ઈત્યાદિક વાક્યોવડે દેહના ભોગોપભોગાદિકનું અનિત્યપણું કહીને તેણે વ્રતજ્ઞા લેવાની અનુજ્ઞા માગી. તે સાંભળીને માતાપિતાએ અનેક ચુક્તિઓવડે જીવન પર્યંત ચારિત્રનું પાલન અતિ દુષ્કર બતાવીને કહ્યું કે “હે પુત્ર! તારું શરીર અતિ સુકોમળ છે, તું ચારિત્ર પાળવાને સમર્થ નથી; કેમકે પાંચ ઇન્દ્રિયો તથા મન જીતવા મુશ્કેલ છે. લોહના ચણા ચાવવાની જેવું ચારિત્ર પાળવું દુષ્કર છે. દેહીખ્યમાન અગ્નિની જ્વાળાનું પાન કરવાની જેમ અથવા મન્દરાચળ પર્વતને તોળવાની જેમ યુવાવસ્થામાં ચારિત્રનું પાલન કરવું અતિ દુષ્કર છે. માટે વૃદ્ધાવસ્થામાં દીક્ષા લેવા યોગ્ય છે.” તે સાંભળીને મૃગાપુત્ર બોલ્યો કે “હે માતાપિતા! આ લોકમાં નિઃસ્પૃહ થયેલા માણસને કાંઈ પણ દુષ્કર નથી. કેમકે મેં ચારે ગતિમાં વાણીથી કહી ન શકાય તેવી અનેક વેદનાઓ અનુભવી છે.

સન્નમ્ભવેસુ અસાયા, વેઞ્ઞા વેઞ્ઞા મણ ।

નિમેસંતરમિત્તં પિ, જં સાયા નત્થિ વેઞ્ઞા ॥ ૧ ॥

ભાવાર્થ—“મેં સર્વ લવોમાં અસાતાવેદની વેદી છે, એક નિમેષમાત્ર પણ સાતાવેદની વેદી નથી.”

મેં નરકાદિકની મહાવ્યથાઓ સહન કરી છે, તો પછી મારે દીક્ષાનું પાલન કરવું તેમાં શું મુશ્કેલ છે? માટે મારે અવશ્ય દીક્ષા લેવી જ છે. સંયમનું પાલન કરતાં જે શમગુણના સુખનો આસ્વાદ મળે છે તે જ મોટું સુખ છે. સામ્યસુખમાં મગ્ન થયેલો જીવ દેશે જીણા કોટી પૂર્વના કાળને પણ સુખે સુખે દીનતા રહિત નિર્ગમન કરે છે. એક નિમેષમાત્ર પણ પ્રમાદમાં પડતો નથી. કહ્યું છે કે—

શમસૂક્તસુધાસિક્તં, યેષાં નક્તંદિનં મનઃ ।

કદાપિ તે ન દહ્યન્તે, રોગોરગવિપોર્મિમિઃ ॥ ૧ ॥

ભાવાર્થ—“જે મહાત્માઓનું મન રાત્રિદિવસ શમ જે કષાયભાવ તેનાં સૂક્ત એટલે આત્મસ્વરૂપતત્ત્વનાં વચનો તે રૂપી અમૃતથી સિંચન થયેલું હોય છે. તેઓ રાગરૂપી સર્પના વિષોર્મિથી કદાપિ દગ્ધ થતા નથી.

જગતનાં જીવો રાગાદિક સર્પથી ડસાયા સતા વિષયમાં ધૂર્મિત થઈને પરિભ્રમણ કરે છે. ઇષ્ટ વસ્તુના સંયોગની અને અનિષ્ટ વસ્તુના વિયોગની ચિંતા અહર્નિશ કરીને અનેક પ્રકારના સંકટપવિકટપ કરે છે, અને ખડું પ્રકારની અગ્રશોચાદિ જે કટપના તેના કદ્દોલને ગ્રહણ કરે છે; તેમ જ અનંત જીવોએ અનંતીવાર ભોગવીને મૂકી દીધેલા જગતના ઉચ્છિષ્ટ એવા અનેક પુદ્ગલ સ્કંધોની ચાચના કરે છે, માટે કોઈ પણ પ્રકારે શમ ગુણને પ્રગટ કરવો, એ જ નિરુપમ શ્રેયસ્કર છે. કહ્યું છે કે—

સ્વયંભૂરમણસ્પર્દિ,—વર્ધિષ્ણુસમતારસઃ ।

મુનિર્યેનોપમીયેત, કોઽપિ નાસૌ ચરાચરે ॥ ૧ ॥

ભાવાર્થ—“સ્વયંભૂરમણ સમુદ્રની સ્પર્ધા કરનાર એવો સમતા રસ જેના હૃદયમાં વૃદ્ધિ પામ્યા કરે છે તેવા મુનિને જેનાવડે ઉપમા આપી શકાય એવો કોઈ પણ પદાર્થ આ ચરાચર જગતમાં નથી.”

અર્ધ રજજી પ્રમાણ છેલ્લો સ્વયંભૂરમણ નામનો જે સમુદ્ર તેના જળની સાથે સ્પર્ધા કરે તેટલો સમતા રસ જેના આત્મામાં વૃદ્ધિ પામ્યા કરે છે એવા મુનિ ત્રિકાલે પણ વિષયને ગ્રહણ કરતા નથી. તેઓને અતીત કાળમાં ભોગવેલા ભોગના સ્મરણનો અભાવ છે, વર્તમાન કાળે ઇન્દ્રિયગોચર એવા વિષયોમાં રમણતાનો અભાવ છે, અને અનાગત કાળે મનોજ વિષયોની ઇચ્છાનો અભાવ છે, એવા મુનિને જે ઉપમાને કરીને ઉપમા અપાય એવો કોઈ પણ આ ચરાચર જગતમાં પદાર્થ નથી; કેમકે સર્વ પદાર્થ તો અચેતન પુદ્ગલ સ્કંધોથી ઉત્પન્ન થયેલ અને રૂપી છે અને સમતારસ તો

સહજ, આત્યંતિક અને નિરૂપમ આત્મસ્વભાવ છે, તો તેની સાથે તેની શી રીતે ઉપમા આપી શકાય ?”

ઈત્યાદિ વિવિધ ઉપાયોવડે માતાપિતાને પ્રતિજ્ઞા પમાડીને તેમની અનુજ્ઞાથી સમગ્ર પરિચ્છેદનો ત્યાગ કરી મૃગાપુત્રે દીક્ષા ગ્રહણ કરી, કહ્યું છે કે—

અણિસ્સિઓ ઇહલોણ, પરલોણ અણિસ્સિઓ ।

વાસિચંદનકપ્પો અ, અસણે અણસણે તહા ॥ ૧ ॥

ભાવાર્થ—“આ લોકને વિષે ઇચ્છારહિત અને પરલોકને વિષે પણ ઇચ્છારહિત તેમજ વાસી ને ચંદન અને અશન ને અનશન એ જેમને તુલ્ય છે એવા તે મુનિ થયા.” અર્થાત્ આ લોકના સુખને અર્થે કે પરલોકના સુખને અર્થે જે તપ તપતા નથી, વાંસલાથી છેદન કરનાર અને ચંદનથી વિલેપન કરનાર ઉપર જેમને સમભાવ છે અને અશન તે આહારનો સહભાવ અને અનશન તે તેનો અભાવ તેમાં જે તુલ્ય મનોવૃત્તિવાળા છે.

આ પ્રમાણે ઘણાં વર્ષો સુધી ચારિત્રનું પાલન કરીને મૃગાપુત્ર મુનિ એક માસનું અનશન કરી સર્વ કર્મ અપાવી સિદ્ધિપદને પામ્યા.

“જે માણસના હૃદયમાં અંતર્ગત ધ્યાનને વિશુદ્ધ કરનાર દેહીધ્યમાન સમતા ગુણ હોય છે, તે મૃગાપુત્ર મુનીંદ્રની જેમ તત્કાળ શુભ એવા રતનત્રયની પુષ્ટિપ્રત્યે પામે છે.”



૩૦૮

પાંચ ઇન્દ્રિયોનાં સ્વરૂપ.

શ્રુત્વૈન્દ્રિયસ્વરૂપાણિ, શ્રીજ્ઞાતનંદનાસ્યતઃ ।

સ સુમદ્રોઽનુચાનોઽભૂત્, પંચાક્ષવિષયોન્મુલ્લઃ ॥ ૧ ॥

ભાવાર્થ—“શ્રી મહાવીરસ્વામીના મુખથી પાંચ ઇન્દ્રિયોના સ્વરૂપને સાંભળી પાંચ ઇન્દ્રિયોના વિષયથી પરાહ્મુખ થયેલ તે સુલદ્ર અણુગાર (મુનિ) થયા.” તેનું દેશાંત આ પ્રમાણે—

સુલદ્રની કથા.

શ્રી રાજગૃહ નગરમાં કોઈ શ્રેષ્ઠીનો પુત્ર સુલદ્ર નામે હતો. તે જન્મથીજ દરિદ્રીપણું

પામેલો હોવાથી નિરંતર ભિક્ષાવૃત્તિથી ઉદર નિર્વાહ કરતો હતો. એકદા તે નગરમાં શ્રી મહાવીરસ્વામી ગુણશીલ વનમાં સમવસર્યા. તે પરમાત્માને વાંદવા માટે રાજ તથા સર્વ પૌરજનો જતા હતા. તે જોઈને તે સુભદ્ર પણ સર્વ જનની સાથે પ્રભુ પાસે ગયો. ત્રણ ભુવનને તારવામાં સમર્થ અને જેને કોઈની ઉપમા ન આપી શકાય એવી શ્રી જિનેશ્વરની વાણી સાંભળીને આશ્ચર્ય પામેલા સુભદ્રે વિચાર કર્યો કે ‘અહો! આજ મેં નિઃસીમ ગુણના નિધિ સમાન કર્મકૃદમધરહિત એવા પ્રભુને જોયા. આજે મારો જન્મ સફળ થયો.’ પછી સમગ્ર જગતના જીવોનો ઉદ્ધાર કરનાર અને બોધિણીજને આપનાર એવા શ્રી પ્રભુએ તે સુભદ્રને ઉદેશીને ઇન્દ્રિયો સંબંધી વ્યાખ્યાન શરૂ કર્યું; તે આ પ્રમાણે—

જિતાન્યક્ષાણિ મોક્ષાય, સંસારાયાજિતાનિ ચ ।

ભવેત્તદન્તરં જ્ઞાત્વા, યદ્યુક્તં તત્સમાચર ॥ ૧ ॥

ભાવાર્થ—‘જીતેલ ઇન્દ્રિયો મોક્ષને માટે થાય છે, અને નહીં જીતેલ ઇન્દ્રિયો સંસારને માટે થાય છે; માટે તે બંનેનું અંતર જાણીને જે યુક્ત લાગે તેનું આચરણ કર.’

ઇન્દ્રિયો પાંચ છે—શ્રોત્ર, નેત્ર, નાસિકા, જિહ્વા અને સ્પર્શન (કાયા.) તે દરેક ઇન્દ્રિય દ્રવ્ય અને ભાવથી બને પ્રકારની છે. દ્રવ્યેન્દ્રિયના પણ બે પ્રકાર છે. એક નિર્વૃત્તિ ઇન્દ્રિય અને બીજી ઉપકરણ ઇન્દ્રિય. નિર્વૃત્તિ એટલે ઇન્દ્રિયનો આકાર. તે પણ બાહ્ય અને અભ્યંતર ભેદે કરીને બે પ્રકારની છે. તેમાં બાહ્ય આકાર સ્ફુટ છે. તે દરેક જાતિને વિષે જૂદા જૂદા સ્વરૂપવાળો કાનની પાપડી વિગેરે જે બહાર દેખાય છે તે જાણવો. બાહ્ય આકાર વિચિત્ર આકૃતિવાળો હોવાથી અશ્વ, મનુષ્ય વિગેરે જાતિમાં સમાન રૂપવાળો નથી. અભ્યંતર આકાર સર્વ જાતિમાં સમાન હોય છે. તે આ પ્રમાણે—શ્રોત્રનો અભ્યંતર આકાર કદંબ પુષ્પના આકાર જેવા માંસના ગોળારૂપ છે, નેત્રોનો અભ્યંતર આકાર મસૂરના ધાન્યની જેવો હોય છે, નાસિકાનો અભ્યંતર આકાર અતિમુક્તકના^૧ પુષ્પ જેવો હોય છે, જિહ્વાનો આકાર અસ્ત્રા જેવો હોય છે, અને સ્પર્શન ઇન્દ્રિયની આકૃતિ ભિન્ન ભિન્ન પ્રકારની હોય છે, પણ તે બાહ્ય અને અભ્યંતર એક જ સ્વરૂપે હોય છે. આ પ્રમાણે નિર્વૃત્તિ ઇન્દ્રિયનું સ્વરૂપ જાણવું. ઉપકરણ ઇન્દ્રિયનું સ્વરૂપ એવું છે કે જેમ બરફની ધારામાં છેદત કરવાની શક્તિ છે, તેમ શુદ્ધ પુદ્ગલમય શબ્દાદિ વિષયને ગ્રહણ કરવાની જે શક્તિ વિશેષ તે ઉપકરણ ઇન્દ્રિય જાણવી. તે ઇન્દ્રિયનો અતિ કઠોર મેઘગર્જનાદિકવડે ઉપઘાત થાય તો બહેરાપણું વિગેરે પ્રાપ્ત થાય છે. એ પ્રમાણે દ્રવ્ય ઇન્દ્રિયના નિર્વૃત્તિ અને ઉપકરણ એવા બંને ભેદનું સ્વરૂપ જાણવું. હવે ભાવ ઇન્દ્રિયના પણ બે પ્રકાર છે. લબ્ધિ અને ઉપયોગ. તેમ શ્રોત્ર વિગેરે

ઇન્દ્રિયોના વિષયવાળા સર્વ આત્મપ્રદેશને આવરણ કરનારાં કર્મોને જે ક્ષયોપશમ તે લખિંધ ઇન્દ્રિય જાણવી; અને પોતપોતાના વિષયમાં લખિંધરૂપ ઇન્દ્રિયને અનુસારે આત્માનો જે વ્યાપાર-પ્રણિધાન તે ઉપયોગ ઇન્દ્રિય જાણવી.

પાંચે ઉપકરણ ઇન્દ્રિયો અંગુલના અસંખ્યેય લાગ પ્રમાણ સ્થૂલ (જડાઇમાં) છે. તેમાં શ્રોત્ર, નાસિકા અને નેત્ર અંગુલના અસંખ્યાતમા લાગે પૃથુ છે, જિહ્વા ઇન્દ્રિય બેથી નવ અંગુલ વિસ્તારવાળી છે, અને સ્પર્શનેન્દ્રિય દેહપ્રમાણ વિસ્તારવાળી છે.

પાંચે ઇન્દ્રિયોના વિષયનું માન આ પ્રમાણે છે—નેત્ર વિના બીજી ચાર ઇન્દ્રિયો જઘન્યથી અંગુલના અસંખ્યાતમા લાગમાત્રમાં રહેલા વિષયને જાણે છે, તેથી વધારે નજીક રહેલાને જાણતી નથી. નેત્ર ઇન્દ્રિય જઘન્યથી અંગુલના સંખ્યાતા લાગમાં રહેલા પદાર્થને જોઈ શકે છે, પણ અતિ સમીપે રહેલાં અંજન, રજ, મેલ વિગેરેને જોઈ શકતી નથી. નાસિકા, જિહ્વા અને સ્પર્શને એ ત્રણ ઇન્દ્રિયો ઉત્કૃષ્ટ નવ યોજનથી આવતા ગંધ, રસ તથા સ્પર્શને ગ્રહણ કરે છે. કણ્ઠ ઇન્દ્રિય ઉત્કૃષ્ટ બાર યોજન દૂરથી આવતા શબ્દને સાંભળે છે, અને ચક્ષુરિન્દ્રિય સાધિક લાખ યોજન દૂર રહેલા રૂપને જોઈ શકે છે. વળી—

एकाक्षादिव्यवहारो, भवेद्द्रव्येन्द्रियैः किल ।

अन्यथा वकुलः पंचाक्षः स्यात्पंचोपयोगतः ॥ १ ॥

रणन्नूपुरशृंगारचारुलोलेक्षणामुखात् ।

निर्यत्सुगन्धिमदिरागंरૂपादेय पुण्यति ॥ २ ॥

ભાવાર્થ—“એકેન્દ્રિયાદિક વ્યવહાર દ્રવ્યઇન્દ્રિયોએ કરીને જ થાય છે, નહીં તો બકુલ વૃક્ષ પાંચે ઇન્દ્રિયોના ઉપયોગવાળું હોવાથી પંચેન્દ્રિય કહેવાય. પણ તે એકેન્દ્રિય જ છે. (૧) પગમાં શબ્દ કરતા નૂપુર વિગેરે શૃંગાર ધારણ કરેલી સુંદર અને ચપળ નેત્રવાળી સ્ત્રીના મુખથી નીકળતા સુગંધી મદિરાના કોગળાથી બકુલ વૃક્ષ પુષ્પિત થાય છે.

અહીં બકુલ વૃક્ષને પાંચે ભાવઇન્દ્રિયોનો ઉપયોગ આ પ્રમાણે સમજવો—

નૂપુરના શબ્દવાળા પાદનો સ્પર્શ કરવાથી પ્રકુલિત થાય છે તેથી કણ્ઠ અને સ્પર્શ એ બે ઇન્દ્રિયોનો ઉપયોગ, સુંદર નેત્રવાળી સ્ત્રીને લીધે પ્રકુલિત થાય છે તેથી નેત્રઇન્દ્રિયનો ઉપયોગ અને સુગંધી મદિરાનાં રસથી પ્રકુલિત થવાને અંગે રસેન્દ્રિય ને ગ્રાણેન્દ્રિયનો ઉપયોગ—એમ પાંચે ઇન્દ્રિયના વિષયનો ઉપયોગ જાણવો.

આ પ્રમાણે ઇન્દ્રિયોના સ્વરૂપને જાણીને તેના શબ્દાદિ વિષયોમાં ક્ષણમાત્ર પણ મનની પ્રવૃત્તિ કરવી નહીં. કહ્યું છે કે—

इन्द्रियधुत्ताण अहो, तिलतुसमितं पि देसु मा पसरं ।

अह दिन्ना तो नीओ, जत्य खणो वरिसकोडिसमो. ॥ १ ॥

ભાવાર્થ—“અહો ! ઇન્દ્રિયરૂપી ધૂતને તલના ફેતરા જેટલો પણ પ્રસાર (અવકાશ) આપીશ નહીં. જો કદાચ તેને એક ક્ષણમાત્ર પણ અવકાશ આપીશ તો તે જરૂર કોટી વર્ષ સુધી જશે નહીં.”

ઇન્દ્રિયો ગોપવવાના વિષયમાં જ્ઞાતાધર્મકથાંગ સૂત્રને વિષે જે કાચબાનું દૃષ્ટાંત આપેલું છે. તે સૂત્રમાં આ જે ગાથાઓ છે—

વિસણ્ણુ ઇન્દિઆહં, રૂમંતા રાગદોસનિમ્મુક્કા ।

પાવંતિ નિવ્વુહસુહં, કુમ્મુવ્વ મયંગદહસુહં ॥ ૧ ॥

અવરે ઉ અણત્થપરંપરાઓ પાવંતિ પાવકમ્મવસા ।

સંસારસાગરગયા, ગોમાહ્લઅગસિઅકુમ્મુવ્વ ॥ ૨ ॥

ભાવાર્થ—“રાગદ્રેષથી રહિત થઈને ઇન્દ્રિયના વિષયોને રોકનારા પ્રાણીઓ મૃદંગ દ્રહના સુખને પામનારા કાચબાની જેમ નિર્વૃત્તિ સુખને પામે છે અને બીજા સંસારસાગરમાં પડેલા પ્રાણીઓ પાપકર્મના વશથી શિયાળે અસિત કરેલા કાચબાની જેમ અનર્થપરંપરાને પામે છે.”

તે જે કાચબાની કથા નીચે પ્રમાણે—

વારાણસી પુરીને વિષે ગંગાનદીને કાંઠે મૃદંગ નામના દ્રહમાં શુભેન્દ્રિય અને અશુભેન્દ્રિય નામના જે કાચબાઓ રહેતા હતા. તે બંને સ્થલચારી કીડાઓનું માંસ ખાવામાં પ્રીતિવાળા હતા. તેથી એકદા તેઓ દ્રહની બહાર નીકળ્યા હતા, તેવામાં જે શિયાળીયાએ તેમને જોયા. તે કાચબાઓ પણ શિયાળને જોઈ ભય પામ્યા. તેથી તેમણે પોતાના ચારે પગ તથા ગ્રીવાને સંકોચીને પૃથ્વીના ઢાલમાં ગોપવી દીધા, અને કાંઈ પણ એટા કર્યા વિના જાણે મરી ગયેલા હોય તેમ પડ્યા રહ્યા. બંને શિયાળે પાસે આવીને તે કાચબાઓને વારંવાર ઉંચા ઉપાડીને પછાડ્યા, ગુલાંટો ખવરાવી તથા ઘણા પાદપ્રહાર કર્યા. પરંતુ તે કાચબાને કાંઈ પણ ઇજા થઈ નહીં. પછી થાકી ગયેલા તે બંને શિયાળ થોડે દૂર જઈને સંતાઈ રહ્યા એટલે પેલા અશુભેન્દ્રિય કાચબાએ અપજ્ઞતાને લીધે એક પછી એક એમ ચારે પગ તથા ગ્રીવાને બહાર કાઢી. તે જોઈ બંને શિયાળે તત્કાળ દોડી આવીને તેની ડોક પકડીને મારી નાખ્યા. બીજો શુભેન્દ્રિય કાચબો તો અચપજ હોવાથી ચિરકાળ સુધી તેમનો તેમ પડ્યો રહ્યો. પછી ઘણીવાર સુધી રોકાઈને થાકી ગયેલા તે શિયાળ જ્યારે ત્યાંથી જતા રહ્યા, ત્યારે તે કાચબો ચોતરફ જોતો જોતો કુદીને જલ્દીથી દ્રહમાં જતો રહ્યો, તેથી તે સુખી થયો.

પાંચે અંગોને ગોપવનાર કાચબાની જેમ પાંચે ઇન્દ્રિયોને ગોપવનાર પ્રાણી સુખી થાય છે, એવું આ દૃષ્ટાંતનું તાત્પર્ય છે.

આ પાંચે ઇન્દ્રિયોનો પ્રયોગ પ્રશસ્ત પરિણામ અને અપ્રશસ્ત પરિણામે કરીને જે પ્રકારનો છે. તેમાં શ્રવણ ઇન્દ્રિયનો દેવગુરુના ગુણગામ અને ધર્મદેશનાદિકના

શ્રવણ કરવામાં શુભ અધ્યવસાયથી જે ઉપયોગ કરાય તે પ્રશસ્ત કહેવાય છે અને ઈષ્ટ તથા અનિષ્ટ શબ્દો શ્રવણ કરીને રાગદ્વેષનું જે નિમિત્ત થાય તે અપ્રશસ્ત ઉપયોગ કહેવાય છે. ચક્ષુ ઇન્દ્રિયનો દેવ, ગુરુ, સંઘ તથા શાસ્ત્રો જોવામાં અને પડિલે-હણ, પ્રમાર્જન વિગેરેમાં, ઈર્ષ્યાસમિતિમાં તથા ધર્મસ્થાનાદિક જોવામાં જે ઉપયોગ કરાય તે પ્રશસ્ત છે અને હાસ્ય, નૃત્ય, ક્રીડા, રુદન, ભાંડચેષ્ટા, ઇન્દ્રજાલ, પરસ્પર યુદ્ધ, તથા સ્ત્રીના સુરૂપ કુરૂપ અંગોપાંગ વિગેરે જોવામાં જે ઉપયોગ કરાય તે અપ્રશસ્ત છે. નાસિકાનો અરિહંતની પૂજામાં ઉપયોગી પુષ્પો, કેસર, કપૂર, સુગંધી તેલ વિગેરેની પરીક્ષામાં, ગુરુ અને ઝ્ઞાન મુનિ વિગેરેને માટે પથ્થ કે ઔષધ આપવામાં, તથા સાધુઓને અન્ન જળ, લક્ષ્ય, અલક્ષ્ય વિગેરે જાણવામાં ઉપયોગ કરાય તે પ્રશસ્ત કહેવાય છે, અને રાગ-દ્વેષ ઉત્પન્ન કરનારા સુગંધી તથા દુર્ગંધી પદાર્થોમાં ઉપયોગ કરાય તો તે અપ્રશસ્ત છે.

જિહ્વા ઇન્દ્રિયનો સ્વાધ્યાય કરવામાં, દેવગુરુની સ્તુતિ કરવામાં અને પરને ઉપદેશ આપવામાં, ગુરુ વિગેરેની લક્ષિત કરવામાં અને મુનિઓને આહાર પાણી આપતાં તે વસ્તુની પરીક્ષા કરવામાં ઉપયોગ કરાય તે પ્રશસ્ત છે. અને સ્ત્રી વિગેરે ચાર પ્રકારની વિકૃત્તા કરવામાં, પાપશાસ્ત્રનો અભ્યાસ કરવામાં, પરને તાપ ઉપજાવવામાં અને રાગદ્વેષ ઉત્પન્ન કરનાર ઈષ્ટ અનિષ્ટ આહારાદિકમાં જે ઉપયોગ કરાય તે અપ્રશસ્ત છે. સ્પર્શઇન્દ્રિયનો જિનપ્રતિમાનું સ્નાનાદિક કરવામાં તથા ગુરુ અને ઝ્ઞાન સાધુ વિગેરેની વૈયાવચ્ચ કરવામાં જે ઉપયોગ કરાય તે પ્રશસ્ત છે, અને સ્ત્રીને આલિંગન વિગેરે કરવામાં જે ઉપયોગ કરાય તે અપ્રશસ્ત છે.

આ પ્રમાણે સર્વ વસ્તુઓમાં શુભ તથા અશુભ અધ્યવસાય અને કૃણપ્રાપ્તિને અનુસારે પ્રશસ્ત તથા અપ્રશસ્ત ભાવ જાણવો. તેવી રીતે વિચારતા અહીં ચાર ભાંગા થાય છે, તે આ પ્રમાણે-કેટલાએક જીવોને શુભ અધ્યવસાયના કારણ (સાધક કારણ) ભૂત જિનર્ષિઆદિક પ્રશસ્ત વસ્તુ જોઈને કાલશૌકરિક વિગેરેની જેમ અપ્રશસ્ત આધક ભાવ ઉદય પામે છે. કેટલાક જીવોને શુભ અધ્યવસાયને સાધનાર સાધક કારણભૂત સમવસરણુદિક પ્રશસ્ત વસ્તુ જોઈને પંદરસો તાપસોની જેમ પ્રશસ્ત સાધકભાવ ઉત્પન્ન થાય છે. કેટલાક જીવોને આધક કારણભૂત અપ્રશસ્ત વસ્તુ જોઈને પણ આપાઠ નામના નર્તક ઋષિની જેમ પ્રશસ્ત એવો સાધકભાવ વૃદ્ધિ પામે છે, અને કેટલાક જીવોને અપ્રશસ્ત આધક વસ્તુ જોઈને સુભૂમ ચક્રી, બ્રહ્મદત્તચક્રી વિગેરેની જેમ અપ્રશસ્ત આધક-ભાવ ઉત્પન્ન થાય છે.'

આ પ્રમાણે શ્રી વીરપ્રભુના મુખથી ધર્મદેશનાં સાંભળીને જેણે શેરીમાં પડેલા ચીથરાની કંથા ઓઢેલી છે, અને જેના હાથમાં મૃત્તિકાનું રામપાત્ર રહેલું છે એવો દરિદ્રી સુલદ્ર પ્રતિબોધ પામ્યો, તેથી તેણે તરતજ સર્વ મૂર્છાનો ત્યાગ કરીને દીક્ષા ગ્રહણ કરી. આકાશની પેઠે અસ્ખલિત વિહારવાળો થયો, અને પ્રભુની કૃપાથી તે અગિયાર અંગના સૂત્રાર્થનો જ્ઞાતા થયો. એકદા પૌરલોકો તે મુનિની પૂર્વાવસ્થા સંભા-

રીને હાંસી કરવા લાગ્યા કે “અહો! આ સુભદ્ર કેવી રાજસમૃદ્ધિ તણને મુનિ થયો છે! હવે તો સારી રીતે આહારાદિક મળવાથી તે પૂર્વની અવસ્થા કરતાં વધારે સુખી થયો છે. પહેલાં તો આ રંક રંકપુરુષોવડે પણ નિંદા (નિંદવા લાયક) હતો, અને હવે તો ઇન્દ્રાદિક દેવોને પણ વંદ્ય (વંદન કરવા યોગ્ય) થયો છે. પહેલાં તો તેને ઉચ્છિષ્ટ (એકું) ભોજનની પ્રાપ્તિ પણ દુર્લભ હતી, અને હવે તો યથેચ્છ ભોજન મળે છે. આના વૈરાગ્યનું વૃત્તાંત ને તેનું કારણ આપણે ખરાખરા સમજ્યા છીએ.”

ઈત્યાદિક નિંદા કરતા પૌરલોકોને જોઈને શ્રેણિક રાજના પુત્ર અલયકુમાર મંત્રીએ વિચાર્યું કે “અહો! આ પૌરજનો વિનાકારણ મહા વૈરાગ્યવાન ને ત્યાગીમાં શ્રેષ્ઠ એવા આ મુનિની નિંદા કરે છે. પરમાર્થ તત્ત્વને નહીં જાણનારા આ મૂઠ લોકો આ નિઃસ્પૃહ મુનિ ઉપર ફેાગટ વૈરાગીને તેના ગુણોને દોષપણે વહન કરે છે. તેમ જ મુનિની નિંદા કરવાથી તેઓ દઢતર પાપકર્મના સમૂહને ઉપાર્જન કરે છે. માટે મારે આ સર્વ લોકોને કોઈ પ્રકારે પ્રતિબોધ કરવો જોઈએ.” એમ વિચારીને અવસરજી અલયકુમારે એકલા રાજમાર્ગમાં સર્વ પૌરજનો એકઠા મળેલા હતા, તે વખતે દ્વરથી સુભદ્રા મુનિને આવતા જોઈને પોતાના વાહન પરથી નીચે ઉતરી ત્રણ પ્રદક્ષિણા પૂર્વક તેમને નમીને પૂછ્યું કે “હે પૂજ્ય! એક કાળે કેટલી ઇન્દ્રિયોનો ઉપયોગ હોઈ શકે?” ગુરુએ જવાબ આપ્યો કે “એક કાળે એક જ ઇન્દ્રિયનો ઉપયોગ હોઈ શકે.” ફરીથી મંત્રીએ પૂછ્યું કે “એક એક ઇન્દ્રિય સેવી સતી દુઃખદાયી થાય કે નહીં?” મુનિ જોદ્યા કે “એક એક ઇન્દ્રિય પણ મૃગાદિકની જેમ આ લોકમાં તથા પરલોકમાં મહા અનર્થનું કારણ થાય છે. તો પછી પાંચે ઇન્દ્રિયોનું સેવન કરવાથી કેટલો અનર્થ થાય?” કહ્યું છે કે—

કુરંગમાતંગપતંગમૃંગમીના હતાઃ પંચભિરેવ પંચ ।

एकप्रमादी स कथं न हन्याद्यः सेवते पंचभिरेव पंच ॥૧॥

ભાવાર્થ—“મૃગ, હાથી, પતંગ, ભ્રમર અને મત્સ્ય એ પાંચ પ્રાણીઓ પાંચ ઇન્દ્રિયોમાંથી એકેકના સેવવાવડે હણાયા, એટલે પાંચથી પાંચ હણાયા તો જે પ્રમાદી મનુષ્ય એકલો પાંચે ઇન્દ્રિયોવડે પાંચેના વિષયોને સેવે છે તે કેમ ન હણાય? તે તો અવશ્ય હણાય.”

મૃગો સ્વેચ્છાએ અરણ્યમાં અટન કરે છે, તેને પકડવા માટે પારધીઓ સારંગી, વીણા વિગેરેનો નાદ કરે છે, તેથી કર્ણના વિષયમાં લુપ્થ થયેલા મૃગો મોહ પામીને તે સંગીત સાંભળવા આવે છે, તે વખતે પારધીઓ તેને જલદીથી હણી નાખે છે.

હાથીને પકડવા માટે દુષ્ટ પુરુષો એક મોટા ખાડામાં કાગળની હાથણી બનાવીને રાખે છે. તે હાથણીને જોઈને તેનો સ્પર્શ કરવાને ઉત્સુક થયેલો હાથી તે ખાડામાં પડે છે, ત્યાંથી તે નીકળી શકતો નથી. પછી ક્રુધા અને તૃષ્ણા વિગેરેથી પીડા પામેલા તે

હાથીને નિર્જળ થયેલો જાણીને કેટલેક દિવસે તેને ખાંધે છે, અથવા મારી પણ નાંખે છે.

નેત્રના વિષયમાં આસક્ત થયેલું પતંગીયું દીવાની જ્યોતમાં મોહ પામીને તેમાં પોતાના દેહને હોમે છે-તેથી મરણ પામે છે.

ગ્રાણ ઇન્દ્રિયના વિષયમાં આસક્ત થયેલો ભ્રમર કમળના સુગંધથી મોહ પામીને દિવસે તે કમળમાં પેસે છે, પછી રાત્રે તે કમળ ખીડાઈ જાય છે, એટલે તે આખી રાત્રિ મહાદુઃખ પામે છે.

જિહ્વા ઇન્દ્રિયને વશ થયેલા મત્સ્યો લોહના કાંટાના અગ્ર લાગપર રાખેલી લોટની ગોળીઓ જોઈને તેમાં લુપ્થ થઈ માંસની બુદ્ધિથી તે ગોળીઓ ખાવા જાય છે, એટલે તરત જ લોહના કાંટાથી વીંધાઈને મરણ પામે છે.

આ પ્રમાણે ઇન્દ્રિયોત્તું સ્વરૂપ સુલદ્ર મુનિના મુખથી સાંલળીને અલયકુમારે સર્વ પૌરલોકોને કહ્યું કે “હે પૌરજનો ! તમારામાંથી જે કોઈ માત્ર એક એક ઇન્દ્રિયને વશ કરે, અને તેનું પ્રભુની સાક્ષીએ પરચક્રખાણ લે તેને હું આ મહામૂલ્યવાળું રત્ન આપું.” તે સાંલળીને તે લોકોમાંથી કોઈ પણ તેમ કરવાને તૈયાર થયો નહીં, સર્વ જનો મૌન ધરી રહ્યા. ત્યારે અલયકુમારે મુનિને કહ્યું કે “હે સ્વામી ! આપે તો શ્રી વીર પ્રભુની સાક્ષીએ પાંચે ઇન્દ્રિયોના વિષયોત્તું પ્રત્યાખ્યાન કર્યું છે, તેથી આ પાંચ રત્નો આપ ગ્રહણ કરો.” મુનિ બોલ્યા કે “એ રત્નોને હું શું કરું ? મને તો કાંચન અને પાપાણમાં સમાન બુદ્ધિ છે. મેં તો ત્રિવિધે ત્રિવિધે શરીરની શુશ્રૂષા કરવાનો અને પરિગ્રહમાત્રનો ત્યાગ કરેલો છે. ઇન્દ્રાદિકના સુખમાં પણ મને ત્રિકાળે પણ ઈચ્છા નથી.” તે સાંલળીને સર્વ પૌરલોકો વિસ્મય પામી કહેવા લાગ્યા કે “અહો ! આ મુનિ ખરેખરા નિઃસ્પૃહ છે. આપણે મૂર્ખોએ આજ સુધી તેની ફેાગટ નિંદા કરી.” આ પ્રમાણે તેમના મુખથી મુનિની સ્તુતિ સાંલળીને કૃતાર્થ થયેલો અલયકુમાર મુનિને નમન કરી જૈનધર્મનો મહિમા વધારીને પોતાને ઘેર ગયો, અને સુલદ્ર મુનિ શુભ ઉપયોગથી પૂર્ણ થયા સતા આત્મકાર્ય સાધવામાં તત્પર થયા.

ઇન્દ્રિયોના વિષયો પ્રાપ્ત થાય ત્યારે શ્રી વીરપ્રભુના વાક્યનું સ્મરણ કરીને તે વિષયોપર જરા પણ વિશ્વાસ કરવો નહીં. જુઓ ! ઇન્દ્રિયોને વશ કરવાથી સુલદ્ર મુનિએ એકાંતે રહીને આત્મભાવ પ્રગટ કર્યો.”



ઇન્દ્રિયોનું સ્વરૂપ. (ચાલુ)

આત્માનં વિષયૈઃ પાશૈર્ભવવાસપરાહ્મુલ્લખમ્ ।

ઇન્દ્રિયાણિ નિવલ્લન્તિ, મોહરાજસ્ય કિંકરાઃ ॥ ૧ ॥

ભાવાર્થ—“ભવવાસથી એટલે સંસારમાં રહેવાથી પરાહ્મુખ થયેલા એવા ઉદ્વિગ્ન વૈરાગી આત્માને પણ મોહરાજના કિંકરરૂપ ઇન્દ્રિયો વિષયરૂપી પાશ વડે બાંધી લે છે, અને તેને પાછા સંસારમાં લમાવે છે.” તે ઉપર સુકુમારિકાનો સંબંધ છે, તે આ પ્રમાણે—

સુકુમારિકા સાધ્વીની કથા.

વસંતપુરના રાજના સસક અને ભસક નામના પુત્રોએ વૈરાગ્યથી દીક્ષા લીધી. અનુક્રમે તેઓ ગીતાર્થ થયા. પછી તેમણે પોતાની બેન સુકુમારિકાને પ્રતિબોધ પમાડી દીક્ષા આપી. તે સુકુમારિકા અત્યંત સ્વરૂપમાન હોવાથી અનેક યુવાન પુરુષોનાં ચિત્તનું આકર્ષણ કરતી હતી. તેથી તે યુવાન પુરુષો સાધ્વીના ઉપાશ્રયમાં પ્રવેશ કરીને સુકુમારિકાના રૂપને રાગદ્વિષ્ટી ભેટા હતા. તે ઉપદ્રવનો વૃત્તાંત મહત્તર સાધ્વીએ તેના ભાઈઓને કહ્યો. એટલે તેઓ સુકુમારિકાને એક જૂદા મકાનમાં રાખીને તેની રક્ષા કરવા લાગ્યા. સુકુમારિકાને ગુપ્ત રાખેલી જાણીને યુવાન પુરુષોએ તે બંને ભાઈઓની સાથે યુદ્ધ કરવા માંડ્યું. તે ભેઠને સુકુમારિકાને વિચાર થયો કે “મારા માટે મારા ભાઈઓ મોટા કલેશ પામે છે; માટે અનર્થ કરનારા એવા મારા શરીરને ધિક્કાર છે !”

ઈત્યાદિ વિચાર કરીને વૈરાગ્યથી તેણે અનશન ગ્રહણ કર્યું, તેથી કેટલોક દિવસે તેનું શરીર એટલું બધું ક્ષીણ થઈ ગયું કે તેના ભાઈઓએ અતિશય મોહના વશથી તેને મૃત્યુ પામેલી જાણી. એટલે તે બંનેએ ગામ બહાર તેને અરણ્યમાં પરઠવી દીધી. ત્યાં શિતળ વાયુના સ્પર્શથી તેને શુદ્ધિ આવી. તેવામાં કેઈ સાર્થવાહે તેને ભેઠ, એટલે ‘આ કેઈ સ્ત્રીરત્ન છે’ એમ જાણી તે તેને પોતાના મુકામમાં લઈ ગયો. પછી અભયંગ, ઉદ્વર્તન તથા ઔષધ વિગેરે કરીને તેણે અનુક્રમે તેને પૂર્વની જેવી સુંદર રૂપવતી કરી. પછી સુકુમારિકા તે પ્રકારની ભવિતબ્યતાથી અને કર્મની વિચિત્રતાને લીધે “આ સાર્થવાહ મારો અનુપમ ઉપકારી અને વત્સલ છે” એમ માનવા લાગી. તેથી સાર્થવાહના કહેવા પ્રમાણે તેની સ્ત્રી થઈને કેટલોક કાળ તેને ઘેર રહી. એકદા તેણે પોતાના બંને ભાઈઓ (મુનિ) ને ભેળ્યા. એટલે તેમને વંદના કરીને તેણે પોતાનો સર્વ વૃત્તાન્ત નિવેદન કર્યો. તે સાંભળીને તેઓએ સાર્થવાહ પાસેથી તેને છોડાવીને ફરીથી પ્રતિબોધ આપ્યો કે—

સરિત્સહસ્રદુઃપૂર-સમુદ્રોદરસોદરઃ ।

તૃપ્તૌ નૈવેન્દ્રિયગ્રામો, ભવ તૃપ્તોઽન્તરાત્મના ॥ ૧ ॥

ભાવાર્થ—“હે ભગ્ય પ્રાણી ! હજારો નદીઓના જળથી પણ જેતું ઉદર પૂર્ણ થતું નથી એવા સમુદ્રની જેવો ઇન્દ્રિયસમૂહ કદાપિ તૃપ્તિ પામતો નથી. માટે અન્તરાત્માએ કરીને જ તું તૃપ્ત થા.”

વિસ્તરાર્થ—હે ભગ્ય ! આ ઇન્દ્રિયો કોઈ પણ વખત તૃપ્ત થતી જ નથી. કેમકે નહીં લોગવેલા લોગની ઇચ્છા રહે છે, લોગવતી વખતે તેમાં આસક્તિ રહે છે, અને લોગવાયેલા લોગનું સ્મરણ રહ્યા કરે છે. એટલે ત્રણે કાળમાં ઇન્દ્રિયોની અશુદ્ધ પ્રવૃત્તિ છે, અને ઇન્દ્રિયોના વિષયોમાં આસક્ત થયેલા જીવની તેના લોગવડે કદાપિ તૃપ્તિ થતી જ નથી. તે ઇન્દ્રિયોનો સમૂહ કેવો છે ? હજારો નદીઓના પ્રવાહવડે પણ નહીં પૂરાતા સમુદ્ર જેવો છે. તે ઇન્દ્રિયોનો અલિલાષ શમસંતોષ વડે જ પૂરી શકાય તેમ છે. તેને માટે આ હિત કથન છે. તેથી હે ઉત્તમ જીવ ! તું તારા આત્મસ્વરૂપે કરીને જ તૃપ્ત થા.

આ જીવ સંસારચક્રમાં રહેલા પરભાવોને આત્મપણે (પોતાપણે) માનીને ‘આ શરીર જ આત્મા છે’ એવી રીતના બાહ્ય ભાવને વિષે આત્મખુદ્ધિ ધારણ કરી બાહ્ય-ત્મપણાને પામવાથી મોહમાં આસક્ત થયો સતો અનન્ત પુણ્યલ પરાવર્ત સુધી સંસાર-ચક્રમાં પર્યાટન કરે છે. તેજ જીવ નિર્સર્ગથી (સ્વયમેવ) અથવા અધિગમથી (પરના ઉપદેશથી) આત્મરૂપ તથા પરરૂપનો વિભાગ કરીને ‘હું શુદ્ધ છું’ એવો નિશ્ચય કરી સમ્યક્ રતનત્રય સ્વરૂપવાળા આત્માને જ આત્મારૂપે જાણી તથા રાગાદિકનો પરભાવપણે નિશ્ચય કરી સમ્યગ્દષ્ટિવાળો અન્તરાત્મા થાય છે, (તે જ અંતરાત્મા કહેવાય છે); અને તેજ અંતરાત્મા સમ્યગ્દર્શનની પ્રાપ્તિને અવસરે નિર્ધાર કરેલા સંપૂર્ણ આત્મસ્વરૂપની પ્રાપ્તિ થવાથી પરમાત્મા બને છે, માટે ઇન્દ્રિયોના વિષયોનો ત્યાગ કરવો યોગ્ય છે. કહ્યું છે કે—

પુરઃ પુરઃ સ્ફુરતૃષ્ણામૃગતૃષ્ણાનુકારિણ ।

ઇન્દ્રિયાર્થેષુ ધાવન્તિ, ત્યક્ત્વા જ્ઞાનામૃતં જહાઃ ॥ ૧ ॥

ભાવાર્થ—“જડ પુરુષો જ્ઞાનરૂપી અમૃતનો ત્યાગ કરીને આગળ આગળ સ્ફુરતી રાયમાન થતી લોગપિપાસા (વિષયતૃષ્ણા) રૂપી મૃગતૃષ્ણા જેવા રૂપ રસ ગંધ સ્પર્શ શબ્દ લક્ષણ ઇન્દ્રિયોના વિષયો તરફ દોડે છે, આતુર થાય છે.” તેને અર્થે અનેક પ્રકારનાં યત્ન, દંભ, વ્યાપાર, મુંડત વિગેરે કર્યા કરે છે.

તત્ત્વને નહીં જાણનારા (તત્ત્વવિકળ) લોકો ઇન્દ્રિયોના લોગને સુખરૂપ માને છે, પરંતુ તે સુખ નથી પણ બ્રાંતિ જ છે. કહ્યું છે કે—

વારમર્ણતં મુક્તા, વંતા ચત્તા ય ધીરપુરિસેદિં ।

તે મોગા પુણ ઇચ્છહ, મોતું તિહ્નાડલો જીવો ॥ ૧ ॥

ભાવાર્થ—“ધીર પુરુષોએ અતંતીવાર ભોગવેલા, વમન કરેલા અને ત્યાગેલા ભોગોને તૃણાથી આકુલવ્યાકુલ થયેલો જીવ ફરીફરીથી ભોગવવાને ઇચ્છે છે.”

તેથી જ ચક્રવર્તી, વાસુદેવ, માંડલિક રાજાઓ અને કંડરીક વિગેરે અનેક પુરુષો વિષયોમાં મોહ પામવાથી નરકમાં દીન અવસ્થાને પામ્યા છે. ઘણું કહેવાથી શું ! વિષયનો જરા પણ વિશ્વાસ કરવો નહીં. અહો ! પૂર્વ ભવે આસ્વાદન કરેલા સમતા સુખનું સ્મરણ કરીને લવસત્તમ દેવતાઓ અનુત્તર વિમાનના સુખને પણ તૃણ સમાન ગણે છે. ઇન્દ્રાદિક પણ વિષયનો ત્યાગ કરવામાં અસમર્થ હોવાથી મુનિઓના ચરણ-કમળમાં પૃથ્વીપર આળોટે છે, માટે અનાદિકાળથી અનેકવાર ભોગવેલા વિષયોનો ત્યાગ જ કરવો; તેનો કિંચિત્ માત્ર પણ સંગ કરવો નહીં. પૂર્વપરિચિત (પૂર્વે ભોગવેલા) વિષયનું સ્મરણ પણ કરવું નહીં. નિર્ગ્રંથ મુનિજનો તત્ત્વ જાણવાની ઇચ્છાથી શાસ્ત્રઅવલોકનવડે જ કાળ નિર્ગમન કરે છે; અને ‘નિર્મળ, નિઃસંગ તથા નિષ્કલંક એવા સિદ્ધભાવનો અમે ક્યારે સ્પર્શ કરશું?’ ઇત્યાદિક ધ્યાનમાં જ મગ્ન રહે છે.

આ પ્રમાણેના બંધુ મુનિના ઉપદેશનાં વાક્યો સાંભળીને સુકુમારિકાએ ફરીથી ચારિત્ર ચઢણ કર્યું; અને નિર્મળ અંતઃકરણથી તેનું પ્રતિપાલન કરીને અનુક્રમે સ્વર્ગ ગઈ.

“ધીર પુરુષોને વિષે મુખ્ય એવા તે મુનિએ વિવિધ પ્રકારના વિષયરૂપી રજ્જુથી બંધાયા વિના જ બ્રહ્મ થયેલી પોતાની બેનનો શીઘ્ર ઉદ્ધાર કર્યો, અને તે પણ પાપને આલોવીને સ્વર્ગસુખને પામી.”



૩૧૦

ઇન્દ્રિયોનો જય કરવો.

સ્યાદક્ષાણાં જયો ત્યાગાત્યાગોઽત્ર પરવસ્તુષુ ।

જનન્યાદિષ્વભિષ્વંગં, સ એવ નિર્જેરાં શ્રયેત્ ॥ ૧ ॥

ભાવાર્થ—“ઇન્દ્રિયોનો જય ત્યાગ કરવાથી થાય છે. ત્યાગ એટલે માતા વિગેરે પરવસ્તુને વિષે અભિષ્વંગ જે રાગ તેથી રહિત થવું તે. તે ત્યાગ જ નિર્જેરાનો આશ્રય

કરે છે, અર્થાત્ તેના ત્યાગથી જ નિર્જરા થાય છે.” આ પ્રસંગ ઉપર સુભાનુકુમારની કથા છે તે આ પ્રમાણે—

સુભાનુકુમારની કથા

આ ભરતક્ષેત્રને વિષે મગધ દેશમાં સુવપ્રા નામે પુરી છે, તેમાં અરિહમન નામે રાજા હતો. તેને ધારિણી નામે પટ્ટરાણી હતી. તેને દેવસમાન ક્રાંતિવાળો સુભાનુ નામે કુમાર થયો હતો. તે કુમાર યુવાવસ્થા પામ્યો ત્યારે તેને તેના પિતાએ રૂપ, લાવણ્ય અને કળાવાળી એકસો કન્યાઓ પરણાવી. તે સ્ત્રીઓની સાથે વિષયસુખ ભોગવતો ભાનુકુમાર સુખે સુખે દિવસો નિર્ગમન કરતો હતો. એકદા શ્રી સંભવનાથ સ્વામી તે નગરીના ઉદ્યાનમાં સમવસર્યા. તે વૃત્તાંત વનપાળે આવીને ભાનુકુમારને કહ્યો કે “અનેક કેવળી, અનેક વિપુલમતિ, અનેક ઋજુમતિ, અનેક અવધિજ્ઞાની, અનેક પૂર્વધર, અનેક આચાર્ય, અનેક ઉપાધ્યાય, અનેક તપસ્વી, અનેક નવદીક્ષિત મુનિઓ તથા અનેક દેવ-દેવીઓથી પરિવરેલા સર્વજ્ઞ, સર્વદર્શી અને આકાશમાં જેમની આગળ ધર્મચક્ર ચાલે છે એવા શ્રી સંભવનાથ સ્વામી આપણા ઉદ્યાનમાં સમવસર્યા છે.”

તે સાંભળી ભાનુકુમાર પોતાની સોએ સ્ત્રીઓ સહિત મોટી સમૃદ્ધિથી વાંદવા નીકળ્યો; અને સમવસરણમાં રહેલાં પ્રભુને વંદના કરીને વિનયપૂર્વક યોગ્યસ્થાને બેઠો. તે વખતે સ્વામીએ દેશનાનો આરંભ કર્યો કે—“સર્વ ધર્મને વિષે મુખ્ય હેતુ પર-ભાવનો ત્યાગ કરવો તે જ છે. તેમાં સ્વ-દ્રવ્ય, સ્વ-ક્ષેત્ર, સ્વ-કાલ અને સ્વ-ભાવ પણાએ કરીને સ્થાદસ્તિ નામના પહેલા ભાંગાથી ગ્રહણ કરેલો જે આત્માનો પરિણામ તે પોતાના આત્માને વિષે રહેલો સ્વધર્મ છે. તેનો સમવાય સંબંધે કરીને અભેદ હોવાથી તે આત્મધર્મ તજવા યોગ્ય નથી; પણ અનાદિ કાળથી આદ્યા આવતા મિથ્યાદષ્ટિ-પણાએ કરીને કુદેવાદિકને વિષે આસક્તિ વિગેરે જે અપ્રશસ્ત ભાવ છે તેના ગ્રહણનો ત્યાગ કરવો યોગ્ય છે. તેમાં નામથી ત્યાગ શબ્દના આલાપ રૂપ છે. શાસ્ત્ર, યતિધર્મ અને જિનપૂજા વિગેરેમાં સ્થાપન કરેલો ત્યાગ તે સ્થાપના ત્યાગ છે. બાહ્યવૃત્તિથી ઇન્દ્રિયોના અભિલાષનો આહારનો અને ઉપધિ વગેરેનો જે ત્યાગ કરવો તે દ્રવ્ય ત્યાગ છે અને અંતરંગ વૃત્તિથી રાગ, દ્વેષ તથા મિથ્યાત્વ વિગેરે આશ્રવ પરિણુતિનો ત્યાગ કરવો તે ભાવત્યાગ છે.

વિષ ગરલ અનુષ્ઠાનવડે કરીને જે ત્યાગ તે નૈગમ, સંગ્રહ ને વ્યવહાર નયે સમજવો, કડવા વિપાકની ભીતિથી જે ત્યાગ તે ઋજુસૂત્ર નયે જાણવો, તદ્દેતુક્રિયાપણે ત્યાગ તે શબ્દ ને સમભિરુદ્ધ નયે સમજવો, અને વર્જવાના યત્નવડે સર્વથા વર્જન તે એવંભૂત નયે સમજવું.”^૧ ઇત્યાદિ અનેક યુક્તિવાળા ઉપદેશને સાંભળીને ચારિત્ર-મોહનીય કર્મના ક્ષયોપશમવડે સર્વવિરતિ ગ્રહણ કરવાની જેની બુદ્ધિ થઈ છે એવો

ભાનુકુમાર પ્રભુના ચરણકમળમાં વંદના કરીને બોલ્યો કે “શરણરહિત પ્રાણીઓને શરણ આપવામાં સાર્થવાહ સમાન, અને ભવસમુદ્રથી તારનાર એવા હે પ્રભુ ! હે સ્વામી ! મને સર્વવિરતિ સામાયિકનો ઉપદેશ કરો (આપો) કે જેથી વિષય-કષાયાદિકનો ત્યાગ વૃદ્ધિ પામે.” તે સાંભળીને ભગવાને તેને સામાયિક ચારિત્ર આપ્યું. તેણે મહા-વ્રત ગ્રહણ પૂર્વક સાધુપણું અંગીકાર કર્યું. તેજ વખતે તેનું આયુષ્ય પૂર્ણ થવાથી તે કુમાર મૃત્યુ પામીને સ્વર્ગે ગયો.

તેવામાં તે કુમારનો પિતા પરિવાર સહિત પ્રભુને વાંદવા આવ્યો. ત્યાં પોતાના પુત્રને મરેલો જોઈને તેને અતિ ખેદ થયો. તેની માતા પણ પુત્રવિયોગથી વિલાપ કરતી રુદન કરવા લાગી. તે વખતે ભાનુકુમારનો જીવ તત્કાળ દેવપણું પામીને પ્રભુની પાસે આવ્યો. ત્યાં પોતાના માતાપિતાને વિલાપ કરતાં જોઈને તે દેવે તેમને કહ્યું કે “તમને એવું શું દુઃખ પડ્યું છે કે પરમ સુખદાયક એવા શ્રી જિનેશ્વરના ચરણકમળને પામીને પણ તમે રુદન કરો છો ?” તે સાંભળીને રાજા તથા રાણી બોલ્યાં કે “અમારો અત્યંત પ્રિય પુત્ર મૃત્યુ પામ્યો, તેનો અમારે વિયોગ થયો, તે દુઃખ અમારાથી સહન થતું નથી.” દેવ બોલ્યો કે “હે રાજા ! તે પુત્રનું શરીર તમને પ્રિય છે કે તેનો જીવ પ્રિય છે ? જો તેનો જીવ પ્રિય હોય તો તે હું છું, માટે મારાપર પ્રીતિ કરો, અને જો તેનું શરીર પ્રિય હોય તો આ તેના પડેલા શરીરપર પ્રીતિ કરો. હે માતા ! તમે કેમ વારંવાર વિલાપ કરો છો ? તમારો પુત્ર કયે ઠેકાણે-શરીરમાં કે જીવમાં ક્યાં રહેલો છે ? તેનું શરીર અને જીવ એ બન્ને તમારી પાસે જ છે, માટે રુદન કરવું યુક્ત નથી.” તે સાંભળીને રાજા બોલ્યો કે “તારે વિષે અથવા આ પડેલા શરીરને વિષે એકે ઉપર અમને પ્રીતિ થતી નથી.” દેવ બોલ્યો કે “ત્યારે તો સ્વાર્થ જ સર્વ પ્રાણીને ઇષ્ટ છે, અને પરમાર્થ કોઈને ઇષ્ટ નથી એવું થયું.”

આ જગતના સર્વ પદાર્થ અનિત્ય છે, અસત્ય એવો સર્વ સંબંધ અવાસ્તવિક છે. તેમાં તમે કેમ મોહ પામો છો ? સર્વ લૌકિક સંબંધ બ્રાંતિરૂપ જ છે. હે માતા-પિતા ! વિરતિરહિત પ્રાણીઓનો સંબંધ અનાદિ કાળથી હોય છે; પણ તે અધ્રુવ છે, માટે હવે શાશ્વત રહેનારા અને શુદ્ધ એવા શીલ શમ દમ્ભાદિ બન્ધુઓનો સંબંધ કરવા યોગ્ય છે. મારો ને તમારો સંબંધ પણ અનાદિ છે; પરંતુ તે અનિત્ય હોવાથી હવે હું નિત્ય એવા શમદમ્ભાદિ બન્ધુઓ સાથે સંબંધ જોડવા ઇચ્છું છું-તેનો આશ્રય કરું છું. એક સમતાંરૂપી કાંતાને જ હું અંગીકાર કરું છું, અને સમાન ક્રિયાવાળી જ્ઞાતિને હું આદરું છું. બીજા સર્વ બાહ્ય વર્ગનો (બાહ્ય કુટુંબનો) ત્યાગ કરીને હું ધર્મસંન્યાસી થયો છું. ઉદયિક સંપદાઓનો ત્યાગ કરવાથી જ ક્ષયોપશમિક સ્વ-સંપદા પ્રાપ્ત થાય છે, અને ત્યાર પછી ક્ષાયિક ભાવની રત્નત્રયરૂપ સંપદા પ્રાપ્ત થાય છે.” ઇત્યાદિ દેવના કરેલા ઉપદેશથી રાજા પોતાના સમગ્ર કુટુંબ સહિત પ્રતિજોધ પામ્યો; એટલે તેમણે શ્રીમાન સંભવનાથ સ્વામી પાસે દીક્ષા ગ્રહણ કરી અને

મહાનંદપદની સાધનામાં પ્રવર્ત્યા. અનુક્રમે મહાનંદપદ પ્રાપ્ત કર્યું.

“પોતાનો આત્મધર્મ તિરોહિત થયો હોય તે પ્રશસ્ત યોગના સેવનથી સમ્યક્ પ્રકારે આવિર્ભાવને પામે છે—પ્રગટ થાય છે, માટે સુભાનુકુમારની જેમ પરવસ્તુપરના રાગનો તત્કાળ ત્યાગ કરવો, જેથી પ્રશસ્ત યોગ પ્રાપ્ત થાય.”



૩૧૧

જ્ઞાનયુક્ત ક્રિયા ફળદાયી છે.

જિતાક્ષઃ સામ્યશુદ્ધાત્મા, તત્ત્વવોધી ક્રિયાપરઃ ।

ત્રિશ્વાંભોધેઃ સ્વયં તીર્ણઃ, અન્યાનુત્તારણે ક્ષમઃ ॥ ૧ ॥

ભાવાર્થ—“સામ્યપણાએ કરીને જેનો આત્મા શુદ્ધ છે, જેણે ઇન્દ્રિયોનો જય કરેલો છે, જે તત્ત્વને જાણે છે અને જે શુદ્ધ ક્રિયામાં તત્પર છે, તે પ્રાણી પોતે સંસાર-સાગરને તરે છે અને બીજાને તારવા સમર્થ થાય છે.”

તત્ત્વજોષી એટલે યથાર્થ સ્વરૂપને જાણનાર, ક્રિયાપર એટલે આત્મસાધનના કારણને અનુસરનારી યોગપ્રવૃત્તિરૂપ અથવા આત્મશુદ્ધિને અનુસરનારી આત્મવીર્યની પ્રવૃત્તિરૂપ એવી જે ક્રિયા તેમાં તત્પર થયેલો. જે કરાય તે ક્રિયા કહીએ. તે ક્રિયા સાધક અને બાધક એવા ભેદે કરીને બે પ્રકારની છે. તેમાં આ અનાદિ સંસારમાં અશુદ્ધ એવી ક્રિયા વિગેરેના વ્યાપારથી ઉત્પન્ન થયેલી જે ક્રિયા તે બાધક ક્રિયા કહેવાય છે, અને શુદ્ધ એવી સમિતિ શુભિ વિગેરેથી ઉત્પન્ન થયેલી ક્રિયાદિકની ક્રિયા તે સાધક ક્રિયા કહેવાય છે. આ શુદ્ધ ક્રિયા અશુદ્ધ ક્રિયાને દૂર કરે છે. સંસારનો નાશ કરવા સારુ સંવર અને નિર્જરારૂપ ક્રિયા કરવી તે ભાવ ક્રિયા કહેવાય છે. બીજી નામ ક્રિયા, સ્થાપના ક્રિયા, અને દ્રવ્ય ક્રિયા પૂર્વની જેમ જાણી લેવી.

નૈગમ નય ક્રિયા કરવાના સંકલ્પને જ ક્રિયા કહે છે. સંગ્રહ નય સર્વે સંસારી જીવોને સક્રિય કહે છે. વ્યવહાર નય શરીર પર્યાપ્તિ પૂર્ણ થયા પછીની ક્રિયાને ક્રિયા કહે છે. ઋણસૂત્ર નય કાર્યનું સાધન કરવા માટે યોગવીર્યની પ્રવૃત્તિના પરિણામરૂપ ક્રિયાને ક્રિયા કહે છે. શબ્દ નય આત્મવીર્યની સ્ફુરણારૂપ ક્રિયાને ક્રિયા કહે છે. સમસિરુદ્ધ નય આત્મશુદ્ધિનું સાધન કરવા માટે કરાતી સકળ કર્તવ્ય વ્યાપારરૂપ ક્રિયાને

ક્રિયા કહે છે; અને એવાંભૂત નય આત્મતત્ત્વના એકત્વપણારૂપ વીર્યની તીક્ષ્ણતાને ઉત્પન્ન કરવામાં એકાંત સહાયકારક ગુણુપરિણમનરૂપ ક્રિયાને જ ક્રિયા કહે છે. અહીં સ્વરૂપનું ચહણુ અને પરભાવનો ત્યાગ તદ્દ્રૂપ ક્રિયા જ મોક્ષને સાધનારી છે. માટે જ્ઞાનતત્ત્વવહે કરીને આત્મતત્ત્વ સાધવા માટે સમ્યક્ ક્રિયા કરવી જોઈએ. કહ્યું છે કે—

“જ્ઞાનાચારાદયોડપીઠાઃ શુદ્ધસ્વસ્વપદાવધિ” । પોતપોતાનું શુદ્ધ સ્થાન પ્રાપ્ત થાય ત્યાં સુધી જ્ઞાનાચાર વિગેરે પણ ઈષ્ટ માનેલા છે. આનું તાત્પર્ય એ છે કે—ક્ષાયિક સમ્યક્ત્વ પ્રાપ્ત થાય ત્યાં સુધી નિરંતર નિઃશંકતા વિગેરે આઠ દર્શનાચારનું સેવન કરવું. કેવળજ્ઞાન પ્રાપ્ત થાય ત્યાં સુધી કાળ વિનય વિગેરે આઠ જ્ઞાનાચારનું નિરંતર સેવન કરવું. યથાખ્યાત ચારિત્ર પ્રાપ્ત થાય ત્યાં સુધી સમિતિ ગુપ્તિરૂપ આઠ ચારિત્રાચારનું સેવન કરવું. શુદ્ધલ્લ્યાન પ્રાપ્ત થાય ત્યાં સુધી તપાચારનું સેવન કરવું અને સર્વ સંવર પ્રાપ્ત થાય ત્યાં સુધી વીર્યોચારનું સેવન કરવું. આ પાંચ આચારનું પાલન કર્યા વિના મોક્ષની પ્રાપ્તિ થતી નથી. માટે જ્ઞાનપૂર્વક ક્રિયામાં તત્પર થયેલો સમતાએ કરીને શુદ્ધ આત્માવાળો અને જિતેન્દ્રિય પુરુષ ભવસમુદ્રથી પોતે તરી જાય છે, અને પોતાને શરણે આવેલા બીજાઓને પણ ઉપદેશ આપીને તારવા સમર્થ થાય છે તે આત્મારામી કહેવાય છે.

જ્ઞાન ક્રિયાયુક્ત હોય તો જ હિતને માટે થાય છે, એકલું જ્ઞાન કાંઈ પણ હિત કરી શકતું નથી. કહ્યું છે કે—

ક્રિયાવિરહિતં હન્ત, જ્ઞાનમાત્રમનર્થકમ્ ।

ગતિં ત્રિના પથજ્ઞોડપિ, નાપ્નોતિ પુરમીપ્સિતમ્ ॥ ૧ ॥

ભાવાર્થ—“ક્રિયારહિત એવું માત્ર જાણવારૂપ સંવેદન જ્ઞાન કે જે વાણીના વ્યાપારરૂપ અને મનના વિકલ્પરૂપ છે તે અનર્થક છે, વંધ્ય છે, એટલે મુક્તિને સાધનારું નથી; કેમકે (પુરના) માર્ગને જાણનારો માણસ પણ ગતિરૂપ ક્રિયા કર્યા વિના કદી પણ ઈચ્છિત પુરને પામતો નથી.”

તે જ વાતને દઢ કરવા માટે કહે છે—

સ્વાનુકૂલાં ક્રિયાં કાલે, જ્ઞાનપૂર્ણોડપ્યપેક્ષતે ।

પ્રદીપઃ સ્વપ્રકાશોડપિ, તૈલપૂર્ત્યાદિકં યથા ॥ ૧ ॥

ભાવાર્થ—“તત્ત્વબોધની પ્રાપ્તિરૂપ સ્પર્શજ્ઞાને કરીને પૂર્ણ છતાં પણ કાર્ય-સાધનસમયે સ્વકાર્યને અનુકૂળ એવી ક્રિયાની અપેક્ષા રાખે છે; તે માટે જ મુનિ મહારાજ આવશ્યકાદિ ક્રિયા યથોક્ત કાળે કરે છે. કેમકે દીવો પોતે પ્રકાશમાન છતાં પણ તેલ પૂરવા વિગેરેની અપેક્ષા રાખે છે. અર્થાત્ સ્વયંપ્રકાશી છતાં તેલ, વાટ, પવનથી રક્ષણ વિગેરેની અપેક્ષા રહે છે.

ક્રિયા કરવાનું જ્ઞાન આ પ્રમાણે કહ્યું છે કે—

ગુણવદ્વહુમાનાઘૈર્નિત્યસ્મૃત્યા ચ સત્ક્રિયા ।

જાતં ન પાતયેદ્ભાવમજાતં જનયેદપિ ॥ ૧ ॥

ભાવાર્થ—“સંયમાદિક ગુણવાળાનું બહુમાન કરવાવડે, આદિ શબ્દે કરીને પાપની હુગંઝા (નિંદા) કરવાવડે અને અતિચારની આલોચનાદિ કરવાવડે, વળી પૂર્વે ગ્રહણ કરેલા વ્રતનું નિરંતર સ્મરણ કરવાવડે થયેલી જે સત્ ક્રિયા, અર્થાત્ તે તે ગુણયુક્ત થતી શુભ ક્રિયા તે ઉત્પન્ન થયેલા ભાવનો નાશ થવા દેતી નથી, અને નહીં ઉત્પન્ન થયેલા શુકલધ્યાનાદિક ભાવને ઉત્પન્ન કરે છે.”

શ્રેણિક રાજાને તથા કૃષ્ણ વાસુદેવ વિગેરેને ગુણીના બહુમાનથી, મૃગાવતીને પાપના પશ્ચાત્તાપથી, અતિમુક્ત મુનિને અતિચારની આલોચના કરવાથી અને રતિસુંદરીને ધર્મમાં સ્થિરતા રાખવાથી—ઇત્યાદિ અનેક કારણોથી અનેક લબ્યજનોને પરમાનંદપદની પ્રાપ્તિ થઈ છે. અહીં પ્રસંગોચિત રતિસુંદરીની કથા છે તે આ પ્રમાણે—

રતિસુંદરીની કથા.

સાકેતપુરમાં જીતશત્રુ રાજાને રતિસુંદરી નામે પુત્રી હતી. તે જ નગરમાં શ્રેણીની પુત્રી ઋદ્ધિસુંદરી, મંત્રીની પુત્રી બુદ્ધિસુંદરી અને પુરોહિતની પુત્રી ગુણસુંદરી નામે હતી. એ ચારે સખીઓ સુંદર રૂપવાળી હતી. શ્રાવક ધર્મ પાળનારી હતી. પરસ્પર પ્રેમવાળી હતી અને દેવગુરુના સ્થળમાં (દેરાસરે ને ઉપાશ્રયમાં) એકઠી મળીને ધર્મ-ગોષ્ઠી કરતી હતી. તેઓએ ધર્મક્રિયા કરતાં પરપુરુષનો નિયમ લીધેલો હતો.

હવે નંદપુરનો રાજા ચાર સખીઓ પૈકી રાજપુત્રી રતિસુંદરીને પરણ્યો. તેનું રૂપ અને લાવણ્ય સર્વત્ર સ્લાઘા પામ્યું; તેથી હસ્તિનાપુરના રાજાએ એક દિવસ દૂત મોકલીને રતિસુંદરીની માગણી કરી. તે સાંભળીને નંદપુરના રાજાએ દૂતને કહ્યું કે “એક સામાન્ય માણસ પણ પોતાની પત્નીને આપતો નથી તો હું શી રીતે મારી પત્નીને આપીશ? માટે તું તારે સ્થાને પાછો ચાલ્યો જા.” તે સાંભળીને દૂતે જઈને પોતાના રાજાને સર્વ વાત કહી, તેથી રાજાએ નંદપુરપર ચડાઈ કરી. બન્ને રાજાનું યુદ્ધ થતાં હસ્તિનાપુરના રાજાનો જય થયો.

રતિસુંદરીને બળાહારથી લઈને પોતાના પુરમાં આવ્યો. પછી તેણે રતિસુંદરીની પ્રાર્થના કરી, ત્યારે તે જોલી કે “મારે ચાર માસ સુધી શીલવ્રત પાળવાનો નિયમ છે.” તે સાંભળીને રાજાએ વિચાર્યું કે “ચાર માસ પછી પણ તે મારે જ આધીન છે. ક્યાં જવાની છે?” એમ વિચારી દિવસો નિર્ગમન કરવા લાગ્યા. રતિસુંદરી હમેશાં તેને પ્રતિબોધ આપવા લાગી, પણ રાજાનો રાગ તેના પરથી જરા પણ ઓછો થયો નહીં. એકદા રાજા જોલ્યો કે “હે ભદ્રે! તું હમેશાં મને ઉપદેશ આપે છે, તું તપવડે અતિ કૃશ થઈ ગઈ છે, તેમ જ શરીરપરથી સર્વ શૃંગાર કાઢી નાંખ્યા છે, તોપણ મારું મન તારામાં અતિ આસક્ત છે. તારાં બીજાં અંગના તો હું શું વખાણ કરું?”

પરંતુ એક તારા નેત્રનું પણ વર્ણન હું કરી શકતો નથી.” તે સાંભળીને રતિસુંદરીએ પોતાનાં નેત્રોને જ શીલલોપનું કારણ બાળી રાજની સમક્ષ તત્કાળ છરીવડે બન્ને નેત્રો કાઢીને રાજના હાથમાં આપ્યાં. તે જોઈ રાજને અત્યંત ખેદ થયો. તેને રતિસુંદરીએ સારી રીતે ધર્મોપદેશ આપ્યો. રાજએ પ્રતિજ્ઞા પામીને તેને ખમાવી; અને માટે આ સ્ત્રીએ પોતાનાં નેત્રો કાઢી નાંખ્યાં એમ બાળીને મનમાં અતિ દુઃખી થયો. રાજનું દુઃખ નિવારણ કરવા માટે રતિસુંદરીએ દેવતાનું આરાધન કર્યું. તત્કાળ દેવતાએ રતિસુંદરીને નવાં નેત્ર આપ્યાં. રાજના આગ્રહથી કેટલાક દિવસ રોકાઈને પછી રતિસુંદરીએ દીક્ષા ગ્રહણ કરી.

બીજી શ્રેષ્ઠીની પુત્રી જે ઋદ્ધિસુંદરી નામે હતી, તે તામ્રલિપ્તી નગરીમાં શ્રીવણિક નામના ધનાઢ્યને પરણી હતી. તે વણિક તેને સાથે લઈને વેપાર માટે સમુદ્ર રસ્તે ચાલ્યો. માર્ગમાં વહાણ ભાંગવાથી તે દંપતી એક પાટિયાનું અવલંબન કરીને તરતાં તરતાં કોઈ એક દ્વિપે નીકળ્યાં. ત્યાં તેમણે એક ધ્વજ ઉંચી કરી રાખી. તે જોઈને કોઈ બીજા વણિકે પોતાનું વહાણ તે દ્વિપે લઈ જઈને તે બંનેને તેમાં લઈ લીધાં. તે બીજા વણિક ઋદ્ધિસુંદરીને જોઈને તેના પર મોહ પામ્યો, તેથી ઋદ્ધિસુંદરીના પતિને તેણે ગુપ્ત રીતે સમુદ્રમાં નાંખી દીધો. પછી તેણે ઋદ્ધિસુંદરીની પ્રાર્થના કરી. ત્યારે તેણે તેને સમજાવવા માટે ઘણા ઉપદેશ કર્યો, તોપણ તે વણિકનો મોહ ઓછો થયો નહીં. તે બોલ્યો કે “તારે માટે તો તારા પતિને મેં સમુદ્રમાં નાખી દીધો છે.”

એ વાત બાળીને તેણે કાળ નિર્ગમન કરવા માટે કાંઈક મિષ બતાવ્યું. આગળ ચાલતાં તે વહાણ પણ ભાંગ્યું. ઋદ્ધિસુંદરી દૈવયોગે મળેલા એક પાટિયાથી તરીને સોપારક નામના નગરમાં આવી. તેજ નગરમાં તેનો પતિ પણ પાટિયાથી તરીને પ્રથમથી આવેલો હતો. તેની સાથે તેનો મેળાપ થયો. પેલો બીજા વણિક પણ પાટિયું મળવાથી તરીને તે જ નગરમાં આવ્યો. તેને પોતાના પાપને લીધે કુષ્ઠનો વ્યાધિ થયો. એકદા તે પેલા દંપતીની નજરે પડ્યો; એટલે તેને વ્યાધિથી પીડાયેલો જોઈને તેના પૂર્વ ઉપકાર સ્મરણ કરી તે દંપતીએ ઔષધ વિગેરેથી તેને નીરોગી કર્યો. તે વણિકે તે દંપતી પાસે પોતાના પાપની ક્ષમા માગી; ત્યારે તે દંપતીએ તેને ઉપદેશ કરીને ધર્મ પમાડ્યો. પછી તે બંને વણિકે વ્યાપાર કરી ધન ઉપાર્જન કરીને પોતપોતાના નગરમાં ગયા. પછી કેટલોક કાળ સુખમાં નિર્ગમન કરીને ઋદ્ધિસુંદરીએ દીક્ષા લઈ આત્મસાધન કર્યું.

આ બે સખીઓની કથા કહી. હવે બીજી બે સખીની કથા આગળ કહેવામાં આવશે.

“પ્રશાંત ચિત્તવડે ઇન્દ્રિયોના જયપૂર્વક કરેલી ક્રિયા જ સફળ થાય છે, તેથી રતિસુંદરીની જેમ કદ પ્રાપ્ત થાય છતાં પણ સુશીલ સ્ત્રીઓ પોતાના કર્તવ્યને તજતી નથી.”

તૃપ્ત ને અતૃપ્તનું સ્વરૂપ.

વિષયોર્મિવિપોદ્ગારઃ, સ્યાદતૃપ્તસ્ય પુદ્ગલૈઃ ।

જ્ઞાનતૃપ્તસ્ય તુ ધ્યાનસુધોદ્ગારપરંપરા ॥ ૧ ॥

ભાવાર્થ—“પૌદ્ગલિક સુખથી અતૃપ્ત એવા મનુષ્યને પુદ્ગલોએ કરીને વિષયની ઊર્મિરૂપી વિષના ઉદ્ગાર પ્રાપ્ત થાય છે (ઓડકાર આવે છે), અને જ્ઞાનથી તૃપ્ત થયેલાને તો ધ્યાનરૂપી અમૃતના ઉદ્ગારની પરંપરા પ્રાપ્ત થાય છે.”

આત્મસ્વરૂપના સ્વાદથી રહિત-જેણે તેનો સ્વાદ લીધો નથી એવા પુરુષને અંગ-રાગ, સ્ત્રીઓનું આલિંગન વિગેરે પુદ્ગલોએ કરીને ઇન્દ્રિયવિલાસ રૂપ વિષના ઉદ્ગાર પ્રાપ્ત થાય છે; અને આત્મતત્ત્વના અવબોધથી તૃપ્ત એટલે પૂર્ણ થયેલા પુરુષને તો શુભધ્યાનરૂપી અમૃતના ઉદ્ગારની પરંપરા પ્રાપ્ત થાય છે. આ પ્રસંગ ઉપર બુદ્ધિસુંદરીની કથા છે તે આ પ્રમાણે—

બુદ્ધિસુંદરીની કથા.

ત્રીજી જે બુદ્ધિસુંદરી નામે પ્રધાનપુત્રી હતી તે અત્યંત રૂપવતી હતી. તેને એકઠા રાજાએ જોઈ, તેથી તેનાપર મોહ પામીને હતી મોહલી તેની પ્રાર્થના કરી; પણ બુદ્ધિસુંદરી અન્ય નરને ઇચ્છતી નહોતી, એટલે રાજાની માગણી તેણે કબૂલ કરી નહીં, તેથી ક્રોધ પામેલા રાજાએ કાંઈક પ્રપંચ કરીને પ્રધાનને તેના કુટુંબ સહિત કેદ કર્યો. પછી રાજાએ પ્રધાનને કહ્યું કે “જ્યારે તું મારી આજ્ઞા કબૂલ કરીશ ત્યારે તને હું છોડીશ.” પ્રધાને કહ્યું કે “હે સ્વામી ! આપ આજ્ઞા કરો, તે મારે પ્રમાણ છે.” તે સાંભળીને રાજાએ સર્વને છોડી દીધા ને બુદ્ધિસુંદરીને અન્તઃપુરમાં રાખી તેની પ્રાર્થના કરી. બુદ્ધિસુંદરી બીજકુલ રાજાને ઇચ્છતી નહોતી. તેણે રાજાને ઉપદેશ આપ્યો કે—

સંસારે સ્વપ્નવન્મિથ્યા, તૃપ્તિઃ સ્યાદભિમાનિકી ।

તથ્યા તુ પ્રાન્તિશૂન્યસ્ય, સ્વાત્મવીર્યવિપાકકૃત્ ॥ ૧ ॥

ભાવાર્થ—“આ સંસારમાં અભિમાનથી ઉત્પન્ન થયેલી તૃપ્તિ સ્વપ્ન જેવી મિથ્યા છે, પણ પ્રાન્તિરહિત પુરુષને આત્મવીર્યનો વિપાક કરનારી જે તૃપ્તિ તે જ સત્ય તૃપ્તિ છે.

વિસ્તરાર્થ—હે રાજા ! દ્રવ્યથી ચાર ગતિરૂપ અને ભાવથી મિથ્યાત્વાદિક ભાવ-વાળા આ સંસારમાં “મેં છળ-બળ કરીને આ કાર્ય કર્યું”, મારા જેવો જગતમાં કોઈ નથી.” એવા અભિમાનથી ઉત્પન્ન થયેલી તૃપ્તિ સ્વપ્નની જેમ મિથ્યા એટલે

માત્ર કલ્પનારૂપ જ છે, કેમકે તે તૃપ્તિ વિનશ્વર છે, પરવસ્તુ છે તથા આત્મસત્તાનો રોધ કરનાર. આઠ પ્રકારના કર્મના બંધમાં કારણભૂત એવા રાગદ્વેષને ઉત્પન્ન કરનાર છે. માટે તે મૃગતૃષ્ણા જેવી તૃપ્તિ સુખનો હેતુ નથી. પરંતુ ભ્રાન્તિ રહિત એટલે સમ્યગ્જ્ઞાને કરીને સહિત પુરુષને સ્વભાવ ને વિભાવના અનુભવવાળી જે તૃપ્તિ છે તે જ સત્ય અને સુખનો હેતુ છે. કેમકે તે તૃપ્તિ આત્મવીર્યનો વિપાક જે પુષ્ટિ તેને કરનાર છે.

સુખીનો વિષયાતૃપ્તાઃ, નેન્દ્રોપેન્દ્રાદયોઽપ્યહો ।

મિશ્નુરેકઃ સુખી લોકે, જ્ઞાનતૃપ્તો નિરંજનઃ ॥ ૨ ॥

શબ્દાર્થ—“અહો ! આ જગતમાં વિષયોથી અતૃપ્ત એવા ઇન્દ્ર, ઉપેન્દ્ર વિગેરે સુખી નથી; માત્ર જ્ઞાનથી તૃપ્ત થયેલા નિરંજન એવા એક ભિક્ષુ જ સુખી છે.”

વિસ્તરાર્થ—“અહો ! ઇન્દ્ર તે દેવોના સ્વામી અને ઉપેન્દ્ર તે ચક્રવર્તી વાસુદેવ વિગેરે તે કોઈ આ જગતમાં સુખી નથી; કેમકે તેઓ મનોહર ઇન્દ્રિયોના વિષયોને સેવતા છતાં નિરંતર અતૃપ્ત રહે છે. અનેક વનિતાઓના વિલાસથી, પડ્મસ લોજનના આસથી, સુગન્ધી કુસુમના વાસથી અને રહેવાના સુંદર આવાસથી, તેમ જ મૃદુ શબ્દના શ્રવણથી અને સુંદર સ્વરૂપોના નિરીક્ષણથી અસંખ્ય કાળ સુધી ઇન્દ્રિયોના વિષયોનો અનુભવ કરતાં છતાં પણ તેઓ તૃપ્ત થતા નથી; પરંતુ તે તૃપ્ત થાય જ કેમ ? કારણકે સર્વ વિષયો તૃપ્તિના હેતુ જ નથી. માત્ર તેમાં સુખાદિકનો અસદ્દારોપ જ કરેલો છે, આ ચૌદ રત્ન પ્રમાણ લોકમાં માત્ર એક ભિક્ષુ જ કે જે આહારાદિકમાં લુપ્થ નથી, સંયમચાત્રા માટે જ તીક્ષ્ણ શીલનું પાલન કરે છે, અને સર્વ પરિગ્રહનો ત્યાગ કરે છે, તે જ સુખી છે; કેમકે તેઓ જ્ઞાન જે આત્મસ્વરૂપનો અવબોધ તેના આસ્વાદનવડે તૃપ્ત થયેલ છે. વળી તે રાગાદિક અંજનની શ્યામતા રહિત છે, અને આત્મધર્મના જ ભોક્તા છે.

આ પ્રમાણે અનેક પ્રકારે ઉપદેશ આપ્યો, તોપણ રાજા બોધ પામ્યો નહીં, ત્યારે તે બુદ્ધિસુંદરીએ પોતાના જેવી જ એક પોલી પુતળી કરાવીને તેમાં મદિરા ભરી. પછી ઘણે દિવસે જ્યારે રાજા આસક્તિનાં વચનોથી તેને બોલાવવા લાગ્યો, ત્યારે બુદ્ધિસુંદરીએ પાછળથી ગુપ્ત રીતે તે પુતળીનું મુખ ઉઘાડ્યું. તરત જ તેમાંથી અત્યંત દુર્ગન્ધ નીકળ્યો. તે બેઠને રાજા બોલ્યો કે “શું આ શરીર આવું દુર્ગન્ધવાળું છે ?” તોપણ રાજાનો મોહ તેનાપરથી ઓછો થયો નહીં. ત્યારે બુદ્ધિસુંદરીએ મહેલની ઉંચી બારીએથી પોતાનો દેહ પડતો મૂક્યો, તેથી તે મૂર્છા પામી. તે બેઠને રાજા અતિ ગેદ પામી તેની આસનાવાસના કરવા લાગ્યો. અનુક્રમે બુદ્ધિસુંદરી સાવધ થઈ, એટલે રાજાએ પરસ્ત્રીગમનનો નિયમ કર્યો. કેટલોક કાળે બુદ્ધિસુંદરી દીક્ષા લઈ આત્મજ્ઞાનવડે થતી સત્ય તૃપ્તિને પ્રાપ્ત કરી મોક્ષપદ પામી.

“સંપૂર્ણ તૃપ્તિથી જ શીલ વિગેરે સર્વ સદ્ગુણો શુભ આત્મામાં શોભાને પ્રાપ્ત થાય છે, તેથી બુદ્ધિસુંદરીની જેમ તેની પ્રશંસા આખા જગતમાં થાય છે, અને છેવટે તે મોક્ષપદને પામે છે.”



૩૧૩

લેખ્ય અને અલેખ્ય.

સંસારે નિવસન્ સ્વાર્થ-સજ્જઃ કલ્મશલવેશ્મનિ ।

લિપ્યતે નિશ્ચિલો લોકો, જ્ઞાનસિદ્ધો ન લિપ્યતે ॥ ૧ ॥

ભાવાર્થ—“સ્વાર્થમાં આસક્ત થયેલો સમગ્ર લોક કાળજના ગૃહ સમાન આ સંસારમાં વસતો સતો (કર્મવડે) લેપાય છે, પણ જ્ઞાનથી સિદ્ધ થયેલો મનુષ્ય લેપાતો નથી.”

રાગાદિક પાપસ્થાનકરૂપ કાળજના ગૃહમાં અને તે રાગાદિકના નિમિત્તભૂત ધન સ્વજનાદિકને ગ્રહણ કરવારૂપ સંસારમાં વસવાથી અહંકારાદિક સ્વાર્થમાં સબ્જ (તત્પર) થયેલો માણસ લેપાય છે, પણ હેય અને ઉપાદેયની પરીક્ષાએ કરીને વસ્તુસ્વરૂપને જાણનારો જ્ઞાની લેપાતો નથી. આ સંબંધમાં ગુણસુંદરીની કથા છે તે આ પ્રમાણે—

ગુણસુંદરીની કથા.

ગ્રામી પુરોહિતની પુત્રી જે ગુણસુંદરી હતી, તેને શ્રાવસ્તી નગરીના રાજાના પુરોહિતનો પુત્ર પરણ્યો હતો. તે ગુણસુંદરી ઉપર સાકેતપુરનો રહેવાસી કેઈ બ્રાહ્મણ મોહ પામ્યો હતો; તેથી તે બ્રાહ્મણે લિલ્લની પદ્મીમાં જઈને પદ્મીપતિને કહ્યું કે “તમે શ્રાવસ્તી નગરીમાં લૂંટ કરો, હું તમને મદદ કરીશ. તેમાં જેટલું ધન આવે તે સર્વ તમારે રાખવું અને એક ગુણસુંદરી મને આપવી.” એમ કહીને તે બ્રાહ્મણ પદ્મીપતિને તેના અનુચરો સહિત શ્રાવસ્તી લઈ ગયો. ત્યાં લૂંટ કરી, તેમાંથી તે બ્રાહ્મણ ગુણસુંદરીને લઈને કેમકે નગરમાં ગયો. ત્યાં તેણે ગુણસુંદરીને પોતાની સ્ત્રી થવા કહ્યું. ત્યારે તે જોત્તી કે “હાલ મારે નિયમ છે.” એમ કહીને કેટલાક દિવસો નિર્ગમન કર્યા. પછી ઔપચના પ્રયોગથી તે તદ્દન અશુચિ શરીર રાખવા લાગી. તેનું તેનું દુર્ગંધ-યુક્ત શરીર જોઈને બ્રાહ્મણને વેરાગ્ય ઉત્પન્ન થયો. તે જાણીને ગુણસુંદરીએ તેને કહ્યું કે “મને મારા પિતાને ઘેર લઈ જા.” ત્યારે તે બ્રાહ્મણે તેને તેના પિતાને ઘેર પહોં-

ચાડી. એકદા તે પ્રાક્ષણને સર્પ ડસ્યો. તે વખતે ગુણસુંદરીએ તેને સજ્જ કર્યો. પછી તેને ગુરુ પાસે લઈ જઈને ધર્મદેશના સંભળાવી. ગુરુ બોલ્યા કે “નિલેપ ગુણથી યુક્ત એવો જીવ અનેક ગુણોને પામે છે. ચૈતન્યનું સમગ્ર પરભાવના સંયોગના અભાવે કરીને સ્વભાવમાં અવસ્થિત રહેવાપણું તે નિલેપ ગુણ કહેવાય છે. કહ્યું છે કે—

લિપ્યતે પુદ્ગલસ્કન્ધો, ન લિપ્યે પુદ્ગલૈરહમ્ ।

ચિત્રૈર્વ્યોમાંજનૈર્નૈવ, ધ્વાયન્નિતિ ન લિપ્યતે ॥ ૧ ॥

અર્થ—“પુદ્ગલોથી પુદ્ગલ સ્કન્ધો લેપાય છે, હું લેપાતો નથી—જેમ વિચિત્ર પ્રકારના અંજનોવડે પણ આકાશ લેપાતું નથી. તેમ આ પ્રમાણે ધ્યાતો સતો પ્રાણી (કર્મથી) લેપાતો નથી.”

ભાવાર્થ—પરસ્પર એકઠા મળવાથી આપ્રલેષ અને સંક્રમાદિવડે પુદ્ગલના સ્કન્ધો લેપાય છે, એટલે અન્ય પુદ્ગલોથી ઉપચયને પામે છે; પરંતુ હું નિર્મળ ચિત્ત સ્વરૂપ આત્મા પુદ્ગલના આપ્રલેષવાળો નથી. વાસ્તવિક રીતે જીવને અને પુદ્ગલને તાદાત્મ્ય સંબંધ છે જ નહીં, માત્ર સંયોગ સંબંધ છે, તે પણ ઉપાધિજન્ય છે. જેમ આકાશ વિચિત્ર અંજનથી લેપ્યા છતાં પણ લેપાતું નથી, તેમ અમૂર્ત આત્મસ્વભાવવાળો હું એક ક્ષેત્રમાં રહેલા પુદ્ગલોથી પણ લેપાતો નથી. આ પ્રમાણે ધ્યાન કરતો જીવ કદાપિ લેપાતો નથી.”

જે આત્મસ્વભાવને બાણનાર આત્મા આત્મવીર્યની શક્તિને આત્મામાં વાપરે છે. તે નવાં કર્મોથી લેપાતો નથી; કેમકે જ્યાંસુધી આત્મશક્તિ પરાતુચાચિની હોય છે ત્યાં સુધી આશ્રય થાય છે, અને જ્યારે આત્મશક્તિ સ્વરૂપાતુચાચિની થાય છે ત્યારે સંવર થાય છે. કહ્યું છે કે—

તપઃશ્રુતાદિના મત્તઃ, ક્રિયાવાનપિ લિપ્યતે ।

ભાવનાજ્ઞાનસંપન્નો, નિઃષ્ક્રિયોઽપિ ન લિપ્યતે ॥ ૨ ॥

ભાવાર્થ—“તપ અને શ્રુતાદિકથી મત્ત એવો મનુષ્ય ક્રિયાવાન હોય તોપણ તે લેપાય છે, અને ભાવનાજ્ઞાનથી યુક્ત ક્રિયા ન કરે તોપણ તે લેપાતો નથી.”

જિનકદંબી સાધુ વિગેરેના જેવી ક્રિયાનો અભ્યાસી છતાં પણ તપ અને શ્રુતાદિકનો અભિમાની હોય છે તો તે નવાં કર્મ ગ્રહણ કરવાવડે લેપાય છે; કેમકે આહારાદિકની લાલચથી ધર્મના અભ્યાસમાં જે પ્રવૃત્તિ કરવી તે ધર્મ નથી, તેમાં શુભ ભાવનાની અપેક્ષા છે. તેથી જ તેવા શુભ ભાવના-જ્ઞાનથી સંપન્ન મનુષ્ય ક્રિયા ન કરે તોપણ કર્મથી લેપાતો નથી. કહ્યું છે કે—

ન કમ્મુણા કમ્મ સ્વંતિ વાલા, અકમ્મુણા કમ્મ સ્વંતિ વીરા ।

મેહાવિણો લોભમયાવતીતા, સંતોસિણો નો પકરંતિ પાવં ॥ ૧ ॥

ભાવાર્થ—“અજ્ઞાની માણસો કર્મ કરીને (શુભ ક્રિયા કરવાવડે કરીને પણ) કર્મને ખપાવતા નથી. વીર પુરુષો કર્મ (શુભ ક્રિયા) નહીં કર્યા છતાં પણ કર્મને ખપાવે છે. બુદ્ધિવાળા માણસો લોભ ને મદથી રહિત હોય છે, તેવા સંતોષી પાપ-કર્મ કરતા જ નથી.”

जहा कुम्भो सअंगाइं, सए देहे समाहरे ।

एवं पावाइ मेहावी, अज्झस्सेण समाहरे ॥ २ ॥

ભાવાર્થ—“જેમ કાચળો પોતાના અંગોને પોતાના દેહમાં જ સંકેતી લે છે, તેમ બુદ્ધિશાળી માણસો શુભ અધ્યવસાયવડે જ પાપનો સંહાર કરે છે.”

આ પ્રમાણે ગુરુએ ધર્મોપદેશ આપ્યો, તે સાંભળીને તે બ્રાહ્મણે પ્રતિબોધ પામી પરસ્ત્રીગમનના નિષેધનો નિયમ લીધો. ગુણસુંદરી પોતાના રૂપને અને સૌન્દર્યને કૃશ કરવા માટે આરિત્ર લઈ તપ કરવા લાગી. તે અનુક્રમે સ્વર્ગસુખને પામી.

આ પ્રમાણે પૂર્વે વર્ણન કરેલી રતિસુંદરી વિગેરે ચારે સખીઓ સ્વર્ગે ગઈ. ત્યાંથી ચ્યવીને ચંપાનગરીમાં ચાર જૂદા જૂદા શ્રીમંત ગૃહસ્થની પુત્રીઓ થઈ. તે ચારે વિનયંધર નામના શ્રેષ્ઠીપુત્રની સાથે પરણી. એકદા રાત્રીએ તે ચારેને સમાન સ્વરૂપવાળી જોઈ. જાણે એક જ માતાથી ઉત્પન્ન થયેલી હોય તેવી સમાન લાવણ્યવાળી જોઈને તેના પર રાત્રી મોહિત થયો; તેથી રાત્રીએ વિનયંધર શ્રેષ્ઠીની સાથે કપટમૈત્રી કરી. વિનયંધર રાત્રીનો માનીતો થવાથી રાત્રીના અન્તઃપુરમાં પણ સ્વેચ્છાએ ગમનાગમન કરવા લાગ્યો. એકદા રાત્રીએ વિનયંધરના હાથથી નીચેની ગાથા કાગળ પર લખાવી.

एसच्छेर विचखणि, अज्ज उ भचस्स तुह विओअंम ।

सा रयणी चउमासा, जामसहस्सं च वोलीणा ॥ १ ॥

ભાવાર્થ—“હે વિચક્ષણ સ્ત્રી! આ આશ્ચર્ય છે કે આજે આ ભૂત્યને તારા વિયોગથી ચાર પ્રહરવાળી રાત્રી પણ હજાર પ્રહર જેટલી લાંબી થઈ.”

આ ગાથા લખાવીને રાત્રીએ પોતાની પાસે રાખી. કેટલાક દિવસો ગયા પછી વિનયંધર તો તે વાત પણ ભૂલી ગયો. પછી રાત્રીએ તે ગાથા સભામાં બતાવીને કહ્યું કે “આ ગાથા વિનયંધરે મારા અંતઃપુરમાં મોકલી છે.” આ પ્રમાણે તે શ્રેષ્ઠીની ચાર સ્ત્રીઓને ગ્રહણ કરવા માટે રાત્રીએ તેના પર ખોટું કલંક મૂકી તેને કારાગૃહમાં નાંખ્યો, અને તેની ચારે સ્ત્રીઓને પકડી લાવીને અંતઃપુરમાં રાખી. ત્યાં તે ચારે સ્ત્રીઓ એ ભવમાં પાળેલા શીલવ્રતના પ્રભાવથી તથા પતિવ્રતનો લોપ ન કરવાથી અત્યંત કષ્ટપી થઈ ગઈ. તે જોઈને રાત્રીએ ભય પામી શ્રેષ્ઠીને છોડી દીધો તથા તે સ્ત્રીઓને મુક્ત કરી. તે સ્ત્રીઓનો શીલપ્રભાવ પૃથ્વીપર વિસ્તાર પામ્યો.

“તે ચારે સ્ત્રીઓના અંગ ઉપર કદાપિ કુશીલનો લેશપણ સ્પર્શ કરવા પામ્યો નહીં; અને આ લોકના અનેક પ્રકારનાં ભોગસુખો પ્રાપ્ત થયા છતાં પણ તેઓ તેમાં લેપાઈ નહીં, તેથી શુદ્ધ કર્મ કરીને સ્વર્ગસુખને પામી.”

મંત્રીપણાની નિંદા.

ધ્યાયત્યશુભકર્માણિ, પ્રત્યહં રાષ્ટ્રચિન્તયા ।

અનેકપાપપાથોદિ, મંત્રત્વં નાદ્રિયેત્ સુધીઃ ॥ ૧ ॥

ભાવાર્થ—“નિરંતર દેશના રક્ષણની ચિંતાથી મંત્રીને અશુભ કર્મોનું ધ્યાન કરવું પડે છે, માટે એવા અનેક પ્રકારનાં પાપના સમુદ્ર સમાન પ્રધાનપદને ડાહ્યા માણસે આદરવું (સ્વીકારવું) નહીં.” આ પ્રસંગ ઉપર શકટાલ મંત્રીની કથા છે તે નીચે પ્રમાણે—

શકટાલ મંત્રીની કથા.

પાટલીપુર નગરમાં કોણિકના પુત્ર ઉદાયી રાજાના વંશમાં નંદ નામે રાજા થયો. તેને શકટાલ નામે મંત્રી હતો. તે મંત્રીને લક્ષ્મીવતી નામની પત્નીથી સ્થૂલભદ્ર અને શ્રીચક્ર નામના બે પુત્રો થયા હતા. તે નગરમાં આતુર્યલક્ષ્મી અને સ્વરૂપલક્ષ્મીના ભંડાર જેવી કોશા નામની વેશ્યા રહેતી હતી. એકદા તે કોશાને ભેઠને સ્થૂલભદ્ર તેના પર મોહિત થઈ તેને ઘેર ગયો અને ત્યાં રહ્યો. વિવિધ પ્રકારના વિલાસ કરતાં તે બન્નેને અત્યંત નિવિડ પ્રેમ બંધાયો. અત્યંત અનુરાગી એવા તે બન્નેના શરીર સિદ્ધ હતાં પણ તેમનું મન સિદ્ધ નહોતું, તેથી નબ્બ અને માંસની જેમ તેઓ એકબીજાના વિયોગને સહન કરી શકતા નહોતા. આવી દૃઢ પ્રીતિ બંધાયાથી સ્થૂલભદ્ર પોતાને ઘેર પણ જતો નહીં, રાત્રીદિવસ કોશાને ઘેર જ પડ્યો રહેતો. આ પ્રમાણે તેણે બાર વર્ષ ત્યાં નિર્ગમન કર્યો.

અહીં રાજાની સલામાં હમેશાં વરરૂચિ નામનો કવિ એકસો ને આઠ નવા શ્લોકો બનાવીને નંદ રાજાની સ્તવના કરતો હતો. તે સાંભળીને પ્રસન્ન થયેલો રાજા શકટાલ મંત્રીની સામું જોતો હતો; પણ તે કવિ મિથ્યાદષ્ટિ હોવાથી મંત્રી તેના શ્લોકોની પ્રશંસા કરતો નહોતો, તેથી રાજા પ્રસન્ન થયા છતાં પણ તેને કંઈ પણ દાન આપતો નહોતો. આ પ્રમાણે થવાથી ‘રાજા મંત્રીને આધીન છે’ એમ વરરૂચિના બાળવામાં આવ્યું. પછી કવિએ મંત્રીને પ્રસન્ન કરવાની તજવીજ કરતાં લોકોના મુખથી બાણ્યું કે “મંત્રી પોતાની સ્ત્રીને આધીન છે.” તેથી તે કવિ પોતાના સ્વાર્થને માટે મંત્રીની સ્ત્રીની સેવા કરવા ગયો. એકદા મંત્રીની સ્ત્રીએ પ્રસન્ન થઈને તેને કહ્યું કે “તમારે જે કામ હોય તે મને કહો.” ત્યારે તે બોલ્યો કે “હું રોજ રાજા પાસે નવા શ્લોકો કરીને લઈ જાઉં છું, તેની પ્રશંસા જો મંત્રી કરે તો મને દ્રવ્યનો લોભ થાય. એટલું મારું કામ કરવાનું છે.” પછી તેના ઉપરોધથી મંત્રીની સ્ત્રીએ મંત્રીને તેના શ્લોકોની

પ્રશંસા કરવા આગ્રહ કર્યો. મંત્રીએ કહ્યું કે “હું જૈનધર્મી છું, માટે તે મિથ્યાત્વીની પ્રશંસા કરવી મારે યોગ્ય નથી. તો પણ હે પ્રિયા! તારા આગ્રહથી હું તેની પ્રશંસા કરીશ.”

પછી રાજસભામાં જ્યારે વરરૂચિ શ્લોકો બોલ્યો, ત્યારે મંત્રીએ તેની કવિત્વ-શક્તિની પ્રશંસા કરી; તેથી હર્ષિત થયેલા રાજાએ તેને એકસો આઠ દીનાર ઇનામ તરીકે આપ્યા. પછી તે જ પ્રમાણે તે કવિ હમેશાં એકસો આઠ નવા શ્લોકો બોલી તેટલું ઇનામ રાજા પાસેથી લેવા લાગ્યો. આમ થવાથી ભંડાર ખાલી થતો જોઈને મંત્રીએ રાજાને નિપેદ્ય કરીને કહ્યું કે “હવે તો આ કવિ જૂના શ્લોકો બોલે છે, માટે તેને કાંઈ ઇનામ આપવું યોગ્ય નથી. જો આપને મારા વાક્યપર વિશ્વાસ ન હોય તો મારી સાત પુત્રીઓ આપની પાસે આ કવિના બોલેલા શ્લોકો બોલી બતાવશે.” તે સાંભળીને આશ્ચર્ય પામેલા રાજાએ મંત્રીની સાતે પુત્રીઓને બોલાવીને જવનિકામાં બેસાડી. તે પુત્રીઓનાં અનુક્રમે ચક્ષા, ચક્ષદિન્ના, ભૂતા, ભૂતદિન્ના, સેણા, વેણા અને રેણા એવાં નામ હતાં. તે સાતમાં મોટી ચક્ષા હતી, તે એક વખત સાંભળેલું શાસ્ત્ર તત્કાળ ગ્રહણ કરતી હતી. એવી રીતે બીજી બે વાર સાંભળવાથી, એમ અનુક્રમે સાતમી સાત વાર સાંભળવાથી ગ્રહણ કરતી હતી.

હવે તે વરરૂચિને આજ્ઞા થતાં તે ૧૦૮ શ્લોક બોલ્યો. તે સાંભળીને ચક્ષાએ તે જ પ્રમાણે તે શ્લોકો બોલી દેખાડ્યા. બીજીવાર સાંભળવાથી બીજી પુત્રીએ પણ તે જ પ્રમાણે બોલી બતાવ્યા. એવી રીતે અનુક્રમે સાતે પુત્રીઓ બોલી ગઈ. તે સાંભળીને રાજાએ ‘પારકાં કાવ્યો પોતાના ઠરાવીને બોલે છે!’ એમ કહી વરરૂચિનો તિરસ્કાર કરીને તેને કાઢી મૂક્યો. પછી જેદ પામેલો વરરૂચિ ગંગાને કિનારે ગયો. ત્યાં એક ચંત્ર ગોઠવી તેમાં એકસો ને આઠ દીનારની એક પોટકી ખાંધીને ગંગાના જલમાં ગુપ્ત રાખી. પ્રાતઃકાલે ગંગાની સ્તુતિ કરી તે ચંત્રને પગવતી દબાવ્યું, એટલે પેલી દીનારની પોટકી ઉડીને તેના હાથમાં પડી. એવી રીતે તે હમેશાં કરવા લાગ્યો. તે જોઈ લોકોએ વિસ્મય પામી રાજાને કહ્યું કે “અહો! ગંગા પણ આ કવિને હમેશાં સ્તુતિ કરવાથી ૧૦૮ દીનારનું દાન આપે છે.” તે વાત રાજાએ મંત્રીને કહી. ત્યારે મંત્રી બોલ્યો કે “હે સ્વામી! આપણે પ્રાતઃકાળે જોવા જઈશું.”

રાત્રીને સમયે મંત્રીએ પોતાના એક ખાનગી માણસને શીખવીને ગંગાને કિનારે મોકલ્યો. તે દ્રુત વૃક્ષની ઘટામાં પક્ષીની જેમ સંતાઈને રહ્યો. તેવામાં તે વરરૂચિ છાની રીતે આવીને ગંગાના જળમાં રહેલા ચંત્રમાં એકસો ને આઠ દીનારની પોટકી મૂકીને ઘેર ગયો. પાછળથી પેલા માણસે તે પોટકી કાઢી લઈને તેને ઠેકાણે કઠણ કાંકરા ભરી દીધા અને પેલી પોટકી મંત્રી પાસે જઈને તેને આપી. પ્રાતઃકાળે વરરૂચિ બ્રાહ્મણ ગંગા કિનારે જઈને તેની સ્તુતિ કરવા લાગ્યો. તે વખતે મંત્રી સહિત રાજા તથા સર્વ પૌરજનો ત્યાં આવ્યા. તે કવિ વારંવાર સ્તુતિ કરીને પેલા ચંત્રને પગવતી દબાવવા

લાગ્યો; પણ દુર્ભાગીના મનોરથની જેમ તેના હાથમાં કાંઈ આવ્યું નહીં. તેથી તે જળમાં હાથ નાંખીને પોતે મૂકેલી પોટકી શોધવા લાગ્યો ! તે જોઈ મંત્રી બોલ્યો કે “આજે ગંગાનદી તને કાંઈ આપતી નથી, પરંતુ પોતે જ સ્થાપન કરેલું દ્રવ્ય વારંવાર શું કામ શોધે છે ? લે આ તારું દ્રવ્ય. આજે આ ગંગા મારા પર પ્રસન્ન થઈ છે, તેથી મારા હાથમાં તારું ધન આવ્યું છે.” એમ કહી પોતાની પાસે રાખેલી પેલી દીનારની પોટલી મંત્રીએ ખતાવી. તે જોઈ રાજાએ પોતે જ આપેલા દ્રવ્યને ઓળખી તે બ્રાહ્મણની ઘણી નિંદા કરી, અને સૌ પોતપોતાને ઠેકાણે ગયા; પરંતુ મંત્રીની આ કૃતિથી ખેદ પામેલો વરૂચિ નિરંતર મંત્રીનાં છિદ્ર જોવા લાગ્યો.

એકદા શ્રીચક્રનો વિવાહ પ્રસંગ આવ્યો. તેને માટે મંત્રી સર્વ સામગ્રી તૈયાર કરવા લાગ્યો. તે વખતે તેને ઘેર અનેક શસ્ત્રો, વસ્ત્ર, અશ્વ, હાથી વિગેરે જોઈને તે વરૂચિને છિદ્ર મળ્યું. એટલે તેણે નિશાળના સર્વ છોકરાઓને એક શ્લોક શીખવ્યો. તે આ પ્રમાણે—

યત્કર્તા શકટાલોડ્યં, તન્ન જાનાતિ પાર્થિવઃ ।

હત્વા નન્દં તસ્ય રાજ્યે, શ્રીયકં સ્થાપયિષ્યતિ ॥ ૧ ॥

ભવાર્થ—“શકટાલ મંત્રી જે કરે છે તે રાજા જાણતો નથી. તે મંત્રી નન્દ-રાજાને મારીને તેના રાજ્યપર શ્રીચક્રને સ્થાપન કરશે.”

આ શ્લોક છોકરાઓ ગામમાં સર્વત્ર બોલતા હતા. તે શ્લોક રાજાના સાંભળવામાં પણ આવ્યો. એટલે રાજાએ વિચાર્યું કે—

વાલકા યચ્ચ માપંતે, માપન્તે યચ્ચ યોપિતઃ ।

ઔત્પાતિકી ચ યા માપા, સા ભવત્યન્યથા ન હિ ॥૧॥

ભવાર્થ—“બાળકો જે બોલે છે, સ્ત્રીઓ જે બોલે છે, અને જે આકાશવાણી થાય છે અથવા અકસ્માત્ કોઈ બોલી જાય છે તે કદિ અસત્ય થતું નથી.”

એમ વિચારી ખાત્રી કરવા માટે રાજાએ પોતાના હૃતને મંત્રીને ઘેર જોવા મોકલ્યો. હૃતે જઈ આવીને-તૈયારી સંખંધીની સર્વ હકીકત કહી ખતાવી. તેથી રાજા મંત્રીપર અત્યંત ગુસ્સે થયો. પછી સલા વખતે મંત્રીએ આવીને પ્રણામ કર્યો, તે વખતે રાજાએ કોપથી અવળું મુખ કર્યું. રાજાની મનોવૃત્તિને જાણનાર મંત્રીએ તત્કાળ ઘેર આવી શ્રીચક્રને કહ્યું કે “રાજા કોઈ પિશુનના વાક્યથી મારાપર અત્યંત કોપાયમાન થયા છે, તેથી અકસ્માત્ આપણા કુળનો નાશ કરશે, માટે હે વત્સ ! હું સલામાં જઈને જ્યારે રાજાને પ્રણામ કરું, ત્યારે તું ખડ્ગવડે મારું માથું કાપી નાંખજે. પછી રાજા તેમ કરવાનું કારણ તને પૂછે, ત્યારે તું કહેજે કે-સ્વામીનો અલક્ષ્મ એવો પિતા હોય તો તે પણ વધ કરવા યોગ્ય છે.” તે સાંભળીને રાતાં રાતાં શ્રીચક્ર બોલ્યો કે “હે

પિતા ! શું એવું ઘોર કર્મ ચાંડાળ પણ કદાપિ કરે ?” મંત્રીએ કહ્યું કે “તું આવા વિચારો કરવાથી આપણા શત્રુના મનોરથ પૂર્ણ કરીશ; માટે ચમરાજના જેવો પ્રચંડ રાજા જ્યાં સુધી આપણા આખા કુટુંબનો નાશ ન કરે, તેટલામાં માત્ર મારા એકના જ નાશથી આખા કુટુંબનું તું રક્ષણ કરી લે. વળી હું મુખમાં તાળપુટ વિષ નાંખી રાજાને પ્રણામ કરીશ, એટલે મૃત્યુ પામેલા એવા મારા શિરને છેદતાં તને પિતૃ હત્યાનું પાતક લાગશે નહીં.”

આ પ્રમાણે મંત્રીના બોધથી શ્રીયકે પિતાની આજ્ઞા કબૂલ કરી. પછી રાજાને નમતા મંત્રીનું મસ્તક રાજાની સમક્ષ શ્રીયકે કાપી નાંખ્યું. તે જોઈ રાજા સંભ્રમથી બોલ્યો કે “હે વત્સ ! તેં આવું દુષ્કર્મ કેમ કર્યું ?” શ્રીયક બોલ્યો કે “સ્વામીએ એમને દ્રોહ કરનાર જાણ્યા, તેથી મેં તેમનું મસ્તક છેલું છે, ભૂત્ય જ તો સ્વામીના અભિપ્રાય પ્રમાણે વર્તનારા જ હોય છે.” પરિશિષ્ટ પર્વમાં આ સંબંધમાં કહ્યું છે કે—

મૃત્યાનાં યુજ્યતે દોષે, સ્વયં જ્ઞાતે વિચારણા ।

સ્વામિજ્ઞાતે પ્રતીકારો, યુજ્યતે ન વિચારણા ॥ ૧ ॥

ભાવાર્થ—“ભૂત્યનો દોષ પોતે જાણ્યો હોય તો તેમાં વિચાર કરવો યોગ્ય છે; પણ ભૂત્યનો દોષ સ્વામીએ જાણ્યો હોય તો તેનો પ્રતીકાર જ યોગ્ય છે, તેમાં વિચાર કરવો યોગ્ય નથી.”

પછી રાજાની આજ્ઞાથી શ્રીયકે પિતાનું સર્વ મૃતકાર્ય કર્યું. પછી નન્દરાજાએ શ્રીયકને કહ્યું કે “રાજ્યના સર્વ કાર્યભાર સહિત આ મંત્રીપણની મુદ્રા ગ્રહણ કર.” શ્રીયક બોલ્યો કે “હે પૂજ્ય ! પિતા તુલ્ય મારો મોટો ભાઈ સ્થૂલભદ્ર નામે છે, તે કોશા વેશ્યાને ઘેર પિતાની કૃપાથી નિર્બાધપણે ભોગવિલાસ ભોગવે છે, તેને ખાર વર્ષ વ્યતીત થઈ ગયાં છે; માટે તે મારો મોટો ભાઈ પિતાના સ્થાનને યોગ્ય છે.” તે સાંભળી રાજાએ સ્થૂલભદ્રને બોલાવીને મંત્રીપદ ગ્રહણ કરવા કહ્યું. ત્યારે સ્થૂલભદ્ર બોલ્યો કે “હે સ્વામી ! હું વિચાર કરીને તે અંગીકાર કરીશ.” રાજાએ કહ્યું કે “હમણા જ વિચાર કરી લે.” તે સાંભળીને સ્થૂલભદ્ર અશોક વાડીમાં જઈ વિચાર કરવા લાગ્યો કે “રાજ્યનો કારભાર કરનારા મારા પિતાનો અપણ કર્ણવાળા રાજાએ અકાળ મૃત્યુથી નાશ કર્યો. માટે રાજ્યના અધિકારીઓને સુખ ક્યાંથી હોય ? કહ્યું છે કે—

ત્યક્ત્વા સર્વમપિ સ્વાર્થ, રાજાર્થ કુર્વતામપિ ।

ઉપદ્રવન્તિ પિશુના, ઉદ્વદ્વાનામિવ દ્વિકાઃ ॥ ૧ ॥

ભાવાર્થ—“સર્વ સ્વાર્થનો ત્યાગ કરીને રાજાનું જ કાર્ય કરનાર ભૂત્યોને પણ ઉંચે બાંધેલા (શખ)ને જેમ કાગડાઓ ઉપદ્રવ કરે તેમ પિશુનો (ચાડિયાઓ) ઉપદ્રવ કરે છે.”

યથા સ્વદેહદ્રવિણ-વ્યયેનાપિ પ્રયત્યતે ।

રાજાર્થે તદ્વદાત્માર્થે, યત્યતે કિં ન ધીમતા ॥ ૨ ॥

ભાવાર્થ—“જેમ લોકો રાજાને માટે પોતાના દેહ અને ધનનો વ્યય કરીને પણ ચત્ન કરે છે, તેમ બુદ્ધિમાન લોકો આત્માને માટે કેમ ચત્ન નથી કરતા ?”

આ પ્રમાણે વૈરાગ્યની ભાવના ભાવતાં સ્થૂલભદ્રે પોતાના કેશનો લોચ કરી રત્નકંબલની દશીયોત્તું રજોહરણ (ઓઘો) બનાવી સભામાં આવી રાજાને કહ્યું કે “મેં તો આ પ્રમાણે વિચાર્યું તમને ધર્મલાભ હો.” એમ કહી તે તત્કાળ રાજ-ભુવનમાંથી બહાર નીકળ્યા. તે જોઈને “શું આ કપટ કરી વેશ્યાને ઘેર પાછો જાય છે ?” એવા અવિશ્વાસથી રાજા ગવાક્ષમાંથી તે બાબત જોઈ રહ્યો. પણ સ્થૂલભદ્ર તો કોણી ગયેલા શબની દુર્ગન્ધથી જેમ નાક મરડીને ચાલે તેમ તે વેશ્યાના ઘર તરફ મુખ મરડીને ચાલ્યા ગયા. તે જોઈને રાજાએ વિચાર્યું કે “અહો ! આ તો પૂન્ય વીતરાગ જેવા છે, તેને માટે મારા કરેલા ખોટા વિચારને ધિક્કાર હો !” એમ તે આત્મનિંદા કરવા લાગ્યો.

સ્થૂલભદ્રે શ્રીસંભૂતિવિજય આચાર્ય પાસે જઈ સામાયિકના ઉચ્ચારપૂર્વક દીક્ષા અંગીકાર કરી.

પછી રાજાએ મંત્રીની જગ્યાએ શ્રીચક્રને સ્થાપન કર્યો. શ્રીચક્ર હમેશાં કોશાને ઘેર તેને દિલાસો આપવા જવા લાગ્યો. તેને જોઈને કોશા સ્થૂલભદ્રના વિરહ દુઃખથી રુદન કરતી હતી. એકદા શ્રીચક્રે કોશાને કહ્યું કે “હે આર્ય ! આપણે શું કરીએ ? પેલા પાપી વરૂચિએ મારા પિતાનો ઘાત કરાવ્યો અને તમને સ્થૂલભદ્રનો વિરહ કરાવ્યો.” કોશા બોલી કે “તમે તેનું વૈર લેવાનો ઉપાય વિચારીને મને કહો તો હું કરું.” તે બોલ્યો કે “જો તે વરૂચિ મધપાન કરે તો વૈરનો બદલો લેવાનો વખત આવે, માટે તું તેને મધપાન કરે તેવું કર.” કોશાએ તેનું વાક્ય સ્વીકારી વરૂચિને મધ પીતો કર્યો. પછી તે વાત કોશાએ શ્રીચક્રને કહી. તે સાંભળીને શ્રીચક્ર હર્ષ પામ્યો.

પછી એકદા શ્રીચક્ર રાજસભામાં ગયો હતો તેવે વખતે રાજા શકટાલ મંત્રીના શુભોત્તું સ્મરણ કરીને તેની પ્રશંસા કરવા લાગ્યો. ત્યારે શ્રીચક્ર બોલ્યો કે “હે સ્વામી ! શું કરીએ ? મધપાન કરનાર વરૂચિએ આ સર્વ પાપકર્મ કર્યું છે.” રાજાએ પૂછ્યું કે “શું એ વરૂચિ મધપાન કરે છે ?” શ્રીચક્ર બોલ્યો કે “હે સ્વામી ! તે હું આપને બતાવીશ.” પછી બીજે દિવસે સર્વ સભા ભરાઈ હતી, વરૂચિ પણ આવેલો હતો, તે વખતે શ્રીચક્ર મંત્રીએ શીખવી રાખેલા અનુચર પાસે રાજાને તથા સભાના સર્વ લોકોને એક એક કમળનું યુષ્પ અપાવ્યું. તેમાં વરૂચિને મીઠાળના ચૂર્ણથી મિશ્રિત કરેલું કમળ અપાવ્યું. રાજા વિગેરે સર્વ જનો તે કમળને સુધીને તેના

સુગન્ધની પ્રશંસા કરવા લાગ્યા; તેથી વરઝચિ પણ પોતાના કમળને સુંઘવા લાગ્યો, તેથી રાત્રીએ પીધેલી ચંદ્રહાસ મદિરાનું તેણે તરત જ વમન કયું. તે જોઈને સર્વ લોકોએ તેનો તિસ્કાર કર્યો; એટલે તે સભામાંથી જતો રહ્યો. પછી લોકોમાં થતી પોતાની નિન્દાને દૂર કરવાના હેતુથી તેણે સુરાપાનના પ્રાયશ્ચિત્ત માટે વિદ્વાનોને પૂછ્યું કે “સુરાપાનનું શું પ્રાયશ્ચિત્ત?” બ્રાહ્મણો જોડ્યા કે “શાસ્ત્રમાં-તાપિત્રપુષઃ પાનં મદિરાપાનપાપહત્ । એટલે તપાવેલા સીસાના રસનું પાન કરે તો મદિરાપાનનું પાપ દૂર થાય એમ કહ્યું છે.” તે સાંભળીને વરઝચિએ સીસાના રસનું પાન કયું; તેથી તે તત્કાળ મૃત્યુ પામ્યો.

અહીં સ્થૂલભદ્ર મુનિ ગુરુની સેવા કરતાં શ્રુતસમુદ્રના પારને પામ્યા. જે કારણ માટે ભોગાદિકનો તેણે ત્યાગ કર્યો હતો તે કાર્ય તેણે સારી રીતે નિરંતર સાધવા માંડ્યું.

“ઉંચા પ્રકારના મંત્રીપદને હું શું કરું? મેં મૂળાંધને લીધે બાધ્યાવસ્થાથી જ સ્ત્રીના ભોગવિલાસવડે યુવાવસ્થા ગુમાવી છે.” એવી રીતે શ્રીયકના મોટા ભાઈ સ્થૂલભદ્ર મુનિ ભાવના ભાવતા હતા.

“હે આત્મા! સ્ત્રીની સાથે ભોગવિલાસ કરતાં સર્વ ઇન્દ્રિયોના વિષયનું સુખ અનેક પ્રકારે ઇચ્છાનુસાર ભોગવ્યું; તો પછી પરાધીન એવા મંત્રીપદમાં શું વિશેષ સુખ મળવાનું છે?” એમ ધારીને તેમણે સ્વાધીન એવું મુનિપદ ધારણ કયું.”



૩૧૫

નિઃસ્પૃહતા.

स्वरूपप्राप्तितोऽधिक्यं प्राप्तव्यं नावशिष्यते ।

इत्यात्मराजसंपत्त्या, निःस्पृहो जायते मुनिः ॥ ૧ ॥

ભાવાર્થ—“સ્વરૂપની પ્રાપ્તિથી બીજું કંઈ પણ વિશેષ પામવા લાયક અવશેષ રહેતું નથી આત્મારૂપી રાજાની સંપત્તિ પામીને મુનિ તદન સ્પૃહા રહિત થાય છે.”

સ્વરૂપ તે જ્ઞાનાદિ રત્નત્રય, અનંતવીર્ય, અવ્યાબાધ, અમૂર્ત, આનંદરૂપ અને અવિનાશી એવું જે સિદ્ધત્વ તેનું શુદ્ધ પારિણામિક લક્ષણ બળવું. તેની પ્રાપ્તિ થયા પછી બીજું કંઈ પામવા યોગ્ય વસ્તુ બાકી રહેતી નથી; તેથી કરીને આત્મારૂપી

રાજની સંપત્તિ પામવાથી ખુદ્ધિપરિજ્ઞાવડે તણ દીધા છે દ્રવ્ય ભાવ આશ્રવ જેણે એવા મુનિ નિઃસ્પૃહ થાય છે, અર્થાત્ સર્વ શરીરાદિકના પરિગ્રહમાં મૂચ્છાંરહિત થાય છે. આ પ્રસંગ ઉપર કાલવૈશિક રાજર્ષિનો સંબંધ છે તે આ પ્રમાણે—

કાલવૈશિક મુનિની કથા.

મથુરાનગરીનો રાજા જિતશત્રુ એકદા કાલી નામની વેશ્યાપર મોહિત થયો, એટલે તેને પોતાના અંતઃપુરમાં રાખી. તેની સાથે વિલાસ કરતાં તેને કાલવૈશિક નામે પુત્ર થયો. તે પુત્ર એકદા રાત્રે સુતો હતો, તેવામાં તેણે શિયાળનો શબ્દ સાંભળી પોતાના ભૂત્યોને પૂછ્યું કે “આ કેનો શબ્દ સાંભળાય છે?” ભૂત્યોએ કહ્યું કે “હે કુમાર! શિયાળનો શબ્દ સાંભળાય છે.” ત્યારે કુમારે કહ્યું કે “તે શિયાળને ચરણમાંથી બાંધીને અહીં લઈ આવો.” ભૂત્યોએ વનમાં જઈને એક શિયાળને બાંધી લાવીને કુમારને સોંપ્યું. પછી કીડામાં આસક્ત કુમાર તેને વારંવાર મારવા લાગ્યો. તેના મારથી શિયાળ ‘ખી ખી’ શબ્દ વારંવાર કરતું; પરંતુ તે જેમ જેમ ‘ખી ખી’ શબ્દ કરતું, તેમ તેમ કુમાર વધારે હસતો. એવી રીતે નિરંતર મારતાં તે શિયાળ મરણ પામ્યું, અને અકામ નિર્જરાથી મરીને વ્યંતરપણું પામ્યું.

એકદા યુવાવસ્થા પામેલો કુમાર વનમાં કીડા કરવા ગયો. ત્યાં કોઈ સાધુના મુખથી તેણે નીચે પ્રમાણે ધર્મદેશના સાંભળી—

નિષ્કાસનીયા વિદુષા, સ્પૃહા ચિત્તગૃહાદ્રહિઃ ।

અનાત્મરતિચાંડાલી-સંગમંગીકરોતિ યા ॥ ૧ ॥

ભાવાર્થ—“આત્મસમાધિ સાધવામાં ઉદ્યત થયેલા પંડિત પુરૂષે સ્પૃહા જે પરાશા તેને ચિત્તરૂપી ઘરની બહાર કાઢી મૂકતી; કેમકે તે સ્પૃહા અનાત્મ જે પરભાવ તેમાં રતિ જે પ્રીતિ તદ્દરૂપી ચાંડાલીનો સંગ કરનારી છે.” માટે સ્પૃહાને તણ દેવી. વળી—

જે પરભાવે રત્તા, મત્તા વિસણસુ પાવવહુલેસુ ।

આસાપાસનિવહ્તા, મમંતિ ચડગદ્મહારન્ને ॥ ૨ ॥

ભાવાર્થ—“જેઓ પરભાવમાં રક્ત છે, જેઓ ઘણાં પાપવાળા ઇંદ્રિયોના વિષ-યોમાં મત્ત છે, અને જેઓ આશાના પાશમાં બંધાયેલા છે તેઓ ચાર ગતિરૂપ મહા અરણ્યમાં ભ્રમણ કરે છે.”

જેઓએ પરવસ્તુની આશારૂપી પાશ કાઢી નાંખ્યા છે એવા મુનિજનો સ્વરૂપ ચિંતન અને સ્વરૂપરમણના અનુભવમાં લીન અને ખીન (પુષ્ટ) થઈને તત્ત્વાનંદમાં રમે છે—કીડા કરે છે. કહ્યું છે કે—

તિણસંયારનિસન્નો, મુનિવરો મઠરાગમયમોહો ।

જં પાવહ મુત્તિસુહં, કત્તો તં ચક્રવટી વિ ॥ ૧ ॥

ભાવાર્થ—“તૃણના સંતારાપર જોડેલા, અને જેના રાગ, મદ અને મોહ નાશ પામ્યા છે એવા શ્રેષ્ઠ મુનિ જે મુક્તિના સુખને પામે છે તે સુખની પ્રાપ્તિ ચક્રવર્તીને પણ ક્યાંથી હોય?”

આયસહાવવિલાસી, આયવિસુદ્ધોવિ યો નયે ધમ્મે ।

નરસુરવિસયવિલાસં, તુચ્છં નિસ્સાર મન્નંતિ ॥ ૨ ॥

ભાવાર્થ—“જે આત્મા પોતાના સ્વરૂપમાં જ વિલાસી છે, અને જે આત્મા પોતાના ધર્મમાં જ વિશુદ્ધ છે, તે આત્મા મનુષ્ય તથા દેવતાના વિષયવિલાસને તુચ્છ અને નિઃસાર માને છે.”

ઈત્યાદિ ધર્મવાક્ય સાંભળીને પ્રતિબોધ પામેલા રાજકુમારે દીક્ષા ગ્રહણ કરી. અન્યદા એકલવિહાર પ્રતિમાને અંગીકાર કરી વિહાર કરતાં તે મુનિ મુદ્ગશૈલ નામના નગરે આવ્યા. તે વખતે તેને અર્શનો વ્યાધિ થયો હતો. તે વ્યાધિથી પીડાતા છતાં તે મુનિ કોઈ વખત મનમાં પણ તેના પ્રતીકારનું ચિંતન કરતા નહોતા; કેમકે તે પોતાના શરીર ઉપર પણ નિઃસ્પૃહ હતા. તે નગરનો રાજા મુનિનો બનેલી થતો હતો, તેથી તેની રાણી કે જે મુનિની બહેન હતી તેણે પોતાના ભાઈને અર્શના વ્યાધિથી પીડા પામતા જાણીને તથા તેને ઔષધ લેવાનો અભિગ્રહ છે તે વાત પણ જાણીને સ્નેહના વશથી અર્શને નાશ કરનાર ઔષધથી મિશ્ર કરેલું લોજન તે મુનિને આપ્યું. મુનિએ તે આહાર વાપર્યો. પરંતુ તે વાપરતી વખતે તેની અંદર ઔષધ છે એમ જાણીને પશ્ચાત્તાપ કરતા સતા તેણે વિચાર્યું કે “મેં ઉપયોગ રાખ્યો નહીં, તેથી આ અયોગ્ય કાર્ય મારાથી થયું અને અર્શના જંતુનો નાશ ન કરવા સંબંધી અભિગ્રહનો મેં ભંગ કર્યો; પરંતુ આ સર્વ અનર્થ આહારની ઇચ્છાથી થયો છે, માટે હું આહારનો જ સર્વથા ત્યાગ કરું.” એમ વિચારીને પુરમાંથી બહાર નીકળી પાસેના પર્વતપર જઈ તેમણે મોટું અનશન^૧ સ્વીકાર્યું. તે મુનિને અનશન ગ્રહણ કરેલા જાણીને તેના શરીરનું ઉપદ્રવથી રક્ષણ કરવા માટે રાજાએ પોતાના કિંકરોને તેમની પાસે રાખ્યા.

હવે પેલો શિયાળ જે મરીને વ્યન્તર થયો હતો તેણે અવધિજ્ઞાનવડે પૂર્વ ભવનું વૈર સ્મરણ કરી મુનિને ઉપદ્રવ કરવા માટે બાળક સહિત શિયાળણી વિકૂર્વી; પરંતુ જ્યાં સુધી રાજાના કિંકરો તે મુનિ પાસે રહેતા ત્યાં સુધી તે શિયાળણી મુનિને ઉપદ્રવ કરી શકતી નહીં. પણ જ્યારે તે કિંકરો પાછા નગરમાં જતા ત્યારે તે શિયાળણી ‘ખી ખી’ શબ્દ કરતી મુનિને વારંવાર બટકાં ભરતી હતી, મુનિ તો તે શિયાળણીએ ઉપજવેલી પીડાને તથા અર્શના વ્યાધિની પીડાને શાંત ચિત્તે સહન કરતા સતા નિઃસ્પૃહ ભાવને મૂકતા નહીં, પરંતુ ધર્મધ્યાનમાં જ સ્થિર રહેતા હતા. આવી રીતે

આત્મધ્યાનને વધારનાર રોગ સંબંધી દુઃખ પ્રાપ્ત થવાથી તથા રોદ્રધ્યાનને વધારનાર શિયાળાની ઉપદ્રવનું દુઃખ પ્રાપ્ત થવાથી પણ તે મુનિએ આત્મ તથા રોદ્ર ધ્યાન કર્યું નહીં. એ પ્રમાણે પંદર દિવસ સુધી શિયાળાનીએ કરેલી મહાવ્યથાને સહન કરતા મહાસત્ત્વવાળા મુનિ પંદર દિવસનું અનશન પાળી સર્વ કર્મનેા ક્ષય કરી કેવળજ્ઞાન પામી મોક્ષે ગયા.

इति निस्पृह भावतो रुजं, परिपेहे मुनिकालवैशिकः ।

सकलैरपि साधुभिस्तथा, सहनीयोज्यमुदारनिःस्पृहः ॥ ૧ ॥

ભાવાર્થ—“આ પ્રમાણે નિઃસ્પૃહ ભાવને ધારણ કરનાર કાલવૈશિક મુનિએ જેવી રીતે વ્યાધિને સહન કર્યો, તેવી રીતે સર્વ સાધુઓએ આ ઉદાર નિઃસ્પૃહ ગુણ ધારણ કરવો.”



૩૧૬

सम्यक्त्वमेव ने मुनिपणानी એકતા.

मन्यते यो जगत्तत्त्वं, स मुनि परिकीर्तितः ।

सम्यक्त्वमेव तन्मौने, मौनं सम्यक्त्वमेव च ॥ ૧ ॥

ભાવાર્થ—“જે જગતના તત્ત્વને માને છે (જાણે છે) તેને આચાર્યોએ મુનિ કહેલા છે. તે મુનિપણાને વિષે જ સમ્યક્ત્વ રહેલું છે, અને જે મુનિપણું છે તે સમ્યક્ત્વ જ છે.”

વિસ્તરાર્થ—શમ, સંવેગ, નિવેદ, અનુકંપા ને આસ્તિક્યતા એ પાંચ લક્ષણે લક્ષિત એવા અને જીવ અજીવાત્મક જગતને જાણનારા જે હોય તે મુનિ કહીએ. જે જેવું જાણ્યું તે તે જ પ્રમાણે કર્યું, એમ હોવાથી તેમનું સમ્યક્ત્વ તે જ મુનિત્વ છે, અને મૌનપણું—નિર્ગ્રંથત્વ તે જ સમ્યક્ત્વ છે. અહીં શુદ્ધ શ્રદ્ધાએ કરીને નિશ્ચય કરેલા આત્મસ્વભાવમાં જે રહેલું તે ચરણ કહેવાય છે. સમ્યગ્દર્શન વડે નિર્ધારિત કરેલું અને સમ્યગ્જ્ઞાનવડે વિલક્ષ્ય કરેલું જે આત્મસ્વરૂપ તેનું ઉપાદેયપણું એટલે તેનું તેવી જ રીતે અનુભવવું—તેમાં રમણ કરવું તે ચારિત્ર અથવા મુનિપણું કહેવાય છે; માટે એવં-ભૂત નયે સમ્યગ્દષ્ટિએ સમ્યક્ શ્રદ્ધાપૂર્વક તેનું તદ્વત્ આચરણ કરવું. એથા ગુણકાણે હતા ત્યારે સાધ્યપણે જે ધાર્યું હતું તે તે જ પ્રમાણે પ્રવૃત્તિ કરીને સિદ્ધાવસ્થામાં

મુનિપણાવડે નિષ્પાદન કર્યું; તેથી શુદ્ધ સિદ્ધત્વ ધર્મનો નિરધાર તે જ સમ્યક્ત્વ સમજવું અને સમ્યક્ત્વ તે જ મુનિપણું સમજવું. આ સંબંધમાં કુરુદત્તનો સંબંધ છે. તે નીચે પ્રમાણે—

કુરુદત્તની કથા.

હસ્તિનાપુરમાં કુરુદત્ત નામે એક શ્રેષ્ઠીનો પુત્ર મહાસુળી હતો. તે એકદા ધર્મ-દેશનાને સમયે શ્રી ગુરુમહારાજ પાસે ગયો. ત્યાં તેણે સ્યાદ્રાદરૂપ આત્મ વાક્ય હૃદયમાં ધારણ કર્યું. ગુરુમહારાજે કહ્યું કે “આત્મજ્ઞાનની પ્રાપ્તિ માટે અનેક અન્ય દર્શનીઓ પરસ્પર વાદવિવાદ કરે છે. રેચક, કુંભક અને પૂરક વાયુનું અવલંબન કરીને પ્રાણાયામમાં પ્રવૃત્ત થાય છે, અને મૌન ધારણ કરીને પર્વત તથા વનની ગુફાઓમાં પરિભ્રમણ કરે છે; તોપણ તેઓ શ્રી અહોંતે કહેલા આગમનું શ્રવણ કર્યા વિના સ્યાદ્રાદરૂપી આત્મવાક્યથી જ થઈ શકે તેવી સ્વભાવ તથા પરભાવની પરીક્ષા કરી શકતા નથી, અને સ્વ સ્વભાવના અવબોધ વિના તેઓની કાર્યસિદ્ધિ પણ થતી નથી.” કહ્યું છે કે—

આત્માજ્ઞાનમયં દુઃસ્વ-માત્મજ્ઞાનેન હન્યતે ।

અમ્યસ્યંસ્તત્તથા તેન, યેનાત્મા જ્ઞાનવાન્ ભવેત્ ॥ ૧ ॥

ભાગ્યાર્થ—“આત્માના અજ્ઞાનથી ઉત્પન્ન થયેલું દુઃખ આત્મજ્ઞાનવડે જ નાશ પામે છે; માટે તેવી રીતે અભ્યાસ કરવો જોઈએ કે જેથી આત્મા જ્ઞાનમય થાય.”

અહીં ઉપાદાન સ્વરૂપમાં કર્તા વિગેરે છ કારકરૂપી ચક્રમય આત્મા જ છે, આત્મા પોતે જ કર્તા છે. કાર્યરૂપ, કરણરૂપ, સંપ્રદાન, અપાદાન અને અધિકારણ પણ આત્મા પોતે જ છે. મહાભાષ્યમાં પણ કહ્યું છે કે “આત્મા એટલે જીવ કર્તા રૂપ છે. તે પોતાના આત્માને એટલે અનંત શુદ્ધ ધર્મ (પ્રકટ કરવા) રૂપ કાર્યને, આત્માએ કરીને એટલે આત્મશક્તિરૂપ કરણવડે કરીને આત્માને માટે એટલે આત્મસ્વરૂપ પ્રગટ કરવા માટે, આત્માથી એટલે આત્મભાવથી-પરભાવથી પૃથક્ એવા અપાદાન રૂપ આત્માથી, આત્મારૂપ આધારને વિષે એટલે અનન્ત ધર્મપર્યાયોના પાત્રભૂત આત્માને વિષે પ્રકટ કરે છે.” તેથી કરીને જ મુનિ આત્મસ્વરૂપમાં મગ્ન રહે છે.

જેમ સોજાંથી થયેલી શરીરની પુષ્ટતા અસત્ય છે (ઇષ્ટ નથી), અને જેમ વધ-સ્થાનપર લઈ જવાતા વધ્ય માણસને પહેરાવેલ કણ્ઠેરની માળા વિગેરે અલંકાર અસત્ય છે-શોભા આપનારા નથી, તેવી રીતે સંસારના સ્વરૂપને-ભવના ઉન્માદને જાણનાર મુનિ સમસ્ત પરભાવનો ત્યાગ કરીને અનન્ત ગુણરૂપ આત્મસ્વરૂપમાં જ તૃપ્ત રહે છે. સંસારનું સ્વરૂપ અસાર છે, નિષ્ફળ છે, અભોગ્ય છે (ભોગવવાને અયોગ્ય છે), તુચ્છ છે. ઇત્યાદિ જાણીને મુનિ આત્મસ્વરૂપમાં જ મગ્ન રહે છે.”

આ પ્રમાણે ગુરુના મુખથી અધ્યાત્મ સ્વરૂપ સાંભળીને પ્રતિબોધ પામેલા કુરુદત્તે દીક્ષા ગ્રહણ કરી. પછી શ્રુતનો અભ્યાસ કર્યો, અને એકલવિહાર પ્રતિમા અંગીકાર કરી, અર્થાત્ એકલા વિચરવા લાગ્યા. તે વિહાર કરતાં કરતાં એકદા સાકેત

નગરીની પાસે ચોથી ચોરસીએ મંદરાચળના જેવી ધીરતા ધારણ કરીને કાયોત્સર્ગે રહ્યા. તે સમયે કેટલાએક ચોરો કોઈ ગામમાં ગાયોનું ઘણું હરીને તે મુનિની પાસે થઈને ચાલ્યા ગયા. કેટલીકવારે તેમની પાછળ ગાયોની શોધ કરનારા નીકળ્યા. તેઓ પણ તે મુનિની નજીક આવ્યા. ત્યાં બે માર્ગે ભેઠને તેઓએ મુનિને પૂછ્યું કે “હે સાધુ! ગાયોનું હરણ કરનાર તે ચોરો કયે રસ્તે ગયા?” તે સાંભળ્યા છતાં પણ મુનિએ તેમને કાંઈ જવાબ આપ્યો નહીં. કહ્યું છે કે “એકેન્દ્રિય જીવોને પણ વાણીના અનુચાર રૂપ મૌન તો સુલભ છે, સુપ્રાપ્ય છે, પણ તે મૌન મોક્ષસાધક નથી; પરંતુ રચ્યારચ્ય પુદ્ગલોને વિષે પ્રવૃત્તિ નહીં કરવા રૂપ જે મૌન તેજ ઉત્તમ છે, પ્રશસ્ત્ય છે.” તેવા ઉત્તમ મૌનને ધારણ કરનાર અને આત્મસ્વરૂપમાં જ લીન થયેલા તે કુરુદત્ત મુનિ સત્ય છતાં પણ સાવધ વાક્ય શી રીતે બોલે? કહ્યું છે કે “ન સત્યમપિ ભાષેત, પરપીઢા-કરં વક્ત્રઃ” સત્ય છતાં પણ પરને પીડા કરનારું વચન બોલવું નહીં.

મુનિએ કાંઈ પણ જવાબ આપ્યો નહીં, તેથી ક્રોધથી વિહ્વલ થયેલા તે દુષ્ટ લોકોએ જળથી આર્દ્ર થયેલી માટી લઈને તે મુનિના મસ્તક ઉપર પાળ બાંધી; અને તેમાં ચિતાના બળતા અંગારા નાંખીને ત્યાંથી જતા રહ્યા, તે અંગારાથી મુનિનું મસ્તક બળવા લાગ્યું, તોપણ મુનિ તો એવો જ વિચાર કરવા લાગ્યા કે “હે જીવ! તારા કલેવરને ઉત્પન્ન થતા આ દુઃખને તું સહન કર, કેમકે સ્વવશપણે દુઃખ સહન કરવું તે જ દુર્લભ છે; બાકી પરવશપણે તો તે ઘણું દુઃખ સહન કર્યું છે ને કરીશ, પણ તેમાં કાંઈ ગુણ (લાભ) થશે નહીં; લાભ તો સ્વવશે સહન કરવાથી જ થશે.” એ પ્રમાણે વિચાર કરતાં મુનિએ મસ્તક અથવા મન જરા પણ કંપાવ્યું નહીં, અને તે ઉપસર્ગને સમ્યક્ પ્રકારે સહન કરી પરલોકનું સાધન કર્યું.

“જેઓ કુરુદત્ત મુનિની જેમ મૌન વ્રતમાં જ મુનિપણું રહેલું છે એવી ભાવના ભાવતા સત્તા નિર્દોષપણે સમ્યક્ જ્ઞાનાદિક ત્રણ રત્નનું પરિપાલન કરે છે તેઓ સ્યાદ્રાઢ ધર્મના આરાધનથી થતા સુખને પ્રાપ્ત કરે છે.”



વિદ્યા અવિદ્યા.

યઃ પચ્ચેન્નિત્યમાત્માનં, સા વિદ્યા પરમા મતા ।

અનાત્મસુ મમત્વં ય-દવિદ્યા સા નિગદ્યતે ॥ ૧ ॥

ભાવાર્થ—“જે નિરંતર આત્માને જ જુએ છે તે શ્રેષ્ઠ વિદ્યા માનેલી છે, અને આત્માથી વ્યતિરિક્ત પદાર્થને વિષે જે મમતા તે અવિદ્યા કહેલી છે.”

આત્માથી વ્યતિરિક્ત પુદ્ગલોને વિષે મમતા એટલે “આ શરીર મારું છે, હું શરીરરૂપ જ છું” એવી રીતે જે માનવું તે અવિદ્યા એટલે જ્ઞાંતિ જ છે. આ અર્થને યથાર્થ અવધારણ કરવાને માટે સમુદ્રપાળનો સંબંધ જાણવા યોગ્ય છે તે આ પ્રમાણે—

સમુદ્રપાળની કથા.

ચંપાનગરીમાં સમુદ્રદત્ત નામે એક શ્રેષ્ઠી રહેતો હતો. તે શ્રી વીરસ્વામીની દેશના સાંભળીને પ્રતિબોધ પામ્યો હતો; તેથી તે શ્રાવકધર્મ પાળતો હતો, અને નિર્ગ્રંથ-પ્રવચન પ્રવીણ હતો. નિર્ગ્રંથપ્રવચનમાં કહ્યું છે કે—

તરંગતરલાં લક્ષ્મી-માયુર્વાયુવદસ્થિરમ્ ।

અદભ્રધીરનુધ્યાયે-દભ્રવદ્ભંગુરં વપુઃ ॥ ૧ ॥

ભાવાર્થ—“નિર્મળ બુદ્ધિવાળા (પુષ્ટબુદ્ધિવાળા) માણસ તરંગના જેવી ચંચળ લક્ષ્મીનું, વાયુના જેવા અથિર આયુષ્યનું અને વાદળાની જેવા ક્ષણભંગુર શરીરનું ચિંતવન કરે છે.” અર્થાત્ લક્ષ્મી, આયુ અને શરીરને તે તે પદાર્થોની જેવા અસ્થિર માને છે, તેમાં સ્થિરપણાની બુદ્ધિ રાખતા નથી. લક્ષ્મીને તરંગ જેવી ચંપળ માને છે, આયુષ્યને પ્રતિસમય વિનશ્વર અનેક વિદ્વેનાપયુક્ત માને છે, અને શરીરને વાદળાની જેમ ભંગુર-ભંગ થવાના શીળવાળું માને છે. વળી—

શુચીન્યપ્યશુચીકર્તુ, સમર્થેઽશુચિસંભવે ।

દેહે જલાદિના શૌચં, ભ્રમો મૃત્સ્ય દારુણઃ ॥ ૨ ॥

ભાવાર્થ—“કપૂરાદિક પવિત્ર પદાર્થોને પણ અપવિત્ર કરવાને સમર્થ તથા રક્ત અને વીર્યરૂપ અપવિત્ર પદાર્થથી ઉત્પન્ન થયેલા એવા આ શરીરને વિષે જલાદિકવડે જે શૌચવિધિ માનવો તે મૂર્ખ માણસનો મોટો ભ્રમ છે.” અર્થાત્ ઇંદ્રિયોના આચ-તનભૂત શરીરમાં જળમૃત્તિકાના સંયોગવડે શ્રોત્રિયાદિકની જેમ પવિત્ર થવાનું માનવું તે ભયકારી છે; કારણકે આ શરીર તો કપૂરાદિ સુગંધવાળા અને શુચિ પદાર્થોને પણ અશુચિ (અપવિત્ર) કરવાને સમર્થ છે. દેહના સંગથી ખાવનાચંદનાદિકનું વિલેપન પણ અશુચિ થઈ જાય છે. તેની ઉત્પત્તિના સંબંધમાં પણ કહ્યું છે—

સુકં પિણ્ણો માણે સોણિયં, તદુભયં, પિ સંસદ્દં ।

તપ્પદમાણે જીવો, આહારે તત્થ ઉપ્પન્નો ॥ ૩ ॥

ભાવાર્થ—“પિતાનું શુક્ર (વીર્ય) અને માતાનું રુધિર એ બેના મિશ્રણમાં પ્રથમ તેનો જ આધાર લેતો સતો જીવ ઉત્પન્ન થાય છે.”

એટલા માટે અસ્થિર, અપવિત્ર, ઉપાધિયુક્ત, નવાં કર્મબંધનમાં કારણભૂત અને દ્રવ્યભાવ અધિકરણરૂપ એવા આ શરીરના શા સંસ્કાર કરવા? માટે તેના (શરીરના) સંસ્કારનું નિવારણ કરીને આત્મસ્વરૂપમાં આત્માનું જ પવિત્રપણું કરવું યોગ્ય છે. કહ્યું છે કે—

યઃ સ્નાત્વા સમતાકુંડે, હિત્વા કશ્મલજં મલમ્ ।

પુનર્ન યાતિ માલિન્યં, સોજ્જતરાત્મા પરઃ શુચિઃ ॥૧॥

ભાવાર્થ—“જે સમતારૂપ કુંડમાં સ્નાન કરીને પાપથી ઉત્પન્ન થયેલા મળને ત્યાગ કરી ફરીથી મલિન થતો નથી તે અન્તરાત્મા પરમ શુચિ જાણવો.”

સમુદ્રપાળ શ્રી વીરસ્વામીના પ્રસાદથી આવા પ્રકારના ધર્મનો જાણકાર અને તેમાં પ્રવીણ હતો. તે એકદા સમુદ્ર રસ્તે વહાણમાં બેસીને વ્યાપાર કરતો પિહુંડપુર આવ્યો. તે પુરમાં રહેનારા કોઈ વણિકે તેને પોતાની પુત્રી પરણાવી. તે સ્ત્રી ગર્ભવતી થઈ. પછી તેને લઈને સમુદ્રપાળ પોતાના દેશ તરફ ચાલ્યો. માર્ગમાં વહાણમાં જ તે સ્ત્રીએ પુત્ર પ્રસવ્યો, તેનું નામ તેણે સમુદ્રપાળ પાડ્યું. અનુક્રમે તે શ્રેષ્ઠી ક્ષેત્રકુશળે પોતાને ઘેર આવી પહોંચ્યો. તે પુત્ર યુવાવસ્થા પામ્યો, એટલે માતાપિતાએ તેને રૂપવતી કન્યા પરણાવી. તેની સાથે વિષયસુખ અનુભવતો તે દિવસો નિર્ગમન કરવા લાગ્યો. એકદા તે ગામની શોભા જોવા માટે ગવાક્ષમાં બેઠો હતો, તેવામાં તેણે રક્તચંદનનું વિલેપન કરેલો, રાતા કણેરની માળા પહેરાવેલો અને વધસ્થાન તરફ લઈ જવાતો એક વધ્ય પુરુષ જોયો. તેને જોઈને તે બોલ્યો કે “અહો! અશુભ કર્મનો કેવો માઠો વિપાક પ્રાપ્તિ અનુભવે છે? જુઓ! આ બિચારો આવી રીતે વધસ્થાન તરફ લઈ જવાય છે.” ઇત્યાદિ વિચાર કરતાં તેને પ્રતિબોધ થયો. તેથી તેણે વિચાર્યું કે—

અવિદ્યાતિમિરઘ્વંસે, દશા વિદ્યાજનસ્પૃશા ।

પશ્યન્તિ પરમાત્માન—માત્મન્યેવ હિ યોગિનઃ ॥૧॥

ભાવાર્થ—“યોગીઓ અવિદ્યારૂપ અંધકારનો નાશ થવાથી વિદ્યારૂપી અંજનથી લિપ્ત થયેલી દષ્ટિવડે આત્માને વિષે જ પરમાત્માને જુએ છે.”

ષટ્ચક્રના વાયુને રુદ્ધીને સમાધિ દશામાં રહેલા યોગીઓ આત્માને વિષે જ સમસ્ત કર્મજાળની વિટંબણાથી રહિત અને ઉત્કૃષ્ટપણે પ્રાપ્ત થયેલ સિદ્ધસ્વરૂપવાળા પરમાત્માને તત્ત્વબુદ્ધિરૂપ અંજનથી વ્યાપ્ત એવી દષ્ટિવડે અયથાર્થ ઉપયોગરૂપ અંધકારનો નાશ થવાથી સમ્યગ્ દષ્ટિપણાને લીધે જુએ છે.

ઈત્યાદિ શુભ ધ્યાનમાં આરૂઢ થયેલા સમુદ્રપાળે માતાપિતાની આજ્ઞા લઈને દીક્ષા ગ્રહણ કરી. શ્રી ઉત્તરાધ્યયનમાં કહ્યું છે કે “મહાકલેશ આપનાર એવા સર્વ સંગનો ત્યાગ કરીને તથા કલેશદાયક અને મહાભયનું કારણ એવા મોહનો ત્યાગ કરીને ધર્મીની રૂચિવાળા પુરુષે પાંચ મહાવ્રત અને શીલનું પરિપાલન કરવું તથા પરિષદો સહેવા.” પરંતુ માત્ર વ્રતનો સ્વીકાર કરીને જ રહેવું નહીં, તેનું અપ્રમત્તપણે પરિપાલન કરવું, તેમ જ કાળને ઉચિત એવી પ્રત્યુપેક્ષણા (પડિલેહણા) વિગેરે ક્રિયાઓ કરીને દેશમાં તથા ગામમાં, જેવી રીતે સંચરેલી હાલિ ન થાય તેવી રીતે વિહાર કરવો. વળી કોઈ પણ ઇષ્ટ વસ્તુ જોઈને તેના અભિલાષી થવું નહીં, અને સ્ત્રી, પશુ, પાંડગ વિગેરેથી રહિત એવા ઉપાશ્રયનું સેવન કરવું. તેવી રીતે આચરણ કરવાથી તે કેવો થાય ? તે વિષે કહ્યું છે કે “સત્જ્ઞાનને પામેલો મુનિ અનુત્તર એવા ક્ષાંત્યાદિ ધર્મનો સંચય કરીને (આચરીને) ચશસ્વી થઈ કેવળજ્ઞાન પામી આકાશમાં સૂર્ય પ્રકાશે તેમ જગતમાં પ્રકાશે છે, અને છેવટ પુણ્ય પાપનો સર્વથા ક્ષય કરીને અપુનરાગમનવાળા પદને પામે છે.”

“યોગીજનો લોકોત્તર એવી જ્ઞાનદષ્ટિએ કરીને પોતાના આત્મામાંથી મિથ્યા અવિદ્યાનો નાશ કરી સમુદ્રપાળની જેમ શુદ્ધ આત્મસ્વરૂપનો નિશ્ચય કરે છે, નિરધાર કરે છે, તેને ધારણ કરે છે.”



૩૧૮

વિવેક ગુણ.

કર્મ જીવં ચ સંશ્લિષ્ટં, સર્વદા ક્ષીરનીરવત્ ।

વિમિત્રીકુરુતે યોજ્ઞસૌ, મુનિહંસો વિવેકવાન્ ॥ ૧ ॥

ભાવાર્થ—“સર્વદા દૂધ અને જળની જેમ એકરૂપ થઈ ગયેલા એવા કર્મ અને જીવને આ વિવેકી મુનિરૂપી હંસ પૃથક્ કરે છે.”

કર્મ જ્ઞાનાવરણી આદિક અને જીવ સચ્ચિદાનંદરૂપ તે સર્વ કાળ દૂધ ને જળની જેમ એકીભૂત થયેલા છે. તેને લક્ષણાદિ ભેદ કરીને જે પૃથક્ કરે છે તે મુનિહંસ વિવેકવાન્ કહેવાય છે. વિવેચન તે વિવેક હેય (ત્યાગ કરવા લાયક) અને ઉપાદેય (ગ્રહણ કરવા લાયક)ની જે પરીક્ષા તે વિવેક કહેવાય છે તેમાં, ધન ઉપાજન

કરવામાં, રાજનીતિમાં અને કુળનીતિ વિગેરેમાં જે નિપુણતા તે લૌકિક વિવેક-દ્રવ્યવિવેક કહેવાય છે, અને લોકોત્તર એવો ભાવવિવેક તો ધર્મનીતિ જાણનારને હોય છે. તેમાં પણ સ્વજન, દ્રવ્ય અને પોતાના દેહાદિકમાં જે રાગ-તેની વહેંચણી કરવી અર્થાત્ કરવા યોગ્ય નથી એમ વિચારવું, તે બાહ્યવિવેક કહેવાય છે; અને અશુદ્ધ ચેતનાથી ઉત્પન્ન થયેલ જ્ઞાનાવરણાદિક દ્રવ્યકર્મ તથા વિભાવાદિક ભાવકર્મ-તેની જે વહેંચણી કરવી-વિભાગ કરવો તે અભ્યંતર વિવેક કહેવાય છે. કહ્યું છે કે—

દેહાત્માદ્યવિવેકોઽયં, સર્વદા સુલભો ભવેત્ ।

ભવકોટ્યાપિ તદ્ભેદે, વિવેકસ્ત્વતિદુર્લભઃ ॥ ૧ ॥

ભાવાર્થ—“દેહ એ જ આત્મા છે ઇત્યાદિ જે અવિવેક તે તો સર્વદા સુલભ છે; પણ તે બંનેના ભેદમાં (ભેદ સંબંધી) જે વિવેક તે કોટીભવે પણ અતિ દુર્લભ છે.”

વિસ્તરાર્થ—“આત્માના ત્રણ ભેદ છે. બાહ્યાત્મા, અંતરાત્મા અને પરમાત્મા. જેને દેહ, મન, વાણી વિગેરેમાં આત્મત્વ બુદ્ધિ છે, એટલે દેહ જ આત્મા છે વિગેરે. એ પ્રમાણે સર્વ પૌદ્ગલિક પ્રવર્તનમાં જેને આત્મત્વ બુદ્ધિ છે તે બાહ્યાત્મા કહેવાય છે. તે મિથ્યાદષ્ટિ છે. કર્મ સહિત અવસ્થામાં પણ જ્ઞાનાદિ ઉપયોગ લક્ષણવાળા; નિર્વિ-કાર, અમર, અવ્યાબાધ અને સમગ્ર પરભાવથી મુક્ત એવા આત્માને વિષે જ જેને આત્મબુદ્ધિ છે તે અંતરાત્મા કહેવાય છે. અવિરતિ સમ્યગ્દષ્ટિ (ચોથા) ગુણસ્થાનકથી આરંભીને ખારમા ક્ષીણમોહ ગુણસ્થાનક સુધી અંતરાત્મા કહેવાય છે, અને જે કેવળ-જ્ઞાન તથા કેવળદર્શનના ઉપયોગવાળા છે તે પરમાત્મા કહેવાય છે. તે તેરમા ચૌદમા ગુણસ્થાનકે હોય છે. આવા ભેદના વિવેકે કરીને સર્વ સાધ્ય છે.

દેહ તે શરીર અને આદિ શબ્દથી મન વાણી ને કાયા તેને વિષે ‘આજ આત્મા છે’ એમ જે માનવું તે અવિવેક છે. તે અવિવેક સંસારમાં સર્વદા સુલભ છે; ને શરીર અને આત્માની ભિન્નતાનું જે વિવેચન કરવું તે વિવેક છે; તેવો વિવેક કોટી-ભવે પણ અતિ દુર્લભ છે. સમ્યગ્દષ્ટિ જીવને જ તેવું ભેદજ્ઞાન હોય છે.”

સંયમાસ્ત્વં વિવેકેન, શાણેનોત્તેજિતં મુનેઃ ।

ધૃતિધારોલ્વણં કર્મ-શત્રુચ્છેદક્ષમં ભવેત્ ॥ ૧ ॥

ભાવાર્થ—“વિવેકરૂપી શરાણે કરીને તેજસ્વી કરેલું અને ધૃતિ (સંતોષ) રૂપ તીક્ષ્ણ ધારવાળું પરભાવનિવૃત્તિરૂપ જે સંયમરૂપી શસ્ત્ર તે જ્ઞાનાવરણાદિ કર્મરૂપી શત્રુનો નાશ કરવાને સમર્થ થાય છે.”

આ જીવ અનાદિકાળથી મિથ્યાત્વ, અસંયમ અને અજ્ઞાનથી અધિષ્ઠિત થયેલો હોવાથી સંસારમાં પરિભ્રમણ કરે છે. તે જ જીવ ત્રિલોકના વત્સલ એવા જિનેશ્વરે કહેલા શ્રેષ્ઠ આગમના તત્ત્વરસનું પાન કરવાવડે સ્વ-પરના વિવેકને પ્રાપ્ત કરીને પર-

ભાવ અને વિભાવથી નિવૃત્ત થઈ પરમ સ્વરૂપનો સાધક થાય છે. આ સંબંધમાં ઉદાહરણ છે તે નીચે પ્રમાણે—

શ્રમણુલદ્રની કથા.

ચંપાનગરીમાં જિતશત્રુ રાજાને શ્રમણુલદ્ર નામે પુત્ર હતો. તેણે એક દિવસ ધર્મધોષ નામના ગુરુમહારાજ પાસે ધર્મોપદેશ સાંભળ્યો કે—

યથા યોધૈઃ કૃતં યુદ્ધં, સ્વામિન્યેવોપચર્યતે ।

શુદ્ધાત્મન્યવિવેકેન, કર્મસ્કન્ધોર્જિતં તથા ॥ ૧ ॥

ભાવાર્થ—“જેમ સુલટોએ કરેલું યુદ્ધ રાજાને વિષે ઉપચાર કરાય છે, એટલે યુદ્ધનું જયપરાજયરૂપી ફળ રાજામાં આરોપણ કરાય છે—આ રાજા જીત્યો ને આ રાજા હાર્યો એમ કહેવાય છે, તેમ અવિવેક અને અસંયમે કરીને બંધાયેલા કર્મસ્કન્ધોના સામ્રાજ્યનો આરોપ પણ શુદ્ધ આત્માને વિષે જ કરાય છે.”

ઈત્યાદિ ધર્મોપદેશ સાંભળીને કામલોગથી વિરક્ત થયેલા તે મહાત્માએ દીક્ષા ગ્રહણ કરી. ગુરુની કૃપાથી તે શ્રમણુલદ્ર મુનિ શ્રુતસાગરનો પાર પામ્યા, અને ગુરુની આજ્ઞાથી એકલવિહાર પ્રતિમા અંગીકાર કરી. અન્યદા તે મુનિ નીચી ભૂમિવાળા પ્રદેશોમાં વિહાર કરતાં શરદ્ઋતુને સમયે કોઈ મોટા અરણ્યમાં રાત્રીને વિષે પ્રતિમા ધારણ કરીને રહ્યા. ત્યાં સોયની જેવા તીક્ષ્ણ મુખવાળા હજારો ડાંસો તે મુનિના કેમળ શરીર ઉપર લાગીને તેમનું લોહી પીવા લાગ્યા. ડંખવામાં તત્પર એવા નિરંતર વળગી રહેલા તે ડાંસોએ કરીને સુવર્ણના વર્ણ જેવા તે મુનિ જાણે લોહના વર્ણ જેવા હોય તેમ શ્યામવર્ણ થઈ ગયા. તે ડાંસોના ડંખથી મુનિના શરીરમાં મહા વેદના થતી હતી તોપણ ક્ષમાધારી તે મુનિ તેને સહન કરતા હતા. અને ડાંસોને ઉડાડતા પણ નહોતા. ઉલટો તે એવો વિચાર કરતા હતા કે “આ વ્યથા મારે શી ગણતરીમાં છે? આથી અનન્તગણી વેદના નરકમાં મેં અનન્તીવાર સહન કરી છે. કેમકે—

પરમાધાર્મિકોત્પન્ના, મિથોજાઃ ક્ષેત્રજાસ્તથા ,

નારકાણાં વ્યથા વક્તું, પાર્યતે જ્ઞાનિનાપિ ન ॥ ૧ ॥

ભાવાર્થ—“નારકીઓની પરમાધાર્મિકે ઉત્પન્ન કરેલી પરસ્પરની કરેલી તથા ક્ષેત્રથી ઉત્પન્ન થયેલી વ્યથાનું સંપૂર્ણ વર્ણન કરવાને જ્ઞાનીઓ પણ સમર્થ નથી.” વળી

અન્યદ્વપુરિદં જીવાજ્જીવશ્ચાન્યઃ શરીરતઃ ।

જાનન્નપીતિ કો દક્ષઃ, કરોતિ મમતાં તનો ॥ ૨ ॥

ભાવાર્થ—“આ શરીર જીવથી ભિન્ન છે, અને આ જીવ શરીરથી જૂદો છે. એ પ્રમાણે જાણતા છતાં પણ કયો ડાહ્યો માણસ શરીરપર મમતા કરે?”

“દેહ એ પુદ્ગલનો પિંડ છે, અને તે અનિત્ય છે. જીવ અમૂર્ત અને અચળ

(નિત્ય) છે. તે જીવ અનન્ત જ્ઞાન, દર્શન અને ચારિત્ર ધર્મવાળો છે, ચૈતન્ય સ્વરૂપ છે, સ્વ (પોતાના) રૂપનો કર્તા છે, સ્વ-રૂપનો લોકતા છે, સ્વ-રૂપમાં જ રમણ કરનાર છે, ભવબ્રમણથી શ્રાન્ત થયેલો છે અને પૌદ્ગલિક પરભાવના કર્તૃત્વાદિ ધર્મથી રહિત છે,”

ઈત્યાદિ વિવેક કરીને શુભ ભાવ ભાવતા સતા તે મુનિ તે મહા વ્યથાને સહન કરતા હતા. તે હાંસોથી તેમના શરીરનું સઘળું લોહી શોષાઈ ગયું, તેથી તે જ રાત્રીએ તે મુનિ કાળ કરીને સ્વર્ગે ગયા.

“આ પ્રમાણે વિવેક ગુણને હૃદયમાં ધારણ કરવાથી શ્રમણભદ્ર મુનિ સ્વર્ગસુખને પામ્યા. તે જ પ્રમાણે બીજા પણ નિપુણ મુનિવરોએ આ જિનવચનને અંગીકાર કરવા.”



૩૧૯

માધ્યસ્થ્ય ગુણ.

રાગકારણસંપ્રાપ્તે, ન ભવેદ્રાગયુગ્મનઃ ।

દ્વેષહેતૌ ન ચ દ્વેષ-સ્તન્માધ્યસ્થ્યગુણઃ સ્મૃતઃ ॥ ૧ ॥

ભાવાર્થ—“રાગનું કારણ પ્રાપ્ત થયા છતાં પણ જેનું મન રાગયુક્ત થતું નથી, તેમ જ દ્વેષનું કારણ પ્રાપ્ત થયા છતાં પણ જેના મનમાં દ્વેષ ઉત્પન્ન થતો નથી તે માધ્યસ્થ્ય ગુણ કહેવાય છે.” આ પ્રસંગ ઉપર કથા કહે છે—

અહર્નિમિત્રની કથા.

કોઈ એક નગરમાં અહર્દત્ત અને અહર્નિમિત્ર નામના બે ભાઈઓ રહેતા હતા. તેમાં અહર્નિમિત્રનો આત્મા હમેશાં ધર્મમાં પ્રીતિવાળો હતો. તે હમેશાં ગુરુમહારાજના મુખથી ધર્મોપદેશ સાંભળતો હતો. એકદા શ્રી ગુરુએ વ્યાખ્યાનમાં માધ્યસ્થ્ય ગુણનું વર્ણન કર્યું. તે આ પ્રમાણે—

સ્થીયતામનુપાલંભં, મધ્યસ્થેનાન્તરાત્મના ।

કુતર્કકર્કરક્ષેપૈ-સ્ત્યજ્યતાં વાલ્ચાપલમ્ ॥ ૧ ॥

ભાવાર્થ—“હે ભવ્ય પ્રાણીઓ ! કુતર્કરૂપી કાંકરા નાંખવાવડે બાળ અક્ષ-એકાંત જ્ઞાનમાં રક્ત તેનું જે ચાપલ્ય તે મૂકી દો; અર્થાત્ કુતર્કે કરીને વસ્તુસ્વરૂપની અપેક્ષારહિત વચનવાળી ચપળતાનો ત્યાગ કરો, અને મધ્યસ્થ એટલે રાગદ્વેષ રહિત

એવા અન્તરાત્માએ (સાધક આત્માએ) કરીને આત્મસ્વરૂપના ઘાતરૂપ ઉપાલંભ રહિત રહેા. ”

સ્વસ્વકર્મકૃતાવેશાઃ, સ્વસ્વકર્મભુજો નરાઃ ।

ન રાગં નાપિ ચ દ્વેષં, મધ્યસ્થસ્તેષુ ગચ્છતિ ॥ ૨ ॥

ભાવાર્થ—“પ્રાણીઓ પોતપોતાના કર્મના ઉદયથી શુભ કે અશુભ ફળની પ્રાપ્તિ થયે સતે પોતપોતાના કર્મના ફળને જ ભોગવે છે. એમ ધારીને સમાન ચિત્તવૃત્તિ ધારક મધ્યસ્થ ગુણધારી માણસ તે શુભાશુભ કર્મના ઉદયમાં રાગ કે દેષને ધારણ કરતા નથી. ”

મનઃ સ્યાદ્વ્યાપૃતં યાવત્, પરદોષગુણગ્રહે ।

કાર્યં વ્યગ્રં વરં તાવન્મધ્યસ્થેનાત્મભાવને ॥ ૩ ॥

ભાવાર્થ—“જ્યારે મન પરના દોષ અથવા ગુણને ગ્રહણ કરવામાં પ્રવૃત્ત થાય, ત્યારે મધ્યસ્થ પુરુષે તે મનને આત્મભાવનામાં સારી રીતે વ્યગ્ર કરવું—રોકી રાખવું તે જ શ્રેષ્ઠ છે. ”

આ શ્લોકે કરીને—“અમૂર્ત એવા આત્માના અશુરુલઘુપણું, ૪૮ ગુણ હોતિ વૃદ્ધિએ પરિણમન અને ઉત્પાદ, વ્યય, ક્રોધ્ય, વિગેરે લક્ષણવાળા સ્વરૂપનું ચિંતન કરવામાં વ્યગ્ર થયેલા પ્રાણીને સંસારના ગુણદોષનું ચિંતન કરવાનો અવકાશ જ મળતો નથી; તેથી કરીને નિર્ગ્રંથ મુનિઓ તેનું જ ચિંતન કરે છે, ભાવના ચક્રને ભાવે છે, દ્રવ્યાનુ-યોગ ગ્રન્થના પ્રશ્નો કરે છે, અને પરસ્પર સ્વભાવ વિભાવના પરિણમનનું અવલોકન કરે છે ઇત્યાદિ સૂચિત થાય છે. ” વગી

વિમિત્ત્વા અપિ પન્થાનઃ, સમુદ્રં સરિતામિવ ।

મધ્યસ્થાનાં પરં વ્રહ્મ, પ્રાપ્નુવન્ત્યેકમક્ષયમ્ ॥ ૪ ॥

ભાવાર્થ—“નદીઓને સમુદ્ર પ્રત્યે મળવાના અનેક જૂદા જૂદા માર્ગો હોય છે, તેમ મધ્યસ્થ પુરુષો પણ અનેક માર્ગોવડે એક અક્ષય પરબ્રહ્મને પામે છે; અર્થાત્ દ્રવ્યાચરણથી આરંભીને શુક્લધ્યાન સુધીનાં સર્વ સાધનો—માર્ગસાધનની પદ્ધતિઓ જૂદી જૂદી છતાં સમ્યક્ દષ્ટિ અપુનર્બંધકથી માંડીને જિનકલ્પી વિગેરે મધ્યસ્થ ભાવ-વર્તી જીવોને તે સર્વ એક પરબ્રહ્મને પમાડે છે; કેમકે સર્વ સાધનો—ઉપાયો એક શુદ્ધ આત્મસ્વરૂપમાં જ અવતરે છે, અને તે સર્વનું મોક્ષ સાધન કરવું તે એક જ સાધ્ય છે. ”

સ્વાગમં રાગમાત્રેણ, દ્વેષમાત્રાત્ પરાગમમ્ ।

ન શ્રયામસ્ત્યજામો વા, કિં તુ મધ્યસ્થયા દશા ॥ ૫ ॥

ભાવાર્થ—“અમે રાગમાત્રે કરીને જ જિનાગમનો આશ્રય કરતા નથી. એટલે કે અમારી કુળપરંપરાથી આલતો આવેલો ધર્મ આ છે, માટે અમારે તેનો જ આશ્રય

કરવો જોઈએ એમ ધારીને તેનો આદર કરતા નથી, તેમ જ કપિલાદિક પર શાસ્ત્ર પરકીય છે એવા દ્રેષમાત્રથી જ અમે તેનો ત્યાગ કરીએ છીએ તેમ નથી. પણ યથાર્થ વસ્તુ-સ્વરૂપની પ્રરૂપણાવડે તે સમ્યગ્જ્ઞાનનું કારણ છે, એમ મધ્યસ્થ દષ્ટિવડે પરીક્ષા કરીને જ અમે તેનો આશ્રય કરીએ છીએ.” કહ્યું છે કે—

પક્ષપાતો ન મે વીરે, ન દ્રેષઃ કપિલાદિષુ ।

યુક્તિમદ્વચનં યસ્ય, તસ્ય કાર્યઃ પરિહઃ ॥ ૧ ॥

ભાવાર્થ—“મારે વીરસ્વામીના પર પક્ષપાત નથી, તેમ જ કપિલાદિક (અન્ય ધર્મીઓ) ઉપર દ્રેષ નથી; પણ જેનું વચન યુક્તિવાળું હોય તેનું જ વચન ગ્રહણ કરવા લાયક છે.” એવો મારો નિશ્ચય છે.

ન શ્રદ્ધયૈવ ત્વયિ પક્ષપાતો, ન દ્રેષમાત્રાદરુચિઃ પરેષુ ।

યથાવદાપ્તવપરીક્ષયા તુ, ત્વમેવ વીરં પ્રમુમાશ્રયામઃ ॥૨॥

ભાવાર્થ—“હે વીરસ્વામી! માત્ર શ્રદ્ધાએ કરીને જ તમારે વિષે મારો પક્ષપાત છે એમ નથી, તેમ જ માત્ર દ્રેષથી જ બીજાઓ પર અદુચિ છે એમ પણ નથી; પરંતુ યથાસ્થિત આપણાની પરીક્ષાએ કરીને જ તમને (વીર ભગવાનને) અમે આશ્રયાએ છીએ—તમારો આશ્રય કરીએ છીએ.”

ઈત્યાદિ ગુરુના મુખથી ધર્મદેશના સાંભળીને અહર્નિત્રે સ્વદ્વારાસંતોષરૂપ નિયમ ગ્રહણ કર્યો. હવે તેના મોટા ભાઈની વહુ તે દિયર પર આસક્ત થઈને હાવભાવ કટાક્ષ-પૂર્વક મધુર વાણીથી તેને નિરંતર અનુકૂળ ઉપસર્ગ કરવા લાગી; પરંતુ અહર્નિત્ર તેના પર કિંચિત્ પણ આસક્ત થયો નહીં; આ પ્રમાણેનું સ્ત્રી ચરિત્ર જોઈને પોતાના વ્રતના રક્ષણ માટે તેણે પાંચ મહાવ્રત ઉચ્ચરી દીક્ષા ગ્રહણ કરી. તેના પર આસક્ત થયેલી તે મોટા ભાઈની વહુ મરીને કૂતરી થઈ. એકદા અહર્નિત્ર મુનિ વિહાર કરતાં કરતાં તે કૂતરી હતી ત્યાં આવ્યા. તેને જોઈને તે કૂતરીએ તેને પતિની જેમ આલિંગન કર્યું. તે જોઈ લજ્જાથી મુનિ નાસી ગયા. તે કૂતરી પણ મરીને મોટા અરણ્યમાં વાનરી થઈ. ભવિતવ્યતાના યોગથી તે અરણ્યમાં તે મુનિ આવી ચડ્યા. તેને જોઈને તે વાનરી પ્રથમની જ જેમ રાગથી તેને આલિંગન કરવા લાગી. તે જોઈ બીજા સાધુ તે મુનિની વાનરીપતિ કહીને મશ્કરી કરવા લાગ્યા. તે સાંભળીને લજ્જાથી કોપાયુક્ત થઈને મુનિ ત્યાંથી નાસી ગયા.

તે વાનરી મરીને ચક્ષિણી થઈ. તે મુનિને જોઈને તેને ‘જાતિસ્મરણ થયું’. તેથી તેણે વિચાર્યું કે “આ મુનિની મેં ઘણા ભવથી વાંછા કરી છે, પણ તે હજી મને

૧ સામાન્ય વ્યંતરીઓનું અવધિજ્ઞાન બહુ અલ્પ હોય છે, તેથી તેના વડે તે ઓળખી કે જાણી શકતી નથી પણ જાતિસ્મરણ થવાથી જાણી શકે છે.

ઈચ્છતા નથી, તેથી આજે તો હું તેને આલિંગન કરું.” એમ વિચારીને તેણે મુનિને આલિંગન કર્યું. તે જોઈને મુનિ ત્યાંથી નાઠા. માર્ગમાં નદીને ઓળંગવા માટે તે મુનિ જળમાં પ્રવેશ કરતા હતા, તેવામાં તે ચક્ષિણીએ તે મુનિનો એક પગ છેદી નાંખ્યો. તે જોઈને શાસનદેવીએ તે ચક્ષિણીને તાડના કરી કહ્યું કે “હે પાપિણી! તું આ મુનિનો પરાલવ કરે છે તે યોગ્ય નથી. તારો પૂર્વલવ સાંભળ.” એમ કહી તેને તેનો પૂર્વલવ કહ્યા. તે સાંભળીને તે ચક્ષિણીએ મુનિને મિથ્યાદુષ્ટ આપીને ખમાવ્યા. પછી શાસનદેવીએ પોતાના દિવ્ય પ્રભાવથી મુનિનો છેદાયેલો પગ સાંભળે કર્યો. મુનિ પણ વિશેષ પ્રકારે સંયમનું પ્રતિપાલન કરીને સ્વર્ગે ગયા. ત્યાંથી ચ્યવી અનુક્રમે મોક્ષપદ પામશે. (આ કથા પ્રથમ લખી ગયા છતાં પ્રસંગને લીધે અહીં ફરીવાર લખી છે.)

“પોતાના મોટા ભાઈની સ્ત્રીએ ઘણી વિડંબના પમાડી તેમ જ અન્ય જનોએ મશ્કરી કરી તોપણ અહંન્મિત્રે મધ્યસ્થભાવ છોડ્યો નહીં. તે પ્રમાણે સર્વ મુનિએ આચરણ કરવું.”



૩૨૦

નિર્ભયતા ગુણ.

एकं ब्रह्मास्त्रमादाय, निघ्नन्मोहचमूं मुनिः ।

त्रिमेति नैव संग्राम-शीर्षस्थ इव नागराट् ॥ ૧ ॥

ભાવાર્થ—“બ્રહ્મજ્ઞાન એટલે આત્મસ્વરૂપનો અવબોધ તે રૂપ અદ્વિતીય શસ્ત્રને—બ્રહ્માસ્ત્રને ગ્રહણ કરીને સંગ્રામને મોખરે રહેલા ગજવરની જેમ મોહરૂપી સૈન્યને હણતા એવા આત્મસ્વરૂપમાં આસક્ત મુનિ કોઈ વખત પણ ભય પામતા નથી. કષ્ટમાં પડ્યા સતા પણ કર્મના પરાજયમાં પ્રવર્તે છે—તેનો ભય ધરાવતા નથી; કેમકે તે શરીરાદિક સમગ્ર પરભાવથી વિરક્ત હોય છે.” આ સંબંધમાં સ્કન્દક ઋષિની કથા છે તે આ પ્રમાણે—

સ્કન્દક મુનિની કથા.

શ્રાવસ્તી નગરીમાં જિતશત્રુ રાજાનો પુત્ર સ્કન્દક નામે હતો. તે રાજાને પુરન્દર-યશા નામે એક કન્યા હતી. તેને રાજાએ કુંભકાર નગરના રાજા દંડકને પરણાવી હતી. તે દંડક રાજાને પાલક નામનો દુષ્ટ અને અભવ્ય પુરોહિત હતો.

અન્યદા વીશમા તીર્થંકર શ્રી મુનિસુવ્રતસ્વામી શ્રાવસ્તીનગરીમાં સમવસર્યા. તેમનું આગમન સાંભળીને પોતાને ધન્ય માનતો સ્કન્દક પ્રભુને વાંદવા ગયો. ત્યાં પ્રભુની દેશના સાંભળીને તેણે શ્રાવકધર્મ અંગીકાર કર્યો. એકદા પાલક પુરોહિત કાંઈક રાજકાર્ય માટે શ્રાવસ્તી નગરીએ આવ્યો. તેણે રાજસભામાં મુનીઓની નિંદા કરી. તે સાંભળી સ્કન્દકે તેનો પરાજય કરી નિરુત્તર કર્યો; તેથી તે પાલક સ્કન્દકની ઉપર ક્રોધ ધારણ કરતો પોતાને સ્થાને ગયો. અનુક્રમે ભોગવિલાસ સંબંધી સુખ ભોગવીને વિરક્ત ચિત્તવાળા સ્કન્દકે પાંચસો માણસ સહિત શ્રી જિનેન્દ્ર પાસે દીક્ષા ગ્રહણ કરી. અનુક્રમે ગીતાર્થ થયા, ત્યારે પ્રભુએ તે પાંચસો સાધુને તેના શિષ્ય તરીકે આખ્યા.

એકદા સ્કન્દકાચાર્યે શ્રી પ્રભુને પૂછ્યું કે “હે સ્વામી! જો આપની આજ્ઞા હોય તો હું મારી બહેનના દેશમાં જઈ.” પ્રભુ જોત્યા કે “ત્યાં સર્વ સાધુઓને મરણ પર્યંતનો ઉપદ્રવ ઉત્પન્ન થશે.” સ્કન્દકે પૂછ્યું કે “હે સ્વામી! તે ઉપસર્ગમાં અમે સર્વે આરાધક થઈશું કે વિરાધક થઈશું?” સ્વામીએ કહ્યું કે “એક તમારા વિના ખીજ સર્વે સાધુઓ આરાધક થશે.” તે સાંભળીને નિર્ભય એવા સ્કન્દકે વિચાર્યું કે “જે વિહારમાં આટલા બધા સાધુ આરાધક થાય તે ખરેખર શુભકારી જ વિહાર છે.” એમ વિચારીને ૫૦૦ સાધુઓ સહિત સ્કન્દકાચાર્યે ત્યાંથી વિહાર કર્યો. અનુક્રમે કુંભ-કાર નગરના ઉપવનમાં આવ્યા. તેમના આવવાના ખબર સાંભળીને દુષ્ટ પાલકે સ્કન્દક ઉપરનું પ્રથમનું વેર લેવા માટે તે ઉદ્યાનમાં પ્રથમથી ગુપ્ત રીતે વિવિધ પ્રકારનાં શસ્ત્રો દાટી રાખ્યાં.

પછી તેણે રાજાને કહ્યું કે “હે સ્વામી! આપણા ગામના ઉદ્યાનમાં સ્કન્દક આવ્યા છે, તે પોતે જ મહા બળવાન છે, ઉપરાંત ભુજદંડના પ્રચંડ વિક્રમવાળા અને સાધુના વેષને ધારણ કરનારા પાંચસો સુલટોને સાથે લાવ્યા છે, તે સર્વનાં શસ્ત્રો તે ઉદ્યાનની પૃથ્વીમાં તેણે ગુપ્ત રાખ્યાં છે; જ્યારે તમે તેને વાંદવા જશો ત્યારે તે તમને મારીને તમારું રાજ્ય લઈ લેવાના છે. આપને મારા વચન પર વિશ્વાસ ન આવતો હોય તો આપ જાતે જ જઈને ઉદ્યાનમાં સંતાડેલાં શસ્ત્રો જોઈ ખાતરી કરો.” તે સાંભળીને રાજા પાલકની સાથે ઉદ્યાનમાં ગયા. ત્યાં પાલકે તેને ગુપ્ત રાખેલાં શસ્ત્રો કાઢીને બતાવ્યાં. તે જોઈ રાજાએ ક્રોધથી સર્વ સાધુઓને બંધાવીને તે પાલકને જ સોંપ્યા, અને તેને કહ્યું કે “હે પાલક! તારી મરજીમાં આવે તેવી શિક્ષા આ સર્વને કર.” તે સાંભળીને હર્ષ પામેલો પાલક સર્વ સાધુઓને મનુષ્યને પીલવાના ચંચ (ઘાણી) પાસે લઈ ગયો. પછી તેણે સર્વને કહ્યું કે “તમે સર્વે તમારા ઈષ્ટ દેવનું સ્મરણ કરો; કેમકે આ ઘાણીમાં નાંખીને તમને સર્વને હું હમણાં પીલી નાંખીશ.” તે સાંભળીને જીવવાની તથા મરવાની ઇચ્છાથી રહિત-નિર્ભય એવા સર્વ સાધુઓએ અંતિમ આરાધના કરી. પછી તે દુષ્ટ પાલક આચાર્યને ઘાણી પાસે બાંધી રાખી તેની નજરે એક પછી એક સાધુને ઘાણીમાં નાંખી પીલવા લાગ્યો!! સૂરિએ ક્રિયિત પણ ખેદ કર્યો વિના સમયને યોગ્ય એવાં વાક્યાથી તે સર્વની નિર્ધામણ કરી. તે આ પ્રમાણે—

મિત્રઃ શરીરતો જીવો, જીવાન્નિત્ય વિગ્રહઃ ।

વિદન્નિતિ વપુર્નાશો-ડ્યન્તઃ સ્વિચેત કઃ કૃતી ॥ ૧ ॥

ભાવાર્થ—“જીવ શરીરથી ભિન્ન છે. અને શરીર જીવથી ભિન્ન છે. એ પ્રમાણે જાણનાર કયો પંડિત પુરુષ શરીરનો નાશ થાય તોપણ અંતઃકરણમાં ખેદ કરે?”

ઇત્યાદિ અનેક યુક્તિથી સૂરિએ બોધ પમાડેલા, શત્રુ તથા મિત્રને વિષે સમાન દષ્ટિવાળા અને ક્ષમારૂપી ધનવાળા તે સર્વ સાધુઓ અનુક્રમે કેવળજ્ઞાન પામીને મોક્ષે ગયા. આ પ્રમાણે તે પાપી પાલકે ચારસો ને અઠ્ઠાણું સાધુઓનો નાશ કર્યો! પછી છેવટના એક ક્ષુદ્ધક (બાળક) સાધુને પીલવા તૈયાર થયેલા પાલકને આચાર્યે કહ્યું કે “હે પાલક! આ દયા કરવા યોગ્ય બાળકને પીલતો જોવાને હું શક્તિમાન નથી, માટે તેની પહેલાં મને પીલ, અને પછી તેને પીલજે!” તે સાંભળીને આચાર્યને વધારે દુઃખી કરવાની ઇચ્છાથી તેના દેખતાં પાલકે પ્રથમ તે બાળક સાધુને જ પીલવા માંડ્યો. તે પણ મહા ધૈર્યવાન બાળ સાધુ ગુરુની નિર્ચામણાથી મોક્ષે ગયા. પાલકના એવા દુષ્કૃત્યને જોઈને દુઃખિત હૃદયવાળા આચાર્યે ક્રોધ કરીને વિચાર્યું કે “આ પાપીએ પરિવાર સહિત મારો નાશ કર્યો, છેવટ એક ક્ષુદ્ધક સાધુને પણ મેં કહ્યા છતાં એક ક્ષણવાર પણ બચાવ્યો નહીં; તો હવે જો મારા દુષ્કર તપનું કાંઈ ફળ હોય તો આવતા જન્મમાં આ દુષ્ટ પુરોહિત, રાજા અને આ આખા દેશનો હું બાળનાર થાઉં.” આ પ્રમાણે નિદાન કરીને સ્કન્ધકાચાર્ય તે પાપીથી પીલાઈ મૃત્યુ પામી વહિકુમારમાં દેવ થયા.

હવે તે જ દિવસે સ્કન્ધકસૂરિની બહેન પુરંદરચશાને વિચાર થયો કે “કેમ આવે નગરમાં સાધુઓ જણાતા નથી?” આ પ્રમાણે વિચાર કરે છે તેવામાં સ્કન્ધકાચાર્યનું લોહીવાળું રજોહરણ ઉપાડીને કોઈ ગીધ પક્ષીએ ભવિતવ્યતાને યોગે તે રાણીની પાસે જ પડતું મૂક્યું. તે લઈને ઉખેળતાં તેને માલમ પડ્યું કે “આ કાંબળનો કંકડો મેં જ મારા ભાઈને તૈયાર કરીને દીક્ષા વખતે આપ્યો હતો.” આ નિશાનીથી મુનિઓને હજાયેલા જાણીને ખેદ પામેલી રાણીએ રાજાને કહ્યું કે “રે દુષ્ટ! આ શું મોટું અકાર્ય કર્યું? આ મહાપાપથી તને મોટી વ્યથા પ્રાપ્ત થશે.” એમ કહીને વૈરાગ્યથી પુરંદરચશા દીક્ષા લેવા ઉત્સુક થઈ. તે જાણીને તરત જ શાસનદેવતાએ તેને “શ્રી મુનિસુવ્રતસ્વામી પાસે મૂકી, ત્યાં તેણે દીક્ષા લઈ પરલોકનું કાર્ય સાધ્યું.”

હવે પેલા સ્કન્ધક દેવતાએ અવધિજ્ઞાનવડે પોતાનો પૂર્વ વૃત્તાન્ત જાણી મહા ક્રોધથી આખા દેશ સહિત કુંભકાર નગરને બાળી નાંખ્યું. તેથી તે સ્થાન મોટું અરણ્ય થયું. તે દેશનો રાજા દંડક હોવાથી ત્યાં થયેલું અરણ્ય હજુ સુધી પણ દંડકરણ્યને નામે પ્રસિદ્ધ છે.

“શુણના સમૂહને ધારણ કરનારા ચારસો ને નવાણું સાધુઓએ જેમ નિર્ભયતા-રૂપ શુણનો ત્યાગ કર્યો નહીં, તેમ સાધુઓએ પણ તે શુણનો ત્યાગ કરવો નહીં, અને સ્કન્ધકાચાર્યની જેમ ક્રોધ કરવો નહીં.”

આત્મપ્રશંસા.

गुणैर्यदि न पूर्णोऽसि, कृतमात्मप्रशंसया ।

गुणैरेवासि पूर्णश्चेत्, कृतमात्मप्रशंसया ॥ १ ॥

ભાવાર્થ—“જો કેવળજ્ઞાનાદિક ગુણોએ કરીને પૂર્ણ ન હો તો આત્મશ્રદ્ધાવાથી સર્થુ”, કેમકે ગુણરહિત આત્માની શી પ્રશંસા કરવી? અને જો સમ્યક્ રત્નત્રયાદિક ગુણોએ કરીને પૂર્ણ હો, તોપણ આત્માની પ્રશંસા સરવાથી ક્યું”. કેમકે વાણીવડે માત્ર આત્માની શ્રદ્ધા કરવાથી શું? શુદ્ધ ગુણો પોતાની જાતે જ પ્રગટ થાય છે.”

आलंविता हिताय स्युः, परैः स्वगुणरश्मयः ।

अहो स्वयं गृहीतास्तु, पातयन्ति भवोदधौ ॥ २ ॥

ભાવાર્થ—“અન્ય જનોએ પોતાના ગુણરૂપ રજ્જુનું આલંબન ક્યું હોય તો તે કદ્યાણુને માટે થાય છે; પણ તે ગુણરૂપી રજ્જુનું પોતે જ ગ્રહણ ક્યું હોય તો તે લવસમુદ્રમાં નાંખે છે, તે મોટું આશ્ચર્ય છે.”

પોતાના ગુણનું અન્ય જનો સ્મરણ ચિંતન વિગેરે કરે તો તેમનું કદ્યાણુ થાય છે અને પોતાને સુખને માટે થાય છે, પણ પોતે જ પોતાના ગુણની શ્રદ્ધા કરે તો તે ઉલટા લવસાગરમાં નાંખે છે, માટે પોતાના ગુણની શ્રદ્ધા કદિ પણ પોતે કરવી નહીં. આ પ્રસંગ ઉપર મરિચિકુમારની કથા છે તે આ પ્રમાણે—

મરિચિકુમારની કથા.

ભરત ચક્રવર્તીનો પુત્ર મરિચિકુમાર એક વખત ચક્રીની સાથે આદીશ્વર ભગવાનને વંદન કરવા ગયો. ત્યાં શ્રી ઋષભસ્વામીના મુખથી સ્વાદ્વાદ ધર્મનું શ્રવણ કરી પ્રતિ-
બોધ પામીને તેણે દીક્ષા ગ્રહણ કરી. સ્થવિર મુનિઓની પાસે રહીને અગિયાર અંગ ભણ્યા અને સ્વામીની સાથે ચિરકાળ વિહાર કર્યો.

એકદા ગ્રીષ્મઋતુના તાપથી પીડા પામેલા મરિચિ મુનિ ચારિત્રાવરણ કર્મનો ઉદય થવાથી આ પ્રમાણે વિચારવા લાગ્યા કે “મેરુપર્વત જેટલા ભારવાળા અને વહન ન થઈ શકે તેવા મુનિના ગુણોને વહન કરવા સુખની આકાંક્ષાવાળો હું નિર્ગુણી હવે સમર્થ નથી, તો શું હવે હું લીધેલા વ્રતનો ત્યાગ કરું? ના, ત્યાગ કરવાથી તો લોકમાં મારી હાંસી થાય; પરંતુ વ્રતનો સર્વથા ભંગ ન થાય અને મને કલેશ પણ ન થાય તેવો એક ઉપાય મને સુખ્યો છે, તે એ કે આ પૂજ્ય મુનિવરો હમેશાં મન વચન અને કાયાના ત્રણે દંડથી રહિત છે, પણ હું તો તે ત્રણે દંડથી પરાભવ

પામેલો છું, માટે મારે ત્રિદંડનું ચિન્હ હો. આ મુનિઓ જિતેન્દ્રિ હોવાથી કેશનો લોચ કરે છે, અને હું તેથી છતાંયેલો હોવાથી મારે અસ્ત્રાથી મુંડન હો, તથા મસ્તક પર શિખા હો. આ મુનિઓ મહાવ્રતને ધારણ કરનારા છે, અને હું તો અભુવ્રતને ધારણ કરવા સમર્થ છું. આ મુનિઓ સર્વથા પરિચ્છથી રહિત છે, પણ મારે તો એક મુદ્રિકામાત્ર પરિચ્છ હો. આ મુનિઓ મોહના ઢાંકણ રહિત છે, અને હું તો મોહથી આચ્છાદિત છું, તેથી મારે માથે છત્ર ધારણ કરવાપણું હો. આ મહા ઋષિઓ પગમાં ઉપાનહ પહેર્યા વિના વિચરે છે, પણ મારે તો પગની રક્ષા માટે ઉપાનહ હો. આ મુનિઓ શીલવડેજ સુગંધી છે, પણ હું શીલથી બ્રહ્મ હોવાથી મારે દુર્ગંધીને સુગંધ માટે ચંદનનાં તિલકાદિ હો. આ મુનિઓ કષાયરહિત હોવાથી રૂચેત વસ્ત્ર ધારણ કરે છે, પણ હું કૌઘાદિક કષાયવાળો હોવાથી મારે કષાય રંગવાળા વસ્ત્ર હો. આ મુનિઓ બહુ છવેની હિંસાવાળા સચિત્ત જળના આરંભને તજે છે, પણ મારે તો સ્નાન તથા પાન પરિમિત જળથી હો.” આ પ્રમાણે ચારિત્રનો નિર્વાહ કરવા સંબંધી કષ્ટ સહન કરવામાં કાયર થયેલા મરિચિએ પોતાની બુદ્ધિથી વિકલ્પ કરીને પરિત્રાજકનો નવો વેષ અંગીકાર કર્યો.

તેને તેવો નવીન વેષધારી જોઈને સર્વ લોક ધર્મ પૂછતા હતા; પરંતુ મરિચિ તો શ્રી જિનેશ્વરે પ્રરૂપેલો સાધુધર્મ જ કહેતો હતો. સર્વની પાસે જ્યારે તે એવી શુદ્ધ ધર્મ-દેશનાનું પ્રરૂપણ કરતો, ત્યારે લોકો તેને પૂછતા કે “ત્યારે તમે પોતે કેમ તેવા ધર્મનું આચરણ કરતા નથી?” તેના જવાબમાં તે કહેતો કે “હું તે મેરુ સમાન ભારવાળા ચારિત્રને વહન કરવા સમર્થ નથી.” એમ કહીને પોતાના સર્વ વિકલ્પ કહી બતાવતો હતો. એ પ્રમાણે તેમના સંશય દૂર કરીને પ્રતિબોધ પમાડેલા તે લબ્ધ છવે જ્યારે દીક્ષા લેવા તૈયાર થતા, ત્યારે તેમને મરિચિ શ્રી યુગાદીશ પાસે જ મોકલતો હતો. આ પ્રમાણે આચાર પાળતો મરિચિ સ્વામીની સાથે જ વિહાર કરતો હતો. અનુક્રમે વિહાર કરતાં સ્વામી ફરીથી વિનીતાનગરીમાં સમવસર્યા.

ભરતચક્રીએ આવીને પ્રભુને વંદના કરી. પછી ભવિષ્યમાં થવાના તીર્થંકર, ચક્રવર્તી, વાસુદેવ વિગેરેનું સ્વરૂપ પૂછ્યું; એટલે પ્રભુએ તે સર્વનું વર્ણન યથાસ્થિત કર્યું, ફરીથી ચક્રીએ પૂછ્યું કે “હે સ્વામી! આ પર્ષદામાં એવો કોઈ છવ છે કે જે આ ભરતક્ષેત્રમાં આપની જેવો તીર્થંકર થવાનો હોય?” સ્વામી બોલ્યા કે “આ તારો પુત્ર મરિચિ આ ભરતક્ષેત્રમાં વીર નામે ચોવીશમા તીર્થંકર થશે અને પ્રથમ વાસુદેવ થશે, તથા મહાવિદેહક્ષેત્રમાં ચક્રવર્તી થશે.” તે સાંભળીને ભરતચક્રી મરિચિ પાસે જઈ તેને પ્રદક્ષિણા પૂર્વક વંદના કરીને બોલ્યા કે “તમારું આ પરિત્રાજકપણું વંદન કરવા યોગ્ય નથી; પણ તમે ભાવી તીર્થંકર છો, તેથી હું તમને વાંદું છું.” એમ કહીને પ્રભુએ કહેલું સર્વ વૃત્તાંત ચક્રીએ મરિચિને કહી બતાવ્યું. તે સાંભળીને મરિચિ મહા હર્ષથી પોતાની કાળલીનું ત્રણ વાર આસ્ફોટન કરીને ઉંચે સ્વરે બોલ્યા

કે “હું” પહેલો વાસુદેવ થઈશ, મૂકા નગરીમાં હું ચક્રવર્તી થઈશ. તથા છેલ્લો તીર્થ-કર પણ હું થઈશ. તેથી હવે મારે બીજી કાંઈ પણ ઇચ્છા નથી.” વળી

આઘોડું વાસુદેવાનાં, પિતા મે ચક્રવર્તિનામ્ ।

પિતામહસ્તીર્થકૃતા-મહો મે કુલમુત્તમમ્ ॥ ૧ ॥

ભાવાર્થ—“હું” વાસુદેવોમાં પહેલો, મારા પિતા ચક્રવર્તીઓમાં પહેલો, અને મારા પિતામહ તીર્થકરોમાં પહેલો, અહો! મારું કુળ કેવું ઉત્તમ છે?” ઇત્યાદિ આત્મપ્રશંસા કરવાથી તેણે નીચ ગોત્રકર્મ ઉપાર્જન કર્યું.

એકદા તે મરિચિના શરીરમાં વ્યાધિ ઉત્પન્ન થયો. તેની સારવાર કોઈ સાધુએ કરી નહીં, તેથી તે ગ્લાનિ પામીને વિચાર કરવા લાગ્યો કે “અહો! આ સાધુઓ દ્વાક્ષિણ્ય-ગુણથી રહિત છે. મારી સારવાર કરવી તો દૂર રહી, પણ મારા સામુ પણ જોતા નથી, અથવા મેં આ ખોટો વિચાર કર્યો; કેમકે આ મુનિજનો પોતાના દેહની પણ પરિચર્યા કરતા નથી, તો પછી મારી બ્રહ્મ ચારિત્રવાળાની સારવાર તો શેની જ કરે? માટે હવે તો આ વ્યાધિ શાંત થાય એટલે એક શિષ્ય કરું.” એમ વિચારતાં કેટલોક દિવસે મરિચિ વ્યાધિ રહિત થયો.

અન્યદા તેને કપિલ નામનો એક કુલપુત્ર મળ્યો. તેની પાસે મરિચિએ આહ્વાન ધર્મનો ઉપદેશ કર્યો. તે સાંભળી કપિલે તેને પૂછ્યું કે “શું તમારા મતમાં તો ધર્મ રહેલો જ નથી?” તે સાંભળીને તેને જિનોક્ત ધર્મમાં આગસુ જાણી શિષ્ય કરવાની ઇચ્છાવાળા મરિચિએ કહ્યું કે “જૈનમાર્ગમાં પણ ધર્મ છે, અને મારા માર્ગમાં પણ ધર્મ છે.” તે સાંભળીને કપિલ મરિચિનો શિષ્ય થયો. આવો મિથ્યા ધર્મનો ઉપદેશ કરવાથી મરિચિએ એક કોડાકોડ સાગરોપમ પ્રમાણુ સંસાર ઉપાર્જન કર્યો. પછી તે પાપની આલોચના કર્યા વિના અનશનવડે મૃત્યુ પામીને બ્રહ્મ દેવલોકમાં દેવતા થયો. કપિલ પણ પોતાના પરિત્રાજક ધર્મનો ઉપદેશ દઈ ઘણા શિષ્યો કરી મૃત્યુ પામીને બ્રહ્મ દેવલોકમાં દેવતા થયો. તે કપિલ દેવે અવધિજ્ઞાનવડે પોતાનો પૂર્વ ભવ જાણીને મોહથી પૃથ્વી પર આવી પોતે પ્રકટ કરેલા સાંખ્ય મતનો અસુર વિગેરેને બોધ કર્યો. ત્યારથી આરંભીને સાંખ્ય દર્શનની પ્રવૃત્તિ થઈ.

કેમકે “ઘણું” કરીને સુખે થઈ શકે તેવી ક્રિયામાં લોકોની પ્રવૃત્તિ વિશેષ થાય છે.” તેઓ કહે છે કે “પચીશ તત્ત્વને જાણનાર માણસ ક્રિયા કરે અથવા ન કરે તોપણ તે નિશ્ચે મોક્ષપદ પામે છે.” આવો તેમનો (જ્ઞાનવાદીનો) મત છે. આ સ્થળે બીજું ઘણું કહેવાનું છે. તે શ્રી હેમચંદ્રાચાર્યે રચેલા ત્રિષ્ટિ શલાકા પુરુષ ચરિત્રના દશમા પર્વથી જાણી લેવું. અહીં તો આત્મપ્રશંસા ન કરવી એટલું જ આ ઉપદેશનું તાત્પર્ય છે.

“આત્મપ્રશંસા કરવાથી મરિચિએ નીચગોત્રકર્મ ઉપાર્જન કર્યું, અને ઉત્સૂત્રની પ્રશ્નણા કરવાથી અસંખ્ય ભવ કર્યા, માટે ભવ્ય પ્રાણીઓએ તે પ્રમાણુ કરવું નહીં.”

તત્ત્વદષ્ટિ.

રૂપે રૂપવતી દષ્ટિ-દૃષ્ટ્વા રૂપં વિમુહ્યતિ ।

મજ્જત્યાત્મનિ નીરૂપે, તત્ત્વદષ્ટિસ્ત્વરૂપિણી ॥ ૧ ॥

ભાવાર્થ—“પુદ્ગલના સ્વરૂપને ગ્રહણ કરનારી દષ્ટિ (ચક્ષુ) સ્વેતાદિક રૂપને જોઈને તે રૂપમાં (વર્ણાદિમાં) મોહ પામે છે; પણ રૂપરહિત એવી જ્ઞાનરૂપ-આત્મ-ચૈતન્યશક્તિલક્ષણ તત્ત્વદષ્ટિ તો નિરૂપ (રૂપરહિત) આત્માને વિષે જ મગ્ન થાય છે; માટે અનાદિકાળથી બાહ્ય દષ્ટિનો ત્યાગ કરીને આત્મસ્વરૂપના ઉપયોગવાળી આંતર દષ્ટિ કરવી.”

ગ્રામારામાદિ મોહાંય, યદ્દૃષ્ટં વાહ્યયા દશા ।

તત્ત્વદષ્ટયા તદેવાન્ત-નિત્યં વૈરાગ્યસંપદે ॥ ૨ ॥

ભાવાર્થ—“બાહ્ય દષ્ટિવડે જે ગામ, ઉદ્યાન વિગેરે જોવામાં આવે તે મોહને માટે થાય છે, એટલે અસંયમની વૃદ્ધિ માટે થાય છે. તે જ ગ્રામાદિકને સ્વપરના ભેદ-વાળી-કૃત્રિમ અને અકૃત્રિમના વિચારવાળી તત્ત્વદષ્ટિવડે અન્તઃકરણના ઉપયોગથી જોવામાં આવે તો તે નિરંતર વૈરાગ્યની સંપત્તિને માટે થાય છે.” આ પ્રસંગ ઉપર એક દષ્ટાંત છે તે આ પ્રમાણે—

એક આચાર્યનું દષ્ટાન્ત.

જ્ઞાન અને ચારિત્રવડે પ્રધાન, શ્રુતના રહસ્યનો પાર પામેલા અને લવ્યજીવોને તારવામાં સમર્થ એવા કોઈ એક આચાર્ય અનેક સાધુગણ સહિત ગામે ગામ વિહાર કરીને વાચનાએ કરી (ઉપદેશ આપવાવડે) સર્વ શ્રમણસંઘને ઝોધ કરતા હતા. તે આચાર્ય પાંચ સમિતિ અને ત્રણ ગુપ્તિથી યુક્ત હતા, અને સર્વ સંયોગમાં અનિ-ત્યાદિક બાર ભાવના ભાવતા હતા. તે વિહારના ક્રમે કરીને એકઠા એક મોટા વનમાં આવ્યા. તે વન અનેક લતા વિગેરેએ કરીને નીલવર્ણ લાગતું હતું, અને તેમાં અનેક પક્ષીઓના સમૂહો નિવાસ કરેલો હતો. તે વનની પુષ્પ, પત્ર અને ફળની લક્ષ્મી (શોભા) જોઈને સર્વ મુનિઓ પ્રત્યે આચાર્ય જોડ્યા કે, “હે નિર્ગથો! આ પત્ર પુષ્પ, ગુરુ, ગુહ્ય અને ફળોને જુઓ, તેમાં રહેલા જીવો ચૈતન્યલક્ષણરૂપ અનન્ત શક્તિવાળા છતાં તેને આવરણ કરીને રહેલા જ્ઞાનાવરણ, દર્શનાવરણ, ચારિત્રમોહની, મિથ્યાત્વમોહની અને અંતરાયકર્મના ઉદયે કરીને દાનાદિક કાંઈ પણ થઈ શકે તેવા એકેન્દ્રિય ભાવને પામેલા છે. તેઓ વાયુથી કંપતા, બળાહીન, દુઃખી, આત્માને કોઈ પણ પ્રકારના શરણ વિનાના અને જન્મ-મરણના ભાવથી યુક્ત છે. અહો! તેઓ અનુકંપા કરવા યોગ્ય

છે. મન, વચન અને નેત્રાદિથી રહિત એવા આ બિચારા પર કોણ દયા ન કરે ?” એમ કહી સર્વના મનમાં સંવેગ ઉત્પન્ન કરીને આગળ ચાલ્યા.

તેવામાં એક મોટું નગર આવ્યું. તે નગરમાં અનેક પ્રકારનાં ગીત અને વાજિ-ત્રોતા શબ્દથી વિવાહાદિક ઉત્સવો થતા પ્રગટ રીતે દેખાતા હતા, તેથી સ્વર્ગના જેવું તે મનોહર લાગતું હતું. તે નગરને જોઈને સૂરિએ સર્વ સાધુઓને કહ્યું કે “હું મુનિઓ ! આજે આ નગરમાં મોહ રાજની ધાડ પડી છે, તેથી આ લોકો ઉછળ્યા કરે છે, તેઓ આત્મિક ભયે કરીને બ્યાસ છે, અહીં પ્રવેશ કરવો આપણને યોગ્ય નથી. આ લોકો લોભપાશથી બંધાયેલા છે, માટે તેઓ અનુકંપાને યોગ્ય છે, પરંતુ તેઓ મોહ મદિરાનું પાન કરીને ઉન્મત્ત થયેલા હોવાથી ઉપદેશને યોગ્ય નથી, માટે આપણે આગળ ચાલો.” તે સાંભળીને સાધુઓ બોલ્યા કે “હું ગુરુ ! આપે અમને સારો ઉપદેશ કર્યો.” ઇત્યાદિ શુભ યોગમાં તત્પર થયેલા તેઓ વિહાર કરવા લાગ્યા. આવી રીતે આત્મતત્ત્વની દૃષ્ટિમાં તત્પર થયેલાને ગ્રામ, નગર, અરણ્ય સર્વ વૈરાગ્યનાં કારણ-પણે થાય છે. આ અન્વય દૃષ્ટાંત છે. હવે વ્યતિરેક દૃષ્ટાંત કહે છે—

કોઈ ગરબમાં આચાર્ય પોતાના આચુબ્યનો અંત આવેલો જાણીને ખીજ સારા શિષ્યને અભાવે એક સ્થૂલ સમાચારીને જાણનાર શિષ્યને આચાર્યપદે સ્થાપન કર્યો. તે નવા આચાર્ય સર્વત્ર પ્રતિષ્ઠા પામવાથી આગમોદિક શાસ્ત્રના અધ્યયનમાં પ્રમાદી થયા. તેઓ શ્રુતાર્થના જાણ નહોતા, છતાં ગુરુના મહિમાથી સર્વત્ર ખ્યાતિ પામ્યા હતા. તે સૂરિ વિહાર કરતાં કરતાં અન્યદા પૃથ્વીતિલક નામના નગરે આવ્યા. ત્યાં શ્રાવકોએ પુરપ્રવેશ વખતે એવો મહોત્સવ કર્યો કે જેથી તેમનો મહિમા અધિક રીતે પ્રસિદ્ધ થયો, તથા શાસનની પણ ઘણી ઉન્નતિ થઈ. તે નગરમાં પૂર્વે અનેક જૈન આચાર્યોએ આવીને રાજસભામાં ઘણા પરવાદીઓનો પરાભવ કરેલો હતો. તે વાદીઓ આ વખતે પણ આ આચાર્યની આવી ઉન્નતિ જોઈને ઇર્ષ્યાવાળા થયા; પરંતુ પૂર્વે પરાભવ પામેલા હોવાથી ફરીથી પોતાના મહત્ત્વની હાનિ થવાનો ભય ધરાવતા હતા, તેથી પ્રથમ તે આચાર્યનું શાસ્ત્રપરિજ્ઞાન કેવું છે ? તેની પરીક્ષા કરવા માટે પોતાને અનુકૂળ એવા એક શ્રાવકને કેટલાક પ્રશ્ન શીખવીને તેમની પાસે મોકલ્યો. તે શ્રાવક હંમેશા આચાર્ય પાસે જઈને વિધિપૂર્વક તેની સેવા કરવા લાગ્યો.

એકદા તેણે સૂરિને પ્રશ્ન કર્યો કે “હું ગુરુ ! પુદ્ગલને કેટલી ઇન્દ્રિય હોય ?” તે સાંભળી તત્ત્વદષ્ટિરહિત સૂરિએ ચિરકાળ સુધી વિચાર કર્યો, તેવામાં પૂર્વે કોઈ વખત સાંભળેલું તેને યાદ આવ્યું કે “પુદ્ગલ એક સમયમાં લોકાંત સુધી જઈ શકે છે.” આવું સ્મરણ થવાથી સૂરિએ વિચાર્યું કે “પંચેન્દ્રિય વિના આટલી બધી શક્તિ કેવાંથી હોય ?” એમ હૃદયમાં નિશ્ચય કરીને તેણે જવાબ આપ્યો કે “હું ભાઈ ! પુદ્ગલને પાંચ ઇન્દ્રિયો હોય છે.” આ જવાબ તે શ્રાવકે પેલા પરવાદીઓને કહ્યો.

એટલે તેઓએ ધાર્યું કે “આ સૂરિને પોતાના શાસ્ત્રનું પણ પરિજ્ઞાન નથી, તો પછી પરધર્મના શાસ્ત્રનું પરિજ્ઞાન તો ક્યાંથી જ હશે?” એમ વિચારી સૂરિના જ્ઞાનના પારને જાણનારા તે વાદીઓએ રાજસભામાં તેમને બોલાવીને તે સૂરિનો પરાજય કર્યો; તેથી ઘણા લોકો જૈન ધર્મથી બ્રધ થયા. તે જોઈ સંઘે મળીને સૂરિને ત્યાંથી ઘણું દૂર વિહાર કરાવ્યો. આવા તત્ત્વજ્ઞાનરહિત આચાર્યો ગ્રામ, આરામ, ઉપાશ્રય, શ્રાવક અને સંઘ વિગેરેમાં આસક્ત થઈને ઉપદેશ આપતા સતા પણ તેવા પ્રકારનું શુદ્ધ જ્ઞાન ન હોવાથી ઉત્સૂચ પ્રરૂપણા કરે છે, અને તેથી કરીને તેઓ પોતાના આશ્રિતોને તારવાને બદલે ઉલટા ભવસાગરમાં ડુબાવે છે. કહ્યું છે કે—

જં જયહ અગીયત્યો, જં ચ અગીયત્યનિસ્સિઓ હોહ ।

વઢ્ઠાવેહ ય ગચ્છં, અણંતસંસારિઓ હોહ ॥ ૧ ॥

ભાવાર્થ—“જે પોતે અગીતાર્થ હોય તથા જે અગીતાર્થની નિશ્રાવાળા હોય તે ગચ્છની વૃદ્ધિ કરતા સતા અનન્ત સંસારી થાય છે.” માટે તત્ત્વદષ્ટિવિકૃળ અને અબહુશ્રુતે ધર્મદેશના આપવી યોગ્ય નથી.

“જેઓએ શુભ એવી તત્ત્વવિચારદષ્ટિ પ્રાપ્ત કરેલી છે તેઓ વિભાવ (પુદ્ગલાદિક) વસ્તુઓને વિષે રાગ કરતા નથી, અને ઉપવનમાં કે ઉપાશ્રયમાં મોહ પામતા નથી. આવા સાધુઓ જ પૃથ્વી પર તત્ત્વદષ્ટિવાળા થાય છે.”

આ પ્રબંધ ઉપયોગી હોવાથી ફરીને લખવામાં આવ્યો છે.



૩૨૩

સંપત્તિની ક્ષણભંગુરતા.

સંપત્ત્વસ્થિરતાં જ્ઞાત્વા, પુત્રદારાહયાદિષુ ।

ભૂમિપાલઃ પ્રવુધો દ્રાક્, શાસ્ત્રજ્ઞોક્તસુમાપિતૈઃ ॥ ૧ ॥

ભાવાર્થ—“શાસ્ત્ર પંડિતે કહેલા સુભાષિતવડે પુત્ર, સ્ત્રી અને અશ્વાદિક સંપત્તિમાં અસ્થિરતા જાણીને ભૂમિપાળ નામનો રાજા તત્કાળ પ્રતિબોધ પામ્યો.” આ અર્થનું સમર્થન કરવા માટે તે રાજાનું દષ્ટાંત કહે છે—

ભૂમિપાળ રાજની કથા.

પૃથ્વીપુરમાં ભૂમિપાલ રાજ રાજ્ય કરતો હતો. તે પુરમાં એક શાસ્ત્રમાં પ્રવીણ પ્રાહ્મણ હતો, તે એક વેશ્યામાં આસક્ત થયો હતો. એકદા કૌમુદી ઉત્સવમાં રાજની રાણી સર્વ અલંકાર પહેરી રથમાં બેસીને જતી હતી. તે વખતે તે વેશ્યા રાણીના કંઠમાં રહેલો હાર જોઈને મોહ પામી; તેથી તેણે પેલા પંડિતને કહ્યું કે “હે પ્રાણેશ જો તમારે મારા શરીરમુખને અનુભવવાની ઇચ્છા હોય અર્થાત્ મારા પર અધિક પ્રીતિ હોય તો રાણીના કંઠમાં રહેલો હાર ચોરીને મને લાવી આપો.” તે સાંભળી વેશ્યાને આધીન થયેલો વિધવનો લિધુ તે પંડિત ચોરી કરવા માટે ચોરની જેમ શુભ રીતે રાજમંદિરમાં ગયો. ત્યાં રાજને જાગતો જોઈને છાની રીતે રાજના પલંગની નીચે સંતાઈ રહ્યો. તે વખતે રાજએ સંપત્તિના ગર્વથી એક શ્લોકના ત્રણ પદ રચ્યાં; પણ ચોથું પદ તેનાથી બની શક્યું નહીં, તેથી તે ત્રણ પદ રાજ વારંવાર બોલવા લાગ્યો. તે આ પ્રમાણે—

ચેતોહરા યુવતયઃ સ્વજનાનુકૂલાઃ

સદ્વાન્ધવાઃ પ્રણયનમ્રગિરશ્ચ મૃત્યાઃ ।

ગર્જન્તિ દન્તિનિવહાસ્તરલાસ્તુરંગાઃ

ભાવાર્થ—“મારે ચિત્તને હરણ કરે તેવી સ્ત્રીઓ છે, અનુકૂળ સ્વજનો છે, સારા ભાંધવો છે, પ્રણય કરીને નમ્ર વાણી બોલનારા ભૂત્યો છે, આંગણામાં હસ્તિના સમૂહો ગર્જના કરી રહ્યા છે તથા ચંચળ ઘોડાઓ છે—

આ ત્રણ પદ વારંવાર રાજના મુખથી બોલતા સાંભળીને તે પંડિત ચોથું પદ પૂરું કરીને બોલ્યો કે—

સંમીલને નયનયોર્ન હિ કિંચિદસ્તિ ॥૨॥

‘પણ આંખો મીંચાયા પછી તેમનું કાંઈ જ નથી, અર્થાત્ મૃત્યુ થાય એટલે તે સર્વ નિષ્ફળ છે.’

આ ચોથું પદ સાંભળીને એકદમ આશ્ચર્ય પામેલો રાજ વિચાર કરીને બોલ્યો કે “અહો! પહેરેગીરોને છેતરીને મારા મહેલમાં કોણ આવ્યું છે? દેવ, દાનવ અથવા મનુષ્ય જે હો તે એકદમ પ્રગટ થાઓ.” તે સાંભળીને જેનો દેહ કંપાયમાન થઈ રહ્યો છે એવો તે પંડિત પ્રગટ થઈને બોલ્યો કે “હે સ્વામી! આપનો ગર્વ હરણ કરવાના હેતુથી ચોથું પદ પૂરું કરવા માટે આ નવીન માર્ગથી હું અહીં આવ્યો છું.” રાજએ કહ્યું કે “સત્ય બોલ, અસત્ય શા માટે બોલે છે?” ત્યારે તે પંડિતે સર્વ સત્ય વાત રાજને કહી સંભળાવી. તે સાંભળીને રાજએ તેને હાર આપ્યો, અને ‘ગુરુ હોવાથી અવધ્ય છે’ એમ વિચારીને તેને છોડી મૂક્યો.

પછી તે પંડિતે કહેલા ચોથા પદથી પ્રતિબોધ પામેલો રાજ પ્રાતઃકાળે રાજ-

સલામાં ગયો. તે વખતે કંચુકીના મુખથી શ્રીમાન્ સુધર્મ ગુરુનું આગમન સાંભળીને હર્ષપૂર્વક તે ગુરુ પાસે જઈ તેમને વંદના કરી યોગ્ય સ્થાને બેઠો. તે વખતે ગુરુએ નીચે પ્રમાણે ધર્મદેશના આપી.

વાહ્યદષ્ટિપ્રચારેષુ, મુદ્રિતેષુ મહાત્મનઃ ।

અન્તરેવાવભાસન્તે, સ્ફુટાઃ સર્વાઃ સમૃદ્ધયઃ ॥ ૧ ॥

ભાવાર્થ—“ મહાત્માને બાહ્ય દષ્ટિના પ્રચારોનો રોધ થવાથી સર્વ સમૃદ્ધિઓ અંતઃકરણમાં જ સ્ફુટ રીતે લાસે છે. ”

સ્વરૂપ અને પરરૂપના ભેદજ્ઞાનવડે શુદ્ધ આત્મસ્વરૂપના અનુભવમાં લીન થયેલા મહાત્માને સર્વ સમૃદ્ધિઓ અંતઃકરણમાં જ સ્ફુટ લાસે છે. ‘ હું ’ સ્વરૂપાનંદમય છું, હું નિર્મળ, અખંડ અને સર્વ પ્રકાશક જ્ઞાનવાળો છું, ઇંદ્ર ચંદ્રાદિકની સંપત્તિઓ તો ઔપચારિક છે, અને હું તો અવિનાશી તથા અનંત પર્યાયવાળી સંપત્તિથી યુક્ત છું. ” આવી રીતના આત્મસ્વરૂપના જ્ઞાનથી યુક્ત થયેલા મહાત્માને પોતાના આત્મામાં જ સર્વ સંપત્તિઓ લાસે છે; પણ બાહ્ય દષ્ટિપ્રચાર એટલે વિષયોમાં પ્રવર્તી જ નિદ્રિયો તેમનો પ્રચાર બંધ થાય ત્યારે જ સર્વ સંપત્તિઓ લાસે છે; કેમકે ચંચળ ઉપયોગવાળા ઇંદ્રિયોના પ્રચારથી આત્માની અંદર રહેલી, અમૂર્ત અને કર્મથી આવરેલી આત્મસ્વરૂપની સંપત્તિ જણાતી જ નથી, પણ ઇન્દ્રિયોની ચંચળતા રોકવાથી સ્થિર ચૈતન્યના ઉપયોગ વડે કર્મમળના પટલથી ઢંકાયેલી એવી આત્મસંપત્તિ પણ જોવામાં આવે છે.

સમાધિનન્દનં ધૈર્યં, દંભોલિઃ સમતા શચી ।

જ્ઞાનં મહાવિમાનં ચ, વાસવશ્રીરિયં મુનેઃ ॥ ૨ ॥

ભાવાર્થ—“ મુનિને કીડા કરવા માટે સમાધિરૂપ નંદનવન છે, ધૈર્યરૂપી વજ છે, સમતારૂપી ઇંદ્રાણી છે, અને જ્ઞાનરૂપી મોટું વિમાન છે; માટે મુનિ પાસે આ પ્રમાણે ઇન્દ્રની સર્વ સમૃદ્ધિ છે. ”

અહીં મુનિ એટલે આત્મસ્વરૂપના જ્ઞાનના અનુભવમાં લીન થયેલાને ઉપર પ્રમાણે ઇંદ્રની શોભા હોય છે. તેમાં ધ્યાતા, ધ્યાન અને ધ્યેયના એકપણાએ કરીને નિર્વિકલ્પ આનંદરૂપ સમાધિને નંદનવન કહેલું છે. ઇંદ્રને નંદનવન કીડાના સુખને માટે છે, તેવી જ રીતે મુનિને પણ સમાધિ કીડાસુખને માટે છે. ધૈર્ય એટલે આત્મવીર્ય અર્થાત્ આદ્યિક લાવમાં અશુભ્યતા-તદ્રૂપ વજ કહેલું છે. સમતારૂપી સ્વધર્મપત્ની (ઇંદ્રાણી) કહી છે, અને સર્વ વસ્તુના અવબોધવાળું જ્ઞાન તદ્રૂપ મહા વિમાન કહેલું છે. ઇત્યાદિ ઋદ્ધિથી પરિવૃત્ત મુનિ ઇંદ્ર જેવા જ લાગે છે. વળી—

વિસ્તારિક્રિયાજ્ઞાન-ચર્મછત્રો નિવારયન્ ।

મોહમ્લેચ્છમહાવૃદ્ધિ, ચક્રવર્તી ન કિ મુનિઃ ॥ ૩ ॥

ભાવાર્થ—“ક્રિયારૂપી ચર્મરત્નને અને જ્ઞાનરૂપી છત્રરત્નને જેણે વિસ્તાર્યું છે, અને તે સાધનવડે મોહરૂપી સ્ત્રેષ્ઠોએ કરેલી મહા વૃષ્ટિનું નિવારણ કરે છે, એવા મુનિ શું ચક્રવર્તી નથી ? છે જ.”

આ બે સ્લોકનું તાત્પર્ય એવું છે કે “દેવોમાં ઇંદ્ર શ્રેષ્ઠ છે અને મનુષ્યોમાં ચક્રવર્તી શ્રેષ્ઠ છે. તે બંનેની સમૃદ્ધિનું સુખ મુનિના સ્વભાવમાં જ અન્તર્ભાવ પામ્યું છે, તો બીજાના સુખનું તો શું કહેવું ?” વળી તીર્થંકરની સમૃદ્ધિનું સુખ પણ મુનિના આત્મસ્વભાવમાં સમાયેલું છે. તે આ પ્રમાણે—

રત્નૈસ્ત્રિભિઃ પવિત્રા યા, શ્રોતોભિરિવ જાહ્નવી ।

સિદ્ધયોગસ્ય સાપ્તર્હત્પદવી ન દવીયસી ॥ ૧ ॥

ભાવાર્થ—“સ્વર્ગ, મૃત્યુ અને પાતાલના ત્રણ પ્રવાહે કરીને ગંગાનદીની જેમ ત્રણ રત્ને કરીને પવિત્ર એવી જે જ્ઞાનાદિ અનંત ચતુષ્ટયવાળી, આઠ પ્રાતિહાર્યથી યુક્ત અને જગતને ધર્મોપદેશવડે ઉપકાર કરનારી તીર્થંકરની પદવી; તે પણ અષ્ટાંગ યોગના સાધનથી સિદ્ધ થયેલા મુનિને કાંઈ જ દૂર નથી; અર્થાત્ ત્રિલોકમાં અદ્ભુત પરમાર્થને આપવા વિગેરે રૂપ અતિશયવાળી તીર્થંકરની સમૃદ્ધિ પણ યથાર્થ માર્ગમાં રહેલા સાધક પુરુષની પાસે જ છે.”

માટે સર્વ ઉપાધિનો ત્યાગ કરીને આત્માના રત્નત્રયની સાધના કરવી, “જેથી સર્વ સમૃદ્ધિઓ પ્રાપ્ત થાય.” ઇત્યાદિ ધર્મોપદેશ સાંભળીને પ્રતિબોધ પામેલા ભૂમિપાળ રાજાએ સર્વ બાહ્ય સંપત્તિઓને ક્ષણભંગુર જાણી તેનો ત્યાગ કરીને સાધુધર્મ (ચારિત્ર) અંગીકાર કર્યો.

“ભૂમિપાળ રાજાની જેમ બાહ્ય સંપત્તિઓ ક્ષણભંગુર છે—નાશવંત છે એવો નિશ્ચય હૃદયમાં ધારણ કરવો, જેથી આત્મામાં જ રહેલી ઇંદ્રની તથા ચક્રવર્તીની સર્વ સંપત્તિઓ સહેજે પ્રાપ્ત થશે.”



કર્મની વિચિત્રતા.

દુઃખં પ્રાપ્ય ન દીનઃ સ્પાત્, સુખં પ્રાપ્ય ન વિસ્મિતઃ
જગત્ કર્મવિપાકસ્ય, જાનન્ પરવશં મુનિઃ ॥ ૧ ॥

ભાવાર્થ—“આ ચરાચર જગત શુભ અને અશુભ ઉદયવાળા કર્મવિપાકને પર-
વશ છે, એમ જાણનાર તત્ત્વરસિક મુનિ અશાતાદિક દુઃખને પામીને દીન થતા નથી;
કેમકે કર્મ કરતી વખતે વિચાર કર્યો નહીં, તો હવે તીવ્ર રસવડે ખંધાયેલા કર્મના
ઉદયમાં દીનતા શી કરવી? એમ સમજે છે, તેમ જ શાતાદિક સુખને પામીને વિસ્મિત
(હર્ષિત) થતા નથી; કેમકે એ શુભ કર્મના વિપાક છે એમ જાણે છે. વળી—

येषां भ्रूमेगमात्रेण, भज्यन्ते पर्वता अपि ।

प्राप्तायां दुर्दशायां ते, प्राप्यन्ते क्वापि नाशनम् ॥ ૨ ॥

ભાવાર્થ—“જેઓની ભૂકુટીના ભંગમાત્રે કરીને પર્વતો ભાંગી જાય છે. એવા
મહા શક્તિવાન પુરુષને પણ દુર્દશા પ્રાપ્ત થાય છે ત્યારે કોણ જાણે સુખ ક્યાં નાશ
પામી જાય છે તેની ખબર પણ પડતી નથી.” આ પ્રસંગ ઉપર એક કથા છે તે
નીચે પ્રમાણે—

કદંબ વિષ્ણુની કથા.

કાકંદીપુરીમાં સોમશર્મા નામે એક બ્રાહ્મણ રહેતો હતો. તેને કદંબ નામે પુત્ર
હતો. તે શૌચધર્મમાં અતિ આગ્રહી હતો. અપવિત્ર કે નીચ માણસની છાયામાત્રનો
પણ સ્પર્શ થતાં તે સર્વ વસ્ત્ર સહિત સ્નાન કરતો; તથા લોકો તેને પાણીનો પિશાચ
એવે નામે બોલાવતા હતા. તે મુખ અને નાસિકાને વસ્ત્રના છેડા વતી ઢાંકીને સર્વત્ર
હું હું કરતો અટન કરતો હતો. કોઈ માણસના વસ્ત્રનો છેડો તેને અડકી જતો તો
તે તેના પર દ્રેષ કરતો. આવી રીતે શૌચધર્મ પાળતાં કેટલેક કાળે તે ગલત્કૃષ્ટ વિગેરે
વ્યાધિથી ગ્રસ્ત થયો, તેથી તેનો કોઈ પણ સ્પર્શ કરતું નહીં. વૈદ્ય પણ તેનો ચેપ
લાગવાના ભયથી તેની નાડી પણ જોતાં નહીં. કહ્યું છે કે—

ज्वरो भगंदरः कुष्ठः, क्षयश्चैव चतुर्थकः ।

एते संस्पर्शतो रोगाः, संक्रमन्ति नरान्नरम् ॥ ૧ ॥

ભાવાર્થ—“જ્વર, ભગંદર, કુષ્ઠ અને ચોથો ક્ષય, એ રોગો સ્પર્શ કરવાથી
એક માણસથી બીજા માણસમાં સંક્રમણ કરે છે.”

આ વ્યાધિથી તેનો શૌચધર્મ નષ્ટ થયો, અને શરીરમાં અતિ વેદના થવા લાગી.

એકદા તે કોઈ ચતિની પાસે ગયો. ત્યાં ચતિએ તેને ધર્મોપદેશ આપ્યો. કદંબે ચતિને પૂછ્યું કે “તમે સ્નાન કરતા નથી, તો તમારી શુદ્ધિ શી રીતે થાય છે?” મુનિએ જવાબ આપ્યો કે “આ શરીર સદા અશુચિ જ છે, તેનું સ્નાન કરવાથી શી રીતે શુચિપણું થાય? માટે મનની શુદ્ધિ જ જોવી જોઈએ; કેમકે રસ, લોહી, માંસ, મેદ, અસ્થિ, મજ્જા, શુક્ર અને વસા, ઇત્યાદિ અશુચિનાં સ્થાનરૂપ શરીરનું શુચિપણું ક્યાંથી હોય? અહો! નવ દ્વારમાંથી નિરંતર અશુચિ રસને ઝરવાવાળા અને અશુચિથી વ્યાપ્ત એવા આ દેહમાં શૌચનો સંકલ્પ માત્ર કરવો, તે પણ મહામોહનું વિલસિત જ છે.” આ પ્રમાણેનો ઉત્તર સાંભળી કદંબે વિચાર્યું કે “હું તો ફોગટ જ શૌચવાદ કરું છું, ખરેખરા તો આ સાધુઓ જ પવિત્ર છે; કેમકે “બ્રહ્મચારી સદા શુચિઃ” બ્રહ્મચારી નિરંતર પવિત્ર જ છે.”

ઇત્યાદિ વિચાર કરીને પછી તેણે ફરીથી શુદ્ધને પૂછ્યું કે “હે સ્વામી! મને શરીરમાં મહાદુઃસહ પીડા થાય છે, એક ક્ષણ માત્ર શાંતિ થતી નથી, તેનું શું કારણ?” શુદ્ધ બોલ્યા કે “કર્મની ઘટના ઊંટના પૃષ્ઠ જેવી મહા વિષમ છે. જાતિ, કુલ, દેહ, વિજ્ઞાન, આયુ, બલ, ભોગ અને સંપદા વિગેરેની વિષમતા જોઈને આ સંસારમાં વિક્લાન માણસને પ્રીતિ કેમ થાય? ન જ થાય. વળી રત્નત્રયી પરિણત અને તીવ્ર ક્ષયોપશમ-વાળા મુનિ અપૂર્વ કરુણતા બળથી ઉપશમશ્રેણિ પામીને ચારિત્ર પરિણામ પર આરૂઢ થઈ સર્વથા મોહોદય રહિત થાય છે અને તે કેવળીની હદે પહોંચે છે; તોપણ દુષ્ટ કર્મને લીધે અર્થાત્ સત્તામાં રહેલા મોહનીય કર્મના ઉદયથી અથવા આયુકર્મને અંત થવાથી (આયુષ્ય પૂર્ણ થવાથી) ત્યાંથી પણ બ્રહ્મ થાય છે અને ચાર ગતિમાં પરિભ્રમણ કરે છે. દુષ્ટ મોહનીયના વશથી પ્રાણીને અનંત સંસાર પરિભ્રમણ કરવું પડે છે; તેથી કોઈપણ પ્રયત્ને ચેતનાને કર્મોધીન કરવી નહીં, સ્વાધીન કરવી. વળી કર્મની વિષમતા એવી છે કે કોઈ રંક માણસ શુભ કર્મના ઉદયથી એક ક્ષણમાત્રમાં રાજ થાય છે, અને કોઈ રાજ અશુભ કર્મના ઉદયથી ક્ષણમાત્રમાં રંક થાય છે. પુરાણમાં પણ કહ્યું છે કે—

યાદ્યં ક્રિયતે ચિત્તં, દેહિર્મિર્વર્ણનાદિષુ ।

તાદ્યં કવિવન્નનં, જાયતે સતતં જને ॥ ૧ ॥


ભાવાર્થ—“સ્તુતિ-નિંદા વિગેરેમાં કવિઓની જેમ પ્રાણીઓ જેવું ચિત્ત કરે છે તેવું લોકમાં નિરંતર પ્રાપ્ત થાય છે.”

એકદા બ્રહ્મા વિગેરે ઘણા દેવો એકત્ર મળીને પોતપોતાના ઉત્કર્ષનું વર્ણન કરતા હતા, તે વખતે શનિશ્ચર બોલ્યો કે “હું સર્વ દેવાદિકને સુખ દુઃખ આપવા સમર્થ છું.” તે સાંભળી શંકરે કહ્યું કે “તું કેવું સુખ દુઃખ આપે છે તે જોઈશું, મને બતાવજે.” એમ કહીને મહાદેવે સ્વસ્થાને બેઠાને તે વાત પાર્વતીને કહી. પછી શિવે પોતે પાડાનું રૂપ લીધું, અને પાર્વતીએ ભેંશનું રૂપ કયું. પછી નગરની અશૂચિમય

ખાળમાં જઈને બન્ને જણા રહ્યા. ત્રણ દિવસ રહીને તે બન્ને ત્યાંથી નીકળીને ઘેર આવી પોતાના મૂળ સ્વરૂપવાળા થયા. પછી શંભુએ શનિ પાસે જઈને કહ્યું કે “તારી દશા કાલે પૂરી થઈ. તેં તો મને કાંઈ પણ દુઃખ આપ્યું નહીં.” શનિ બોલ્યો કે “તમે ક્યાં રહ્યા હતા?” ત્યારે શંકરે પોતાની સ્થિતિ કહી બતાવી. ત્યારે શનિ બોલ્યો કે “હું કાંઈ લાકડી લઈને કોઈને મારતો નથી, પણ તેવા પ્રકારની બુદ્ધિ આપું છું કે જેથી પોતાની બતે જ તે દુઃખમાં પડે છે. તમે ત્રણ દિવસ સુધી અશુચિમય ખાળમાં રહ્યા, તેથી વધારે ક્યું દુઃખ? માટે હું જ લોકોને દુઃખાદિષ્ટ આપું છું, પણ તે કર્મની પ્રેરણાથી જ આપું છું.” તે સાંભળી શિવ બોલ્યા કે “એ વાત સત્ય છે કે જીવો કર્મથી જ કરેલાં સુખદુઃખને પામે છે.” પછી સર્વ દેવોએ “કૃતકર્મક્ષયો નાસ્તિ” એટલે કરેલાં કર્મનો લોગવ્યા વિના નાશ થતો નથી, એમ અંગીકાર કર્યું.”

આ પ્રમાણે શ્રી ગુરુના સુખથી કર્મવિપાકનું સ્વરૂપ સાંભળીને તે કદંબ વિપ્ર બોલ્યો કે “જે મને પણ આ રોગની શાંતિ થાય તો હું પણ ગુરુ જેવો થાઉં.” ત્યારે ગુરુ બોલ્યા કે “સર્વ ઔષધો મૂકીને એક નવકાર મંત્રને જ છ માસ સુધી ગણ્યા કર; તારે બીજું કાંઈ પણ ધ્યાન કરવું નહીં.” કદંબે ગુરુના કહેવાથી નવકારનું જ ધ્યાન કરવા માંડ્યું. તેથી તેનો કુષ્ટ વ્યાધિ નાશ પામ્યો, એટલે તે ઉત્તમ શ્રાવક થયો. પછી સર્વ દ્રવ્યનો સન્માગે વ્યય કરી ચારિત્ર લઈને અનુક્રમે સ્વર્ગે ગયો,

“મિથ્યાત્વાદિક હેતુએ કરીને પોતે કરેલું કર્મ દારણ વિપાકને આપે છે, એમ સાંભળીને કદંબ બ્રાહ્મણ પોતાના સ્વરૂપને પામ્યો. તેવી રીતે બીજાઓએ પણ પ્રવર્તવું.”



૩૨૫

કર્મના ફળ.

સ્વાત્મનોચ્છંવલેનાત્, તદ્મુક્ત્યા કર્મ હીયતે ।

અક્ષયત્વમહો એકં, દંઢળર્પિકુમારવત્ ॥ ૧ ॥

ભાવાર્થ—“અહો! દંઢળઋષિ કુમારની જેમ પોતે જ ઉદ્ધતપણાથી બાંધેલું ક્ષય ન થાય તેવું કર્મ તેનું ફળ લોગવ્યાથી જ ક્ષય પામે છે.” તેમનું દ્વંદ્વિત આ પ્રમાણે—

ઢંઢણુકુપિકુમારની કથા.

કુખેરે ખનાવેલી દ્વારકાનગરીમાં શ્રીકૃષ્ણવાસુદેવ બળલદ્રની સાથે રાજ્ય કરતા હતા. તે વાસુદેવને ઢંઢણુ નામે રાણી હતી. તેની કુક્ષિથી ઉત્પન્ન થયેલો ઢંઢણુ નામનો કુમાર હતો. તે યુવાવસ્થાને પામ્યો, એટલે તેને કૃષ્ણવાસુદેવે મોટા ઉત્સવથી સૌન્દર્યમાં દેવકન્યાનો પણ તિરસ્કાર કરે તેવી ઘણી રાજકન્યાઓ પરણાવી, તેની સાથે ઢંઢણુ-કુમાર પંચેન્દ્રિય સંબંધી સુખલોગ લોગવવા લાગ્યો. એકદા તે નગરીમાં શ્રી નેમિનાથ પ્રભુ સમવસર્યા. વનપાળના મુખથી તે બખર સાંલળીને પ્રભુને વાંદવા માટે સર્વ પરિવાર સહિત શ્રી કૃષ્ણ ઢંઢણુકુમારને સાથે લઈને ગયા. સમવસરણ નજીક આવ્યા એટલે રાજ્ય સંબંધી પાંચ^૧ ચિન્હોનો ત્યાગ કરીને ત્રણ પ્રદક્ષિણાપૂર્વક સ્વામીને વંદના કરી, અને વિનયથી નમ્ર દેહ રાણીને લગવાનની પાસે બેઠા. પછી સ્વામીએ સર્વ પ્રાણીઓની ભાષાને અનુસરતી વાણીવડે દેશના આપી. તે સાંલળીને જેને સંવેગ ઉત્પન્ન થયો છે એવા ઢંઢણુકુમારે મહા પ્રયત્ને માતાપિતાની આજ્ઞા મેળવી લગવંતની પાસે દીક્ષા લીધી. પછી લગવાનની પાસે ગ્રહણ અને આસેવના નામની બે પ્રકારની શિક્ષા શીખતાં તેમણે સાંલળ્યું કે “મુનિએ છ કારણે આહાર લેવો. તે આ પ્રમાણે—

હુદ્વેઅળવેયાવ્ચે, સંજમ દ્વજ્ઞાણ પાણરક્ષણઢાણ ।

દિરિયં ચ વિસોદેઉં, મુંજડં નો રૂવરસદેઉં ॥ ૧ ॥

ભાવાર્થ—“હુધા વેદનાતું શમન, વૈયાવૃત્ય, સંયમ, ધ્યાન, પ્રાણરક્ષા અને ઈર્થાપયિકીનું શોધન એ છ હેતુએ મુનિ આહાર કરે, પણ રૂપ કે રસના હેતુથી આહાર કરે નહીં.” તેની વ્યાખ્યા કરે છે—

૧ હુધા તૃષાની વેદના છેદવા માટે મુનિએ આહાર લેવો. ૨ દશ પ્રકારની વૈયાવૃત્યને માટે આહાર લેવો, કેમકે હુધાદિકથી પીડાયેલો માણસ વૈયાવૃત્ય કરવા સમર્થ થતો નથી. ૩ પડિલેહણ પ્રમાજનાદિ લક્ષણવાળા સંયમને પાળવા માટે આહાર લેવો, કેમકે આહારાદિક વિના કચ્છ, મહાકચ્છ વિગેરેની જેમ સંયમનું પાલન થઈ શકે નહીં. ૪ સૂત્ર ને અર્થનું ચિંતન કરવામાં એકાગ્રતારૂપ જે પ્રણિધાન—તેને માટે લક્ષ્ય પાન ગ્રહણ કરવું, કેમકે હુધા તૃષાથી દુર્બળ થયેલાને દુર્ધ્યાન પ્રાપ્ત થવાનો સંભવ છે, તો પછી તે સૂત્રાર્થનું ચિંતન તો ક્યાંથી જ કરી શકે? ૫ પ્રાણ એટલે પોતાનું જીવિત તેના રક્ષણ માટે આહાર પાણી લેવાં, કેમકે અવિધિવડે હુધા તૃષા સહન કરીને પોતાના પ્રાણનો પણ નાશ કરે તો તેથી પણ હિંસા થાય છે. તથા ૬ ઈર્થાપયિકી એટલે ચાલતી વખતે માર્ગ શોધવો, તેને માટે આહારાદિક ગ્રહણ કરવો, કેમકે હુધા અને તૃષાથી આકુળવ્યાકુળ થયેલો માણસ નેત્રવડે બરાબર માર્ગમાં રહેલા

જીવાદિકતું નિરીક્ષણ હુકર થાય. આ છ હેતુથી મુનિ આહારાદિક ગ્રહણ કરે, પણ રૂપ એટલે શરીરના સૌન્દર્યને માટે અથવા જિહ્વા ઇન્દ્રિયના રસના લોભથી આહાર ગ્રહણ કરે નહીં.

હવે જે છ કારણોથી આહારાદિકતું ગ્રહણ ન કરે તે કહે છે—

અહવ ન જિમિજ્જ રોગે, મોહુદયે સયણમાહુવસમે ।

પાણિદયા તવહેઝ, અંતે તણમોયણત્થં ચ ॥ ૨ ॥

ભાષાર્થ—“અથવા રોગમાં, મોહના ઉદયમાં, સ્વજનાદિકના ઉપસર્ગમાં, પ્રાણીની દયામાં, તપમાં અને છેવટ શરીરના ત્યાગમાં એટલા કારણે મુનિ આહારાદિક ગ્રહણ કરે નહીં.” તેની વ્યાખ્યા કરે છે—

૧ જ્વર, અક્ષિરોગ. અજીર્ણ વિગેરે વ્યાધિ હોય ત્યારે આહાર લે નહીં. ૨ પુરુષવેદ વિગેરે લક્ષણવાળા મોહનો ઉદય થાય ત્યારે અર્થાત્ પ્રમળ વેદોદયાદિ હોય ત્યારે આહાર લે નહીં. ૩ માતા, પિતા, સ્ત્રી વિગેરે સ્વજનો અથવા દેવતા વિગેરે વ્રતભંગ માટે ઉપદ્રવ કરતા હોય ત્યારે આહાર લે નહીં. ૪ જીવદયા માટે એટલે વર્ષાઋતુમાં ધુવાડમાં રહેલા અપકાય જીવોની રક્ષા માટે અથવા સૂક્ષ્મ દેહકીઓ વિગેરે જીવોથી વ્યાપ્ત થયેલી પૃથ્વી હોય ત્યારે તે જીવોની રક્ષા માટે આહાર લે નહીં—લેવા નીકળે જ નહીં. ૫ ચતુર્થાદિક તપ કરવાને માટે આહાર કરે નહીં. તથા ૬ છેવટ મરણ વખતે સંચય પાળવાને અસમર્થ થયેલા દેહનો ત્યાગ કરવા માટે આહાર લે નહીં.”

ઈત્યાદિ નેમિનાથ પ્રભુના મુખથી કહેલી શિક્ષાને ધારણ કરતા ઠંઠણર્ષિ આસક્તિ રહિત થઈને “જે કાંઈ પ્રાસુક અન્ન મળી ગયું તે ખાઈ લીધું” એવી રીતે વિચરવા લાગ્યા.

એકદા તે મુનિને પૂર્વે કરેલા અન્તરાય કર્મનો ઉદય થયો, તેથી તે શિક્ષાને માટે જ્યાં જાય ત્યાં ત્યાં શુદ્ધ શિક્ષા પામે નહીં; તેથી તેણે એવો અભિગ્રહ લીધો કે “આજ પછી જ્યારે હું મારી પોતાની લખિધથી અન્ન પામીશ ત્યારે જ પારણું કરીશ, નહીં તો પારણું નહીં કરું; ખીજા મુનિઓએ લાવેલો આહાર હું કરીશ નહીં.” એવો અભિગ્રહ લઈને પ્રભુની સાથે વિહાર કરતાં અન્યદા દ્વારકા નગરીમાં આવ્યા. ત્યાં પણ તેવી જ રીતે પોતે વિજ્ઞાના પુત્ર છતાં અને જગત્ ગુરુના શિષ્ય છતાં, સ્વર્ગની લક્ષ્મીને પણ જીતનાર એવી સમૃદ્ધિવાળી દ્વારકા નગરીમાં પણ મોટા શ્રીમંતોના ઘરમાં પર્યાટન કરતાં ઠંઠણમુનિ પોતાને યોગ્ય કાંઈ પણ આહાર પામ્યા નહીં. એક દિવસ કોઈ ખીજા મુનિ ઠંઠણમુનિની સાથે ગોચરી ગયા તો તેને પણ આહાર મળ્યો નહીં. તેથી ખીજા મુનિઓએ પ્રભુને પૂછ્યું કે “હે ભગવાન! આ ઠંઠણઋષિ કયા કર્મને લીધે શ્રાવકના ઘરથી પણ શિક્ષા પામતા નથી?” ભગવાન જોડ્યા કે “તેના પૂર્વ-ભવનું વૃત્તાન્ત સાંભળો—

પૂર્વે ધાન્યપુર નામના ગામમાં પારાસર નામે એક બ્રાહ્મણ રહેતો હતો. તે રાજાને નિયોગી (અધિકારી) હોવાથી રાજાએ તેને તે ગામમાં પાંચસો સાંતીનો (તેટલા ખેતરનો) અધિકાર આપ્યો હતો. એકદા ખેડુતોને માટે લોજન આવ્યું હતું, બળદો માટે ઘાસ આવ્યું હતું અને સર્વે ભૂખ તરસથી થાકી ગયા હતા, તોપણ તે પારાસરે તે પાંચસો ખેડુતોને જમવાની રજા આપી નહીં, અને કહ્યું કે “ મારા ખેતરમાં એક એક ચાસ ખેડીને પછી સર્વે લોજનાદિક કરો. ” તે સાંભળી પરાધીન ખેડુતોએ તેના કહેવા પ્રમાણે કયું. આ વખતે તેણે અન્તરાય કર્મ બાંધ્યું. ત્યાંથી મૃત્યુ પામી ઘણા ભવ ભ્રમણ કરીને કાંઈક પુણ્યના પ્રભાવથી અહીં કૃષ્ણના પુત્ર થયા છે, તેણે વૈરાગ્યથી દીક્ષા લીધી છે અને અભિચ્છદ ધારણ કરેલો છે. તે ગોચરી માટે જેવી રીતે જાય છે તેવી જ રીતે પૂર્વના કર્મે કરીને ભિક્ષા વિના જ પાછા આવે છે; પણ તેનામાં કૈલાસ પર્વત કરતાં પણ અનંતગણું સ્થૈર્ય છે, કેમકે તેને ભિક્ષા મળતી નથી તોપણ તે ઉદ્વેગ પામતા નથી, તેમ જ બીજાઓની નિંદા કરતા નથી; પરંતુ દીનતા ધારણ કર્યા વિના જ હંમેશાં અલાભપરિષદને સહન કરે છે, અને સર્વ પ્રકારે પર પુણ્યલથી ઉત્પન્ન થયેલા તથા અનેક જીવની હિંસાદિવડે નીપજેલા આહારના દોષોનું ચિંતન કરીને અનાહારીના ગુણોની પ્રશંસા કરતા સત્તા મોટી સકામ નિર્જરા કરે છે. ”

આ પ્રમાણે શ્રી જિનેન્દ્રના મુખથી સાંભળીને સર્વ સાધુઓ આશ્ચર્ય પામી ઠંઠણમુનિની પ્રશંસા કરવા લાગ્યા. અનુક્રમે અલાભપરિષદ સહન કરતાં ઠંઠણર્ષિને છ માસ વ્યતીત થયા. તે અવસરે પ્રભુને વાંદવા માટે આવેલા શ્રીકૃષ્ણે ધર્મદેશના થઈ રહ્યા પછી પ્રભુને પૂછ્યું કે “ હે ભગવન્ ! અઢાર હજાર શીલાંગરૂપી રથમાં બેઠેલા આ અઢાર હજાર મુનિઓમાં વિશેષ દુષ્કર કાર્ય કરનાર કોણ છે ? ” ત્રિભુવનપતિએ કહ્યું કે “ હે કૃષ્ણ ! સર્વે સાધુઓ દુષ્કર ક્રિયા; ગુણરત્ન સંવત્સરાદિ તપ, જ્ઞાનકલ્પની તુલના અને બાવીશ પરિષદોનું સહન કરવું ઇત્યાદિ સ્ખલના પામ્યા વિના કરે છે, તોપણ તે સર્વેમાં માયારૂપી પૃથ્વીને વિદારણ કરવામાં ખેડુત સમાન તમારો પુત્ર ઠંઠણર્ષિ હાલમાં અતિ ઉત્કૃષ્ટ છે, તે અદીન મનવડે છ માસથી અલાભપરિષદને સહન કરે છે. ” તે સાંભળીને શ્રીકૃષ્ણે વિચાર કર્યો કે “ અહો ! મારા પુત્રના જન્મ તથા જીવિતવ્યને ધન્ય છે કે જેની શુદ્ધ વૃત્તિની ત્રિકાળનાં સમસ્ત પદાર્થોને જાણનાર શ્રી તીર્થંકર પોતે બાર પર્ષદાની સમક્ષ પ્રશંસા કરે છે. ” પછી શ્રીકૃષ્ણે ભગવાનને પૂછ્યું કે “ તે મહામુનિ અત્યારે ક્યાં છે તે કહો કે જેથી હું તેમને વંદન કરું. ” તે સાંભળીને કરમાં રહેલા નિર્મળ જળની જેમ સર્વે વિશ્વને જોનારા પ્રભુએ કહ્યું કે “ હે મુકુન્દ ! તે મુનિ અત્યારે ભિક્ષાને માટે દ્વારિકાપુરીમાં ગયા છે. તે તમે પુરીમાં પ્રવેશ કરશો ત્યારે ભિક્ષાને માટે અટન કરતા તમને સામા મળશે. ”

તે સાંભળીને જેણે અનેક પ્રાણીઓને સિદ્ધિની સન્મુખ કર્યો છે એવા કૃપાનિધિ શ્રીનેમિનાથ સ્વામીને પ્રણામ કરીને શ્રીકૃષ્ણ પુરી તરફ ચાલ્યા. પુરમાં પેસતાં જ તેણે

દૂરથી જેનું શરીર અતિ કૃશ થયેલું હતું, કક્ષામાં જેણે ભિક્ષાનું પાત્ર રાખેલું હતું, તીર્થંકરે પોતે જ પ્રશંસા કરેલી હોવાથી ત્રણ ભુવનમાં જે અદ્વિતીય સુપાત્ર હતા અને અનાદિકાળથી સંચિત કરેલા કર્મરૂપી દર્ભના મૂળને જેમણે દાતરડું મુકી દીધું હતું, એવા તે મુનિને જોઈને વિચાર્યું કે “શું આજ ઠંઢણર્ષિ હશે કે કોઈ બીજા સાધુ હશે? પણ શ્રી જિનેશ્વરે કહ્યું છે કે ‘પુરમાં પ્રવેશ કરતાં તે તમને સામા મળશે’ માટે ખરેખર આ તે જ મુનિ છે. અહો! પ્રથમ આનું સ્વરૂપ દેવકુમાર જેવું હતું. આજ કેવું નિસ્તેજ થયેલું છે?” એમ વિચારીને હર્ષથી શ્રીકૃષ્ણે હાથી પરથી ઉતરી ત્રણ પ્રદક્ષિણાપૂર્વક પૃથ્વીતળ સુધી મસ્તક નમાવી વંદના કરીને હાથ જોડી નિરાખાધ વિહારાદિની પૃચ્છા કરી. પછી તેમની સ્તુતિ કરવા લાગ્યા કે “હે મુનિ! આજનો દિવસ મારો સફળ થયો, અત્યારનો ક્ષણ સુલક્ષણવાળો થયો અને અત્યારનો પ્રહર મને સુખદાયી થયો, કે જેમાં આપના વંદનનો ઉત્સવ મને પ્રાપ્ત થયો.”

ઈત્યાદિ સ્તુતિ કરતા શ્રીકૃષ્ણને છોડીને તે નિઃસ્પૃહી મુનિ આગળ ચાલ્યા. આ સર્વ હકીકત કોઈ ગૃહસ્થે પોતાના ગોખમાં બેઠા બેઠા જોઈ, તેથી તેણે વિચાર કર્યો કે “અહો! આ કોઈ મહામુનિ છે કે જેને શ્રીકૃષ્ણ પોતે વંદના કરી.” એમ વિચારી નીચે ઉતરીને તે ગૃહસ્થે મુનિને પોતાને ઘેર લઈ જઈને સિંહકેસરીઆ મોદક વહોરાવ્યા. તે લઈને મુનિ પ્રભુ પાસે ગયા. પ્રભુના ચરણને નમીને મુનિ બોલ્યા કે “હે સ્વામી! આજે મારો અભિગ્રહ પરિપૂર્ણ થયો.” પ્રભુ બોલ્યા કે “હે ઠંઢણ! એ આહાર તારી લખિધથી તને મળ્યો નથી, પણ હરિએ તારી સ્તુતિ કરી તેથી તે વણિકે તને પ્રતિલાભિત કર્યો છે; માટે તે હરિની લખિધથી મળ્યો છે.”

આ પ્રમાણે પરમાત્માનું વચન સાંભળીને હૃદયતુષ્ટ થયેલા મુનિ અત્યંત પ્રીતિલાવ પામ્યા. ઘણે માસે આહાર મળ્યા છતાં પણ લોહ્યપતા અને ઉત્સુકતાદિક દોષથી રહિત, અભિગ્રહમાં આસક્ત અને પ્રભુના પરમભક્ત એવા તે નિઃસ્પૃહ મુનિએ વિચાર્યું કે “પરની લખિધથી મળેલી આ ભિક્ષા ત્યાગ કરવા યોગ્ય છે.” એમ વિચારીને તે મુનિ ઇંટ પકવવાના નીંભાડા પાસે ગયા અને ત્યાં શુદ્ધ સ્થાંડિલમાં તે મોદકનું ચૂર્ણ કરીને રાખમાં નાખતા નાખતા પોતાના આત્માની નિંદા કરવા લાગ્યા કે “અહો! અભિગ્રહની અપેક્ષા વિનાનો જે આહાર તેના અભિલાષી થયેલા મને ધિક્કાર છે, અને અહો! ભગવાનના જ્ઞાનને ધન્ય છે કે જેણે મારા અભિગ્રહનું રક્ષણ કર્યું સૂક્ષ્મ જ્ઞાન વિના અંતરમાં રહેલા સૂક્ષ્મ ભાવને કોણ જાણી શકે?” આ પ્રમાણે શુકલધ્યાનમાં આરૂઢ થયેલા મુનિએ મોદકનું ચૂર્ણ કરવાના મિષથી સર્વ કર્મોને ચૂરી નાંખી તત્કાળ કેવળજ્ઞાન પ્રાપ્ત કર્યું. પછી દેવતાઓએ રચેલા સુવર્ણકમળ પર બેસી તે કેવળી મુનિએ પોતાના જ અંતરાય કર્મ સંબંધી દેશના આપીને કહ્યું કે “હે ભવ્ય પ્રાણીઓ! આ પ્રમાણે અંતરાય કર્મનું રૂળ જાણીને કોઈએ કોઈને પણ અન્તરાય કરવો નહીં.” પછી શ્રી જિનેશ્વર પાસે આવી પ્રભુને પ્રદક્ષિણા કરી ‘નમસ્તીર્થાય’ એમ બોલીને કેવળીની સલામાં બેઠા. અનુક્રમે મોક્ષપદને પામ્યા.

“કર્મનું કૃણ અહીં જ મળે તો તે સારું છે, કેમકે તે કર્મને છૂટવા માટે તેનો પ્રતીકાર કરનાર મળી શકે; તેથી જ ઢંઢણુઋષિ જિનેન્દ્રના ગુણોનું ધ્યાન કરીને સર્વ કર્મનો ક્ષય કરી કેવળજ્ઞાનને પામ્યા.”



૩૨૬

ચિત્તની એકાગ્રતા.

તૈલપાત્રધરો યદ્દ્રાધાવેધોઘતો યથા ।

ક્રિયાસ્વનન્યચિત્તઃ સ્યાદ્ભવમીતસ્તથા મુનિઃ ॥ ૧ ॥

ભાવાર્થ—“જેમ તેલના પાત્રને ધારણ કરનારો, અથવા જેમ રાધાવેધ કરવાને તૈયાર થયેલો માણસ એક ચિત્તતાવાળો થાય છે, તેમ ભવથી ભય પામેલા મુનિ પણ ક્રિયાને વિષે એકાગ્રચિત્તવાળા થાય છે.”

જેમ મરણના ભયથી ભય પામેલો માણસ તેલના પાત્રને ધારણ કરીને પ્રમાદરહિત રહે છે, તે જ પ્રમાણે મુનિ આત્મગુણના ઘાતથી ભય પામીને સંસારમાં અપ્રમાદી રહે છે. કોઈ રાજાએ કોઈ લક્ષણોપેત માણસને ઉપદેશ આપવા માટે ગુંડેગાર ઠરાવીને તેનો વધ કરવાની આજ્ઞા આપી, તે વખતે સભાજનોએ રાજાને વિનંતિ કરી કે “હે સ્વામી! એનો અપરાધ માફ કરો, તેને મારો નહીં.” ત્યારે રાજાએ કહ્યું કે “જે તે તેલથી ભરેલા મોટા થાળને ધારણ કરીને સ્થાને સ્થાને અનેક પ્રકારના નાટક અને વાજિત્રોથી વ્યાકુળ થયેલા આખા નગરમાં ભ્રમણ કરી તેલનું એક ઝિંદુ પણ પડ્યા વિના અહીં આવે તો હું તેને મારું નહીં; પણ જો તેલનું એક ઝિંદુ પણ પડે તો તત્કાળ તેના ગ્રાણનો નાશ કરીશ.” એ વાત પેલા માણસે કબૂલ કરી.

તે જ પ્રમાણે અનેક જનોથી વ્યાપ્ત થયેલા માર્ગમાં નાટક વાજિત્રાદિ તરફ દૃષ્ટિ પણ કર્યા વિના માથે તેલનો થાળ રાખી એક ચિત્તે ચાલવામાં ઉપયોગ રાખીને તેલનું ઝિંદુ પણ પાડ્યા વિના આખું નગર ફરીને આવ્યો, તે જ પ્રમાણે મુનિ પણ અનેક પ્રકારના સુખદુઃખથી વ્યાકુળ એવા આ સંસારમાં આત્મસિદ્ધિને માટે પ્રમાદરહિત થાય છે. વળી જેમ સ્વયંવરમાં કન્યાને પરણવા માટે રાધાવેધ કરવા તૈયાર થયેલો માણસ સ્થિર ચિત્તવાળો થાય, તેમ ભવથી ભય પામેલા મુનિ સંસારમાં ભ્રમણ કરવાથી અને ગુણના આવરણાદિક મહા દુઃખથી ભય પામીને સમિતિ ગુપ્તિપ ક્રિયાઓમાં એકચિત્ત થાય છે. કહ્યું છે કે—

અમિસલુદ્વેગ વળે, સીદેણ ય દાઢચક્રસંગહિયા ।

તહ વિ હુ સમાહિપતા, સંવરજુતા મુણિવરિંદા ॥ ૧ ॥

ભાવાર્થ—“વનને વિષે માંસમાં લુબ્ધ થયેલા સિંહે દાઢરૂપ ચક્રથી ગ્રહણ કર્યો, તોપણ સંવરમાં યુક્ત એવા મુનિવરો સમાધિને પ્રાપ્ત થયા.” આ અર્થનું સમર્થન કરવા માટે સુકોશલ મુનિનો સંબંધ છે તે આ પ્રમાણે—

સુકોશલ મુનિની કથા.

અયોધ્યા નગરીમાં કીર્તિધર નામે રાજા રાજ્ય કરતો હતો. તેને સહદેવી નામે પટ્ટરાણી હતી. અન્યદા રાજાએ સુકોશલ નામનો પુત્ર થયે સતે તેની બાલ્યવયમાં જ દીક્ષા લીધી. સુકોશલ માટે થયો એટલે દેશનો અધિપતિ થયો. કેટલેક કાળે કીર્તિધર મુનિ પૃથ્વીપર વિહાર કરતાં અયોધ્યાનગરીમાં આવ્યા. મધ્યાહ્ન સમયે ગોચરીને માટે તેમણે નગરીમાં પ્રવેશ કર્યો. તે વખતે સહદેવી રાણીએ તેને જોઈને વિચાર કર્યો કે “જો કદાચ સુકોશલ આ તેના પિતા કીર્તિધર મુનિને જોશે તો તે નક્કી દીક્ષા લેશે.” એમ વિચારીને તેણે પોતાના સેવકને કહીને તે મુનિને નગર બહાર કાઢી મૂકાવ્યા. તે જોઈને સુકોશલની ધાત્રી (ધાવ માતા) રુદ્ધન કરવા લાગી. સુકોશલે તેને પૂછ્યું કે “હે માતા! તમે કેમ રુઓ છો?” તે બોલી કે “તમારા પિતા કીર્તિધર મુનિને તમારી માતાએ નગર બહાર કાઢાવી મૂક્યા તેથી હું રાઉં છું.” તે સાંભળી રાજા સર્વ સમૃદ્ધિ સહિત વાંદવા ગયો. ત્યાં મુનિને વાંદીને ધર્મદેશના સાંભળી. પછી રાજાએ પૂછ્યું કે “હે સ્વામી! મહાન્ ઉપસર્ગ પ્રાપ્ત થયા છતાં પણ મુનિજનો પોતાના નિર્ભયતા ગુણનું રક્ષણ શી રીતે કરતા હશે?” મુનિ બોલ્યા કે—

વિષં વિપસ્ય વહ્નેશ્ચ, વહ્નિરેવ યદૌષધમ્ ।

તત્સત્યં ભવમીતાનામુપસર્ગેઽપિ યન્ન મીઃ ॥ ૧ ॥

ભાવાર્થ—“વિષનું ઔષધ વિષ છે અને અગ્નિનું ઔષધ અગ્નિ છે; તે સત્ય છે; કેમકે લવથી લય પામેલાને ઉપસર્ગમાં પણ લય હોતો નથી,”

જેમ કોઈ માણસ વિષથી પીડા પામ્યો હોય તે વિષનું ઔષધ વિષ જ કરે છે, જેમ સર્પથી ડંખાયેલો માણસ લીંબડો વિગેરે આવવાથી લય પામતો નથી, અથવા કોઈ અગ્નિથી દગ્ધ થયેલો માણસ અગ્નિદાહની પીડાનું નિવારણ કરવા માટે ફરીથી અગ્નિનો તાપ અંગીકાર કરે છે તે સત્ય છે; કેમકે લવથી લય પામેલા મુનિઓ અનાદિ કાળના સંચય કરેલા કર્મનો ક્ષય કરવામાં ઉદ્યમવંત થયેલા હોવાથી ઉપસર્ગો-વડે ઘણાં કર્મનો ક્ષય થતો માનીને લયલીત થતાં નથી; કેમકે મોક્ષરૂપ સાધ્ય કાર્યમાં નિર્ભયતા ગુણ સહાયકારક છે.

સ્થૈર્યં ભવમયાદેવ, વ્યવહારે મુનિર્વ્રજેત્ ।

સ્વાત્મારામસમાધૌ તુ, તદપ્યન્તર્નિમજ્જતિ ॥ ૨ ॥

ભાવાર્થ—“ ભવના ભયથી જ એટલે નરક તથા નિગોદાદિકમાં પ્રાપ્ત થતાં દુઃખ ઉદ્દેગાદિક ભય પામીને તત્ત્વજ્ઞાની મુનિ એષણાદિક વ્યવહારિક ક્રિયામાં સ્થિરતાને ધારણ કરે છે; તેથી તે ભવનો ભય પણ જ્ઞાનાનંદમય આત્મસમાધિમાં લીન થઈ જાય છે, એટલે વિનાશ પામી જાય છે. અર્થાત્ આત્મધ્યાનમાં લીન થયેલા સુખદુઃખમાં સમાન અવસ્થાવાળા મુનિઓને ભવનો અભાવ જ હોય છે. ”

આ સંસારમાં મગ્ન થયેલા જીવોને ધર્મની ઇચ્છા જ થતી નથી. ઇંદ્રિયોના સુખનો સ્વાદ લેવામાં તદ્દીન થયેલા પ્રાણીઓ મદોન્મત્તની જેમ વિવેકરહિતપણે જ્યાં ત્યાં ભટકે છે, દુઃખથી ઉદ્દેગ પામીને તે દુઃખના નાશ માટે અનેક ઉપાયના ચિંતનથી વ્યાકુળ થઈ જીંડની જેમ મહામોહરૂપી ભવસાગરમાં પરિભ્રમણ કરે છે. વધારે શું કહેવું? સર્વ સિદ્ધિને આપનારા શ્રીમાન્ વીતરાગને વંદનાદિક પણ કરતા નથી, અને ઇંદ્રિયો સંબંધી વિષયસુખ મેળવવાને માટે જન્મ પર્થત કરેલા તપ, ઉપવાસ વિગેરે કષ્ટકારી અનુષ્ઠાનને હારી જાય છે. નિદાનના દોષોને પણ ગણતા નથી. મોક્ષના હેતુરૂપ જૈનશાસનને દેવાદિક સુખના હેતુરૂપ માનીને મોહ પામે છે તથા મિથ્યાત્વથી વાસિત થયેલા તે જીવો ઐશ્વર્યાદિક મેળવવાને માટે મત્સ્યની જેમ ભવસમુદ્રમાં ભટકે છે, માટે હે સુકોશલ રાજા! ભવને વિષે નિરંતર ઉદ્દેગ (વૈરાગ્ય) ધારણ કરવો તે જ યોગ્ય છે અને તે જ મોટા ઉપસર્ગોમાં પણ સહાયકારક છે એમ જાણવું. ”

આ પ્રમાણે શુરુના સુખથી ઉપદેશ સાંભળીને પ્રતિબોધ પામેલા સુકોશલ રાજાએ તેમની પાસે દીક્ષા લીધી. પછી સહદેવી રાણી પુત્રના વિયોગથી તથા પતિપરના દ્રેષથી મૃત્યુ પામીને કોઈ વનમાં વાઘણ થઈ. દૈવયોગે વિહાર કરતાં કીર્તિધર તથા સુકોશલ મુનિ તે જ વનમાં આવી આતુર્માસિક તપ કરીને રહ્યા. તપને અન્તે પારણાને દિવસે ભિક્ષા માટે જતાં વાઘણે તે બંનેને જોયા. એટલે તેની સામે ક્રોધથી દોડી. તેને આવતી જોઈને બંને મુનિએ પ્રાણાંત ઉપસર્ગ જાણી કાયોત્સર્ગ કર્યો. વાઘણે તેમને પાડી દીધા ને ખાવા લાગી. તે વાઘણથી ભક્ષણ કરતા સુકોશલ મુનિ ક્ષપકશ્રેણિ પર આરૂઢ થઈ કેવળજ્ઞાન પામીને મોક્ષે ગયા. પછી કીર્તિધર મુનિનું ભક્ષણ કરતાં તે મુનિના મુખમાં સુવર્ણની રેખાથી મઢેલા દાંત તેણે જોયા, એટલે ઉહાપોહ કરતાં તેને જાતિસ્મરણ જ્ઞાન થયું. પોતાના પતિને ઓળખીને તેને અત્યંત પશ્ચાત્તાપ થયો, એટલે તરત જ તે વાઘણે અનશન અંગીકાર કર્યું અને મરણ પામીને આઠમા સહસ્રાર દેવલોકમાં ગઈ. કીર્તિધર મુનિ પણ શુકલ ક્યાનવડે કાળ કરીને અજરામર (મોક્ષ) પદને પામ્યા,

“ ભવથી ઉદ્દેગ પામેલા સુકોશલ મુનિએ ઉપસર્ગ પામ્યા છતાં પણ તત્ત્વદષ્ટિ રાખીને દૃઢતાનો ત્યાગ કર્યો નહીં, તેમ જ કીર્તિધર મુનિએ પણ સ્થિરતાનો ત્યાગ કર્યો નહીં; તેવી જ રીતે બીજા મુનિઓએ પણ તત્ત્વદષ્ટિ અને ઉપસર્ગમાં સ્થિરતા ધારણ કરવી. ”



લોકસંજ્ઞા.

નિવેદી એટલે ભવથી વૈરાગ્ય પામેલો અને મોક્ષનું સાધન કરવામાં ઉદ્યમવંત થયેલો પ્રાણી લોકસંજ્ઞામાં મોહ પામતો નથી; કેમકે લોકસંજ્ઞા ધર્મના સાધનનો વ્યાઘાત કરનારી છે, તેથી ત્યાગ કરવા યોગ્ય જ છે. કહ્યું છે કે—

લોકમાલંબ્ય કર્તવ્યં, કૃતં बहुमिरेव चेत् ।

તદા મિથ્યાદૃશાં ધર્મો, ન ત્યાજ્યઃ સ્યાત્ કદાચન ॥૧॥

ભાવાર્થ—“ઘણા માણસોએ જે ક્યું તે કરવું—એમ જો લોકનું અવલંબન હોય, તો પછી મિથ્યાત્વીનો ધર્મ કદાપિ તજવા લાયક થાય જ નહીં; કેમકે મિથ્યા ધર્મનું આચરણ ઘણા લોકો કરે છે.”

આ જગતમાં સ્વેચ્છ આચારનું આચરણ કરનારા ઘણા લોકો છે. કહ્યું છે કે ‘અનાયો કરતાં આર્ય થોડા છે, આર્યો કરતાં જૈનધર્મી થોડા છે, અને જૈનોમાં પણ જૈન ધર્મની પરિણતિવાળા બહુ થોડા છે. માટે ઘણા લોકોનું અનુસરણ કરવું નહીં.’ વળી:

શ્રેયોર્ઞ્યનો હિ મૂયાંસો, લોકે લોકોત્તરે ચ ન ।

સ્તોકા હિ રત્નવણિજઃ, સ્તોકાશ્ચ સ્વાત્મસાધકાઃ ॥ ૧ ॥

ભાવાર્થ—“આ દુનિયામાં ધન, સ્વજન અને શરીરાદિકના સુખની પ્રાર્થના કરનારાઓ—તેને ઇચ્છનારાઓ ઘણા છે; પણ અમૂર્ત આત્માના સ્વભાવને પ્રગટ કરવા-રૂપ લક્ષણવાળા લોકોત્તર કાર્યમાં પ્રવૃત્તિ કરનારા—તેના અર્થ ઘણા હોતા નથી તે યોગ્ય છે; કેમકે બધા વેપારીઓમાં રત્નના વેપારી થોડા જ હોય છે, તેમ જ જીવોમાં આત્માનું સાધન કરનારા—નિરાવરણપણું ઉત્પન્ન કરનારા પણ થોડા જ હોય છે.”

સર્વત્રાપ્યધિગમ્યન્તે, પાપિનો નેતરે જનાઃ ।

મૂયાંસો વાયસાઃ સન્તિ, સ્તોકા ચ્ચાપપક્ષિણઃ ॥ ૨ ॥

ભાવાર્થ—“સર્વ સ્થાને પાપી જનો મળી આવે છે, પણ ઇતર એટલે ધર્મી માણસો મળી આવતા નથી; કેમકે દુનિયામાં કાગડાઓ ઘણા છે, પણ ચાપ પક્ષીઓ તો થોડા જ છે.” આ પ્રસંગ ઉપર એક કથા કહે છે—

સ્વેતશ્યામ પ્રાસાદની કથા.

એકદા શ્રેણિક રાજાની સભામાં શ્રેષ્ઠી, સેનાપતિ, સાર્થવાહ, દૂત, કારપાળ, મંડળિક રાજાઓ, યુવરાજ, અમાત્ય, મહામાત્ય અને સેવકો વિગેરે સર્વ બેઠા હતા.

તે વખતે ધર્મચર્યા ચાલતાં “આ નગરમાં ધર્મી લોકો ઘણા છે કે અધર્મી ઘણા છે?” એવો પ્રશ્ન થયો. તે વખતે સર્વ સલાસદોએ કહ્યું કે “પાપી ઘણા છે અને ધર્મિષ્ઠ થોડા છે.” ત્યારે રાજાએ આગ્રહપૂર્વક અભયકુમાર મંત્રીને પૂછ્યું, ત્યારે તે બોલ્યા કે “હે સ્વામી! ધર્મિષ્ઠ લોકો ઘણા છે અને પાપી થોડા છે.” તે સાંભળીને રાજાએ અતિ આગ્રહથી પૂછ્યું કે “તે શી રીતે?” ત્યારે અભયકુમારે કહ્યું કે “હું અત્તાવી આપીશ.” પછી તેણે ગામની બહાર એક શ્વેત અને એક શ્યામ એવાં બે ચૈત્યો કરાવ્યાં, અને ત્રિક, ચત્વર, રાજમાર્ગ અને બીજા મોટા માર્ગ વિગેરે આખા નગરમાં પહોંચી વગડાવ્યો કે “આજે સર્વ લોકોએ ગામ બહાર જવું. તેમાં જેઓ ધર્મી હોય તેઓએ શ્વેત પ્રાસાદમાં જવું, અને જેઓ પાપી હોય તેઓએ શ્યામ પ્રાસાદમાં જવું.” આવી ઉદ્દેશપણા સાંભળીને સર્વ લોકો પોતપોતાની સંપત્તિ અનુસાર વસ્ત્રાદિક પહેરીને શ્વેત ચૈત્યમાં ગયા. માત્ર કોઈ મામે ભાણેજ બેજ જણ શ્યામ ચૈત્યમાં ગયા.

પછી અભયમંત્રીની ટ્રેરણાથી સર્વ પરિવાર સહિત શ્રેણિક રાજા ગામ બહાર પેલા ચૈત્ય પાસે આવ્યા. ત્યાં સર્વ લોકોને શ્વેત પ્રાસાદમાં જોઈને રાજાએ પૂછ્યું કે “હે પૌરજનો! તમે સર્વે શ્વેત પ્રાસાદમાં કેમ પેલા છો?” તે સર્વે બોલ્યા કે “હે મહારાજા! અમે સર્વે પોતપોતાના કુળક્રમથી આવતા ધર્મનું આચરણ કરનારા હોવાથી ધર્મી છીએ, તેથી આ પ્રાસાદમાં આવ્યા છીએ,” તે સાંભળીને “અહો! પ્રાણાતિપાત, મૃષાવાદ, અદત્તાદાન, પરસ્ત્રીગમન અને દૂત વિગેરે સાતે વ્યસનના દોષની આણરૂપ આ સર્વ લોકો પોતાને ધર્મવાળા કહે છે. આ પ્રમાણે હોવાથી અભયમંત્રીનું વચન સત્ય થયું.” એમ માનતો રાજા શ્યામ પ્રાસાદમાં ગયો. ત્યાં માત્ર મામા ભાણેજને જોઈને તેમને રાજાએ પૂછ્યું કે “તમે બે આ ચૈત્યમાં કેમ આવ્યા?” તેઓ બોલ્યા કે “હે સ્વામી! અમે પહેલાં શ્રી સુધર્માસ્વામીની પાસે માંસ અને મદિરાનો નિયમ લીધો હતો, તે નિયમનો અમે ભંગ કર્યો, તેથી અમે મહાપાપી છીએ; કેમકે ‘વ્રતલોપી મહાપાપી’ વ્રતનો લોપ કરનાર મહાપાપી કહેવાય છે; તેથી અમે આ પ્રાસાદમાં આવ્યા છીએ.”

બીજી કોઈ કથામાં એમ કહેલું સંભળાય છે કે—સુદર્શન શ્રેષ્ઠી કે જેણે રાજગૃહી નગરીના લોકો પર અર્જુનમાલીથી થતા ઉપસર્ગનું નિવારણ કર્યું હતું તે શ્રેષ્ઠી પોતાની સ્ત્રી સહિત મનમાં વિચાર કરીને તે શ્યામ ચૈત્યમાં ગયા હતા, અને બીજા સર્વે શ્વેત ચૈત્યમાં ગયા હતા. શ્વેત ચૈત્યમાં ઉપર પ્રમાણે સર્વ લોકોને પૂછીને રાજા શ્રેણિકે શ્યામ ચૈત્યમાં પેસતાં જ સુદર્શન શ્રેષ્ઠીને જોઈ અભયકુમારને પૂછ્યું કે “જેનું ધર્મ-પણું બાળગોપાળ સર્વમાં પ્રસિદ્ધ છે, અને જેના ધર્મની કીર્તિ ત્રણ લોકમાં વિખ્યાત છે, એવા આ શ્રેષ્ઠી આ પાપપ્રાસાદમાં કેમ પેહેલા છે?” મંત્રીએ કહ્યું કે “આપ

ત્યાં જઈને તેને પૂછો. જેથી આપના સંશયની નિવૃત્તિ થાય.” તે સાંભળીને રાજા પરિ-
વાર સહિત ત્યાં ગયા. પાલળીમાંથી ઉતરીને તેણે શ્રેષ્ઠીને પૂછ્યું કે “તમે તો મહા
ધર્મિષ્ઠ છો, અને આ શ્યામ પ્રાસાદમાં કેમ પેઠા છો?” શ્રેષ્ઠી બોલ્યા કે “હે સ્વામી!
શ્રી મહાવીરસ્વામીએ બતાવેલો શ્રાવક ધર્મ પણ હું યથાવિધિ પાળી શકતો નથી;
કેમકે નિરંતર ષટ્કાય જીવની હિંસા થાય છે. માટે હું શી રીતે ધર્મી કહેવાઉં?
ગાડરીયા પ્રવાહની જેમ લોકસંજ્ઞાનો ત્યાગ કરીને જે ધર્મરસિક શ્રાવકો શ્રી મહા
વીરના વાક્યને યથાસ્થિત પાળે છે તેઓ જ ખરા ધર્મિષ્ઠ છે, તેમાં પણ સંપૂર્ણ ધર્મ-
રસિક તો મુનિઓ જ છે. કેમકે—

પ્રાપ્તઃ પઠં ગુણસ્થાનં, મંવદુર્ગાદ્રિલંબનમ્ ।

લોકસંજ્ઞારતો ન સ્યાન્મુનિર્લોકોત્તર સ્થિતિઃ ॥ ૧ ॥

ભાવાર્થ—“લોકોત્તર સ્થિતિવાળા મુનિ ભવરૂપી વિષમ પર્વતને ઉદ્ધવન કર-
નારું, સર્વવિરતિરૂપ, પ્રમત્ત નામનું છટું ગુણસ્થાનક પામીને લોકસંજ્ઞામાં આસક્ત થતા
નથી; અર્થાત્ સર્વ લોકોએ જે ક્યું તે કરવું એમ ગતાનુગતિક ન્યાયમાં આસક્ત
થતા નથી—તેમાં આગ્રહી થતા નથી; કેમકે મુનિ લોકની મર્યાદા બહાર રહેલા છે.
લોક વિષયમાં ઉત્સુક છે અને મુનિ તો નિષ્કામ છે. લોક પૌદ્ગલિક સંપત્તિને શ્રેષ્ઠ
માને છે અને મુનિ જ્ઞાનાદિક સંપત્તિને શ્રેષ્ઠ માને છે; માટે તેવા મુનિને લોકસંજ્ઞાથી
શું? કાંઈ જ નહીં.” કહ્યું છે કે—

આત્મસાક્ષિકસદ્ધર્મસિદ્ધૌ કિં લોકયાત્રયા ।

તત્ર પ્રસન્નચન્દ્રસ્ય, ભરતસ્ય ચ નિર્દર્શનમ્ ॥ ૨ ॥

ભાવાર્થ—“આત્મસાક્ષીએ સદ્ધર્મની સિદ્ધિ થાય છે તો પછી લોકસંજ્ઞાની શી
જરૂર છે? અહીં પ્રસન્નચન્દ્ર મુનિ તથા ભરતચક્રીનું દ્વિતીય જાણી લેવું.”

લોકસંજ્ઞાનો ત્યાગ કરીને આત્મસ્વરૂપના ઉપયોગરૂપ ભોગ્યુષમાં મગ્ન થયેલા
મુનિઓ ઉદય પામેલા ઇન્દ્રિયસુખને બળતા એવા પોતાના ઘરથી થતા પ્રકાશ જેવું
માને છે; કેમકે તેમાં કાંઈ પણ ખરું સુખ નથી.” ઇત્યાદિક સુદર્શન શ્રેષ્ઠીએ પ્રકાશ
કરેલું ધર્મનું સ્વરૂપ સાંભળીને સંશયરહિત શ્રેણિક રાજાએ સુદર્શન શ્રેષ્ઠીને પ્રણામ
કરીને સર્વ પૌરજનોની સમક્ષ તેમને મોટું સન્માન આપતાં કહ્યું કે “અહો! મારું
નગર શ્રેષ્ઠ છે કે જેમાં તમારા જેવા પવિત્ર અને ધર્મિષ્ઠ મનુષ્યો રહે છે.” ઇત્યાદિ
સ્તુતિ કરીને રાજા પોતાના મંદિર તરફ ગયા; અને પૌરજનો પણ તે શ્રેષ્ઠીની જ પ્રશંસા
કરતા પોતપોતાને સ્થાને ગયા.

“લોકસંજ્ઞાનો ત્યાગ કરીને જિનેન્દ્રના માર્ગના અનુભવથી આનંદ પામેલા
સન્મતિવાળા તત્ત્વજ્ઞ પુરુષ લોકમાં પ્રતિષ્ઠા પામીને શુદ્ધ આત્મધર્મને વિસ્તારે છે.”



ચક્ષુ સ્વરૂપ.

ચર્મચક્ષુર્મૃતઃ સર્વે, દેવાશ્ચાવધિચક્ષુષઃ ।

સર્વચક્ષુર્ધરાઃ સિદ્ધાઃ, સાધવઃ શાસ્ત્રચક્ષુષઃ ॥ ૧ ॥

ભાવાર્થ—“સર્વે લોકો ચર્મચક્ષુને ધારણ કરનારા હોય છે, દેવતાઓ અવધિ-જ્ઞાનરૂપ ચક્ષુવાળા છે, સિદ્ધ જીવો સર્વ ચક્ષુ (કેવળજ્ઞાન) ને ધારણ કરનારા છે, અને સાધુઓ શાસ્ત્રરૂપી ચક્ષુને ધારણ કરનારા છે.”

સ્વાદ્રાહની રીતિએ શાસ્ત્ર એટલે જે શાસન (ઉપદેશ) કરે તે. ભારત, રામાયણ વિગેરે ગ્રંથો આ લોક સંબંધી શિક્ષા માત્ર આપનારા હોવાથી તે ગ્રંથો શાસ્ત્રની સંજ્ઞા પામતા નથી. જૈનાગમ પણ જેને સમ્યક્ દષ્ટિપણની પરિણતિ હોય તેવા શુદ્ધ પ્રરૂપકને જ મોક્ષનું કારણ થાય છે, પણ તેની મિથ્યા પ્રરૂપણા કરી હોય તો તે ભવનું કારણ થાય છે.

તે વિષે શ્રી નન્દીસૂત્રમાં કહ્યું છે કે “इच्छेइयं दुबालसंगं गणिपिडगं सम्मत्तपरि-
ग्गहियं सम्मसुअं, मिच्छत्तपरिग्गहियं मिच्छसुअं।” આ દ્વાદશાંગી ગણિપિટક સમક્રિત વંતે ગ્રહણ કર્યું હોય તો તે સમ્યક્શ્રુત કહેવાય છે, અને મિથ્યાત્વીએ ગ્રહણ કર્યું હોય તો તે મિથ્યાશ્રુત થાય છે.

મૂળ શ્લોકમાં ‘શાસ્ત્ર’ શબ્દ છે તે શાસ્ત્ર એટલે અનેકાંત મત વ્યવસ્થાપક વાક્યોનો સમૂહ, તે ચક્ષુ જેમને હોય તેઓને શાસ્ત્ર ચક્ષુવાળા નિર્ગ્રંથ સાધુઓ જાણવા. અહીં આર્યરક્ષિતસૂરિનો સંબંધ છે તે આ પ્રમાણે—

આર્યરક્ષિતસૂરિની કથા.

દશપુર નામના નગરમાં સોમદેવ નામે એક બ્રાહ્મણ રહેતો હતો. તેને સોમા નામની પત્ની હતી. તે બંને જૈન ધર્મમાં દૃઢ હતા. તેમને આર્યરક્ષિત અને કૃદ્ગુ-રક્ષિત નામે બે પુત્રો હતા. તેમાં મોટો પુત્ર આર્યરક્ષિત પાટલીપુર જઈને સાંગોપાંજ વેદાદિ શાસ્ત્રોનો અભ્યાસ કરીને પોતાના નગરમાં આવ્યો. તે વખતે રાજાએ મોટા ઉત્સવપૂર્વક તેને હસ્તીપર ખેસાડી પુરપ્રવેશ કરાવ્યો, અને ઇનામ વિગેરે આપી સન્માન કર્યું. પછી તે રાજાએ કરેલા સત્કાર સહિત પોતાની માતાને વંદન કરવા ઘેર ગયો. તેને જોઈ તેની માતા “હે પુત્ર! તું સારો છે?” એટલું જ બોલીને મૌન રહી. માતાને ઉદાસીન દેખીને આર્યરક્ષિત બોલ્યો કે “હે માતા! મારી સાથે કેમ બોલતા નથી? અને સર્વ લોકને પૂજ્ય એવા સર્વ શાસ્ત્રના પારને પામેલા મને જોઈને તમે કેમ આનંદ પામતા નથી?” તે સાંભળીને તેની માતા બોલી કે “હે પુત્ર! સ્વપરનો

નાશ કરનારાં, હિંસાનો ઉપદેશ કરનારાં અને નરકને આપનારાં આ શાસ્ત્રો લખવાથી શું? આ શાસ્ત્રોના પ્રભાવથી તું ઘોર દુઃખસમુદ્રમાં પડીશ, એવું જાણવાથી મને શી રીતે આનંદ થાય? માટે જો તું દ્વિષવાદનો અભ્યાસ કરે તો મારો આત્મા પ્રસન્ન થાય.”

વિનીત પુત્રે વિવેકથી માતાને પૂછ્યું કે “તે શાસ્ત્ર ક્યાં લખાય છે?” માતા બોલી કે “તોસલિપુત્ર નામના ગુરુ પાસે.” પછી આર્યરક્ષિત માતાનું વચન અંગીકાર કરી પ્રાતઃકાળે માતાની રજા લઈ લખવા આવ્યા, તેવામાં તેને મળવા માટે આવતો તેના પિતાનો મિત્ર બ્રાહ્મણ સાડાનવ શેરડીનાં સાંઠા લઈને સામે મળ્યો. તે બ્રાહ્મણ પ્રેમથી આર્યરક્ષિતને મળીને બોલ્યો કે “તમારે માટે હું આ શેરડીના સાંઠા લાવ્યો છું તે લ્યો.” તે બોલ્યો કે “એ સાંઠા મારી માતાને આપજો, હું કાર્ય માટે જઈ છું.” એટલે તે બ્રાહ્મણે તેની માતા પાસે જઈને સાડાનવ સાંઠા આપી આર્યરક્ષિત સાથે થયેલી વાત કહી. તે સાંભળીને માતાએ વિચાર્યું કે “જરૂર આ શુકનથી એવું સૂચવન થાય છે કે મારો પુત્ર સાડાનવ પૂર્વનો અભ્યાસ કરશે.”

અહીં આર્યરક્ષિત પોતે ગુરુને વંદનાદિક કરવાની રીતિથી અજ્ઞાત હોવાથી દ્વરથ નામના શ્રાવકને સાથે લઈને ગુરુ પાસે ગયો, અને શ્રાવકની વિધિ પ્રમાણે ગુરુને વાંદીને બેઠો. પછી તે દ્વરથે ગુરુને આર્યરક્ષિતની જાતિ, કુળ વિગેરે કહીને વિશેષમાં એટલું કહ્યું કે “આ ચૌદ વિદ્યાનો પારગામી થયો છે. અને તેને ગઈ કાલે રાજાએ હસ્તી પર બેસાડીને પુરપ્રવેશ કરાવ્યો છે.” પછી આર્યરક્ષિતે ગુરુને કહ્યું કે “હે ગુરુ! હું દ્વિષવાદ લખવા માટે આપ પૂજ્યને આશ્રયે આવ્યો છું. તે લખાવીને મારા પર કૃપા કરો.” તે સાંભળીને ગુરુ બોલ્યા કે “જો એમ હોય તો તું દીક્ષા ગ્રહણ કર, જેથી અનુક્રમે તને દ્વિષવાદનો અમે અભ્યાસ કરાવીએ.” તે સાંભળીને આર્યરક્ષિતે ગુરુ પાસે દીક્ષા લીધી. પછી તેણે ગુરુને કહ્યું કે “મારા અહીં રહેવાથી રાજા, સ્વજનો તથા પૌરહોદ્દો રાગને લીધે બળાત્કારે મને ચારિત્રથી બ્રષ્ટ કરશે.” તે સાંભળીને ગુરુ ગમ્મ સહિત આર્યરક્ષિતને લઈને અન્ય સ્થાને ગયા. આ શિષ્યની ચોરી પ્રથમ જ શ્રી મહાવીરસ્વામીના શાસનમાં થઈ.

પછી તોસલિપુત્ર ગુરુને જેટલું જ્ઞાન હતું તે સર્વ આર્યરક્ષિતે ગ્રહણ કર્યું. પછી ગુરુની આજ્ઞાથી વધારે લખવા માટે તે શ્રી વજ્રસ્વામી પાસે જવા નીકળ્યા. માર્ગમાં કોઈ ગ્રામમાં શ્રી ભદ્રગુપ્ત નામના સૂરિ હતા. તેમને જઈને આર્યરક્ષિતે વંદના કરી. આર્યરક્ષિતને સર્વ ગુણ યુક્ત જોઈ બોળીને હર્ષથી આલિંગન આપી સૂરિ બોલ્યા કે “હે વત્સ! મારું જીવિત અદ્યપ રહ્યું છે, તેથી હું અનશન કરવા ઇચ્છું છું.” માટે તું મારો નિર્ધામક થા, એમ હું યાચના કરું છું.” આર્યરક્ષિતે તેમનું વચન અંગીકાર કર્યું. પછી ભદ્રગુપ્તસૂરિએ અનશન લઈને આર્યરક્ષિતને કહ્યું કે “હે વત્સ! તું વજ્રસ્વામીની સાથે એક ઉપાશ્રયમાં રહીશ નહીં, પણ ભિન્ન સ્થાને રહીને તેમની પાસે શ્રુતનો અભ્યાસ કરજે; કેમકે જે સોપકમ આયુષ્યવાળો જીવ વજ્રસ્વામીની

સાથે એક રાત્રી પણ રહે તે વજ્રસ્વામી સાથે મૃત્યુ પામે એમ છે.”

આ પ્રમાણેનું તેમનું વચન અંગીકાર કરી તેમની નિર્ધારણા કરીને તેમના મૃત્યુ પામ્યા બાદ આર્યરક્ષિત વજ્રસ્વામીએ અલંકૃત કરેલી નગરીએ ગયા. પ્રથમ રાત્રી ગામની બહાર રહ્યા. તે રાત્રીને પાછલે પહોરે વજ્રસ્વામીને સ્વપ્ન આંવ્યું કે “મારા પાત્રમાં રહેલું સર્વ દૂધ કોઈ અતિથિ પી ગયો.” પ્રાતઃકાળે આર્યરક્ષિત મુનિ વજ્રસૂરિ પાસે આવી તેમને વિધિપૂર્વક વંદના કરીને તેમની પાસે બેઠા; એટલે સૂરિએ તેમનું સ્વાગત કરીને કહ્યું કે “કયા ઉપાશ્રયમાં તું રહ્યો છે?” તે બોલ્યા કે “હું ગામની બહાર રહ્યો છું.” ત્યારે વજ્રસૂરિ બોલ્યા કે “હે તોસદ્વીપુત્રના શિષ્ય સોમયુત્ર! તું બહાર રહીને શી રીતે અભ્યાસ કરી શકીશ?” આર્યરક્ષિતે કહ્યું કે “હે સ્વામી! શ્રી ભદ્રશુભસૂરિની શિક્ષાથી મેં ભિન્ન ઉપાશ્રયનો આશ્રય કર્યો છે.” તે સાંભળીને વજ્રસ્વામીએ ઉપયોગ આપ્યો, એટલે તે નિમિત્ત બાળીને બોલ્યા કે “જ્ઞાનના સાગર સમાન તે પુન્ય સૂરિએ તને યુક્ત જ કહ્યું છે.” પછી શ્રી વજ્રસ્વામીએ તેને પૂર્વની વાચના આપવા માંડી અને આર્યરક્ષિતે ગ્રહણ કરવા માંડી. અનુક્રમે થોડા સમયમાં જ તેણે નવ પૂર્વનો અભ્યાસ કરી લીધો. પછી દશમું પૂર્વ લખવાને પ્રવર્તેલા આર્યરક્ષિત મુનિને ગુરુએ કહ્યું કે “હવે દશમા પૂર્વના ચમકને જલ્દી લખ.” એટલે આર્યરક્ષિત તે કઠીનતાવાળા ચમકને પણ શીઘ્ર લખવા લાગ્યા.

અહીં આર્યરક્ષિતના વિયોગથી થીડા પામતા તેના માતાપિતાએ તેને બોલાવવા માટે દ્વિગુરુક્ષિતને મોકલ્યો; એટલે તે નાનો ભાઈ મોટા ભાઈ પાસે આવીને બોલ્યો કે “હે ભાઈ! તમે આપણા કુટુંબને પ્રતિબોધ આપો, મારી સાથે ઘેર ચાલો, અને મને પણ તમારી દીક્ષા આપો.” તે સાંભળીને તેણે નાના ભાઈને દીક્ષા આપીને ગુરુને વિનંતિ કરી કે “હે સ્વામી! આપની આજ્ઞા હોય તો હું મારા માબાપને પ્રતિબોધ કરવા માટે મારે ગામ જાઉં.” ગુરુ બોલ્યા કે “હે વત્સ! તું અભ્યાસ કર, ઘેર જ નહીં.” ચમકની વિષમતાથી ખેદ પામેલા તેણે ફરીથી ગુરુને પૂછ્યું કે “હે સ્વામી! મેં દશમા પૂર્વમાં કેટલો અભ્યાસ કર્યો?” ગુરુ હસીને બોલ્યા કે “હે વત્સ! દશમા પૂર્વનું એક ખિંડુમાત્ર તે ગ્રહણ કર્યું છે, અને સમુદ્ર જેટલું બાકી રહ્યું છે; પરંતુ તું ખેદ કેમ કરે છે? તું ઉદ્યમી છો, વળી બુદ્ધિશાળી છો, તેથી જલ્દી પાર પામી જઈશ.”

આ પ્રમાણે ગુરુએ તેને અભ્યાસ કરવાને માટે ઉત્સાહિત કર્યો, તોપણ તે નાના ભાઈ સહિત વારંવાર ગુરુ પાસે જઈને કહેવા લાગ્યો કે “આ મારો ભાઈ મને બોલાવવા માટે અહીં આવ્યો છે, માટે આપ મને ત્યાં જવાની આજ્ઞા આપો.” ત્યારે ગુરુએ શ્રુતનો ઉપયોગ આપ્યો. તે ઉપરથી તેમને જણાયું કે “આ આર્યરક્ષિત ગયા પછી શિવ પાછો આવશે નહીં, અને મારું આયુષ્ય બહુ થોડું રહ્યું છે, તેથી દશમું પૂર્વ તો મારામાં જ રહેશે, કોઈ ગ્રહણ કરશે નહીં.” આ ભાવીભાવ બાળીને શ્રી વજ્ર-

સ્વામીએ તેને જવાની રજા આપી. પછી આર્યરક્ષિત મુનિ પોતાના લાઈ ફ્લેગરક્ષિતની સાથે દશપુર નગરે આવ્યા. ત્યાં ધર્મદેશના આપીને પોતાના સમગ્ર કુટુંબને પ્રતિબોધ પમાડ્યો, અને રાજા પણ સમકિત પામ્યો.

એકદા શ્રી સૌધર્મેન્દ્ર મહાવિદેહ ક્ષેત્રમાં વિચરતા શ્રી સીમંધર જિનેશ્વરને વંદના કરવા ગયા. ત્યાં પ્રભુના મુખથી સૂક્ષ્મ નિગોદનું સ્વરૂપ સાંભળીને તેણે પ્રભુને ‘પૂછ્યું’ કે “હે સ્વામી! ભરતક્ષેત્રમાં આવું સૂક્ષ્મ નિગોદનું સ્વરૂપ કહેનાર કોઈ છે?” પ્રભુએ કહ્યું કે “આર્યરક્ષિત છે.” તે સાંભળીને ઇન્દ્ર ભરતક્ષેત્રમાં આવ્યા. ત્યાં આર્યરક્ષિત સૂરિને વંદના કરીને સૂક્ષ્મ નિગોદનું સ્વરૂપ પૂછ્યું, એટલે સૂરિએ સૂક્ષ્મ નિગોદનું સ્વરૂપ યથાસ્થિત કહી બતાવ્યું. તે સાંભળીને હર્ષ પામેલા ઇન્દ્ર સ્વસ્થાને ગયા. ત્યાર પછી શ્રી આર્યરક્ષિતસ્વામીએ અનુયોગ પૃથક્ પૃથક્ સ્થાપન કર્યા; અને પ્રાંતે આયુષ્ય પૂર્ણ થતાં અનશન કરીને સ્વર્ગે ગયા.

“કામક્રીડા સંબંધી સુખનાં સ્થાનભૂત એવી નવોઢા સ્ત્રીનો ત્યાગ કરીને નવીન શાસ્ત્રાર્થ ગ્રહણ કરવામાં ઉદ્યમી થયેલા આર્યરક્ષિતસૂરિ દેવેન્દ્રને પણ વંદના કરવા યોગ્ય થયા; માટે બીજા લગ્ન પ્રાણીઓએ પણ તેવી રીતે વર્તવું.”



૩૨૯

મૂર્છા તજવી.

મૂર્છાચ્છન્નધિયાં સર્વ, જગદેવ પરિગ્રહઃ ।

મૂર્છાયા રહિતાનાં તુ, જગદેવાપરિગ્રહઃ ॥ ૧ ॥

ભાવાર્થ—“મૂર્છાથી જેની બુદ્ધિ આચ્છાદિત થયેલી છે એવા માણસોને આખું જગત પરિગ્રહરૂપ છે, અને મૂર્છાથી રહિત થયેલાને જગત જ અપરિગ્રહરૂપ છે.”

મૂર્છામાં મગ્ન થયેલા જીવોને સર્વ જગત પોતાનું થયું નથી, તોપણ તેના પરિગ્રહરૂપ જ છે; કેમકે તે ‘હું’ સર્વ જગતનો સ્વામી થાઉં, તેનો ભોક્તા થાઉં’ એવી ઇચ્છાથી યુક્ત છે, અને મૂર્છાએ કરીને રહિત થયેલા પ્રાણીને ‘પૌદ્ગલિક સર્વ વસ્તુ આત્માથી ભિન્ન છે અને અગ્રાહ્ય છે.’ એમ વિચારીને સર્વનો ત્યાગ કરવાથી જગત પરિગ્રહરૂપે નથી. આહી કોઈને સંદેહ થાય કે “જીવ અને પુદ્ગલ (શરીર)

એક ક્ષેત્ર અવગાહીને રહેલા હોવાથી જીવને તે પુદ્ગલનો પરિગ્રહ કેમ ન કહેવાય ?” તેનો ઉત્તર કહે છે કે “જીવને તે પુદ્ગલ ઉપર રાગદ્વેષની પરિણતિ થાય, તો જ તે પરિગ્રહપણાને પામે છે, અને રાગદ્વેષની પરિણતિનો ત્યાગ કરવાથી શ્રમણ ગુણ પ્રગટ થાય છે.” આ પ્રસંગ ઉપર સંયત મુનિનો સંબંધ છે તે આ પ્રમાણે—

સંયતમુનિની કથા.

કાંપિલ્યપુર નામના નગરમાં સંયત નામે રાજા રાજ્ય કરતો હતો. તે એકદા મૃગયા રમવા વનમાં ગયો. માંસના સ્વાદમાં લુબ્ધ થયેલો તે રાજા અશ્વ ઉપર ચઢીને ત્રાસ પામેલા મૃગોની પાછળ તેમનો વધ કરવા દોડ્યો. તે વનના કોઈ એક પ્રદેશમાં એક મુનિ ધર્મધ્યાનમાં મગ્ન રહેલા હતા. તે મુનિની પાસે આવતાં મૃગોને તે હણવા લાગ્યો. તેવામાં મુનિને જોઈને તે ભય પામ્યો, એટલે તેને વંદના કરીને રાજા બોલ્યો કે “હે પૂજ્ય ! આ મૃગના વધથી થયેલો મારો અપરાધ માફ કરો.” મુનિ તો ધ્યાનમાં હોવાથી મૌન રહેલા હતા તેથી તેમણે રાજાને કાંઈ જવાબ આપ્યો નહીં, એટલે તો રાજા અધિક ભયભ્રાંત થયો, અને વિચાર કરવા લાગ્યો કે “કોઈ પામેલા આ મુનિ કોણ બાણે શું કરશે ?” ફરીથી તે હાથ જોડીને ભયથી બોલ્યો કે “હું સંયત નામે રાજા છું, માટે મારા પર કૃપા કરી મારી સાથે બોલો. તમે કોઈ પામેલા જણાઓ છો, તેથી તેજવડે કોટી મનુષ્યોને ભસ્મ કરવા સમર્થ છો.”

આ પ્રમાણે સાંભળીને મુનિ બોલ્યો કે “હે રાજા ! તને અભય છે, તને કોઈ બાળીને ભસ્મ કરતું નથી.” એ રીતે રાજાને આશ્વાસન આપીને મુનિએ તેને ધર્મોપદેશ આપ્યો કે “હે રાજા ! આ સંસાર અનિત્ય છે, તો તું હિંસામાં કેમ આસક્ત થાય છે ? નરકતા હેતુભૂત હિંસા કરવી તને યોગ્ય નથી. જેમ તને મૃત્યુનો ભય છે તેમ બીજા પ્રાણીઓને પણ મરણનો ભય છે, માટે પરલોકના હિતનું કાર્ય કર. સ્ત્રી, પુત્રો અને આ દેહ પણ જીવતાની પાછળ જીવે છે, અર્થાત્ તેણે મેળવેલા દ્રવ્યાર્થિકનો ઉપભોગ કરે છે. પણ તે જીવ મૃત્યુ પામે છે ત્યારે તે સ્ત્રી પુત્રાદિક તેની પાછળ જતા નથી. માટે તેઓ શી રીતે આ જીવના સહાયભૂત થાય ? તેથી તે સર્વ કૃતધ્નીઓ ઉપર આસ્થા કરવી યોગ્ય નથી. માટે તું સર્વ પરિગ્રહનો ત્યાગ કરીને ચારિત્રને અંગીકાર કર.” ઇત્યાદિ ધર્મોપદેશ સાંભળીને રાજાએ તત્કાળ રાજ્યઋદ્ધિનો ત્યાગ કરીને તે ગર્હલાલિ મુનિની પાસે પ્રવ્રજ્યા ગ્રહણ કરી.

હવે તે સંયત મુનિ સમાચારીમાં આસક્ત થઈને અપ્રતિજઞ્નપણે વિહાર કરતા કોઈ ગામમાં ગયા. ત્યાં કોઈ એક મુનિ સ્વર્ગથી ચ્યવીને ક્ષત્રિય રાજા થયા હતા, તેને કાંઈક નિમિત્ત મળવાથી જાતિસ્મરણ જ્ઞાન થયું હતું, તેથી વૈરાગ્ય પામીને તેણે પણ દીક્ષા લીધી હતી. તે મુનિએ વિહાર કરતાં સંયત મુનિને જોયા. એટલે તેની પરીક્ષા કરવા માટે તેણે પૂછ્યું કે “હે મુનિ ! તમારું નામ શું ? ગોત્ર શું ? અને શા માટે તમે આ પ્રવ્રજ્યા અંગીકાર કરી છે ?” તે સાંભળીને સંયત મુનિએ જવાબ

આપ્યો કે “મારું નામ સંયત મુનિ છે, મારું ગોત્ર ગૌતમ છે. ગર્દભાલિ નામના આચાર્યે મને ઉપદેશ આપીને જીવહિંસાથી નિવૃત્તિ પમાડ્યો છે, અને મુક્તિરૂપ ફળ બતાવીને તેની પ્રાપ્તિ માટે મને દીક્ષા આપી છે.” તે સાંભળીને સંયત મુનિના ગુણથી જેનું ચિત્ત હર્ષિત થયું છે એવા તે ક્ષત્રિય મુનિએ ફરીથી કહ્યું કે “ક્રિયાવાદી પ્રમુખ સર્વે એક એક અંશનું ગ્રહણ કરવાથી યથાર્થ વસ્તુસ્વરૂપને જાણી શકતા નથી અને કહી પણ શકતા નથી. તેથી અસત્પ્રરૂપણાનો ત્યાગ કરીને તમારે સદ્ધર્મશીલ થવું. (સ્વાદ્વાદ ધર્મમાં દઢ થવું.) વળી

પરિગ્રહગ્રહાવેશા-દુર્માપિતરજઃકિરાઃ ।

શ્રૂયન્તે વિકૃતાઃ કિં ન, પ્રલાપા લિંગિનામપિ ॥ ૧ ॥

ભાવાર્થ—“પરિગ્રહરૂપી ગ્રહ (ભૂતાદિક) ના આવેશથી ઉત્સૂત્ર ભાષણરૂપ રજ-વડે વ્યાપ્ત થયેલા અને દોષરૂપ વિકારવાળા જેન વેષવિડંબકોના પણ પ્રલાપો (અસંબદ્ધ વચન બ્યૂહો) શું નથી સંભળાતા? અર્થાત્ સંભળાય છે.”

પરિગ્રહરૂપ જે ગ્રહ તેના આવેશથી ગ્રસ્ત અને પરિગ્રહમાં આસક્ત થયેલા મુનિવેષધારી પણ જ્ઞાનપૂર્વનાદિકનો ઉપદેશ કરીને પરિગ્રહ મેળવવાની ઇચ્છાથી ઉત્સૂત્ર પ્રરૂપણા કરે છે.

ફરીથી પણ ક્ષત્રિય મુનિએ મહા પુરુષોના દૃષ્ટાંતવડે સ્થિર કરવા માટે સંયત મુનિને કહ્યું. શ્રી ઉત્તરાધ્યયનના અઠારમા અધ્યયનમાં કહ્યું છે કે—

एयं पुण्यपयं सोच्चा, अत्यधम्मोवसोद्वियं ।

મરહો વિ મારહં વાસં, ચિચ્ચા કામાદ્ પન્વણ ॥ ૧ ॥

ભાવાર્થ—“આ પ્રમાણે અર્થ અને ધર્મથી ઉપશોભિત એવું પુણ્યપદ (પવિત્ર પદ) સાંભળીને ભરતચક્રીએ પણ ભરતક્ષેત્રનો અને કામાદિકનો ત્યાગ કરીને પ્રવ્રજ્યા ગ્રહણ કરી.”

આ પ્રમાણે તે ક્ષત્રિય મુનિએ ભરતાદિકથી માંડીને મહાંબળ મુનિ પર્યંત અનેક મહા પુરુષોનાં દૃષ્ટાંતથી “પરિગ્રહ રહિત મુનિઓને જ્ઞાનપૂર્વક ક્રિયાઓ ફળદાયી છે.” એમ ઉપદેશ કરીને ફરીથી કહ્યું કે “જેમ ભરતાદિકે સ્વાદ્વાદ તત્ત્વનો આશ્રય કર્યો હતો, તેવી રીતે તમારે પણ તે જ ધર્મમાં દઢ ચિત્તવાળા થવું.” એ પ્રમાણે સાંભળીને સંયત મુનિએ હર્ષ પામી તે મુનિનો ઉપદેશ અંગીકાર કર્યો. પછી ચિરકાળ વિહાર કરીને અનુક્રમે દેવજ્ઞાન પામી તે સંયત મુનિ મોક્ષે ગયા.

“હિંસાને તથા મમતા (પરિગ્રહ)ને તજીને તથા ક્ષત્રિય સાધુએ કહેલા એક જ વચનને સાંભળીને સંયત મુનિ ચારિત્ર પાળવામાં વિશેષ આદરવાળા થયા. તે પ્રમાણે બીજા વિદ્વાનોએ પણ અનુસરવું.”

અનુભવ

વ્યાપારઃ સર્વશાસ્ત્રાણાં, દિક્પ્રદર્શન એવ હિ ।

પારં તુ પ્રાપયયત્યેકો-જ્ઞુમ્વો ભવવારિધેઃ ॥ ૧ ॥

ભાવાર્થ—“સર્વ શાસ્ત્રોનો વ્યાપાર તો દિગ્દર્શન માત્રજ છે, પરંતુ લવસમુદ્રના પારને તો એક અનુભવજ પમાડે છે.”

સર્વ શાસ્ત્રોનો તથા અનુયોગ કથાદિકનો (ધર્મ વ્યાખ્યાનાદિકનો) જે વ્યાપાર એટલે અભ્યાસ શ્રવણ વિગેરે છે, તે માત્ર દિગ્દર્શનજ છે. જેમ કોઈ વટેમાર્ગ કોઈ માણસને કોઈ ગામનો માર્ગ પૂછે છે તો તે માણસ તેને માત્ર માર્ગજ બતાવે છે; પણ ગામની પ્રાપ્તિ તો પોતાના પગ ચલાવવાથીજ થાય છે. એ પ્રમાણે શાસ્ત્રોનો અભ્યાસ માત્ર તત્ત્વસાધનના વિધિનેજ બતાવે છે; પણ સંસારસાગરના પારને તો એક અનુભવજ પમાડે છે. શ્રી સુયગડાંગ વિગેરે સૂત્રોમાં અધ્યાત્મ ભાવે કરીનેજ સિદ્ધિ કહેલી છે. તેથી સદ્ગુરુના ચરણની સેવા કરનારે આત્મસ્વરૂપના ભાસનમાં તન્મયપણું ઉપજાવવું આ પ્રસંગ ઉપર આભીરીને ઠગનાર વણિકની કથા છે તે આ પ્રમાણે—

આભીરીવંચક વણિક કથા.

કોઈ ગામમાં એક વણિક હતો, તે દુકાને ખેસીને હમેશાં વેપાર કરતો હતો. એકદા તેની દુકાને કોઈ અતિ સરલ સ્વભાવની આભીરી જે રૂપીઆ લઈને કપાસ લેવા આવી. તેણે વણીકના હાથમાં જે રૂપીઆ આપી તેને કપાસ આપવા કહ્યું, એટલે તે વણિકે “હાલમાં કપાસ બહુ મોંઘો છે.” એમ કહીને અડધા અડધા રૂપીઆની બે ધારણ તોળીને તેને એક રૂપીઆનો કપાસ આપ્યો. તે અતિ સરલ સ્વભાવવાળી આભીરી “બે વખત બેળી આપવાથી બે રૂપીઆનો મને કપાસ આપ્યો.” એમ બેળીને તે કપાસ લઈને જલદી પોતાને ઘેર ગયો. પછી તે વણિકે વિચાર્યું કે ‘આજે એક રૂપીઆ ફેગટનો મળ્યો છે, માટે આજ તો હું તેનું ઉત્તમ લોજન જમું’ એમ વિચારીને તે રૂપીઆનું ઘી, ખાંડ, ઘઉં વિગેરે ખરીદીને ઘેર મોકલ્યું, અને પોતાની સ્ત્રીને તેના ઘેખર કરવાનું કહેવરાવ્યું. તે સ્ત્રીએ ઘેખર તૈયાર કર્યાં; તેવામાં બીજા કોઈ ગામમાં રહેતો તેનો જમાઈ પોતાના મિત્ર સહિત કાંઈ કામ સારું ત્યાં આવ્યો. તેને જોઈને હર્ષિત થયેલી પેલા વણિકની સ્ત્રીએ તે બન્નેને ઘેખર જમાડ્યા. “સ્ત્રીઓને જમાઈ ઉપર અતિ સ્નેહ હોય છે.”

તેઓ જમીને ગયા પછી તે વણિક લોજનને માટે ઘેર આવ્યો, ત્યારે હંમેશાની જેવું સ્વાભાવિક લોજન જોઈને તેણે પોતાની સ્ત્રીને પૂછ્યું કે “હે પ્રિયા! તેં આજે ઘેર કેમ કર્યાં નહીં?” સ્ત્રીએ જવાબ આપ્યો કે “હે સ્વામી! ઘેર તો કર્યાં હતાં, પણ તે સત્પાત્રને જમાડ્યા છે. આજે કાંઈ કામ માટે આપણા જમાઈ તેમના મિત્ર સહિત અહીં આવ્યા હતા, તેને જવાની ઉતાવળ હતી, તેથી તેને તે ઘેર જમાડ્યા છે.” તે સાંભળીને વણિક ખેદચુકત થઈ વિચાર કરવા લાગ્યો કે “મેં બીજાને માટે થઈને બિચારી આભીરીને નકામી છેતરી, તેને છેતરવાનું પાપ મને લાગ્યું, અને ઘેર તો બીજાએ ખાધાં. મૂર્ખ પુરુષો સ્ત્રી, પુત્રાદિકને માટે અત્યંત પાપ કર્મ કરે છે, પણ તે ક્ષણે તો પોતાને જ લોજવવું પડે છે.” એમ વિચારી ગામ ખહાર જઈને દેહગ્રિતા કરી પાછો વળતાં સૂર્યના તાપ વડે ગ્દાની પામવાથી એક વૃક્ષ નીચે વિશ્રાન્તિ લેવા બેઠો.

તેવાંમાં કોઈ મુનિને ગોચરી જતા જોઈને તેણે કહ્યું કે “હે પૂજ્ય! અહીં આવો. જરા વિશ્રાંતિ લ્યો અને મારી એક વાત સાંભળો.” તે સાંભળીને જ્ઞાની મુનિએ કહ્યું કે “હું મારા પોતાના કાર્ય માટે ઉતાવળે જઈ છું, તેથી હું રોકાઈશ નહીં.” વણિક બોલ્યો કે “હે મહારાજ! શું બીજાને કામે પણ કોઈ જતા હશે કે જેથી આપ એવું બોલ્યાં કે-હું મારા પોતાના કાર્ય માટે જઈ છું?” મુનિ બોલ્યો કે “બીજાના કાર્ય માટે ઘણા જીવો કલેશ પામે છે; તેમાં પ્રથમ તો સ્ત્રીપુત્રાદિકને માટે કલેશ પામતો એવો તુજ દષ્ટાંત રૂપ છે.” આ એકજ વાક્યથી પ્રતિબોધ પામીને તે વણિકે મુનિને કહ્યું કે “આપ તપનું પારણું વિગેરે કરો. પછી હું આપની પાસે આવીશ.” પછી મુની નિર્દોષ આહારવડે દેહને લાડું આપીને સ્વાધ્યાય ધ્યાન કરવા લાગ્યા. તે વખતે તે વણિકે તેમની પાસે જઈ ધર્મનું શ્રવણ કર્યું, તે આ પ્રમાણે—

અંતીન્દ્રિયં પરં બ્રહ્મ, વિશુદ્ધાનુભવં વિના ।

શાસ્ત્રયુક્તિશતેનાપિ, ન ગમ્યં યદ્વંધા જગુઃ ॥ ૧ ॥

ભાવાર્થ—“ઉદ્દૃષ્ટ એવું બ્રહ્મ ઇન્દ્રિયોને ગોચર નથી; તેથી વિશુદ્ધ અનુભવ વિના શાસ્ત્રની સેંકડો યુક્તિઓથી—અનેક આગમ રહસ્યના અવબોધથી પણ તે પ્રાપ્ત થતું નથી એમ પાંડિતો કહે છે.”

ન સુષુપ્તિરમોહત્વા-ન્નાપિ ચ સ્વાપજાગરૌ ।

‘કલ્પનાશિલ્પવિશ્રાન્તે-સ્તુર્યાં ચાનુભવે દશા ॥ ૨ ॥

ભાવાર્થ—“આત્મઅનુભવ અવસ્થામાં, મોહ નહીં હોવાથી સુષુપ્તિ અવસ્થા હોતી નથી, તેમજ સંકલ્પવિકલ્પનો પણ અભાવ હોવાથી સ્વાપ તથા જાગર અવસ્થા પણ હોતી નથી, પરંતુ તે ત્રણે દશાથી ભિન્ન એવી તુર્ય (ચોથી) દશા હોય છે.”

દશા ચાર છે—તેમાં અતિ શયન કરવારુપ સુષુપ્તિ અવસ્થા મિથ્યાત્વીને હોય છે. શયનરુપઅવસ્થા સમ્યગ્દષ્ટિને હોય છે. જાગર દશા અપ્રમત્ત મુનિને હોય છે, અને તુર્ય દશા તેા ઉત્તરોત્તર સયોગી કેવળી પર્યંત હોય છે. ગ્રંથાંતરમાં તીવ્રનિદ્રાધૂર્ણિત ચિત્ત-વાળાને સુષુપ્તિ અવસ્થા કહી છે, તે અનુભવ જ્ઞાનવાળાને હોતી નથી; કેમકે અનુભવી મોહથી રહિત હોય છે. તેમજ સ્વાપ તથા જાગર દશા પણ અનુભવીને હોતી નથી, કેમકે તે કલ્પનાયુક્ત છે, અને અનુભવમાં કલ્પનાનો અભાવ હોય છે, તેથી સંપૂર્ણ નય પક્ષને આધારે અનુભવમાં તુર્ય (ઉજાગર) દશાજ કહેલી છે.”

ઈત્યાદિ ગુરુના ઉપદેશથી પ્રતિબોધ પામેલા વણિકે ગુરુને કહ્યું કે “હે ગુરુ ! અંધુવર્ગની રજા લઈને દીક્ષા લેવા માટે હું અહીં પાછો આવું ત્યાં સુધી આપ અહીંજ રહેજો.” એમ કહીને ઘેર જઈ તેણે સર્વ સ્વજનોને તથા પોતાની સ્ત્રીને કહ્યું કે “આ દુકાનના વ્યાપારથી મને ઘણો અલ્પ લાભ મળે છે, માટે ઘણો લાભ મેળવવા સારુ મારે પરદેશ વ્યાપાર કરવા જવું છે; તેને માટે અહીં બે સાર્થવાહ છે. તેમાં એક સાર્થ-વાહ એવો છે કે તે પોતાનું ધન આપીને ઇચ્છિત નગરમાં લઈ જાય છે અને મેળવેલા ધનમાં પોતે ભાગ લેતો નથી; અને બીજો સાર્થવાહ એવો છે કે તે પોતાનું ધન આપતો નથી અને તેની સેવા કરતાં તે પ્રથમનું ઉપાર્જન કરેલું સર્વ ધન પણ લઈ લે છે; તો તમે સર્વ કહો કે હું કયા સાર્થવાહની સાથે જાઉં?” ત્યારે સર્વ બોલ્યા કે “તમે પહેલા સાર્થવાહની સાથે જાઓ.”

તે સાંભળીને તે વણિક સર્વે અંધુઓને લઈને બહાર ઉદ્યાનમાં આવ્યો. ત્યાં અંધુઓએ “સાર્થવાહ કયાં છે?” એમ પૂછ્યું. ત્યારે તે બોલ્યો કે “આ વૃક્ષની નીચે બેઠેલા સિદ્ધિપુરીના સાર્થવાહ આ સાધુ છે. તે પોતાના ધર્મરૂપી ધનને આપીને હંમેશા વ્યાપાર કરાવે છે, અને તેમાં જે લાભ મળે છે તેમાંથી તે લેશમાત્ર પણ ગ્રહણ કરતાં નથી. તેથી આની સાથે ઇચ્છેલી એવી મુક્તિપુરીએ હું જઈશ. બીજો સાર્થવાહ તે સ્ત્રી, સ્વજન વિગેરે જાણવા. તે પૂર્વનું ધર્મરૂપી ધન લઈ લે છે, અને નવું ધન ખિલ-કુલ આપતા નથી; માટે તમેજ મને આનંદથી કહ્યું છે કે પહેલા સાર્થવાહ જોડે જાઓ; તેથી હું તમારા સર્વનો સંબંધ મૂકીને આ મુનિનો જ આશ્રય કરું છું.”

इत्युदीर्य स वणिग् मुनिपार्थ, बन्धुमोहमपहाय महात्मा ।

प्राप सानुभवधर्ममुदारं, सौख्यमत्र परत्र च लेभे ॥ ૧ ॥

ભાવાર્થ—“એમ કહીને તે મહાત્મા વણિક અંધુ વિગેરેના મોહનો ત્યાગ કરીને મુનિની પાસેથી અનુભવવાળા ઉદાર ધર્મને અંગીકાર કરીને આ લોક તથા પરલોકનું સુખ પામ્યો.”



મનોવાકાયયોગાનાં, ચાપલ્યં દુઃખદં મતમ્ ॥

તત્ત્યાગાન્મોક્ષયોગાનાં, પ્રાપ્તિઃ સ્યાદુદ્વિજ્ઞતાદિવત્ ॥ ૧ ॥

ભાવાર્થ— “મન, વચન, અને કાયાની ચપલતા દુઃખદાયક કહેલી છે. તે ચપલતાનો ત્યાગ કરવાથી ઉન્નિઝતમુનિ વગેરેની જેમ મોક્ષયોગની પ્રાપ્તિ થાય છે.”

ઉન્નિઝતમુનિની કથા.

નંદિપુરમાં રત્નશેખર નામે રાજા રાજ્ય કરતો હતો. તેને રત્નમતી વગેરે રાણીઓ હતી. તેમને ઋમૃતવત્સા દોષને લીધે જેટલાં બાળકો થતાં તે સર્વ મરી જતાં હતાં. તે દોષનાં નિવારણ માટે તેને અનેક ઉપાયો કર્યા, પણ તે સર્વ નિષ્ફળ થયા. એકદા રાણીને એક પુત્રનો પ્રસવ થયો. તે પુત્રને મરણ પામેલો જ ધારીને ઉકરડામાં નાંખી દીધો. દૈવવશે તે પુત્ર મરણ પામ્યો નહીં તેથી તેને ઉકરડામાંથી પાછો લઈ લીધો. તેનું નામ ઉન્નિઝત કુમાર પાડ્યું. અનુક્રમે તે યુવાવસ્થા પામ્યો; પરંતુ સ્વભાવે જ મનમાં અત્યંત અહંકારી થયો. શરીરવડે પણ એવો અહંકારી થયો કે કોઈને મસ્તક પણ નમાવે નહીં, તેમ વાણીથી પણ દુર્વચન બોલનારો થયો. આખા જગતને તૃણ સમાન ગણતો સતો સ્તભની જેમ અચ્છડ રહીને પોતાના માતા-પિતાને પણ નમે નહીં. એકદા તે લેખશાળામાં ગયો, ત્યાં લણાવનાર ગુરુને ઉંચે આસને બેઠેલા જોઈને તેણે કહ્યું કે ‘તું અમારા અને અમારી રૈયતના આવેલા દાણાનો ખાનાર થઈને ઉંચા આસન પર બેસે છે, અને મને નીચે બેસાડે છે.’ એમ કહીને ગુરુને લાત મારી નીચે પાડી દીધા. તે સાંભળીને “આ કપુત્ર છે” એમ જાણી રાજાએ પોતાના દેશમાંથી દુર કર્યો.

ઉન્નિઝત કુમાર ચાલતો ચાલતો એક તાપસના આશ્રમમાં ગયો. ત્યાં પગ ઉપર પગ ચઢાવીને તે તાપસોની સામે બેઠો. એટલે તાપસોએ તેને શિખામણ આપી કે “હે ભાગ્યશાળી! વિનય રાખ.” તે બોલ્યો કે “મસ્તકપર જટાબુટ રાખનારા અને આખા શરીરે ભસ્મ ચોળનારા નગ્ન બાવાઓને વિષે વિનય શો?” તેનું તેવું ગર્વિષ્ઠ વચન સાંભળીને તાપસોએ તેને તરત ત્યાંથી કાઢી મૂક્યો; એટલે તે ક્રોધથી બોલ્યો કે “અરે! મારા પિતાનું હું રાજ્ય પામીશ ત્યારે તમારો નિઝાદ કરીશ.” એમ કહીને ખડખડતો ખડખડતો તે આગળ ચાલ્યો. માર્ગમાં તેને એક સિંહ મળ્યો. તેને જોઈને હાથમાં તીક્ષ્ણ ખડ્ગ લઈ અહંકારથી તેની સન્મુખ ચાલ્યો. સિંહની સાથે યુદ્ધ થતાં સિંહ તેને ખાઈ ગયો. તે મરીને ગર્દભ થયો. ત્યાંથી મરીને જાત થયો. ત્યાંથી મરીને ફરીથી નંદિપુરમાં જ પુરોહિત પુત્ર થયો.

બાહ્યાવસ્થામાંજ તે ચૌદ વિદ્યાનો પારગામીથયો. ત્યાં પણ અહંકારથી જ મૃત્યુ પામીને તેજ નંદિપુરમાં ગાયન કરનારો ૧ કુંબ થયો. તેને જોઈને પુરોહિતને તેના પર ઘણો સ્નેહ થવા લાગ્યો. એવામાં કોઈ કેવળજ્ઞાની તે ગામે પધાર્યા. પુરોહિતે તેમને નમ્રતાથી પૂછ્યું કે “હે પૂજ્ય! આ કુંબના પર મને ઘણો પ્રેમ થાય છે તેનું શું કારણ?” ત્યારે કેવળીએ તેના પૂર્વ લવનું સર્વ વૃત્તાન્ત કહ્યું. તે સાંભળીને તે ગાયકને ભતિસ્મરણ જ્ઞાન થયું; તેથી તે કેવળી પરમાત્માનાં વચન સાંભળવાનો રસિક થયો. પછી ગાયકે પોતાના ઉદ્ધારનો ઉપાય પૂછ્યો; ત્યારે શ્રી કેવળીએ અનેક સ્યાદ્રાદ પક્ષથી ચુક્ત એવું મન, વચન અને કાયા રૂપ ત્રણ યોગની શુદ્ધિનું સ્વરૂપ પ્રકાશિત કર્યું, તથા મોક્ષના હેતુરૂપ પાંચ યોગના સ્વરૂપનું પણ નિરૂપણ કર્યું. તે આ પ્રમાણે—

મોક્ષેણ યોજનાદ્યોગઃ, સર્વોઽપ્યાચાર ઇચ્છતે ॥

વિશિષ્ય સ્થાનવર્ણાંધર્મ-લંબનકાગ્રગોચરઃ ॥ ૧ ॥

ભાવાર્થ— “સર્વ આચાર મોક્ષની સાથે યોગ કરનાર હોવાથી યોગરૂપ કહેલા છે. તેમાં પણ સ્થાન, વર્ણ, અર્થ, આલંબન અને એકાગ્રતા એ પાંચને વિશેષે કરીને યોગરૂપ માનેલા છે.”

અહીં મિથ્યાત્વાદિકના કારણભૂત એવા મન, વચન, કાયાના યોગ કર્મ વૃદ્ધિ કરવાના હેતુભૂત હોવાથી ગ્રહણ કરવા નહીં; પણ મોક્ષ સાધનના હેતુભૂત યોગનું જ ગ્રહણ કરવું. સમગ્ર કર્મનો જે ક્ષય તે મોક્ષ છે. મોક્ષની સાથે જોડનાર હોવાથી તે યોગ કહેવાય છે. જિનશાસનમાં કહેલો ચરણ સમ્પતિ, કરણ સમ્પતિ રૂપ સર્વ આચાર મોક્ષના ઉપાયભૂત હોવાથી યોગ છે. તેમાં પણ સ્થાન, વર્ણ, અર્થ, આલંબન અને એકાગ્રતા એ પાંચ પ્રકારના યોગને વિશેષે કરીને મોક્ષ સાધનના ઉપાયમાં હેતુ માનેલા છે. અનાદિ કાળથી પરભાવમાં આસક્ત થયેલા પ્રાણીઓ લવબ્રમણ કરનારા હોવાથી પુદ્ગલના ભોગવિલાસમાં મગ્ન થયેલા હોય છે, તેમને આ યોગ પ્રાપ્ત થતા નથી.

પરંતુ અમારે તો એક મોક્ષ જ સાધ્ય છે એમ ધારીને જે પ્રાણી ગુરૂસ્મરણ, તત્ત્વજિજ્ઞાસા વગેરે યોગવડે નિર્મળ, નિઃસંગ અને પરમાનંદમય આત્મસ્વરૂપને સંભારીને તેની જ કથા સાંભળવામાં પ્રીતિ રાખે છે તે પ્રાણીને પરંપરાએ આ યોગ સિદ્ધ થાય છે; પણ મરુદેવા માતાની જેમ સર્વ પ્રાણીઓને અલ્પ પ્રયાસે સિદ્ધિ પ્રાપ્ત થતી નથી; કેમકે મરુદેવા માતાને તો આશાતનાદિક દોષ અત્યંત અલ્પ હતા, તેથી તેને પ્રયાસ વિના જ સિદ્ધિ પ્રાપ્ત થઈ હતી અને બીજા જીવોને તો આશાતનાદિ દોષ અત્યંત હોય છે, તથા ગાઢ કર્મના બંધનવાળા હોવાને લીધે તેમને તો સ્થાનાદિક ક્રમે કરીને જ સિદ્ધિ પ્રાપ્ત થાય છે.

રાજાએ ધનપાળ પંડિતને કહ્યું કે “તું પણ બુદ્ધિ અનુસાર ચણની સ્તુતિ કર.” તે સાંભળીને શ્રાવકધર્મ પાળનાર ધનપાળ પંડિતે કહ્યું કે “હે રાજા! આ બકરો તમને એમ કહે છે કે—

નાહં સ્વર્ગફલોપભોગરસિકો નામ્યર્થિતસ્ત્વં મયા ।

સંતુસ્તૃષ્ણમક્ષણેન સતતં સાધો ન યુક્તં તવ ॥

સ્વર્ગે યાન્તિ યદિ ત્વયા વિનિહતા યજ્ઞે ધ્રુવં પ્રાણિનો ।

યજ્ઞં કિં ન કરોષિ માતૃપિતૃભિઃ પુત્રૈસ્તથા વાન્ધવૈઃ ॥ ૧ ॥

ભાવાર્થ—“હું સ્વર્ગફળના ઉપભોગમાં રસિક નથી, મેં કાંઈ તમારી પાસે તેની ચાચના કરી નથી, હું તો તૃણનું લક્ષણ કરીને નિરંતર સંતુષ્ટ છું; માટે હે ભલા માણસ ! તમારે મને મારવો યોગ્ય નથી. જો કદાચ ચણમાં હોણેલા પ્રાણીઓ સ્વર્ગમાં જતા હોય, તો તમે માતા, પિતા, પુત્ર અને બાંધવાદિકવડે કેમ ચણ કરતા નથી ?”

આ શ્લોક સાંભળીને રાજાને ક્રોધ ચડ્યો. પણ ફરી સમય પામીને ધનપાળ પંડિતે તેને પ્રસન્ન કર્યો; પરંતુ પોતાના વ્રતનિયમનો ભંગ કર્યો નહી. આ પ્રસંગ ઉપર એક બીજો પણ સંબંધ છે. તે નીચે પ્રમાણે—

રવિગુપ્ત આહ્વાણની કથા.

અવન્તિ નગરીમાં રવિગુપ્ત નામે એક આહ્વાણ રહેતો હતો. તે હંમેશા વેદશાસ્ત્રની યુક્તિથી લોકોની પાસે ચણધર્મનો ઉપદેશ કરતો હતો અને કહેતો કે “વેદમાં કહેલી હિંસા કરવાથી દોષ નથી, પણ ઉલટું ચણાચાર્યને, ચણ કરનારને તથા હોમેલા બકરા વિગેરેને મોટું ફળ પ્રાપ્ત થાય છે.” ઇત્યાદિ ઉપદેશ કરતો તે આયુષ્ય પૂર્ણ થતાં મરણ પામીને ત્રીજી નરકમાં ઉત્પન્ન થયો. ત્યાંથી નીકળ્યા પછી અનંત કાળ સુધી ભવબ્રમણ કરીને કાંપિલ્યપુરમાં વામદેવ નામે આહ્વાણ થયો. ત્યાં પણ અશ્વમેધાદિક ચણોનો ઉપદેશ કરવા લાગ્યો, તથા રાત્રીભોજન વિગેરે બાવીશે અલક્ષ્યનું લક્ષણ કરવા લાગ્યો.

તેને સુમિત્ર નામે શ્રાવક મિત્ર થયો હતો. તે સુમિત્ર તેને નિરંતર શિખામણ આપતો હતો કે “દીન શબ્દ કરતા બકરાઓને હણીને ધર્મ માનનારા, નિર્દય, નપુંસક જેવા. ચણ કરનારા આહ્વાણો કસાઈથી પણ અધિક પાપી છે. ‘હિંસાને પણ વેદમાં અહિંસા કહેલી છે’ એ પ્રમાણે આગમના રાગથી મિથ્યા કહેનારા વિચારશૂન્ય હૃદયવાળા આહ્વાણો ચાર્વાકની શા માટે નિંદા કરે છે? અર્થાત તે કરતાં ચાર્વાક ઘણા સારા છે.” તે સાંભળીને વામદેવ બોલ્યો કે “હે મિત્ર ! જોનોએ તને છેતર્યો છે, માટે તું આમ બોલે છે.” સુમિત્રે કહ્યું કે “નિઃસ્પૃહા મુનિઓ બીજાને શા માટે છેતરે? તેથી તેને શો લાભ મેળવવો છે? તેને કાંઈ સ્પૃહા તો છે નહીં.” આ પ્રમાણે સુમિત્ર તેને વારંવાર સમજાવતો હતો, પણ તે વામદેવ પ્રતિબોધ પામતો નહોતો.

એકદા નજીકના કોઈ ગામે વિવાહ પ્રસંગ હતો તે નિમિત્તે સુમિત્ર વામદેવને સાથે લઈને ત્યાં જવા ચાલ્યો. માર્ગમાં કોઈ ગામ નજીક આવ્યા એટલે ત્યાં રોકાયા. તે વખતે સંધ્યાસમય થયો હતો, એટલે સુમિત્રે તો ચતુર્વિધ આહારનું પ્રત્યાખ્યાન કર્યું. વામદેવ તો રાત્રીએ જ રસોઈ કરીને જમવા બેઠો. તે વખતે તેણે મિત્રને બોલાવ્યો કે “હા મિત્ર ! ભોજન કરવા ચાલ, હજી ઘણી રાત્રી ગઈ નથી, સંધ્યા સમય જ છે. આપણે દીપકનો સારો પ્રકાશ કરીને જમવા બેસીએ.” સુમિત્ર બોલ્યો કે “રાત્રી-ભોજનના જે દોષો કહેલા છે તે દોષો અંધકારમાં જમવાથી પણ લાગે છે અને સાંકડા મુખવાળા પાત્રમાં જમવાથી પણ લાગે છે, તેમજ દીવો કરવાથી પણ બીજી બહુ હિંસા લાગે છે; કેમકે રાત્રે દીવાની જ્યોતના આકર્ષણથી અનેક પતંગીયા વિગેરે જીવો આવી આવીને તે દીવાના પાત્રમાં પડે છે. અને તેની જ્યોતમાં બળી જાય છે. માટે મારે રાત્રીભોજનના વિષયમાં દ્વિવિધ ત્રિવિધે કરીને પ્રત્યાખ્યાન છે.” તે સાંભળીને તે વામદેવ જૈનશુરની નિંદા કરતો ખાવા બેઠો. હવે રાંધવાની તપેલીમાં દેવયોગે અબ્જણતાં સર્પ રંધાઈ ગયો હતો. તેથી ખાઈ રહ્યા પછી વામદેવને વિષ ચઢ્યું. સુમિત્રે નવકાર મંત્ર લાળીને તે વિષ ઉતાર્યું. પછી સુમિત્ર તેને કેવળી પાસે લઈ ગયો. ત્યાં વામદેવ પોતાનો પૂર્વભવ સાંભળીને પ્રતિજોધ પામ્યો. પછી વામદેવે કેવળી શુરને ભાવચક્ષુનું સ્વરૂપ પૂછ્યું. ત્યારે કેવળી બોલ્યા કે —

इन्द्रियाणि पश्यन् कृत्वा, वेदीं कृत्वा तपोमयीम् ।

अहिंसा आहुतीर्दद्या-देप यज्ञः सनातनः ॥ ૧ ॥

ભાવાર્થ— “ઇન્દ્રિયોને પશુરૂપ કરીને અને તપરુપી વેદી (કુંડ) કરીને અહિંસારૂપી આહુતિ દેવી, એ સનાતન ભાવચક્ષુ કહેલો છે.”

કેવળીના વાક્યથી પ્રતિજોધ પામેલો વામદેવ ભાવચક્ષુ કરવામાં રસિક થયો. પછી તેણે પોતાના પિતાને જઈને કહ્યું કે “હું દીક્ષા લઉં છું.” પિતાએ જવાબ આપ્યો કે “તું પુત્ર રહિત છે, માટે “અપુત્રસ્ય ગતિર્નાસ્તિ” પુત્રરહિત માણસની સફળતિ થતી નથી.” તે સાંભળીને વામદેવ બોલ્યો કે—

जायमानो हरेद् भार्या, वर्धमानो हरेद्धनम् ।

त्रियमाणो हरेत् प्राणान्, नास्ति पुत्रसमो रिपुः ॥ ૧ ॥

ભાવાર્થ— “પુત્ર ઉત્પન્ન થતાં જ ભાર્યાનું હરણુ કરે છે, મોટો થતાં ધનનું હરણુ કરે છે. અને કદી મરણુ પામે તો પ્રાણોનું હરણુ કરે છે, માટે પુત્ર સમાન બીજો કોઈ શત્રુ નથી.”

યુક્તિથી માતૃપિતાને પ્રતિજોધ પમાડીને વામદેવે દીક્ષાગ્રહણ કરી આત્મકાર્ય સાધ્યું.

કેવળીના વાક્યથી દ્રવ્યચક્ષુનો ત્યાગ કરીને ભાવચક્ષુ કરવામાં રસિક થયેલા વામદેવે વક્તાનો ત્યાગ કરી શીઘ્રતાથી શિવમુખ પ્રાપ્ત કર્યું.”

તેમાં સ્થાન એટલે વંદના કરવી, કાયોત્સર્ગે ઉભા રહેવું, વીરાદિક આસન વાળવા તથા મુદ્રાઓ કરવી વિગેરે, વર્ણ એટલે અક્ષરોના શુદ્ધ ઉચ્ચાર કરવા, અર્થ એટલે વાક્યનો ભાવાર્થ ચિંતવવો, આલંબન એટલે અહર્ત સ્વરૂપવાચ્ય પદાર્થમાંજ ઉપયોગ રાખવો, અને એકાગ્રતા એટલે શુદ્ધ સ્વરૂપમાં નિશ્ચલતા થવી જ્યાં સુધી ધ્યાનની એકતા ન થાય ત્યાં સુધી અંગન્યાસ (આસન), મુદ્રા અને વર્ણની શુદ્ધિપૂર્વક આવશ્યક. ચૈત્યવંદન, પડિલેહણ વિગેરે ક્રિયાઓ ઉપયોગની ચપળતાના નિવારણ માટે અવશ્ય કરવી; કેમકે તે સર્વ જીવોને અતિશય હિતકારી છે, અને સ્થાન, વર્ણના ક્રમથી જ તત્ત્વની પ્રાપ્તિ થાય છે.

હવે તે પાંચ યોગમાં બાહ્ય અને અભ્યંતર સાધકપણું બતાવે છે. યોગપંચકમાં સ્થાન અને વર્ણ એ બે કર્મયોગ બાહ્ય છે, અને બાકીના ત્રણ જ્ઞાનયોગ તે અભ્યંતર છે. આ પાંચે પ્રકારના યોગ દેશવિરતિ અને સર્વવિરતિને વિષે અવશ્ય હોય છે. આ પાંચ યોગ ચપળતાની નિવૃત્તિમાં કારણરૂપ છે. માર્ગાનુસારી વિગેરેમાં આ યોગ બીજા માત્ર હોય છે.”

આ પ્રમાણે કેવળીના મુખથી ધર્મોપદેશ સાંભળીને સંસારની અનિત્યતા જાણી પુરોહિત અને કુંભ બન્ને શુદ્ધ ધર્મને અંગીકાર કરી પાળીને સ્વર્ગે ગયા. ત્યાંથી સ્થવીને અનુક્રમે મુક્તિને પ્રાપ્તિ.

“સ્થાન વિગેરે પાંચ પ્રકારના સુયોગ મોક્ષની પ્રાપ્તિમાં કારણરૂપ છે. તે યોગને મન, વચન અને કાયાની શુદ્ધિપૂર્વક ઉન્નિવૃત્ત સાધુએ ધારણ કર્યો, તે પ્રમાણે બીજા ભવ્ય જીવોએ પણ આ યોગને વિષે આદર કરવો.”



૩૩૨

યજ્ઞ.

ब्रह्माध्ययननिष्ठावान्, परब्रह्मसमाहितः ।

ब्राह्मणो लिप्यते नाधै-निर्यागप्रतिपत्तिमान् ॥ ૧ ॥

ભાવાર્થ—“બ્રહ્મ નામના અધ્યયનમાં નિષ્ઠાવાળો, પરબ્રહ્મમાં સાવધાન અને નિરંતર યાગ જે કર્મદહન તેની પ્રતિપત્તિવાળો બ્રાહ્મણ એટલે મુનિ પાપથી લેપાતો નથી.”

આચારાંગ સૂત્રના પ્રથમ શ્રુતસ્કંધના નવમા બ્રહ્મ અધ્યયનમાં કહેલી મર્યાદામાં વર્તનાર, પરબ્રહ્મ એટલે શુદ્ધ આત્મસ્વરૂપ જાણવાવડે કરીને સમાધિવાળો અને કર્મદહન કરવારૂપ જે ભાગ તેની અત્યંત નિષ્પત્તિવાળો એવો બ્રાહ્મણ એટલે દ્રવ્યભાવથી બ્રહ્મ-ચર્ચનું પાલન કરનાર મુનિ પાપકર્મથી લિપ્ત થતો નથી. હવે યાગ એટલે યજ્ઞ તેનું વર્ણન કરે છે.

યજ્ઞ એ પ્રકારનો છે. દ્રવ્યયજ્ઞ અને લાવયજ્ઞ. તેમાં ગોમેધ, નરમેધ, ગજમેધ વિગેરે દ્રવ્યયજ્ઞમાં અવશ્ય પ્રાણીનો વધ થાય છે. તે દ્રવ્યયજ્ઞના કરાવનારા આચાર્યો નિર્દયતાથી એવાં વાક્યો બોલે છે કે—

यज्ञार्थं पशवः सृष्टाः स्वयमेव स्वयमुवा ।

यज्ञोस्य भूत्यै सर्वस्य, तस्माद्यज्ञे वधोजवधः ॥

इत्यादि.

“બ્રહ્માએ પોતે યજ્ઞને માટેજ પશુઓ ઉત્પન્ન કર્યાં છે, અને યજ્ઞ આ સર્વ જગત્ના કુટ્યાણું માટે છે, તેથી યજ્ઞમાં જે વધ થાય તે વધ (હિંસા) કહેવાય નહીં.” ઔષધિઓ, પશુઓ, વૃક્ષો, પક્ષીઓ અને તિર્થંચો યજ્ઞમાં મરણ પામવાથી ઉંચી ગતિ (સ્વર્ગ) ને પામે છે. તલ, ત્રીહિ, જવ, અડદ, જળ, મૂળ અને ફલ વિધિપૂર્વક આપવાથી મનુષ્યોપર પિતૃદેવતાઓ એક માસ સુધી પ્રસન્ન રહે છે, મત્સ્યનું માંસ આપવાથી બે માસ સુધી પ્રસન્ન રહે છે, હરિણનું માંસ આપવાથી ત્રણ માસ, ઘેટાના માંસથી ચાર માસ, પક્ષીના માંસથી પાંચ માસ, બકરાના માંસથી છ માસ, વૃષ જાતિના મૃગના માંસથી સાત માંસ, એણ જાતિના મૃગના માંસથી આઠ માસ, રુરુ જાતિના મૃગના માંસથી નવ માસ, ભુંડ અને મહિપના માંસથી દશ માસ, સસલા અને કાચબાના માંસથી અગિયાર માસ, ગાયનું માંસ, દુધ અથવા ખીરથી એક વર્ષ, અને ઘરડાં બકરાના માંસથી બાર વર્ષ સુધી પિતૃદેવની તૃપ્તિ થાય છે. આ પ્રમાણે સ્મૃતિમાં કહેલી હકીકતને અનુસારે પિતૃના સંપર્ણને માટે મૂઠ પુરુષો જે હિંસા કરે છે તે પણ દુર્ગતિને માટેજ છે. એ પ્રમાણે યોગશાસ્ત્રના બીજા પ્રકાશમાં કહ્યું છે.

પ્રબોધ ચિંતામણિમાં સ્મૃતિને અનુસરનારા સ્માર્તોને શિક્ષાવચન કહ્યું છે કે “જે બ્રાહ્મણો વેદના મંત્રો શક્તિવાળા છે એમ કહેતા હોય તો હણવાનો વ્યાપાર કર્યા વિનાજ માત્ર મંત્ર બોલવાથી જ બકરાઓના પ્રાણ જવા જોઉંએ. જે વેદના મંત્રોની શક્તિ વિષે કાંઈ પણ પ્રમાણ હોય તો હણતા બકરાઓને વેદના ન થવી જોઈએ. જે વેદના મંત્રોની અતિશયવાળી શક્તિ હોય તો શાંતિને માટે હોમેલા વાઘથી દેવતાઓ કેમ પ્રસન્ન થતા નથી ? વળી વેદના મંત્રોથી પરણેલી સ્ત્રીઓને વિધવા થયેલી જોઈને પંડિત પુરુષ વેદની નિર્દોષતા શી રીતે કહેશે ? પાંચે દ્રિય પ્રાણીનો વધ કરતાં પણ જેઓનું મન શંકા પામતું નથી તેઓને કુંથુવા, પુરા વિગેરે ઝીણા જીવોની હિંસા કરતાં તો ક્યાંથી જ દયા આવશે ? જેઓનો હિંસા એ ધર્મ છે. જળ તીર્થ છે, ગાય પૂજ્ય છે, ગુરુ ગૃહસ્થાશ્રમી છે, અગ્નિ દેવ છે અને બ્રાહ્મણ પાત્ર છે તેઓને શું કહેવું ?”

શ્રી ધનપાળ પંડિતે દ્રવ્ય યાગની શ્લાઘા પણ કરી નહોતી. તે વિષે એવી કથા છે કે—શ્રી ભોજરાંજલએ યજ્ઞમાં વધ કરવા માટે એક બોકડો આણ્યો હતો, તે બોકડો બે બે શબ્દ કરતો હતો. તે જોઈને બીજા સર્વ પંડિતોએ યજ્ઞની શ્લાઘા કરી. ત્યારે

રાજાએ ધનપાળ પંડિતને કહ્યું કે “તું પણ બુદ્ધિ અનુસાર ચણની સ્તુતિ કર.” તે સાંભળીને શ્રાવકધર્મ પાળનાર ધનપાળ પંડિતે કહ્યું કે “હે રાજા ! આ બકરો તમને એમ કહે છે કે—

નાહં સ્વર્ગફલોપભોગરસિકો નાભ્યર્થિતસ્ત્વં મયા ।

સંતુસ્તૃષ્ણમક્ષણેન સતતં સાધો ન યુક્તં તવ ॥

સ્વર્ગે યાન્તિ યદિ ત્વયા વિનિહતા યજ્ઞે ધ્રુવં પ્રાણિનો ।

યજ્ઞં કિં ન કરોપિ માતૃપિતૃભિઃ પુત્રૈસ્તથા વાન્ધવૈઃ ॥ ૧ ॥

ભાવાર્થ—“હું સ્વર્ગફળના ઉપભોગમાં રસિક નથી, મેં કાંઈ તમારી પાસે તેની ચાચના કરી નથી, હું તો તૃણનું લક્ષણ કરીને નિરંતર સંતુષ્ટ છું; માટે હે ભલા માણસ ! તમારે મને મારવો યોગ્ય નથી. જો કદાચ ચણમાં હજીલા પ્રાણીઓ સ્વર્ગમાં જતા હોય, તો તમે માતા, પિતા, પુત્ર અને બાંધવાદિકવડે કેમ ચણ કરતા નથી ?”

આ પ્રલોક સાંભળીને રાજાને ક્રોધ ચડ્યો. પણ ફરી સમય પામીને ધનપાળ પંડિતે તેને પ્રસન્ન કર્યો; પરંતુ પોતાના વ્રતનિયમનો ભંગ કર્યો નહી. આ પ્રસંગ ઉપર એક બીજો પણ સંબંધ છે. તે નીચે પ્રમાણે—

રવિગુપ્ત આહ્વાણની કથા.

અવન્તિ નગરીમાં રવિગુપ્ત નામે એક આહ્વાણ રહેતો હતો. તે હંમેશા વેદશાસ્ત્રની શુક્તિથી લોકોની પાસે ચણધર્મનો ઉપદેશ કરતો હતો અને કહેતો કે “વેદમાં કહેલી હિંસા કરવાથી દોષ નથી, પણ ઉલટું ચણાચાર્યને, ચણ કરનારને તથા હોમેલા બકરા વિગેરેને મોટું ફળ પ્રાપ્ત થાય છે.” ઈત્યાદિ ઉપદેશ કરતો તે આયુષ્ય પૂર્ણ થતાં મરણ પામીને ત્રીજી નરકમાં ઉત્પન્ન થયો. ત્યાંથી નીકળ્યા પછી અનંત કાળ સુધી ભવભ્રમણ કરીને કાંપિલ્યપુરમાં વામદેવ નામે આહ્વાણ થયો. ત્યાં પણ અશ્વમેધાદિક ચણોનો ઉપદેશ કરવા લાગ્યો, તથા રાત્રીભોજન વિગેરે બાવીશે અલક્ષ્યનું લક્ષણ કરવા લાગ્યો.

તેને સુમિત્ર નામે શ્રાવક મિત્ર થયો હતો. તે સુમિત્ર તેને નિરંતર શિખામણ આપતો હતો કે “દીન શબ્દ કરતા બકરાઓને હણીને ધર્મ માનનારા, નિર્દય, નયુ-સક જેવા. ચણ કરનારા આહ્વાણો કસાઈથી પણ અધિક પાપી છે. ‘હિંસાને પણ વેદમાં અહિંસા કહેલી છે’ એ પ્રમાણે આગમના રાગથી મિથ્યા કહેનારા વિચારશૂન્ય હૃદય-વાળા આહ્વાણો ચાર્વાકની શા માટે નિંદા કરે છે? અર્થાત તે કરતાં ચાર્વાક ઘણા સારા છે.” તે સાંભળીને વામદેવ બોલ્યો કે “હે મિત્ર ! જૈનોએ તને છેતર્યો છે, માટે તું આમ બોલે છે.” સુમિત્રે કહ્યું કે “નિઃસ્પૃહા મુનિઓ બીજાને શા માટે છેતરે? તેથી તેને શો લાભ મેળવવો છે? તેને કાંઈ સ્પૃહા તો છે નહીં.” આ પ્રમાણે સુમિત્ર તેને વારંવાર સમજાવતો હતો, પણ તે વામદેવ પ્રતિબોધ પામતો નહોતો.

એકદા નજીકના કોઈ ગામે વિવાહ પ્રસંગ હતો તે નિમિત્તે સુમિત્ર વામદેવને સાથે લઈને ત્યાં જવા ચાલ્યો. માર્ગમાં કોઈ ગામ નજીક આવ્યા એટલે ત્યાં રોકાયા. તે વખતે સંધ્યાસમય થયો હતો, એટલે સુમિત્રે તો ચતુર્વિધ આહારનું પ્રત્યાખ્યાન કર્યું. વામદેવ તો રાત્રીએજ રસોઈ કરીને જમવા બેઠો. તે વખતે તેણે મિત્રને બોલાવ્યો કે “હે મિત્ર ! ભોજન કરવા ચાલ, હજી ઘણી રાત્રી ગઈ નથી, સંધ્યા સમયજ છે. આપણે દીપકનો સારો પ્રકાશ કરીને જમવા બેસીએ.” સુમિત્ર બોલ્યો કે “રાત્રી-ભોજનના જે દોષો કહેલા છે તે દોષો અંધકારમાં જમવાથી પણ લાગે છે અને સાંકડા મુખવાળા પાત્રમાં જમવાથી પણ લાગે છે, તેમજ દીવો કરવાથી પણ ખીજી બહુ હિંસા લાગે છે; કેમકે રાત્રે દીવાની જ્યોતના આકર્ષણથી અનેક પતંગીયા વિગેરે જીવો આવી આવીને તે દીવાના પાત્રમાં પડે છે. અને તેની જ્યોતમાં બળી જાય છે. માટે મારે રાત્રીભોજનના વિષયમાં દ્વિવિધ ત્રિવિધે કરીને પ્રત્યાખ્યાન છે.” તે સાંભળીને તે વામદેવ જૈનશુરુની નિંદા કરતો ખાવા બેઠો. હવે રાંધવાની તપેલીમાં દેવયોગે અજાણતાં સર્પ રંધાઈ ગયો હતો. તેથી ખાઈ રહ્યા પછી વામદેવને વિષ ચઢ્યું. સુમિત્રે નવકાર મંત્ર ભણીને તે વિષ ઉતાર્યું. પછી સુમિત્ર તેને કેવળી પાસે લઈ ગયો. ત્યાં વામદેવ પોતાનો પૂર્વભવ સાંભળીને પ્રતિજ્ઞા પામ્યો. પછી વામદેવે કેવળી શુરુને ભાવચક્ષુનું સ્વરૂપ પૂછ્યું. ત્યારે કેવળી બોલ્યા કે —

इन्द्रियाणि पश्यन् कृत्वा, वेदीं कृत्वा तपोमयीम् ।

अहिंसा आहुतीर्दद्या-देव यज्ञः सनातनः ॥ ૧ ॥

ભાવાર્થ— “ઇન્દ્રિયોને પશુરૂપ કરીને અને તપરુપી વેદી (કુંડ) કરીને અહિંસારૂપી આહુતિ દેવી, એ સનાતન ભાવચક્ષુ કહેલો છે.”

કેવળીના વાક્યથી પ્રતિજ્ઞા પામેલો વામદેવ ભાવચક્ષુ કરવામાં રસિક થયો. પછી તેણે પોતાના પિતાને જઈને કહ્યું કે “હું દીક્ષા લઉં છું.” પિતાએ જવાબ આપ્યો કે “તું પુત્ર રહિત છે, માટે “અપુત્રસ્ય ગતિર્નાસ્તિ” પુત્રરહિત માણસની સદ્ગતિ થતી નથી.” તે સાંભળીને વામદેવ બોલ્યો કે—

जायमानो हरेद् भार्या, वर्धमानो हरेद्धनम् ।

म्रियमाणो हरेत् प्राणान्, नास्ति पुत्रसमो रिपुः ॥ ૧ ॥

ભાવાર્થ— “પુત્ર ઉત્પન્ન થતાંજ ભાર્યાનું હરણુ કરે છે, મોટો થતાં ધનનું હરણુ કરે છે. અને કદી મરણુ પામે તો પ્રાણોનું હરણુ કરે છે, માટે પુત્ર સમાન ખીજે કોઈ શત્રુ નથી.”

યુક્તિથી માતૃપિતાને પ્રતિજ્ઞા પમાડીને વામદેવે દીક્ષાગ્રહણ કરી આત્મકાર્ય સાધ્યું.

કેવળીના વાક્યથી દ્રવ્યચક્ષુનો ત્યાગ કરીને ભાવચક્ષુ કરવામાં રસિક થયેલા વામદેવે વકેતાનો ત્યાગ કરી શીઘ્રતાથી શિવસુખ પ્રાપ્ત કર્યું.”

દ્રવ્યપૂજા-ભાવપૂજા.

સ્યાદ્ભેદોપાસનારૂપા, દ્રવ્યાર્ચા ગૃહમેધિનામ્ ।

અભેદોપાસનારૂપા, સાધૂનાં ભાવપૂજના ॥ ૧ ॥

ભાવાર્થ—“ગૃહસ્થીઓને ભેદઉપાસનારૂપ દ્રવ્યપૂજા હોય છે, અને સાધુઓને અભેદઉપાસનારૂપ ભાવપૂજા હોય છે.”

ભેદઉપાસના રૂપ એટલે આત્માથી અહીંનું પરમેશ્વર જુદા છે, પ્રાપ્ત થયેલા આત્માનંદના વિલાસી છે. તેની ઉપાસના એટલે નિમિત્ત આલંબનરૂપ સેવા તે રૂપ દ્રવ્યપૂજા ગૃહસ્થીઓને યોગ્ય છે, અને સાધુઓને તો અભેદ ઉપાસના એટલે પરમાત્મા-થકી પોતાનો આત્મા અલિપ્ત છે એવા પ્રકારની ભાવપૂજા યોગ્ય છે. જો કે અહીંનું ભગવાનના ગુણનું સ્મરણ કરવું, તેમનું બહુમાન કરવું, એવા ઉપયોગરૂપ સવિકલ્પ ભાવપૂજા ગૃહસ્થીઓને પણ છે, તોપણ ઉપયોગવાળી આત્મસ્વરૂપના એકત્વરૂપ ભાવ-પૂજા તો મુનિઓનેજ યોગ્ય છે. આ પ્રસંગ ઉપર એક સંબંધ છે તે નીચે પ્રમાણે—

ધનસાર વણિકની કથા.

શ્રીપુર નગરમાં જિતારી નામે રાજા રાજ્ય કરતો હતો. તે નગરમાં ધનસાર નામનો એક વણિક રહેતો હતો. તે અત્યંત દરિદ્રી હોવાથી કોઈ પણ સ્થાને આદર પામતો નહીં, પરંતુ તે સ્વભાવે સરળ હતો, અને હમેશાં સદ્ગુરુ પાસે ધર્મોપદેશ શ્રવણ કરતો હતો. એકદા તેણે વિનયપૂર્વક દીન વાણીથી ગુરુને પૂછ્યું કે “હે સ્વામી! હું દરિદ્રી, દુઃખી અને નિર્ધન કેમ થયો?” ગુરુએ કહ્યું કે “તે પૂર્વ ભવે શ્રી જિનેશ્વરની પૂજા કરી નથી, તેથી દુઃખી થયો છે. હવે આ જન્મમાં તું દ્રવ્યપૂજા તથા ભાવપૂજા કર, જેથી તારા દુઃખનો ક્ષય થાય. તેમાં ભાવપૂજાનું સ્વરૂપ પૂર્વાચાર્યોએ એવું કહ્યું છે કે—

દયાંમસા કૃતસ્નાનઃ, સન્તોષશુભવસ્ત્રમૃત્ ।

વિવેકતિલકમ્રાજો, ભાવનાપાવનાશયઃ ॥ ૧ ॥

મક્તિશ્રદ્ધાનધુસૃણો-ન્મિશ્રપારટીગ્જદ્રવૈઃ ॥

નવત્રહ્માંગયુગ્દેવં, શુદ્ધમાત્માનમર્ચય ॥ ૨ ॥

ભાવાર્થ—“હે ઉત્તમ! દ્રવ્ય અને ભાવથી સ્વપરના પ્રાણુરક્ષણરૂપ દયા રૂપી જળવડે સ્નાન કરીને, પૌદ્ગલિક સુખની ઇચ્છાના અભાવરૂપ સંતોષ-તદ્રૂપવસ્ત્રને ધારણ

કરીને, સ્વપરના વિભાગનું જે જ્ઞાન-તદ્રુપ વિવેકનું તિલક કરીને તથા અરિહંતના ગુણગાનમાં એકાગ્રતારુપ ભાવનાવડે કરીને પવિત્ર અંતઃકરણવાળો થઈ, ભક્તિ અને શ્રદ્ધારૂપ ચંદનથી મિશ્ર એવા કેસરના દ્રવે કરીને નવ પ્રકારના બ્રહ્મચર્યરૂપ નવ અંગોને ધારણ કરનાર અતંત જ્ઞાનાદિ પર્યાયવાળા શુદ્ધ આત્મારુપ દેવની પૂજા કર.”

પછી ક્ષમારુપી પુષ્પની માળા અર્પણ કર, જે પ્રકારના ધર્મરૂપ જે અંગલુહણા આગળ ધર, ધ્યાનરુપી સાર અલંકારોને તેના અંગમાં નિવેશન કર, આઠ મહસ્થાનના ત્યાગરુપી અષ્ટમંગળ તેના પાસે આલેખ; જ્ઞાનરુપી અગ્નિમાં શુભ સંકલ્પરુપી કાકતુંડ (અગરુ) નો ધૂપ કર, પૂર્વે ધર્મરુપી લવણ ઉતારી ધર્મસંન્યાસરૂપ વહ્નિ સ્થાપન કરીને તેમાં ક્ષેપન કર અને પછી આત્મસામર્થ્યરૂપ આરતિ ઉતાર.

ઈત્યાદિ ભાવપૂજાનું સ્વરૂપ બીજા ગ્રંથોથી જાણી લેવું.

જિનેશ્વરની પૂજા. સ્નાત્ર, ગુણસમૂહની સ્તુતિ અને સ્તવના વિગેરે કરવાથી દર્શન રહિત (મિથ્યાત્વી) જીવોને દર્શન (સમકિત) ની પ્રાપ્તિ થાય છે, અને જેને દર્શન ગુણ પ્રાપ્ત થયા હોય છે તેને ક્ષાયિક ભાવની ઉત્પત્તિ થાય છે, તથા જિનપૂજા રત્નત્રયીની પ્રાપ્તિનું કારણ થાય છે. શ્રી ગૌતમસ્વામીએ ભગવાનને પૂછ્યું છે કે “હે ભગવાન! જિનેશ્વરની સ્તુતિ, સ્તવન અને મંગળ ભણવાથી જીવોને શું થાય?” ભગવાને કહ્યું કે “હે ગૌતમ! સ્તુતિ, સ્તવન અને મંગળથી જીવોને જ્ઞાન, દર્શન અને ચારિત્રનો લાભ થાય.” વળી જિનેશ્વરની પૂજા કરવાથી પૌદ્ગલિક સંપત્તિ પણ પ્રાપ્ત થાય છે, ધન, ધાન્ય, રાજ્ય, ચક્રવર્તીપણું તથા ઇન્દ્રપણાની લક્ષ્મી પણ પ્રાપ્ત થાય છે અને છેવટે ચિદાનંદ સંપત્તિ (મુક્તિ) પણ પ્રાપ્ત થાય છે. એ પ્રમાણે શ્રી જિનેશ્વરની સેવા બંને પ્રકારની લક્ષ્મીની પ્રાપ્તિમાં કારણભૂત છે.”

ઈત્યાદિ ગુરુમુખથી ધર્મદેશના સાંભળીને ધનસારે ગુરુને પૂછીને “આજથી શ્રી અહંતની પૂજા કર્યા વિના મુખમાં પાણી પણ નાંખવું નહીં.” એવો અભિગ્રહ ગ્રહણ કર્યો. તે દિવસથી જ આરંભીને તે શ્રેષ્ઠી હંમેશા જિનપ્રતિમાની કેસર, ચંદન, કર્પૂર (બરાસ) વિગેરે સુગંધી દ્રવ્યોથી અને સુગંધી એવા જાંઘ, પદ્મ, ચંપો, કેતકી, માલતી, મચ્છુંદ વિગેરેનાં તાજા પુષ્પોથી પૂજા કરવા લાગ્યો. એ પ્રમાણે ત્રિકરણ શુદ્ધિવડે નિરંતર બહુમાનથી શ્રી જિનેન્દ્રની પ્રભુતાને જ્ઞાન દ્રષ્ટિરૂપ માર્ગમાં ઉતારીને પૂજા કરતાં તે ધનસારે ઘણું પુણ્ય ઉપાર્જન કર્યું. તે પુણ્યના તાત્કાલિક ઉદયથી તેના ઘરમાં અનેક પ્રકારની લક્ષ્મી પ્રગટ થઈ; એટલે વિશેષે કરીને જિનભક્તિ કરતા એવા તે શ્રેષ્ઠિએ જિનચૈત્ય, જિનખંભ, પુસ્તક અને ચતુર્વિધ સંઘ એ સાતે ક્ષેત્રમાં ઘણું ધન ખરચ્યું. એ પ્રમાણે હંમેશા દ્રવ્યપૂજા, ભાવપૂજા કરતાં ધનસાર શ્રેષ્ઠિ સમકિત પામી, દેવનું આયુષ્ય બાંધી મનુષ્યભવનું આયુષ્ય પૂર્ણ થતાં પ્રથમ સ્વર્ગમાં દેવતા થયાં. ત્યાંથી ચ્યવીને મહાવિદેહ ક્ષેત્રમાં ઉત્તમ કુળને વિષે ઉત્પન્ન થઈ સદ્ગુરુ સમીપે દીક્ષા લઈ મુક્તિ-સુખને પામશે.

“આ શ્રાદ્ધધર્મી ધનસાર શ્રેષ્ઠીએ જિનેશ્વરની પૂજાનું કૃણ શીત્રપણે આ લવમાંજ મેળવ્યું, અને પછીના લવમાં ચારિત્ર લઈને ભાવપૂજની વિશુદ્ધિવડે તે મુક્તિને પામ્યો. તેનું દૃષ્ટાંત સાંભળીને અન્ય લગ્ય પ્રાણીઓએ પણ દ્રવ્ય તથા ભાવ એ બંને પ્રકારની પૂજા અવશ્ય કરવી.”

૩૩૪

ધ્યાન

ધ્યાતા ધ્યાનં તથા ધ્યેય-મેકતાવગતં ત્રયમ્ ।

તસ્ય હ્યનન્યચિત્તસ્ય, સર્વદુઃસ્વક્ષયો ભવેત્ ॥ ૧ ॥

ભાવાર્થ—“ધ્યાન કરનાર, ધ્યાન અને ધ્યેય તે ધ્યાવાને યોગ્ય-એ ત્રણની એકચતારુપ ધ્યાન જેને પ્રાપ્ત થયેલું છે તે એકાગ્ર ચિત્તવાળાના-તદ્રુપ ચેતનાવાળાના અહંત્વરૂપ ને આત્મસ્વરૂપને તુલ્ય ઉપયોગપણે ગ્રહર કરનારા આત્મિક ગુણને આવરણ કરનારા-રોકનારા સર્વ દુઃખોનો (સર્વ કર્મોનો) ક્ષય થાય છે.” આ પ્રસંગમાં ક્ષપક-મુનિનો સંબંધ છે તે આ પ્રમાણે—

ક્ષપક મુનિની કથા.

કોઈ એક મુનિ નિરંતર માસક્ષપણાદિક અનેક દુસ્તપ તપસ્યાનું આચરણ કરતા સતા એક ઉદ્યાનમાં રહીને આત્મસ્વરૂપનું ધ્યાન કરતા હતા. તેમના ગુણથી પ્રસન્ન થયેલી કોઈ દેવી હંમેશા તે મુનિને વંદન કરી તથા સ્તુતિ કરીને કહેતી કે “હે મુનિ ! મારા પર પ્રસાદ કરીને મારા યોગ્ય કાંઈ કાર્ય બતાવશો.” એકદા તે મુનિ કોઈ બ્રાહ્મણનાં દુષ્ટ વચન સાંભળીને ક્રોધ પામી તેની સાથે યુદ્ધ કરવા લાગ્યા. મુનિ તપસ્યાવડે અતિ કૃશ થયેલા હોવાથી તે બ્રાહ્મણે તેને મુષ્ટિ વિગેરેના પ્રહારથી મારીને પૃથ્વી પર પાડી નાંખ્યા. ફરીથી મુનિ ક્રોધ કરીને યુદ્ધ કરવા લાગ્યા; તો પણ તેને તે બ્રાહ્મણે પ્રહાર કરી પાડી નાંખ્યા. એમ અનેક વાર તે બ્રાહ્મણે તેમને પ્રહારાદિવડે જર્જરિત કરી નાંખ્યા, એટલે તે મુનિ પરાજય પામીને માંડ માંડ પોતાને સ્થાને આવ્યા. બીજે દિવસે પ્રાતઃકાળમાં હંમેશની જેમ તે દેવીએ આવીને મુનિને વંદના કરી, પણ મુનિએ દેવીની સામું પણ જોયું નહીં, તેમ કાંઈ બોલ્યા પણ નહીં; તેથી તે દેવીએ પૂછ્યું “હે સ્વામી ! કયા અપરાધથી મારી સાથે આજે તમે બોલતા નથી ?” મુનિ ઉચ્ચે સ્વરે બોલ્યા કે “કાલે પેલા બ્રાહ્મણે મને માર્યો તો પણ તે મારૂ રક્ષણ કર્યું નહીં, તેમજ મારા તે શત્રુનો તે કાંઈ અપકાર પણ કર્યો નહીં; માટે માત્ર મીઠા વચન બોલીને પ્રીતિ બતાવનારી એવી તને હવે હું બોલાવવા ઈચ્છતો નથી.”

તે સાંભળીને સ્મિતથી અધરોઘને કાંતિમાન કરતી દેવી બોલી કે “હે મુનિ ! જ્યારે તમે બંને એક બીજને વળગીને યુદ્ધ કરતા હતા, તે વખતે કૌતુક જોવાની ઈચ્છાવાળી

હું પણ ત્યાં જ હતી; પરંતુ તે વખતે મેં તમને અંત્રે ને સમાન ક્રોધવાળા જોયા. તેથી ‘આ જોમાં સાધુ કોણ અને બ્રાહ્મણ કોણ?’ એ હું જાણી શકી નહીં.” તેથી કરીને હું તમારી રક્ષા અને બ્રાહ્મણને શીક્ષા હું કરી શકી નહીં.” તે સાંભળીને જેનો ક્રોધ શાન્ત થયો છે એવા મુનિ બોલ્યા કે “હે દેવી! તે મને આજે બહુ સારી પ્રેરણા કરી, તેથી હવે હું આ ક્રોધરુપી અતિચાર દોષનું મિથ્યાદુષ્કૃત આપું છું. હે દેવી! મેં ધ્યાન સંબંધી શાસ્ત્રનો ઘણા યત્નથી અભ્યાસ કર્યો છે, શ્રવણ કર્યું છે અને બીજાને શીખવ્યું પણ છે, તેમજ તેનું અનુમોદન પણ કર્યું છે. તો પણ ખરે વખતે તે મને સ્મરણમાં આવ્યું નહીં.”

શૂન્યં ધ્યાનોપયોગેન, વિંશતિસ્થાનકાદ્યપિ ।

કદમાત્રં ત્વમવ્યાના-મપિ નો દુર્લભં ભવેત્ ॥ ૧ ॥

ભાવાર્થ— “ધ્યાનના ઉપયોગ વિના માત્ર કાયકલેશ રૂપ વીશ સ્થાનક વિગેરે તપ અભવ્ય પ્રાણીઓને પણ દુર્લભ નથી, અર્થાત ઘણા અભવ્ય પ્રાણીઓ પણ તેવું તપ કરે છે.” ચિત્તની એકાગ્રતારૂપ જે ધ્યાન-તેના ઉપયોગથી શૂન્ય એવા વીશસ્થાનક વિગેરે તપસમૂહ માત્ર કાયકલેશરૂપ જ છે, તે તે અભવ્યોને પણ દુર્લભ નથી. બ્રાહ્મચરણ તો જૈનોક્ત પણ ઘણા પ્રકારે અભવ્યોએ પૂર્વે કર્યા છે.

હવે ધ્યાન કરવાનું સ્વરૂપ કહે છે—

જિતેન્દ્રિયસ્ય ધીરસ્ય, પ્રશાન્તસ્ય સ્થિરાત્મનઃ ।

સ્થિરાસનસ્ય નાસાગ્ર-ન્યસ્તનેત્રસ્ય યોગિનઃ ॥ ૧ ॥

રૂઢ્ઢવાહ્યમનોવૃત્તે-ધારિણાધારયા રયાત્ ।

પ્રસન્નસ્યાપ્રમત્તસ્ય, ચિદાનન્દસુધાલિહઃ ॥ ૨ ॥

સામ્રાજ્યપ્રતિદ્વંદ્વ-મન્તરેવ વિતન્વતઃ ।

ધ્યાનિનો નોપમા લોકે સદેવમનુજેઽપિ હિ ॥ ૩ ॥

ભાવાર્થ— “જેણે ઇન્દ્રિયોનો જય કરેલો છે, જે આત્મવીર્યના સામર્થ્યવડે પરિષદ અને ઉપસર્ગોથી અકંપ્ય છે, જેના ક્રોધાદિક કષાય શાંત થયેલા છે, જેનો આત્મા સાધન પરિણતિમાં સુખમય હોવાથી સ્થિર છે, જેણે ચપળતાના નિરોધને માટે આસન સ્થિર કરીને નાસિકાના અગ્રભાગે દૃષ્ટિને સ્થાપન કરેલી છે [રત્નત્રયમાં મગ્ન છે], ધ્યેયમાં ચિત્તને સ્થિર કરવું તે ધારણા તેના આધારથી જેણે બાહ્ય મનોવૃત્તિનો રોધ કરેલો છે, જે મનનાં કાલુષ્યથી રહિત પ્રસન્ન છે, જે અસાનાદિક આઠ પ્રમાદથી રહિત અપ્રમત્ત છે, જેણે ચિદાનંદરૂપ અમૃતનો સ્વાદ લીધો છે, અને જે અન્તઃકરણમાં જ અદ્વિતીય સામ્રાજ્યનો એટલે બ્રાહ્મણ્યંતર વિપક્ષ રહિત સ્વશુણસંપદારૂપ સ્વભાવપરિવારોપેત ઠકુરાઈનો સ્વાધીન કરવારૂપ વિસ્તાર કરે છે, એવા ધ્યાની મુનિની

ઉપમાં દેવતાઓમાં કે મનુષ્યમાં કાંઈ પણ નથી. અહીં તિર્થંચ ને નારક દુર્ગતિ હોવાથી ગ્રહણ કરેલ નથી, અર્થાત્ ત્રિભુવનમાં સહજનંદવિલાસીની તુલના કરી શકાય એવું ઉપમા સાદૃશ્ય છે જ નહીં.”

હે દેવી! આ પ્રમાણે અનેક પ્રકારના ધ્યાનશાસ્ત્રનું ઉદ્ધવન કરીને મેં અયોગ્ય કયું, તે ઠીક કયું નહીં.”

ત્યારપછીથી તે મુનિ નિરંતર નિશ્ચલ ચિત્તથી ધ્યાન કરવા લાગ્યા. દેવાદિદે કરેલા ઊપસર્ગોમાં પણ પ્રથમની જેમ અપળતા કરી નહીં. મેરૂની જેવું નિશ્ચલ ધ્યાન ધ્યાઈને અંતે સ્વર્ગે ગયા. પછી તે મુનિને લક્ષિતપૂર્વક નમન કરીને પેલી દેવી પોતાને સ્થાને ગઈ.

“ધ્યાનથી બ્રહ્મ થયેલ મુનિ અજ્ઞાની જેવા જ છે; માટે કષ્ટમાં પણ મુનિએ ધ્યાનનો ત્યાગ કરવો નહીં એ આ કથાનો સાર છે.”



૩૩૫

દુધ્યાનનાં ૬૩ સ્થાનોનું સ્વરૂપ.

ત્રિષ્ટિધ્યાનસ્થાનાનિ, ઉત્પન્નાન્યાર્તૃરૌદ્રતઃ

તત્સ્વરૂપં લિખામિ દ્વિ-તીયપ્રકીર્ણસૂત્રતઃ ॥ ૧ ॥

ભાવાર્થ—“આર્ત્તધ્યાન અને રૌદ્રધ્યાનથી ઉત્પન્ન થયેલાં ત્રેસઠ ધ્યાનનાં સ્થાનકો છે. તેનું સ્વરૂપ બીજા પ્રકીર્ણ સૂત્રથી (આઉરપચ્ચખખાણથી) અત્રે લખું છું.”

આતુર પ્રત્યાખ્યાન નામના પ્રકીર્ણક સૂત્ર (પચન્ના સૂત્ર) માં “અન્નાણ આણે” ઈત્યાદિ પાઠ છે. તેમાં દુધ્યાનનાં ત્રેસઠ સ્થાનકો ગણાવ્યાં છે.

૧ અજ્ઞાન ધ્યાન—“અજ્ઞાનજ કલ્યાણકારી છે; કેમકે તેમાં વ્યાખ્યાન વાંચવું, ભણવું, ભણાવવું વિગેરે આયાસનો અભાવ છે.” એમ મનમાં વિચારવું, તે અજ્ઞાન-ધ્યાન કહેવાય છે. તે ધ્યાન જ્ઞાનપંચમીની કથામાં કહેલા વસુદેવાચાર્યે કયું હતું, માટે તેવું દુધ્યાન ધ્યાવું નહીં.

૨ અનાચાર ધ્યાન—અનાચાર તે દુષ્ટાચાર-દોષયુક્ત આચરણ, તે સંબંધી ધ્યાન તે કોકણ દેશી સાધુએ ક્ષેત્રમાં અગ્નિ સળગાવવા રૂપ કયું હતું; તથા દેવતા થયેલા

શિષ્યકહેવા નહીં આવવાથી ચારિત્રનો ત્યાગ કરવાને ઇચ્છતા આપાઠસૂરિએ તે ધ્યાન કયું હતું.

૩ કુદર્શન ધ્યાન—બૌદ્ધાદિક મિથ્યાદર્શનનું ધ્યાન સુરાષ્ટ્ર શ્રાવકે કયું હતું.

૪ કોધ ધ્યાન—કુલવાલુક, ગોશાલક, પાલક, નમુચિ, શિવભુતિ વિગેરેએ કયું હતું.

૫ માન ધ્યાન—ખાહુખળિ, સુભૂમ ચક્રી, પરશુરામ, હઠથી આવેલા સંગમદેવ વિગેરેએ કયું હતું.

૬ માયા ધ્યાન—અન્યને છેતરવારૂપ માયાધ્યાન અંપાઠાભૂતિ મુનિએ લાડુ વહોરવા માટે કયું હતું.

૭ લોભ ધ્યાન—સિંહકેસરિયા લાડુના ઇચ્છક સાધુએ કયું હતું.

૮ રાગ ધ્યાન—રાગને અલિખ્વંગમાત્ર સમજવો. તેના કામ રાગ, સ્નેહ રાગ અને દષ્ટિ રાગ એ ત્રણ પ્રકારના છે. તેમાં વિષ્ણુશ્રીના ઉપર વિક્રમચક્ર રાજાને કામરાગ થયો હતો. દામનકના સસરાનું પોતાના પુત્રનું મરણ સાંભળીને સ્નેહ રાગને લીધે હૃદય ફાટી ગયું, અને કપિલને દષ્ટિરાગ (દર્શનનો રાગ) થવાથી બ્રહ્મદેવલોકમાંથી આવીને પોતાના મતના રાગથી પોતાના શિષ્યોને “આસુરે રમસે” ઇત્યાદિ કહ્યું હતું. આ ત્રણ પ્રકારના રાગનું ધ્યાન ન કરવું.

૯ અપ્રીતિ ધ્યાન—અપ્રીતિ એટલે અન્ય ઉપર દ્રોહનો અધ્યવસાય અથવા દ્વેષ, તે ધ્યાન ચક્ષુની શરુઆત કરાવનારા મધુપિંગ અને પિપ્પલ વિગેરેને થયું હતું, તથા હરિવંશની ઉત્પત્તિમાં વીરક દેવને થયું હતું.

૧૦ મોહ ધ્યાન—વાસુદેવના શળને ઉપાડીને છ માસ સુધી ફરનારા બળભદ્રને થયું હતું.

૧૧ ઇચ્છા ધ્યાન—ઇચ્છા એટલે મનમાં ધારેલો લાભ મેળવવાની ઉત્કટ અલિ-લાષા, તેનું ધ્યાન તે ઇચ્છાધ્યાન. તે બે માષા સુવર્ણના અર્થી કપિલને કોટી સુવર્ણના લોભમાં પણ ઇચ્છાનો અંત આવ્યો ન હતો તેની જેમ સમજવું.

૧૨ મિથ્યા ધ્યાન—મિથ્યા એટલે વિપર્યક્ત (અવળી) દષ્ટિપણું, તેનું ધ્યાન તે મિથ્યાધ્યાન. તે જમાલી ગોવિંદ વિગેરેને થયું હતું.

૧૩ મૂર્છા ધ્યાન—મૂર્છા એટલે પ્રાપ્ત થયેલા રાજ્યાદિક ઉપર અત્યંત આસક્તિ, તેનું ધ્યાન તે મૂર્છા ધ્યાન. તે પુત્રોને ઉત્પન્ન થતા જ મારી નાંખનાર અથવા ખોડ ખાપ-ણવાળા કરનાર કનકધ્વજ રાજાને થયું હતું.

૧૪ શંકા ધ્યાન—શંકન તે શંકા એટલે સંશય કરવો—તેનું ધ્યાન તે શંકા ધ્યાન, તે આપાઠસૂરિના અવ્યક્તવાદી શિષ્યોને થયું હતું.

૧૫ કાંક્ષા ધ્યાન—એટલે અન્ય અન્ય દર્શનનો અથવા પોતાના દર્શનનો આગ્રહ અર્થાત્ કાંક્ષા; તેનું ધ્યાન. તે “હે કપિલ! ત્યાં પણ ધર્મ છે અને અહીં મારા મતમાં પણ ધર્મ છે.” એમ બોલનારા મરિચિને થયું હતું.

૧૬ ગૃહિ ધ્યાન—એટલે આહારાદિકને વિષે અત્યંત આકાંક્ષાનું ધ્યાન. તે મથુરાવાસી મંશુસૂરિને તથા વ્રતનો ત્યાગ કરનાર કંડરિક રાજાને થયું હતું.

૧૭ આશા ધ્યાન—એટલે પારકી વસ્તુ મેળવવાની અભિલાષાનું ધ્યાન. તે નિર્દય પ્રાક્ષણના પાથેય પ્રત્યે પાથેય વિનાના મૂલદેવને થયું હતું.

૧૮ તૃષા ધ્યાન—તૃષાપરિપહના ઉદયથી ઉત્પન્ન થયેલી ખીડા, તે ખીડાએ કરીને થયું જે ધ્યાન તે તૃષાધ્યાન. આ ધ્યાન પિતા સાધુની સાથે જતાં માર્ગમાં તૃષાથી ખીડાયેલા ક્ષુદ્ધક સાધુને થયું હતું.

૧૯ ક્ષુધા ધ્યાન—ક્ષુધાના પરવશપણાથી થતું ધ્યાન તે ક્ષુધા ધ્યાન. તે રાજગૃહી નગરીના ઉદ્યાનમાં આવેલા લોકોને મારવા તૈયાર થયેલા દ્રમકને થયું હતું.

૨૦ પથિ ધ્યાન—એટલે અદ્ય કાળમાં ઇષ્ઠ સ્થાને પહોંચવાનું ધ્યાન. તે ધ્યાન પોતાનપુરના માર્ગને શોધતા વલ્કલચિરીને થયું હતું.

૨૧ વિષમમાર્ગ ધ્યાન—ઘણા વિકટ માર્ગનું ધ્યાન. સનત્કુમારને શોધનાર મહેન્દ્રસિંહને અથવા પ્રહ્લદત્તને શોધનાર વરધેનુને થયું હતું.

૨૨ નિદ્રા ધ્યાન—એટલે નિદ્રાને આધીન થયેલાનું ધ્યાન. તે ધ્યાન સ્ત્યાનર્જિ નિદ્રાએ કરીને પાડાનું માંસ ખાનાર, હસ્તિના દાંત ખેંચી કાઢનાર, તથા મોઢકના અભિલાષી સાધુને થયું હતું.

૨૩ નિદાન ધ્યાન—એટલે બીજા ભવમાં સ્વર્ગની અથવા મનુષ્યપણાની સંમૃદ્ધિ મેળવવાની ઇચ્છાથી નવ પ્રકારનાં નિયાણાં કરવા સંબંધી ધ્યાન. તે નંદીપેણ, સંભૂતિ અને દ્રૌપદી વિગેરેને થયું હતું.

૨૪ સ્નેહ ધ્યાન—સ્નેહ એટલે મોહના ઉદયથી પુત્રાદિકને વિષે થતી પ્રીતિ-વિશેષરુપ ધ્યાન. તે મરુદેવા, સુનંદા અને અર્હતકની માતાને થયું હતું.

૨૫ કામ ધ્યાન—કામ એટલે વિષયનો અભિલાષ તેનું ધ્યાન તે કામ ધ્યાન. તે હાસા અને પ્રહાસા દેવીએ દેખાડેલા વિષયસુખના લોભથી કુમારનંદી સોનીને થયું હતું તથા રાવણને થયું હતું.

૨૬ અપમાન ધ્યાન—અપમાન એટલે પરશુનું પ્રશંસા સાંભળીને થતી ઈર્ષ્યા અથવા ચિત્તની કાલુષ્યતા (મલિનતા), તેનું ધ્યાન તે અપમાન ધ્યાન. તે બાહુ અને સુબાહુની પ્રશંસાને નહીં સહન કરનાર પીઠ અને મહાપીઠને તથા સ્થૂલભદ્રની પ્રશંસાને સહન નહીં કરી શકનાર સિંહશુક્રાવાસી મુનિને થયું હતું.

૨૭ કલહ ધ્યાન—એટલે કલેશ કરાવવાનું ધ્યાન. તે રુકિમણી અને સત્યભામાના સંબંધમાં તથા કમલામેલાના દષ્ટાંતમાં નારદને થયું હતું.

૨૮ યુદ્ધ ધ્યાન—એટલે શત્રુના પ્રાણવ્યાપરોપણના અધ્યવસાય રુપ ધ્યાન. તે હૃદ્ય તથા વિહૃદ્ય નામના ગંધુના વિનાશ માટે ચેડારાજની સાથે યુદ્ધ કરનારા કેાણિકને થયું હતું.

૨૯ નિયુદ્ધ ધ્યાન—પ્રાણના અપહારરૂપ અધમ, યુદ્ધ રહિત યદિ મુદ્ધિ વિગેરેથી જે જય મેળવવો તે નિયુદ્ધ કહેવાય છે, તેનું ધ્યાન તે નિયુદ્ધ ધ્યાન. તે ધ્યાન ખાહુ-ખલી તથા ભરતરાજને થયું હતું.

૩૦ સંગ ધ્યાન—સંગ એટલે ત્યાગ કર્યા છતાં પણ ફરીથી તેના સંયોગની અભિલાષા તેનું ધ્યાન તે સંગ ધ્યાન. તે રાજમતી પ્રત્યે રથનેમિને તથા નાગિલા પ્રત્યે ભવદેવને થયું હતું.

૩૧ સંગ્રહ ધ્યાન—અત્યંત અતૃપ્તિવડે ધનાદિકનો સંગ્રહ કરવાનું ધ્યાન તે સંગ્રહ ધ્યાન તે મમ્મણુ શ્રેષ્ઠિને થયું હતું.

૩૨ વ્યવહાર ધ્યાન—પોતાના કાર્યના નિર્ણય માટે રાજદિક પાસે ન્યાય કરાવવો તે વ્યવહાર કહેવાય છે, તેનું ધ્યાન તે વ્યવહાર ધ્યાન. તે જે સપત્નીઓને પોતપોતાનો યુગ્મ કરાવવા માટે થયું હતું.

૩૩ કથવિકથ ધ્યાન—લાલને માટે અલ્પ મૂલ્યવડે વધારે મૂલ્યવાળી વસ્તુ ખરીદ કરવી તે કથ કહેવાય છે અને ઘણું મૂલ્ય લઈને અલ્પ મૂલ્યવાળી વસ્તુ વેચવી તે વિકથ કહેવાય છે. તે કથવિકથનું ધ્યાન આલીરીને કપાસ આપનાર વણિકને થયું હતું.

૩૪ અનર્થદંડ ધ્યાન—એટલે પ્રયોજન વિના હિંસાદિક કરવાનું ધ્યાન. તે અત્યંત ઉન્મત્તપણાને લીધે દ્રેપાચન મુનિને કષ્ટ આપનાર શાંખ વિગેરેને થયું હતું.

૩૫ આલોગ ધ્યાન—આલોગ એટલે જ્ઞાનપૂર્વક વ્યાપાર, તેનું ધ્યાન તે આલોગ ધ્યાન. તે બ્રાહ્મણનાં નેત્રો ધારીને વડચુંદાનું મર્દન કરનારા બ્રહ્મદત્ત ચક્રીને થયું હતું.

૩૬ અનાલોગ ધ્યાન એટલે અત્યંત વિસ્મરણ, તેથી થતું ધ્યાન તે અનાલોગ-ધ્યાન. તે પ્રસન્નચંદ્રને થયું હતું.

૩૭ ઋણ ધ્યાન—ઋણ તે દેવું; તે આપવા માટે થતું ધ્યાન તે ઋણ ધ્યાન. તે એક ઘાંચીને પોતાની બેનનું દેવું દેવા માટે થયું હતું.

૩૮ વૈર ધ્યાન—એટલે માતૃપિતાદિકના વધથી અથવા રાજ્યના અપહારથી ઉત્પન્ન થતું ધ્યાન. તે પરશુરામ તથા સુભૂમને થયું હતું અને સુદર્શનના કામરાગવાળી વ્યંતરી થયેલી અભયા રાણીને થયું હતું.

૩૯ વિતર્ક ધ્યાન—વિતર્ક એટલે રાજ્યાદિક ગ્રહણ કરવાની ચિંતા તેનું ધ્યાન. તે નંદરાજનું રાજ્ય લેવાની ઇચ્છાવાળા ચાણક્યને થયું હતું.

૪૦ હિંસા ધ્યાન—એટલે પાડા વિગેરેની હિંસા કરવાનું ધ્યાન. તે કુવામાં નાંખેલા કાલસૌકરિકને થયું હતું.

૪૧ હાસ્ય ધ્યાન—હાસ્ય કરવાનું ધ્યાન. તે ચંડરુદ્ર આચાર્યનું હાસ્ય કરનાર મિત્ર સહિત શિષ્યને થયું હતું.

૪૨ પ્રહાસ ધ્યાન—પ્રહાસ તે ઉપહાસ. નિદા અથવા સ્તુતિરૂપ તેનું ધ્યાન તે પ્રહાસ ધ્યાન. તે “હે નૈમિત્તિક મુનિ ! હું તમને વંદન કરું છું” એ પ્રમાણે વાર્તિકમુનિ પ્રત્યે મશ્કરીમાં બોલતાં ચંડપ્રદ્યોત રાજાને થયું હતું.

૪૩ પ્રદ્રેષ ધ્યાન—અતિ દ્રેષવાળું ધ્યાન તે પ્રદ્રેષધ્યાન. તે મરુભૂતિ તરફ કમઠને તથા શ્રી મહાવીરસ્વામીના કાનમાં ખીલા નાંખનાર ગોપને થયું હતું.

૪૪ પરુષ ધ્યાન—પરુષ એટલે અતિ નિષ્કુર કર્મ તેનું ધ્યાન તે પરુષ ધ્યાન. તે બ્રહ્મદત્ત પુત્ર ઉપર ચુલણી રાણીને તથા ચુર્ગબાહુ ભાઈ ઉપર મણિરથને થયું હતું.

૪૫ ભય ધ્યાન—ભય એ મોહની અંતર્ગત રહેલી નોકપાય પ્રકૃતિ છે તેનું ધ્યાન. તે ગજસુકુમાલને ઉપસર્ગ કરનારા સોમિલ સસરાને થયું હતું.

૪૬ રૂપ ધ્યાન—આદર્શાદિકમાં જે ભેડું તે રૂપ કહેવાય છે; તેનું ધ્યાન તે રૂપ-ધ્યાન જે પ્રકારનું છે. સ્વરૂપધ્યાન અને પરરૂપધ્યાન. તેમાં “મારૂં રૂપ સારૂં છે” એમ જે માનવું તે સ્વરૂપ ધ્યાન સનત્કુમારને થયું હતું, અને પરરૂપધ્યાન શ્રેણિક રાજાનું ચિત્ર આલેખેલ ફલક (પાટીયું) જોઈને સુભયેષ્ઠા અને ચેલણાને થયું હતું.

૪૭ આત્મપ્રશંસા ધ્યાન—પોતાની પ્રશંસા કરવાનું ધ્યાન શકટાલ મંત્રીના મુખથી પોતાની કવિતાની પ્રશંસા કરાવવા ઇચ્છનારા વરરૂચિને થયું હતું તથા કેશા વેશ્યાને પોતાની કલાકૃશળતા બતાવનાર સ્થકારને થયું હતું.

૪૮ પરનિંદા ધ્યાન—તે કુરંગહુક પ્રત્યે ચાર સાધુને થયું હતું.

૪૯ પરગર્હા ધ્યાન—પારકી ગર્હા એટલે અન્ય જનો પાસે પરના છતાં અછતા દોષ પ્રગટ કરવા તે. આ ધ્યાન સંઘસમક્ષ દુર્ગલિકા પુષ્પમિત્રની ગર્હા કરનાર ગોષ્ઠા માહિલને થયું હતું.

૫૦ પરિગ્રહ ધ્યાન—ધનધાન્યાદિક પરિગ્રહ નવા મેળવવાનું ધ્યાન અથવા ગયેલી સમૃદ્ધિને પાછી મેળવવાનું ધ્યાન તે પરિગ્રહ ધ્યાન. તે ધ્યાન આરૂદત્તને થયું હતું તથા મુનિપતિ સાધુ વિહાર કરતાં તેનો રોધ કરનાર કુચિક શ્રેષ્ઠીને થયું હતું.

૫૧ પરપરિવાહ ધ્યાન—અન્યના અછતાં દોષો અન્ય માટે પ્રગટ કરવા તે પર-પરિવાહ કહેવાય છે તે પરપરિવાહ ધ્યાન સુભદ્રા પ્રત્યે તેની સાસુ તથા નણંદને થયું હતું.

પર પરદૂષણ ધ્યાન— પોતે કરેલા દોષનો ખીજા નિર્દોષ પ્રાણી ઉપર આરોપ કરવો તે પરદૂષણ કહેવાય છે. તે સંબંધી ધ્યાન તે પરદૂષણધ્યાન. તે પતિની હત્યા-રૂપ પોતાના દોષને ભદ્રક વૃષભ ઉપર આરોપણ કરનાર જિનદાસની સ્ત્રીને થયું હતું.

પ૩ આરંભ ધ્યાન— આરંભ તે ખીજાને ઉપદ્રવ કરવો, તે સંબંધી ધ્યાન તે આરંભ ધ્યાન. તે કુરુડ અને ઉકુરુડ મુનિને તથા દ્વીપાયન ઋષિને થયું હતું.

પ૪ સંરંભ ધ્યાન—સંરંભ તે વિષયાદિકનો તીવ્ર અભિલાષ તે સંબંધી ધ્યાન તે સંરંભ ધ્યાન. તે માતાના ઉપરોધથી વ્રત પાળતાં છતાં પણ વિષયની અભિલાષાવાળા કુલ્લકકુમારને થયું હતું.

પ૫ પાપ ધ્યાન—પરસ્ત્રીસેવન વિગેરે પાપકર્મનું અનુમોદન એટલે તેવે પ્રસંગે “આણે આ ઠીક કયું” એમ જે બોલવું તે પાપ કહેવાય છે. તેનું ધ્યાન તે પાપ-ધ્યાન. તે “આ ભોગીબ્રમર રાજાને ધન્ય છે” ઇત્યાદિ અનુમોદન કરનારા લોકોને થયું હતું.

પ૬ અધિકરણ ધ્યાન—પાપની ઉત્પત્તિના કારણરૂપ જે અધિકરણ તે સંબંધી ધ્યાન તે અધિકરણધ્યાન. તે વાપી કૃપાદિક કરાવવામાં તત્પર થયેલા નંદ મણિકારને થયું હતું.

પ૭ અસમાધિમરણ ધ્યાન—“આ સમાધિવડે મરણ પામે” એવું અસમાધિ-મરણધ્યાન સ્કન્દકાચાર્ય પ્રત્યે કુલક સાધુને પહેલાં ચંત્રમાં પીલતા અલબ્ય એવા પાલક પુરોહિતને થયું હતું.

પ૮ કર્મોદયપ્રત્યય ધ્યાન—કર્મના ઉદયને આશ્રીને થયેલું ધ્યાન તે કર્મોદય પ્રત્યયધ્યાન. તે પ્રથમ શુભ પરિણામ છતાં પછીથી કોઈ પણ અશુભ કર્મના ઉદયથી અશુભ પરિણામવાળા થયેલા વિષ્ણુને અંતકાળે થયું હતું.

પ૯ ઋદ્ધિગૌરવ ધ્યાન—રાજ્ય ઐશ્વર્ય વિગેરે સમૃદ્ધિવડે પોતાની ઉન્નૃપ્તારૂપ ગૌરવતા (મોટાઈ) નું ધ્યાન તે ઋદ્ધિગૌરવધ્યાન. તે દશાણ્વલદ્રને થયું હતું.

૬૦ રસગૌરવ ધ્યાન—જિહ્વા ઇન્દ્રિયવડે ગ્રહણ કરાતા રસ (ભોજન)ની ગૌરવતાનું ધ્યાન તે રસગૌરવ ધ્યાન; અર્થાત “મારી રસવતી (ભોજન) માં જેવો રસ છે તેવો ખીજાની રસવતીમાં શું હોય?” એવું અભિમાનપૂર્વક જે ધ્યાન તે. ખાઈ સંબંધી જલના દ્રષ્ટાંતમાં કહેલા જિતશત્રુ રાજાને સુખાદિ મંત્રા પાસે પોતાની રસવતીના રસની પ્રશંસા કરતાં થયું હતું.

૬૧ સાતાગૌરવ ધ્યાન—સુખના ગર્વનું ધ્યાન. એટલે ‘હું જ સુખી છું’ એવા અભિમાનવાળું ધ્યાન ઘણા સુખી દેખાતા જીવોને થાય છે.

૬૨ અવિરહ ધ્યાન—અવિરહ ધ્યાન એટલે પુત્રાદિકનો વિરહ ન થાઓ એવું ચિંતન. આ ધ્યાન ‘જે પુત્રનો વિરહ ન થાઓ’ એવી બુદ્ધિથી ‘આ સાધુઓ માંસ

ખાય છે માટે તે રાક્ષસ જેવા છે, તેથી તેની પાસે જવું નહીં. ’ એમ કહીને પુત્રોને છેતરનાર ભૃશુ પુરોહિત તથા તેની સ્ત્રી યશાને થયું હતું. તેમજ દેવતાએ પ્રતિબોધ કર્યા છતાં પણ વારંવાર વ્રતનો ત્યાગ કરનાર મેતાર્યને થયું હતું.

૬૩ અમુક્તિમરણ ધ્યાન—મુક્તિ તે મોક્ષગતિ; તેથી રહિત તે અમુક્તિ, એટલે સંસારના સુખની અભિલાષા, તેણે કરીને મરણ પામવાનું જે ધ્યાન તે ‘અમુક્તિ મરણ ધ્યાન’ કહેવાય છે. તે ‘મુક્તિને વિઘ્ન કરનાર’ આ નિયાણું ન કર ’ એમ ચિત્ર નામના પોતાના ભાઈ સાધુએ વારંવાર નિવારણ કર્યા છતાં પણ ‘ચક્રવર્તીની સંપત્તિનો અનુભવ કર્યા વિના હું મુક્તિની પણ ઇચ્છા કરતો નથી ’ એવા તીવ્ર અશુભ ભાવથી નિયાણું કરનારા સંભૂતિ મુનિને થયું હતું.

“ મિથ્યાદુષ્ટ આપવા લાયક આ ત્રેસઠ દુર્ધ્યાનનાં સ્વરૂપને સાંભળીને વિવેકી પુરૂષોએ અનેક પ્રકારનાં કર્મોનું બંધન કરાવનારાં આ સર્વ દુર્ધ્યાનોનો તત્ત્વમાર્ગમાં પ્રવૃત્તિ કરતાં સર્વથા ત્યાગ કરવો.”



૩૩૬

તપ

મૂલોત્તરગુણશ્રેણિપ્રાજ્યસામ્રાજ્યસિદ્ધયૈ ।

બાહ્યમાભ્યન્તરં ચેત્યં, તપઃ કુર્યાન્મહામુનિઃ ॥ ૧ ॥

ભાવાર્થ—“ મૂલ ગુણ તથા ઉત્તર ગુણના સમૂહવડે મહાન્ સામ્રાજ્યની સિદ્ધિને માટે મહામુનિઓએ આ બાહ્ય તથા અભ્યંતર તપ કરવું.”

જ્ઞાન, ચારિત્રાદિક મૂળ ગુણો અને સમિતિ, શુચિત વિગેરે ઉત્તર ગુણો કહેવાય છે, તેની શ્રેણિ એટલે વિશેષ કરીને તે ગુણોનો ઉદ્ભવ, તેણે કરીને પ્રચૂર એવા સામ્રાજ્યની સિદ્ધિને માટે એટલે સ્વકાર્ય જે ગુણનિષ્પત્તિરૂપ તેને અર્થે પરમનિર્ગ્રંથ એવા મહામુનિઓ બાહ્ય તથા અભ્યંતર તપ કરે; તેમાં અન્ય લોકોને ઉદ્ધાસનું કારણ તથા પ્રભાવનાનું મૂળ હોવાથી બાહ્ય તપ કરવાની જરૂર છે, અને બીજા લોકોથી બાણી શકાય તેવું નહીં છતાં આત્મગુણની એકતારૂપ હોવાથી અભ્યંતર તપ કરવાની આવશ્યકતા છે. આ પ્રસંગ ઉપર નંદન ઋષીનો સંબંધ છે તે આ પ્રમાણે—

નંદન ઋષીની કથા.

આ ભરતક્ષેત્રમાં છત્રિકા નામની નગરીમાં જિતશત્રુ નામે રાજા રાજ્ય કરતો હતો. તેની ભદ્રા નામની પટરાણીએ નંદન નામના પુત્રને જન્મ આપ્યો હતો. તે કુમાર અનુક્રમે યુવાવસ્થા પામ્યો, એટલે તેને પિતાનું રાજ્ય મળ્યું. રાજ્યનું પાલન કરતાં તે નન્દનરાજને જન્મથી આરંભીને ચોવીશ લાખ વર્ષ વ્યતીત થયાં. એકદા પોટ્ટિલ નામના આચાર્ય વિહારના ક્રમથી તે નગરીમાં સમવસર્યાં. તેમને વંદન કરવા માટે નંદન રાજા ઉદ્યાનમાં ગયા. ત્યાં ગુરુને વિધિપૂર્વક વંદના કરી ધર્મ શ્રવણ કરવા બેઠા ગુરુએ આ પ્રમાણે ઉપદેશ આપ્યો કે—

જ્ઞાનમેવ બુધ્ધિઃ પ્રાહુઃ, કર્મણાં તાપનાત્તપઃ ।

તદાભ્યન્તરમેવેષ્ટં, વાહ્યં તદુપવૃંહકમ્ ॥ ૧ ॥

ભાવાર્થ—“આત્મપ્રદેશની સાથે સંત્રિલપ્ત થઈને રહેલાં કર્મોને તપાવવાથી સૂક્ષ્મ જ્ઞાનને જ પંડિત પુરૂષો તપ કહે છે. તેમાં પ્રાયશ્ચિત્તાદિક અભ્યંતર એવું તપ ઈષ્ટ છે, અને અનશનાદિક બાહ્ય તપ તે અભ્યંતર તપને વૃદ્ધિ પમાડનાર છે, એટલે દ્રવ્યતપ ભાવતપનું કારણ છે, તેથી બાહ્યતપ પણ ઈષ્ટ છે.”

તદેવ હિ તપઃ કાર્યં, દુર્ધ્યાનં યત્ર નો ભવેત્ ।

યેન યોગા ન હીયન્તે, ક્ષીયન્તે નેન્દ્રિયાણિ ચ ॥ ૨ ॥

ભાવાર્થ—“જે તપ કરવાથી દુર્ધ્યાન ન થાય, મન, વચન અને કાયાના યોગની હાનિ ન થાય તથા ઇન્દ્રિયો ક્ષીણ ન થાય તેવુંજ તપ કરવું.”

ઈત્યાદિ ધર્મદેશના સાંભળીને પ્રતિબોધ પામેલા નન્દનરાજાએ વૈરાગ્યથી પોટ્ટિલાચાર્ય પાસે દીક્ષા લીધી. નિરંતર માસક્ષપણે કરીને આરિત્રતા ગુણને વૃદ્ધિ પમાડનારા તે નન્દનમુનિ ગુરુ સાથે આમાદિકમાં વિહાર કરવા લાગ્યા. તે મુનિએ બે અશુભ ધ્યાન (આર્ત્ત-રૌદ્ર) નો ત્યાગ કર્યો હતો. સર્વદા ત્રણ દંડ, ત્રણ ગારવ અને ત્રણ શલ્યથી રહિત હતા. તેમના ચાર કષાય ક્ષીણ થયા હતા, ચાર સંજ્ઞાનો ત્યાગ કર્યો હતો, તે ચાર પ્રકારની વિકથાથી વિમુક્ત હતા, ચાર પ્રકારના ધર્મમાં આસક્ત હતા તથા ચાર પ્રકારના ઉપસર્ગોથી તેમનો ધર્મ ઉદ્યમ સ્ખલના પામતો નહતો. તે મુનિ પંચમહાવ્રતનું ધામ હતા, પાંચ પ્રકારના સ્વાધ્યાયનું સ્થાન હતા, નિરંતર પાંચ સમિતિને ધારણ કરતા હતા અને દુઃસહ પરિષ્કોની પરંપરાને સહન કરતા હતા. આ પ્રમાણે નિઃસ્પૃહ એવા તે નંદનમુનિએ એક લાખ વર્ષ સુધી તપ કર્યું. તેમાં તેમણે અગિયાર લાખ ને એંશી હજાર માસક્ષપણ કર્યા તેમજ તે જ ભવમાં અર્હંત્વલક્ષિત વિગેરે વીશ સ્થાનકોના આરાધનવડે કરીને તે મહાતપસ્વીએ દુઃખે મેળવી શકાય તેવું તીર્થંકર નામકર્મ ઉપાજન કર્યું. મૂળથી જ અતિચારરૂપ કલંકરહિત આરિત્રનું પાલન કરીને આયુષ્યના અંતસમયે તેમણે નીચે પ્રમાણે આરાધના કરી.

“અવ્યવહાર રાશિમાં અનંત જંતુઓ સાથે અથડાવાથી જે અકામનિર્જરા વડે મારું કર્મ કપાયું તે પીડાની પણ હું અનુમોદના કરું છું. જિનેશ્વરની પ્રતિમા, ચૈત્ય, કલશ અને મુકુટ વિગેરેમાં જે મારો પૃથ્વીમય દેહ થયો હોય તેનું હું અનુમોદન કરું છું. જિનેન્દ્રના સ્નાત્ર કરવાના પાત્રમાં દૈવયોગે જે મારો જલમય દેહ પ્રાપ્ત થયો હોય તેનું હું અનુમોદન કરું છું. શ્રી જિનેન્દ્રની પાસે ધૂપ કરવાના અંગારામાં તથા દીવામાં જે મારો અગ્નિમય દેહ થયો હોય તેને હું અનુમોદના આપું છું. અરિહંત પાસે ધૂપને ઉખેવતાં-તેને પ્રજ્વલિત કરવામાં તથા માર્ગમાં શ્રાન્ત થયેલા સંઘની શાંતિને માટે જે મારો વાયુમય દેહ વાયો હોય તેને હું અનુમોદનું છું. મુનિઓનાં પાત્ર તથા દંડાદિકમાં અને જિનેશ્વરની પૂજના પુષ્પોમાં જે મારો વનસ્પતિ દેહ થયો હોય તેની હું અનુમોદના કરું છું.

કોઈ પણ સ્થાને સત્કર્મને યોગે જિનધર્મને ઉપકાર કરનારો મારો ત્રસમય દેહ થયો હોય તેને હું અનુમોદનું છું. કાળ, વિનય વિગેરે જે આઠ પ્રકારે જ્ઞાનાચાર કહેલો છે, તેમાં કોઈ પણ અતિચાર થયો હોય તેને હું ત્રિવિધે (મન વચન કાયા-વડે) નિંદુ છું. નિઃશંકિત વિગેરે જે આઠ પ્રકારે દર્શનાચાર કહેલો છે. તેમાં મને જે કોઈ અતિચાર લાગ્યો હોય તેને હું ત્રિવિધે વોસિરાવું છું. મોહથી અથવા લોભથી જે મેં સૂક્ષ્મ તથા ખાદ્ય પ્રાણીઓની હિંસા કરી હોય તેને પણ હું ત્રિવિધે વોસિરાવું છું. હાસ્ય, ભય, ક્રોધ કે લોભાદિકના વશથી મેં જે કોઈ અસત્ય લાપણુ કર્યું હોય તે સર્વની નિંદા કરવાપૂર્વક હું આલોચના કરું છું. રાગથી અથવા દેષથી થોડું કે ઘણું જે કોઈ અદત્ત પરદ્રવ્યનું મેં ગ્રહણ કર્યું હોય તે સર્વને હું ત્યાગ કરું છું. મેં પૂર્વે તિર્થંચ, મનુષ્ય કે દૈવ સંબંધી મૈથુનનું મનથી વચનથી કે કાયાથી સેવન કર્યું હોય તેને હું ત્રિવિધે તબ્બું છું લોભના દોષથી ખડુ પ્રકારે મેં ધન, ધાન્ય અને પશુ વિગેરેનો જે સંગ્રહ કર્યો હોય તેને હું ત્રિવિધે તબ્બું છું. સ્ત્રી, પૂત્ર, મિત્ર, ખંધુ, ધાન્ય, ધન, ઘર અને બીજી કોઈ પણ વસ્તુમાં મેં જે કોઈ મમતા કરી હોય તેને હું ત્રિવિધે ત્રિવિધે ત્યાગ કરું છું.

ઇન્દ્રિયોથી પરાભવ પામીને રસેન્દ્રના પરવશપણથી મેં જે ચારે પ્રકારનો આહાર રાત્રે વાપર્યો હોય (ખાધો હોય) તેને પણ હું ત્રિવિધે નિંદુ છું ક્રોધ, માન, માયા, લોભ, રાગ, દેષ, કલેશ, આડી, પરનિંદા, જીહ્વાળા અને બીજું પણ જે કોઈ ચારિત્રાચાર સંબંધી મેં દુષ્ટ આચરણ કર્યું હોય તે સર્વને હું ત્રિવિધે તબ્બું છું. ખાદ્ય તથા અલ્પચરતપને વિષે જે કોઈ અતિચાર લાગ્યો હોય તેને હું ત્રિવિધે ત્રિવિધે નિંદુ છું ધર્મક્રિયા કરવામાં મેં જે કોઈ છતા વીર્યને ગોપવ્યું હોય તે વીર્યાચાર સંબંધી અતિચારની પણ હું ત્રિવિધે નિંદા કરું છું. જે કોઈ મારો મિત્ર હોય અથવા અમિત્ર હોય અને સ્વજન હોય અથવા શત્રુ હોય તે સર્વે મારા અપરાધને ખમો, હું તે સર્વને ખમું છું અને સર્વની સાથે હું સમાન છું.

મેં તિર્થંચના ભવમાં તિર્થંચોને, નારકીના ભવમાં નારકીઓને, મનુષ્યના ભવમાં મનુષ્યોને તથા દેવભવમાં દેવતાઓને જે કાંઈ દુઃખમાં સ્થાપન કર્યા હોય, દુઃખ આપ્યું હોય તે સર્વ મારો અપરાધ ક્ષમા કરો, હું તે સર્વને ખમાવું છું, અને મારો તે સર્વને વિષે મૈત્રીભાવ છે. જીવિત, યૌવન, લક્ષ્મી, રૂપ અને પ્રિય જનોનો સમાગમ, તે સર્વ વાયુએ ચઢીત કરેલા સમુદ્રના તરંગની જેવા ચપળ છે. આ જગતમાં વ્યાધિ, જન્મ, જરા અને મૃત્યુથી અસિત થયેલા પ્રાણીઓને જિનેશ્વરે કહેલા ધર્મ વિના ખીલું કોઈ શરણ નથી. સર્વ જીવો સ્વજન પણ થયેલા છે, અને પરજન પણ થયેલા છે, તો તેમને વિષે કયા પડિત પુરુષ જરા પણ પ્રતિજ્ઞા કરે? કોઈ ન કરે. અરિહંત મારું શરણ હો, સિદ્ધ મારું શરણ હો, સાધુ મુનિરાજનું મારે શરણ હો અને કેવળીએ કહેલો ધર્મ મને શરણભૂત હો. અત્યારથી જીવન પથંત હું ચતુર્વિધ આહારનો ત્યાગ કરું છું, અને છેલ્લા શ્વાસોશ્વાસે આ દેહને પણ હું તળું છું.”

આ પ્રમાણે તે નંદન મુનિએ દુષ્કર્મની નિંદા, સર્વ જીવોની ક્ષમાપના, શુભ ભાવના, ચાર શરણ, નમસ્કારનું સ્મરણ અને અનશન એ છએ પ્રકારની આરાધના કરીને ધર્મશુદ્ધિ તથા સાધુ સાધ્વીને ખમાવ્યા. પછી સમાધીમાં સ્થિત થયેલા તે મુનિ સાંઈક દિવસનું અનશન પાળીને પરચીસ લાખ વર્ષનું આયુષ્ય સંપૂર્ણ કરી, મમતા રહિતપણે કાળધર્મ પામીને દશમા પ્રાણત નામના દેવલોકમાં દેવપણે ઉત્પન્ન થયા. ત્યાં વીસ સાગરોપમનું આયુષ્ય તેમણે પૂર્ણ કર્યું. આયુષ્યને અંતે પણ તેઓ અધિક અધિક કાંતી વડે દેહીપ્યમાન રહ્યા. ખીલ દેવતાઓ છ માસ આયુષ્ય ખાકી રહે ત્યારે અત્યંત કાંતિ હીન થાય છે અને વધારે મોહ પામે છે, પરંતુ તીર્થંકરોને તો પુણ્યનો ઉદય નજીક હોવાથી છ માસ અવશેષ આયુષ્ય રહે ત્યારે પણ દેહ કાંતિ વિગેરે ઘટવાને બદલે ઉલટી અધિક વૃદ્ધીમાન થાય છે. તે દેવ ત્યાંથી ચંચવીને શ્રી મહાવીરસ્વામી નામે ચરમ તીર્થંકરપણે ઉત્પન્ન થયા.

“શ્રી વર્ધમાનસ્વામીના જીવે સમકિત પાસ્યા પછીના મોટા પરચીસમા ભવે જે તપ કર્યું તે તપ અમારા જેવાને મહાઉત્તમ ભાવ મંગલ રૂપ થઈ અક્ષય સુખ સંપત્તિ પ્રત્યે આપો.”



રોહિણી વ્રત

શ્રી વાસુપૂજ્યમાનમ્ય, તપોઽતિશયપ્રકાશકમ્ ।

રોહિણ્યાઃ સુકથાયુક્ત', રોહિણીવ્રતમુચ્યતે ॥ ૧ ॥

ભાવાર્થ—“ શ્રી વાસુપૂજ્ય સ્વામીને નમસ્કાર કરીને તપનાં અતિશયને પ્રકાશ કરનાર અને રોહિણીની સત્ કથાથી યુક્ત એવું રોહિણી વ્રતનું સ્વરૂપ કહીએ છીએ.”

રોહિણીની કથા.

ચંપાપુરીમાં શ્રી વાસુપૂજ્યસ્વામીના પુત્ર મધવા નામે રાજા રાજ્ય કરતા હતા. તેને લક્ષ્મી નામે સદાચારવાળી રાણી હતી. રાણીને આઠ પુત્ર ઉપર એક રોહિણી નામે પુત્રી થઈ. રાજાએ તે પુત્રીના જન્મ વખતે મોટો ઉત્સવ કર્યો. અનુક્રમે તે રૂપ અને સૌભાગ્યથી યુક્ત એવી તે યુવાવસ્થા પામી એટલે રાજાએ વિચાર્યું કે “આ પુત્રીને યોગ્ય વર મળે તો સારું.” એમ વિચારીને રાજાએ સ્વયંવરની ઈચ્છાથી ઘણું રાજકુમારોને આમંત્રણ કર્યું. તેથી સર્વ દેશના રાજકુમારો પોતપોતાના વૈભવ સહિત ત્યાં આવીને સ્વયંવર મંડપમાં બેઠા. રોહિણી પણ સ્નાન તથા વિલેપનાદિ કરી, સારા વસ્ત્રો પહેરી અને મુકુટ, તિલક, કુંડળ કંઠાભરણ, પ્રાલંબક, હાર, અર્ધહાર, બાજુબંધકડાં, વીંટી, કટીમેખલાં; ઝાંઝર અને કિંકિણી વિગેરે અલંકારો ધારણ કરીને સુખાસન (પાલળી) માં બેસી મંડપમાં આવી. ત્યાં પ્રતિહારીએ દરેક રાજકુમારોના પૃથક્ પૃથક્ નામ ગોત્ર વિગેરેનું વર્ણન કર્યું; તે સાંભળીને રોહિણીએ નાગપુરના રાજકુમાર અશોકના કંઠમાં વરમાળા આરોપણ કરી, એટલે રાજાએ બીજા સર્વ રાજકુમારોને વસ્ત્રાદિકવડે સન્માન કરીને રજા આપી, પછી વિધીપૂર્વક અશોકકુમાર સાથે રોહિણીનો વિવાહ કર્યો. અશોક કુમાર રોહિણીને લઈને નાગપુર આવ્યો. કેટલેક કાળે અશોકના પિતાએ અશોકને રાજ્ય સોંપી દીક્ષા ગ્રહણ કરી.

અશોક રાજાને રોહિણી સાથે ભોગ-વિલાસ કરતાં આઠ પુત્રો તથા ચાર પુત્રીઓ થઈ. એકદા પત્નીની સાથે રાજા ગવાક્ષમાં બેઠો હતો, તે વખતે રોહિણીએ કોઈ એક સ્ત્રીને પુત્રના મરણથી રૂદ્ધ કરતી અને હૃદય તથા માથું કુટતી જોઈને હર્ષથી રાજાને પૂછ્યું કે “હે સ્વામી ! આ કેવી જાતનું નાટક છે !” રાજાએ કહ્યું કે “હે પ્રિયા ! ગર્વ ન કર.” રાણી બોલી કે “ધન, યૌવન, પતિ, પુત્ર અને પિતામહ વિગેરે સંબંધી સર્વ પ્રકારના સુખથી હું પૂર્ણ છું, તથાપિ હું ગર્વ કરતી નથી; પરંતુ આવું નાટક મેં કોઈપણ વખત જોયું નથી.”

રાજાએ કહ્યું કે “તે સ્ત્રીનો પુત્ર મરી ગયો છે તેથી તે રૂએ છે.” રાણી બોલી કે “તે આવું નાટક ક્યાં શીખી હશે?” રાજાએ કહ્યું કે “લે હું તને શીખવું.” એમ કહીને રાજાએ લોકપાલ નામનો સૌથી નાનો પુત્ર જે રાણીના ઉત્સંગમાં હતો તેને લઈને ખારીથી પડતો મૂક્યો. તે પુત્રને અધરથી જ પુરદેવીએ ઝીલી લીધો અને તેને સિંહાસન ઉપર બેસાડ્યો. પુત્રના પડવાથી પણ રાણીને રુદન આવ્યું નહિ, તેથી રાજાને આશ્ચર્ય થયું. તેવામાં તે નગરમાં જિનેશ્વરના રૌપ્યકુંભ અને સુવર્ણકુંભ નામના બે શિળ્યો પરિવાર સહિત આવ્યા. તે જાણીને રાજા તેમની પાસે ગયો અને તેમને વંદના કરીને રાજાએ તપ્તાથી પૂછ્યું કે “હે પૂજ્ય! કયા કર્મથી મારી રાણી દુઃખનું નામ પણ જાણતી નથી?” ગુરુ બોલ્યા કે હે રાજા! સાંભળ—

આ નગરમાં જ પૂર્વે ધનમિત્ર નામે એક શ્રેષ્ઠિ રહેતો હતો. તેને દુર્ગન્ધા નામની અતિદુર્ભાગી પુત્રી હતી. તે યુવાવસ્થા પામી, તો પણ તેને કોઈ પુરુષ પરણવાની ઈચ્છા કરતો નહિ. ધનમિત્ર એક કોડી દ્રવ્ય આપવાનું કહેતો, તો પણ તેને કોઈ પુરુષ પરણ્યો નહિ. એકદા કોઈ ચોરને પ્રાણ્તાંત શિક્ષા થઈ, તેને મારવા માટે રાજાને સેવકો લઈ જતા હતા. તે જોઈને શ્રેષ્ઠિએ તે ચોરને બોલાવી પોતાને ઘેર આણ્યો. તે ચોરને દુર્ગન્ધા આપી. રાત્રે દુર્ગન્ધાના શરીરના તાપથી પીડા પામીને તે ચોર નાશી ગયો.

ત્યારપછી એક દિવસ તે ગામમાં કોઈ જ્ઞાની ગુરુ પધાર્યા, તેમને ધનમિત્ર શ્રેષ્ઠિએ પુત્રીના દુર્ભાગ્યનું કારણ પૂછ્યું ત્યારે ગુરુ બોલ્યા કે ‘ઉજ્જયંત પર્વત પાસે ગિરિપુર નામના નગરમાં પૃથ્વીપાલ નામે રાજા રાજ્ય કરતો હતો. તેને સિદ્ધમતી નામની રાણી હતી. એકદા રાજા તથા રાણી ઉપવનમાં ગયાં હતાં, ત્યાં માસોપવાસી શ્રી ગુણસાગર નામના મુનિને ગોચરી જતા તેમણે જોયા. રાજાએ મુનિને વંદના કરી, અને પછી રાણીને કહ્યું કે “હે પ્રિયા! આ મુનિ જંગમતીર્થ છે, માટે તું ઘેર જઈને પ્રાસુક આહારવડે તેમને પ્રતિલાલ.” રાજાની આજ્ઞાથી ઈચ્છા વિના રાણી પાછી વળી અને ઘેર જઈ કોઠથી મુનિને કડવા તુંબડાનું શાક વહોરાવ્યું. મુનિએ તેને કડવું જાણીને પરઠવાનો વિચાર કર્યો, પણ તેથી અનેક ભવની હિંસા થવાનું ધારીને પોતે જ આહાર કરી ગયા, અને શુભ ધ્યાનવડે કેવળજ્ઞાન પામી મુક્તિસુખને વર્ધા.

રાજાએ તે વૃત્તાંત સાંભળીને રાણીને કાઠી મૂકી. તે રાણીને સાતમે દિવસે કાઠનો વ્યાધિ થયો. તેની વ્યથાથી આર્તધ્યાનવડે મરણ પામીને તે છઠ્ઠી નરકે ગઈ. ત્યાંથી નીકળી તિર્યંચનો ભવ કરી અનુક્રમે સર્વ નરકમાં ઉત્પન્ન થઈ. પછી અનુક્રમે ઊંટડી, કુતરી, શીયાળણી, હુંડણી, ઘો, ઊંદરડી, જૂ, કાગડી, ચાંડાળી અને છેવટે ગધેડી થઈ. તે ગધેડીના ભવમાં મૃત્યુ વખતે નવકાર મંત્ર સાંભળ્યો. તેના પુણ્યથી તે મરીને તમારી પુત્રી થઈ છે.

પૂર્વતું પાપકર્મ થોડું બાકી રહેવાથી આ ભવમાં તે દુર્ભાગી થઈ છે.” આ પ્રમાણે પોતાનો પૂર્વભવ સાંભળતાં દુર્ગન્ધાને જાતિસ્મરણ ઉત્પન્ન થયું. પોતાના પૂર્વભવને જોઈને તેણે ગુરુને પૂછ્યું કે “હે ભગવાન ! મને આ દુઃખસાગરમાંથી તારો.” ગુરુ બોલ્યા કે “તું સાત વર્ષ અને સાત માસ સુધી રોહિણીનું વ્રત કર. તેમાં જે દિવસ રોહિણી નક્ષત્ર હોય તે દિવસે ઉપવાસ કરીને શ્રી વાસુપૂજ્યસ્વામીનું ધ્યાન કરવું, તેમનું નવું ચૈત્ય કરાવવું અને વ્રત પૂર્ણ થાય ત્યારે ઉદ્યાપન કરવું. તેમાં અશોક વૃક્ષની નીચે અશોક તથા રોહિણી સહિત શ્રી વાસુપૂજ્યસ્વામીનું રત્નમય બિંબ ભરાવવું. તે તપના મહિમાથી તું આવતા ભવમાં અશોક રાજાની રોહિણી નામની સ્ત્રી થઈને તે જ ભવમાં સિદ્ધિપદને પામીશ અને આ તપ કરવાથી તને ઘણું સુખ પ્રાપ્ત થશે. તે ઉપરનું દષ્ટાંત કહું છું, તે સાંભળ—

સિંહપુરમાં સિંહસેન નામે રાજા હતો. તેને દુર્ગન્ધા નામે પુત્ર હતો. તે કુમાર સર્વને અનિષ્ટ હતો, કોઈને ગમતો નહિ. તેથી રાજાએ એકદા શ્રી પદ્મપ્રભસ્વામીને પૂછ્યું કે “હે ભગવાન કયા કર્મથી મારા પુત્રને દુર્ગન્ધીપણું પ્રાપ્ત થયું છે ?” પ્રભુ બોલ્યા કે “હે રાજા ! નાગપુરથી બાર યોજન દૂર નીલ નામે એક પર્વત છે. ત્યાં એક શીલા છે. તેના ઉપર કોઈ તપસ્વી સાધુ ધ્યાન કરતા હતા, તેના પ્રભાવથી ત્યાં પારધીનાં શસ્ત્રો જીવંતિમાં પ્રવર્તી શકતાં નહિ. તેથી કોઈ એક પારધીને મુનિ ઉપર ક્રોધ ચડ્યો. પછી જ્યારે મુનિ ભિક્ષાને માટે ગામમાં ગયા, ત્યારે તે શીલાની નીચે તેણે ઘાસ તથા લાકડાં નાખ્યા અને પોતે ગુપ્ત રીતે સંતાઈ રહ્યો.

થોડીવારે મુનિ ભિક્ષા લઈને આવ્યા, અને આહાર કરીને શીલા ઉપર ધ્યાન ધરીને બેઠા. તે વખતે પેલા પારધીએ તે શીલા નીચે અગ્ની મૂક્યો. તેના તાપને સહન કરતા તે મુનિ શુભ ધ્યાનથી કેવળજ્ઞાન પામી મોક્ષે ગયા. તે પારધી ઘોર પાપકર્મથી ક્રોધીઓ થયો. ત્યાંથી ઘણા ભવમાં ભ્રમણ કરીને કોઈ શ્રાવકના ઘેર પશુપાલ થયો. ત્યાં તે નવકાર મંત્ર શીખ્યો. એકદા અરણ્યમાં પશુ ચારવા ગયો. ત્યાં નિદ્રાવશ થયો, તેટલામાં દાવાનલ લાગવાથી તે બળવા લાગ્યો, એટલે નવકારમંત્રનું ધ્યાન કર્યું, તેના પ્રભાવથી તે પશુપાલ મરણ પામીને તારો પુત્ર થયો છે. શેષ રહેલા પાપ કર્મના દોષથી આ ભવમાં તે દુર્ગન્ધીપણું પામ્યો છે.” તે સાંભળીને કુમારને જાતિસ્મરણ થયું. પછી શ્રી જિનેશ્વરે તેને રોહિણી તપ કરવાનો ઉપદેશ આપ્યો. કુમાર તે તપ કરીને શરીરનું સુગન્ધીપણું પામ્યો. માટે હે દુર્ગન્ધા ! તું પણ તે તપનું આચરણ કર.

આ સાંભળીને દુર્ગન્ધાએ વિધિપૂર્વક ઉદ્યાપન સહિત રોહિણી તપ કર્યું. તેના પ્રભાવથી તે જ ભવમાં તે સુગન્ધીપણું પામીને સ્વર્ગે ગઈ. ત્યાંથી ચ્યવીને તે મધવા રાજાની પુત્રી રોહિણી નામે થઈ. તે તારી રાણી થઈ છે. “હે અશોક રાજા ! તે તપના પુણ્યથી જન્મથી આરંભીને તે દુઃખ કે રૂદનને જાણતી જ નથી.” આ પ્રમાણે શ્રી વાસુપૂજ્યસ્વામીના શિષ્યના મુખથી સર્વ હકીકત સાંભળીને અશોક રાજાએ ફરીથી

પૂછ્યું કે “હે ગુરુ ! અમારે બંનેને પરસ્પર અતિ સ્નેહ થવાનું શું કારણ ?” ગુરુ જોલ્યા કે “સિંહસેન રાજાએ સુગન્ધ કુમારને રાજ્ય સોંપી દીક્ષા ગ્રહણ કરી. પછી સુગન્ધ રાજા જૈન ધર્મનું પાલન કરીને મહાવિદેહક્ષેત્રમાં પુષ્કરાવર્તવિજયમાં પુંડરિકિણી નામની પુરીમાં અર્કકીર્તિ નામે ચક્રવર્તી રાજ થયો. ત્યાં સાધુના સંયોગથી દીક્ષા લઈને અનુક્રમે મૃત્યુ પામી બારમા દેવલોકે દેવ થયા. ત્યાંથી ચ્યવીને તું રોહિણીના મનને આનંદ આપનારો અશોક રાજા થયો છે. તમે બંનેએ પૂર્વે સમાનતપ કર્યું હતું, તેથી તમારે પરસ્પર અતિશય પ્રેમ છે.

વળી હે અશોક રાજા ! તારા મોટા સાત પુત્રો ગુણી થયા. તેનું કારણ એ છે કે “મથુરાનગરીમાં અગ્નિશર્મા નામના બ્રાહ્મણને સાત પુત્રો હતા. તે સર્વે દરીદ્રી હતા. એકદા તેઓએ સર્વ અલંકારથી વિભૂષિત અને મહાભાગ્યવાન રાજપુત્રોને કીડા કરતા જોઈને વિચાર્યું કે “આપણે પૂર્વે કાંઈ પણ પુણ્ય કર્યું નથી, જેથી આ ભવમાં સ્વપ્નમાં પણ સુખ જોયું નહિ; માટે દીક્ષા ગ્રહણ કરીએ.” એમ વિચારીને તે બ્રાહ્મણના સાતે પુત્રોએ ચારિત્ર લીધું. ત્યાંથી મૃત્યુ પામીને દેવ થઈ ત્યાંથી ચ્યવીને તે સાતે તારા પુત્રો થયા છે; અને સૌથી નાનો જે આઠમો પુત્ર છે તે પૂર્વ ભવે વૈતાલ્ય પર્વત ઉપર કુલ્લક નામે વિદ્યાધર હતો તે શાશ્વત જિનપ્રતિમાની પૂજા કરીને તે પૂજાના પ્રભાવથી સૌધર્મ દેવલોકમાં ગયો. ત્યાંથી ચ્યવીને આ તારો આઠમો પુત્ર થયો છે. તેને તે બારીએથી નાંખી દીધો હતો, પણ તેને અધરથી જ ક્ષેત્રદેવતાએ લઈ લીધો હતો.

વળી તારી ચાર પુત્રીઓ છે. તેનો વૃત્તાંત એવો છે કે-વૈતાલ્ય પર્વત ઉપર કોઈ વિદ્યાધરને ચાર પુત્રીઓ હતી. તેઓએ એકદા જ્ઞાની ગુરુને પૂછ્યું, કે “હે પૂજ્ય ! અમારું આયુષ્ય હવે કેટલું બાકી છે ?” ગુરુ જોલ્યા કે “તમારું આયુષ્ય ઘણું થોડું બાકી છે, પરંતુ તમારું ચારેનું એક જ વળતે મૃત્યુ થશે.” તે સાંભળીને તેઓ બોલી કે “થોડા આયુષ્યમાં અમે શું પુણ્ય કરીએ ?” ગુરુ જોલ્યા કે “અંતર્મુહૂર્ત માત્ર પણ કરેલું પુણ્ય નિષ્ફળ થતું નથી, તો તમોને પણ મોટું ફળ મળશે; માટે તમે પંચમી તપનું આરાધન કરો.” તે સાંભળીને તે ચારેએ જીવન પર્યંત પંચમીનું તપ અંગીકાર કર્યું. પછી ગુરુએ કહ્યું કે “આજે જ શુક્લ પક્ષની પંચમી છે.” તે સાંભળીને તે ચારેએ ઉપવાસનું પરચક્ષણ કરી ઘેર જઈને દેવપૂજાદિક ધર્મ ક્રિયા કરી. રાત્રે એક સાથે મળીને ધર્મ જાગરણ કરવા લાગી. તે પ્રસંગે ‘આ તપ પૂર્ણ થયે આપણે મોટું ઉદ્ધાપન કરશું.’ એવો તે ચારે વિચાર કરતી હતી, તેવામાં અકસ્માત તે ચારેના મસ્તક પર વિજળી પડી; તેથી મૃત્યુ પામીને તપના પ્રભાવથી સ્વર્ગે ગઈ. ત્યાંથી ચ્યવીને તે ચારેય આ તારી પુત્રીઓ થઈ છે.”

આ પ્રમાણે ગુરુના મુખથી સાંભળીને અશોક રાજા વિગેરે સર્વે સંદેહ રહિત થઈ શ્રાવક ધર્મ અંગીકાર કરીને પોતાને ઘેર ગયા. પછી કેટલોક કાળે શ્રી વાસુપન્થ

સ્વામી પાસે જ રાજ રાણી વિગેરે દીક્ષા ગ્રહણ કરી અને ઉચ્ચ તપવડે કર્મનો ક્ષય કરી, અને કેવળજ્ઞાન રૂપ અક્ષય ભંડાર મેળવીને મોક્ષપદને પામ્યા.

“હે ભવ્ય પ્રાણીઓ! શ્રી વાસુપૂજ્યસ્વામીની સ્તુતિવડે, પૂજનવડે અને ત્રિકાલ દેવવંદનવડે રોહિણીતપમાં ચતન કરીને તમે મહાપુણ્યને ઉપાર્જન કરો.”



૩૩૮

સપ્તમય

ઘાવન્તોઽપિ નયાઃ સર્વે, સ્યુર્માવિ કૃતવિશ્રમાઃ ।

ચારિત્રગુણલીનઃ સ્યાદિતિ સર્વનયાશ્રિતઃ ॥

ભાવાર્થ—“સર્વે નયો પોતપોતાના પક્ષનું સ્થાપન કરવા માટે દોડે છે, તો પણ તે સર્વ ભાવમાં એટલે શુદ્ધ આત્મધર્મમાં વિશ્રામ પામે છે અર્થાત્ સ્થિર થાય છે. તેથી મુનિરાજ પણ સર્વ નયનો આશ્રય કરીને ચારિત્ર ગુણ લીન થાય છે.”

ચારિત્રનો અર્થ એવો છે કે—“ચય” એટલે આઠ કર્મનો સંગ્રહ, તેને ‘રિક્ત’ એટલે ખાલી કરવું—કર્મ રહિત થવું તે ચારિત્ર કહેવાય છે. તે ચારિત્રરૂપ ગુણ તેમાં લીન થવું—વધતા પર્યાયવાળું થવું; તેની અંદર સર્વ નયનો આશ્રય એવી રીતે થાય છે કે—દ્રવ્યનયને કારણપણે ગ્રહણ કરવા અને ભાવનયને કાર્યપણે ગ્રહણ કરવા. સાધનમાં ઉદમરૂપ ક્રિયાનય લેવા અને તેમાં વિશ્રાંતિ રૂપ જ્ઞાનનય લેવાં, એ પ્રમાણે સર્વનયમાં આસક્તિ રાખવી.

શ્રી અનુયોગદ્વારમાં કહ્યું છે કે—

સર્વેસિં પિ નયાણં, વદ્ધુવિદ્ધવત્તત્ત્વયં નિસામિત્તા ।

તં સત્ત્વજયવિસુદ્ધં, જં ચરણગુણદ્વિગ્ધો સાદ્ ॥ ૧ ॥

ભાવાર્થ—“સર્વ નયની બહુપ્રકારની વદ્ધુવ્યત્તા સાંભળીને સર્વ નયથી વિશુદ્ધ એવો તે ચારિત્ર ગુણ તેને વિષે સાધુ સ્થિત થાય છે.”

આ પ્રસંગ ઉપર એક કથા છે તે નીચે પ્રમાણે—

એક પોપટની કથા

કોઈ એક ગરબમાં એક તપસ્વી આચાર્ય વૃદ્ધ હોવાથી એક ગામમાં જ રહેતા હતા. તેનો એક શિષ્ય અતિ ચપળ હોવાથી ક્રિયામાં અનાદરવાળો હતો. તેણે એકદા ગુરુને કહ્યું કે “હું યુવાન છું, તેથી મૈથુન વિના રહી શકતો નથી.” તે સાંભળીને ગુરુએ તેને ગરબથી બહાર કર્યો. તે સાધુ બાલ્યાવસ્થામાં જ સમગ્ર શાસ્ત્રો ભણ્યો હતો, તેથી લોકોને આધીન કરીને પ્રાણવૃત્તિ કરવા લાગ્યો. અનુક્રમે આયુષ્ય પૂર્ણ થતાં તે આર્તધ્યાનવડે મૃત્યુ પામીને એક વૃક્ષની કોટરમાં પોપટ થયો. ત્યાં એકદા કોઈ સાધુનું દર્શન થતાં તેને જાતિસ્મરણ જ્ઞાન ઉત્પન્ન થયું, એટલે તેણે પોતાના પૂર્વ ભવનું સર્વ સ્વરૂપ જાણ્યું, અને ધર્મના સર્વ પ્રબંધ પણ સમજ્યા.

એક દિવસ તે વનમાં એક ભીલ પક્ષીઓ પકડવા આવ્યો. કેટલાક પક્ષીઓ પકડીને તે આ પોપટને પણ પકડવા આવ્યો. તેનો એક પગ હાથમાં આવ્યો તે ખેંચીને માળામાંથી બહાર કાઢતાં તેનું એક નેત્ર કાણું થયું. પછી તે ભીલ પક્ષીઓને વેચવા માટે ચૌટામાં ગયો. ત્યાં બીજા પક્ષીઓને વેચવા માટે જતાં પેલા પોપટને એક જિનદત્ત નામના શ્રાવકની દુકાને મૂકી ગયો. ત્યાં તે પોપટે મનુષ્ય વાણીથી પોતાનું સર્વ વૃત્તાંત જિનદત્તને કહ્યું. તે સાંભળીને તેને સાધર્મિક જાણી જિનદત્તે તેને વેચાતો લીધો અને એક પાંજરામાં રાખ્યો. પછી તે પોપટે જિનદત્તના આખા કુટુંબને શ્રાદ્ધધર્મી કર્યું; પણ જિનદત્તનો પુત્ર જિનદાસ કોઈ શ્રેષ્ઠીની રૂપવતી કન્યાને જોઈને તેનામાં આસક્ત થયો હતો. તેથી તે ધર્મ શ્રવણ કરતો નહીં. તેને એકદા પોપટે કહ્યું કે “કેમ તારા ચિત્તમાં શ્રદ્ધા થતી નથી?” ત્યારે તે જિનદાસે પોતાના હૃદયની સાચી વાત કહી સંભળાવી. તે સાંભળી પોપટ બોલ્યો કે “તું સ્વસ્થ થા. તે શ્રેષ્ઠ પુત્રી હું તને પરણાવીશ.”

એમ કહીને તે પોપટ ત્યાંથી ઉડીને તે શ્રેષ્ઠને ઘેર ગયો. ત્યાં જ્યારે તે શ્રેષ્ઠની પુત્રી વિવાહની ઇચ્છાથી દુર્ગાદેવીનું પૂજન કરીને વરની પ્રાર્થના કરવા લાગી, ત્યારે તે પોપટ પ્રચ્છન્ન રહીને બોલ્યો કે “જો તારે વરની ઇચ્છા હોય તો તું જિનદત્તના પુત્રને વર.” તે સાંભળીને તે પુત્રીએ હર્ષથી પોતાના પિતાને દેવીનું વાક્ય કહી જિનદત્તના પુત્રને પરણવાની ઇચ્છા જણાવી. તેના પિતાએ તે વાત સ્વીકારીને જિનદાસ સાથે તેનો વિવાહ કર્યો. પછી તે વહુ બીજા વહુઓમાં ‘હું દેવદત્તા છું’ એમ કહી ગર્વ કરતી અને વિરુદ્ધ ધર્મી હોવાથી પોપટનો ઉપદેશ પણ સાંભળતી નહીં. ત્યારે પોપટે સર્વ સ્વજનોની સમક્ષ હાસ્ય કરીને દુર્ગાદેવીનું વૃત્તાંત પ્રગટ કરી બતાવ્યું. ત્યારે તેના સ્વજનો ‘હે વહુ! તમે દેવદત્તા છો કે પક્ષિદત્તા છો?’ એમ કહીને તેનું હાસ્ય કરવા લાગ્યા; તેથી તે વહુ પોપટના ઉપર ક્રોધ કરવા લાગી. એકદા સર્વ સ્વજનો કાર્યમાં વ્યગ્ર હતા તેવે વખતે પોપટનું એક પીછું ખેંચીને તે બોલી કે “હે પોપટ! તું તો પંડિત છે!” તે સાંભળીને પોપટે મનમાં વિચાર્યું કે— “અરે! આ મારી વાણીના દોષનું ફળ છે.” કહ્યું છે કે—

આત્મનો મુખદોષેણ, વધ્યન્તે શુકસારિકાઃ ।

વ્રકાસ્ત્ર ન વધ્યન્તે, મૌનં સર્વાર્થસાધનમ્ ॥ ૧ ॥

ભાવાર્થ—“ પોતાની વાણીના દોષથી પોપટ અને સારિકા બંધાય છે, પણ બગલા બંધાતા નથી; માટે મૌન જ સર્વ અર્થને સાધનાર છે. ”

એમ વિચારીને પોપટ બોલ્યો કે “ હું પંડિત નથી, પંડિત તો ધનશ્રેષ્ઠી છે. ” વહુએ પૂછ્યું કે “ તે શી રીતે ? ” ત્યારે પોપટ બોલ્યો કે “ કેઈ એક ગામમાં ઘણા આંધળા માણસો હતા. તે પોતપોતાના એકમાં બેસીને હાસ્ય, ગીત અને દંભાદિક વાતો કરીને દિવસો નિર્ગમન કરતા હતા. તે ગામમાં કેઈ શેઠ રહેતો હતો. તે પોતાની દુકાને બેસી સોનામહોરની પરીક્ષા કરતો. તેની પાસે એકદા એક આંધળો આવીને ઉભો રહ્યો, અને વિનયથી તે શેઠની પ્રશંસા કરીને બોલ્યો કે “ હે શેઠ ! મને સ્પર્શ કરવા માટે મારા હાથમાં એક સોનામહોર આપો. ” તે સાંભળીને સરલ સ્વભાવવાળા તે શેઠે તેના હાથમાં એક સોનામહોર આપી તે આંધળે સોનામહોર લઈને પોતાના વસ્ત્રના છેડે મજબૂત ગાંઠ બાંધીને છુપાવી દીધી. થોડીવારે તે શેઠે સોનામહોર માગી, ત્યારે તે અંધ બોલ્યો કે “ હે પુણ્યશાળી શેઠ ! મેં મારી મહોર તમને જોવા માટે આપી હતી, તે મેં લઈને મારી ગાંઠે બાંધી છે. હું તે તમને આપીશ નહીં, કેમકે મારી આજીવિકાને માટે મારી પાસે આટલું જ ધન છે; તેની તમે કેમ ઈચ્છા કરો છો ? ”

એમ કહીને તે અંધ પોકાર કરવા લાગ્યો કે “ આ શેઠ મારી મહોર લઈ જાય છે. ” તે સાંભળીને ત્યાં ઘણા લોકો ભેગા થઈ ગયો, અને તે શેઠની નિંદા કરવા લાગ્યા; તેથી તે શેઠ ઉલટો અંબવાણો પડી ગયો. પછી શેઠે એક ચતુર માણસને પોતાની સર્વ હકીકત કહીને તેની સલાહ પૂછી, ત્યારે તે ચતુર માણસે તેને કહ્યું કે “ હંમેશા રાત્રે આ ગામના સર્વે આંધળા એક જગ્યાએ એકઠા થાય છે, અને ત્યાં પોતે મેળવેલા દ્રવ્ય વિગેરેને પરસ્પર દેખાડે છે. ત્યાં તું જઈને ગુપ્ત રીતે ઉભો રહેજે, અને જ્યારે તે અંધ એ મહોર બીજાને દેખાડવા કાઢે ત્યારે તું લઈ લેજે. ” તે સાંભળીને તે શેઠ આંધળાઓને એકઠા મળવાના સ્થાનકે ગયો. ત્યાં પેલા આંધળાએ હર્ષથી પોતાનું પાંડિત્ય પ્રકાશ કરીને ગાંઠે બાંધેલી સોનામહોર છોડી બીજા આંધળાને બતાવવા માટે પોતાનો હાથ લાંબો કર્યો, એટલે તરત જ પેલા શેઠે તે મહોર લઈ લીધી, બીજા આંધળાએ કહ્યું કે “ કેમ નથી આપતો ? ” ત્યારે પેલો આંધળો બોલ્યો કે “ આપી તે શું ? ” એમ બોલતા તે બંને આંધળાઓને પરસ્પર મોઢું ચુદ્ધ થયું, અને શેઠ તો પોતાની મહોર મળી જવાથી સ્વસ્થ થઈ પોતાને સ્થાનકે ચાલ્યો ગયો. ત્યારથી “ અંધો અંધ પીલાય ” એવી લોકમાં કહેવત ચાલે છે.

આ વાતનો ઉપનય એવો છે કે “ એકાંતવાદીને સર્વ નયો અંધ સદૃશ છે અને અનેકાંત પક્ષને જાણનારને નેત્રવાળા શેઠની તુલ્ય છે. તત્ત્વને પણ તે જ પામે છે,

બીજાઓ તત્ત્વને પામતા નથી. આ કથામાં પેલા શેઠે મૌન ધારણ કરીને પોતાનું કાર્ય સાધ્યું, માટે તે પંડિત છે.”

આ પ્રમાણે પોપટના મુખથી કથા સાંભળીને તે વહુ જતી રહી. ફરીથી પાછી આમ તેમ જતાં તે વહુએ પોપટનું બીજું પીછું ખેંચીને કહ્યું કે “હે પોપટ! તું તો પંડિત છે!” તે સાંભળીને પોપટે હલમની સ્ત્રીની કથા કહી. એ પ્રમાણે કથાઓ કહીને પોપટે આખી રાત્રિ નિર્ગમન કરી. પ્રાતઃકાળે તદ્દન પાંખો વિનાના થઈ ગયેલા તે પોપટને પાંજરાની બહાર કાઢ્યો. તેવામાં એક શ્યેનપક્ષીએ તેને મુખમાં ગ્રહણ કર્યો. તેવામાં બીજો શ્યેન પક્ષી આવ્યો; એટલે તે બંનેનું યુદ્ધ થયું. તે વખતે પહેલા શ્યેનના મુખમાંથી પોપટ પડી ગયો. તે અશોકવાડીમાં પડ્યો. ત્યાં તેને પડતાં જ કોઈ દાસ પુત્રે લઈને તેને એકાંતમાં રાખી સાંભળે કર્યો. પછી તે દાસપુત્રે પોપટને કહ્યું કે “હે પોપટ! મને આ ગામનું રાજ્ય અપાવ.” પોપટે કહ્યું કે “પ્રયત્ન કરીશ.”

હવે તે ગામનો રાજા વૃદ્ધ હતો અને અપુત્રીઓ હતો, પરંતુ તે બીજા કોઈને રાજ્ય આપવાની ઈચ્છા ધરાવતો હતો; તેથી રાજા કુળદેવીનું ધ્યાન કરીને રાત્રે સુતો હતો. તે સમયે પેલા પોપટ રાજાના પલંગને માથે રહેલા કીડામયૂરના દેહમાં પ્રવેશ કરીને બોલ્યો કે “હે રાજા! તું દાસપુત્રને રાજ્ય આપજે, બીજાને આપીશ તો સાત દિવસમાં રાજ્ય નષ્ટ થશે.” તે સાંભળીને “આ કુળદેવીનું વાક્ય છે” એમ જાણી રાજાએ દાસપુત્રને રાજ્ય આપ્યું. દાસપુત્રે તે પોપટને જ રાજા કર્યો, અને તેની આજ્ઞા બધે જાહેર કરી. પછી તે પોપટે ધર્મના ઉપદેશથી જિનદાસ શ્રાવકના કુટુંબને તથા પેલા મહેશ્વરી (મેશ્રી) શ્રેષ્ઠીના કુટુંબને પ્રતિબોધ પમાડી શુદ્ધ શ્રાવક કર્યા અને તેમને વૈરાગ્ય ઊપજાવ્યો. પ્રાંતે પોતે સંવેગ પામીને અનશન કર્યું; અને મૃત્યુ પામીને શુભ ધ્યાનના પ્રભાવથી સહસ્રાર નામના આઠમા દેવલોકમાં દેવપણે ઉત્પન્ન થયો.

દેવલોકમાં પણ તે પરમ શ્રાવક હોવાથી ધર્મકથા કરવા લાગ્યો; તેથી સર્વ દેવોમાં તે અતિ વિદ્વાન ગણાયો. ત્યાંથી સ્વર્ગને મહાવિદેહ ક્ષેત્રમાં મનુષ્યપણે ઉત્પન્ન થઈ સિદ્ધિપદને પામશે.

જ્ઞાનવાન મનુષ્ય અવશ્ય સંવેગનું ભાજન થાય છે; તેથી કરીને જ ભગવતી સૂત્રમાં કહ્યું છે કે “જ્ઞાન આલોકમાં, પરલોકમાં અને તેથી પણ આગળના સર્વ ભવમાં હિતકારી છે.” વળી ‘જ્ઞાનક્રિયામ્યાં મોક્ષઃ સ્યાત્’—“જ્ઞાન અને ક્રિયાથી મોક્ષ થાય છે” એમ પણ કહ્યું છે, માટે જ્ઞાન અને ક્રિયા બંનેનો ખપ કરવો.

સર્વ નયનું રહસ્ય સંયમ કહેવું છે; માટે હંમેશા જ્ઞાન અને ક્રિયાવડે આપ્ત પુરુષોએ તેનું સેવન કરવું.”



શીલની દૃઢતા

શ્રીની સાથે લાંબા વખતનો સહવાસ છતાં પણ ઉત્તમ પુરૂષો પોતાની દૃઢતાને છોડતા નથી. કહ્યું છે કે—

दिनमेकमपि स्थातुं, कोऽलं स्त्रीसन्निधौ तथा ।

चतुर्मासीं यथाऽतिष्ठत्, स्थूलभद्रोऽक्षतव्रतम् ॥ ૧ ॥

ભાવાર્થ—“ જેવી રીતે સ્થૂલભદ્ર મુનિ વ્રતનો ભંગ કર્યા વિના ચારે માસ સુધી શ્રી સમીપે રહ્યા, તેવી રીતે બીજા કયો પુરૂષ એક દિવસ પણ રહેવાને સમર્થ છે? કોઈ જ નથી. ”

સ્થૂલભદ્ર મુનિની કથા

એકદા વર્ષાઋતુ આવતાં શ્રી સંભૂતવિજયસૂરિને વંદના કરીને ત્રણ મુનિઓએ જૂદા જૂદા અભિગ્રહ લીધા. તેમાં પહેલા મુનિએ કહ્યું કે “હું ચાર માસસુધી સિંહની ગુફાને મોઢે ઉપવાસ કરીને કાયોત્સર્ગે રહીશ. ” બીજા મુનિએ કહ્યું કે “હું ચાર માસ સુધી દ્વિવિષ સર્પના બીલને મોઢે કાયોત્સર્ગે ધારણ કરીને ઉપોષિત રહીશ. ” અને ત્રીજાએ કહ્યું કે “હું ચાર માસ સુધી કુવાના ભારવટ ઉપર કાયોત્સર્ગે કરીને ઉપોષિત રહીશ. ” તે ત્રણે મુનિઓને યોગ્ય જાણીને ગુરુએ તેમને આજ્ઞા આપી. પછી સ્થૂલભદ્ર મુનિએ ઉઠીને ગુરુને વિજ્ઞપ્તિ કરી કે “હું ચાર માસ સુધી ઉચ્ચ તપ કર્યા વિના ષડરસવાળા ભોજનનો આહાર કરીને કોશા વેશ્યાના ઘરમાં રહીશ. ” ગુરુએ ઉપયોગ દઈને તેને યોગ્ય ધારીને તેમ કરવાની આજ્ઞા આપી. પછી સર્વે મુનિઓ પોતે અંગીકાર કરેલા સ્થાને ગયા. તે વખતે સમતા ગુણવાળા અને ઉચ્ચ તપને ધારણ કરનારા તે મુનિવરોને જોઈને તે સિંહ, સર્પ અને કુવાનો રંટ ફેરવનાર એ ત્રણે શાંત થઈ ગયા.

સ્થૂલભદ્ર પણ કોશાને ઘેર ગયા. ત્યાં તેમને આવતા જોઈને કોશાએ વિચાર્યું કે “આ સ્થૂલભદ્ર ચારિત્રથી ઉદ્દેગ પામી વ્રતનો ભંગ કરીને આવ્યા જણાય છે, માટે હજુ સુધી મારું ભોજન જાગતું છે. ” એમ વિચારીને કોશા એકદમ ઉઠી. મુનિને મોતીથી વધાવી બે હાથ જોડી ઉભી રહીને બોલી કે “પૂજ્ય સ્વામી ! આપ લલે પધાર્યો. આપના આગમનથી આજે અંતરાય ક્ષય થવાને લીધે મારું પુણ્ય પ્રગટ થયું છે. આજે મારા ઉપર ચિંતામણિ, કામધેનુ, કલ્પવૃક્ષ તથા કામદેવ વિગેરે દેવતાઓ પ્રસન્ન થયા એમ હું માનું છું. હવે હે નાથ ! પ્રસન્ન થઈને મને જલદીથી આજ્ઞા આપો. આ મારું ચિત્ત, વિત્ત, શરીર અને ઘર એ સર્વ આપનું જ છે, મારું યૌવન પ્રથમ આપેજ સંકળ કર્યું છે.

હમણાં હીમથી બળી ગયેલી કમલિનીની જેમ આપના વિરહથી દગ્ધ થયેલા આ મારા શરીરને નિરંતર આપના દર્શન તથા સ્પર્શવડે આનંદિત કરો.”

તે સાંભળીને સ્થૂલભદ્ર બોલ્યા કે “આ કામશાસ્ત્રને અનુસારે બનાવેલી તારી ચિત્રશાળા મને ચાર માસ સુધી રહેવા આપ.” તે સાંભળીને કૌશાએ તરત જ ચિત્રશાળા સાફ કરીને રહેવા આપી. ત્યાં મુનિ સમાધિ ધારણ કરીને રહ્યા. કૌશાએ આપેલો કામદેવને પ્રદીપ્ત કરનાર ષટ્સયુક્ત આહાર કરીને પણ મુનિ સ્થિર મન રાખીને રહ્યા. કૌશા વસ્ત્રાભૂષણ પહેરીને અનેક પ્રકારના હાવભાવ કરતી મુનિને ક્ષોભ પમાડવા તેમની પાસે આવી. તે વખતે મુનિએ કહ્યું કે “સાડા ત્રણ હાથ દૂર રહીને તારે નૃત્ય વિગેરે જે કરવું હોય તે કરવું.” પછી તે કૌશા સાડા ત્રણ હાથ દૂર રહીને કટાક્ષથી મુનિ સામું જોવા લાગી, લજ્જાનો ત્યાગ કરીને પૂર્વે કરેલી કીડાનું સ્મરણ કરાવવા લાગી, અને ગાત્રને વાળવાની ચતુરાઈથી ત્રિવળીવડે સુંદર એવો મધ્ય ભાગ દેખાડતી, તથા વસ્ત્રની ગાંઠ બાંધવાના મિષથી ગંભીર નાભિરૂપી કૂપને પ્રગટ કરતી કૌશા તેમની સમક્ષ વિશ્વને મોહ પમાડનારું નાટક કરવા લાગી; તો પણ સ્થૂલભદ્ર જરા પણ ક્ષોભ પામ્યા નહીં.

પછી તે કૌશા પોતાની સખીઓને લઈને આવી. તેમાંથી એક નિપુણ સખી બોલી કે “હે પૂજ્ય ! કઠિનતાનો ત્યાગ કરીને ઉત્તર આપો કેમકે મુનિઓનું મન હંમેશા કઠુણાએ કરીને કોમળ હોય છે, લાગ્યહીન પુરુષોજ પ્રાપ્ત થયેલા લોગને શુભાવે છે, માટે હે પાપરહિત મુનિ ! આપના વિયોગથી કૃશ થયેલી અને આપને જ માટે મરવાને તૈયાર થયેલી આ તમારી કામાતુર પ્રિયાના મનોરથને સફળ કરો. ફરીથી આ તપસ્થા તો સુખે પ્રાપ્ત થશે, પણ આવી પ્રેમી યુવતી ફરીથી મળશે નહીં.” તે સાંભળીને મુનિએ કૌશાને કહ્યું કે “અનંતીવાર અનેક લવમાં કામકોડાદિ કરેલ છે, તો પણ હજી સુધી શું તેનીજ ઈચ્છા કરે છે ? શું હજી તને તૃપ્તિ થઈ નથી કે જેથી મારી સન્મુખ આ નૃત્યાદિક પ્રયત્નો કરે છે ? જે કદાચ આવું નૃત્ય પ્રશસ્ત ભાવવડે પરમાત્માની સ્તુતિપૂર્વક તેમની પાસે કર્યું હોય તો સર્વ સફળ થાય; પરંતુ તું તો લોગની ઈચ્છાથી દીન વાણી બોલે છે, અને સખીઓને લાવીને લોગપ્રાપ્તિને માટે પ્રયત્ન કરે છે, પરંતુ તું શા માટે આ જન્મ તથા જીવનને વૃથા શુભાવે છે ? હે બુદ્ધિશાળી કૌશા ! તે સર્વ પ્રયત્ન પોતાના આત્માના હિતને વિષેજ કર.”

આ પ્રમાણેનાં સ્થૂલભદ્ર મુનિનાં વચનો સાંભળીને કૌશાએ વિચાર્યું કે “આ મુનિનું જિતેન્દ્રિયપણું મારા જેવી અસંખ્ય ચતુર નાયિકાથી પણ જીતી શકાય તેવું નથી.” એમ વિચારીને તે બોલી કે “હે મુનિરાજ ! મેં અજ્ઞાનતાને લીધે આપની સાથે પૂર્વે કરેલી કીડાના દોષથી આજે પણ કીડાની ઈચ્છાવડે આપને ક્ષોભ પમાડવા માટે અનેક ઉપાયો કર્યા છે, હવે તે મારો અપરાધ ક્ષમા કરો.” પછી મુનિએ તેને

યોગ્ય જાણીને શ્રાવકધર્મનો ઉપદેશ કર્યો. તે પણ પ્રતિબોધ પામીને શ્રાવિકા થઈ, અને “નંદરાજાએ મોકલેલા પુરુષ વિના ખીજ સર્વ મારે બંધુ સમાન છે.” એવો અભિગ્રહ લીધો.

હવે વર્ષાઋતુ પૂર્ણ થઈ ત્યારે પેલા ત્રણે સાધુઓ પોતપોતાના અભિગ્રહનું ચથાવિધિ પ્રતિપાલન કરીને ગુરુ પાસે આવ્યા. તેમાં પ્રથમ સિંહની ગુફા પાસે રહેનાર સાધુને આવતા જોઈને ગુરુ કાંઈક ઉઠીને બોલ્યા કે હે વત્સ ! દુષ્કર કાર્ય કરનાર ! તું ભલે આવ્યો, તને સાતા છે ? ” તે જ પ્રમાણે ખીજ બે સાધુઓ આવ્યા, ત્યારે તેમને પણ તે જ રીતે ગુરુએ આવકાર આપ્યો. પછી સ્થૂલભદ્રને આવતા જોઈને ગુરુ ઉભા થઈને બોલ્યા કે “ હે મહાત્મા ! હે દુષ્કર કાર્યના કરનાર ! તું ભલે આવ્યો. ” તે સાંભળીને પેલા ત્રણે સાધુઓએ ઈર્ષ્યાથી વિચાર્યું કે “ આ સ્થૂલભદ્ર મંત્રીનો પુત્ર હોવાથી જ તેમને ગુરુ બહુમાનથી બોલાવે છે. ચિત્રશાળામાં રહેલા, ષટ્રસ લોજનનો આહાર કરનારા અને સ્ત્રીઓના સંગમાં વસેલા આ સ્થૂલભદ્રને ગુરુએ અતિ દુષ્કર કાર્ય કરનાર કહ્યો, તો હવે અમે પણ આવતા ચાતુર્માસમાં તેવો જ અભિગ્રહ કરશું. ” એમ વિચારીને મહા કબ્જે આઠ માસ વ્યતીત કર્યા. પછી વર્ષાકાળ આવ્યો ત્યારે સિંહગુફાવાસી અભિમાની સાધુએ સૂરિને કહ્યું કે “ આ ચાતુર્માસ હું સ્થૂલભદ્રની જેમ કોશાના ઘરમાં રહીશ. ” ગુરુએ વિચાર્યું કે “ જરૂર આ સાધુ સ્થૂલભદ્રની સ્પર્ધાથી આવેો અભિગ્રહ કરે છે. ” પછી ગુરુએ ઉપયોગ આપીને તેને કહ્યું કે “ હે વત્સ ! એ અભિગ્રહ તું ન લે, તે અભિગ્રહનું પાલન કરવામાં તો સ્થૂલભદ્ર એક જ સમર્થ છે, ખીજે કોઈ સમર્થ નથી. કેમકે—

અપિ સ્વયંભૂરમણસ્તરીતું શક્યતે સુખમ્ ।

અયં ત્વમિગ્રહો ધર્તું, દુષ્કરેભ્યોઽપિ દુષ્કરઃ ॥ ૧ ॥

“ કદાચ સ્વયંભૂરમણ સમુદ્ર પણ સુખેથી તરી શકાય, પણ આ અભિગ્રહ ધારણ કરવો તે તો દુષ્કરથી પણ દુષ્કર છે. ”

આ પ્રમાણે ગુરુએ કહેલા વચનની અવગણના કરીને તે વીરમાની સાધુ કોશાને ઘેર ગયા. કોશાએ તેને જોઈને વિચાર્યું કે “ જરૂર આ સાધુ મારા ધર્મગુરુની સ્પર્ધાથી જ અહીં આવ્યા જણાય છે. ” એમ વિચારીને તેણે તે મુનિને વંદના કરી. મુનિએ ચાતુર્માસ રહેવા માટે ચિત્રશાળા માંગી- તે તેણે આપી. પછી કામદેવને ઉદ્દેશ્ય કરનાર ષટ્રસ લોજન કોશાએ મુનિને વહોરાવ્યું, મુનિએ તેનો આહાર કર્યો. પછી મધ્યાહ્ન સમયે પ્રથમની જ જેમ વસ્ત્રાભૂષણ પહેરીને કોશા મુનિની પરીક્ષા કરવા આવી. તેના હાવભાવ, કટાક્ષ તથા નૃત્યાદિક જોઈને મુનિ ક્ષણવારમાં જ ક્ષોભ પામ્યા. અગ્નિ પાસે રહેલ લાખ, ઘી અને મીણની જેમ તે મુનિએ કામાવેશને આધીન થઈને લોગની ચાચના કરી. ત્યારે કોશાએ તેને કહ્યું કે “ હે સ્વામી ! અમે વેશ્યાઓ ધ્વંસનો પણ દ્રવ્ય વિના સ્વીકાર કરતા નથી. ” ત્યારે મુનિ બોલ્યા કે મને કામજવરથી

પીડા પામેલાને ભોગસુખ આપીને પ્રથમ શાંત કર. પછી દ્રવ્ય મેળવવાનું સ્થાન પણ તું બતાવીશ તો ત્યાં જઈને તે પણ હું તને મેળવી આપીશ !”

તે સાંભળીને તેને બોધ કરવા માટે કોશાએ તેને કહ્યું કે “નેપાલ દેશનો રાજા નવીન સાધુને લક્ષ મૂલ્યવાળું રત્નકંબલ આપે છે, તે તમે મારે માટે લઈ આવો; પછી બીજી વાત કરો.” તે સાંભળીને અકાળે વર્ષાઋતુમાં જ મુનિ નેપાલ તરફ ચાલ્યા. ત્યાં જઈ ત્યાંના રાજા પાસેથી રત્નકંબલ મેળવીને કોશાનું ધ્યાન કરતા તે મુનિ તરત પાછા ફર્યા. માર્ગમાં ચોર લોકો રહેતા હતા. તેમને તેના પાળેલા પક્ષીએ કહ્યું કે “લક્ષ ધન આવે છે.” એમ વારંવાર તે પક્ષીએ કહ્યું. તેવામાં મુનિ પણ તે ચોરની નજીક આવ્યા; એટલે તેને પકડીને ચોર લોકોએ સર્વ જોયું, પણ કાંઈ દ્રવ્ય જોવામાં આવ્યું નહીં, તેથી મુનિને છોડી મૂક્યા. ફરીથી તે પક્ષીએ કહ્યું કે “લક્ષ દ્રવ્ય જાય છે.” તે સાંભળીને ફરીથી સાધુને પાછા બોલાવીને ચોરના રાજાએ કહ્યું કે “અમે તને અલય આપ્યું, પણ સત્ય બોલ, તારી પાસે શું છે? ત્યારે સાધુ બોલ્યા કે “હે ચોરો! સત્ય વાત સાંભળો. આ વાંસની પોલી લાકડીમાં મેં વેશ્યાને આપવા માટે રત્નકંબલ રાખેલું છે.” તે સાંભળીને ચોરોએ તેને રજા આપી.

સાધુએ આવીને કોશાને તે રત્નકંબલ આપ્યું. તે લઈને કોશાએ પગ લૂછી તેને ઘરની ખાળના કાદવમાં નાખી દીધું. તે જોઈને સાધુએ ખેદ યુક્ત થઈ કહ્યું કે “હે સુંદરી! ઘણી મુશ્કેલીથી આણેલું આ મહામૂલ્યવાળું રત્નકંબલ તે કાદવમાં કેમ નાખી દીધું?” કોશાએ કહ્યું કે “હે મુનિ! જ્યારે તમે એમ જાણો છો, ત્યારે શુભ-રત્નવાળા આ તમારા આત્માને તમે નરકરૂપી કાદવમાં કેમ નાંખો છો? ત્રણ ભુવનમાં દુર્લભ એવા રત્નત્રયને નગરની ખાળ જેવા મારા અંગમાં કેમ ફેગટ નાંખી દો છો? અને એકવાર વસન કરેલા સંસારના ભોગને ફરીને ખાવાની ઈચ્છા કેમ કરો છો?” ઈત્યાદિ કોશાનાં ઉપદેશવાળાં વાક્યો સાંભળીને પ્રતિબોધ પામેલા મુનિએ વૈરાગ્યથી કોશાને કહ્યું કે “હે પાપ રહિત સુશીલા! તે સંસારસાગરમાં પડતાં મને બચાવ્યો. તે બહુ સારું કર્યું. હવે હું અતિચારથી ઉત્પન્ન થયેલા દુષ્કર્મરૂપ મેલને ધોવાને માટે જ્ઞાનરૂપ જલથી ભરેલા ગુરુરૂપી દ્રહનો આશ્રય કરીશ.” કોશાએ પણ તેમને કહ્યું કે “તમારે વિષે માફ મિથ્યાંદુષ્કૃત હો; કેમકે હું શીલવ્રતમાં સ્થિત હતી છતાં તમને મેં કામોત્પાદક ક્રિયાવડે ખેદ પમાડ્યો છે; પરંતુ તમને બોધ કરવા માટે જ મેં તમારી આશાતના કરી છે તે ક્ષમા કરજો, અને હંમેશા ગુરુની આજ્ઞાને મસ્તક પર ચઢાવજો.” તે સાંભળીને ‘ઈચ્છામિ’ એમ કહી સિંહગુફાવાસી મુનિ ગુરુ પાસે આવ્યા.

ગુરુ વિજેરેને વંદના કરીને “હું મારા આત્માને નિંદું છું” એમ કહી તે મુનિ બોલ્યા કે “સર્વ સાધુઓમાં એક સ્થૂલભદ્ર જ અતિ દુષ્કર કાર્યના કરનાર છે, એમ જે ગુરુએ કહ્યું હતું તે યોગ્ય છે. યુષ્પદ્મના રસને (સ્વાદને), મધના રસને, માંસના રસને અને સ્ત્રીવિલાસના રસને જાણીને જેઓ તેનાથી વિરક્ત થાય છે તે

અતિ દુષ્કર કાર્યના કરનારા છે. તેને હું વંદના કરું છું. વળી સત્વ વિનાનો હું કયાં અને ધીર બુદ્ધિવાળા સ્થૂલભદ્ર કયાં? સરસવનો કણ કયાં અને હેમાદ્રિ પર્વત કયાં? ખદ્યોત કયાં અને સૂર્ય કયાં?” આ પ્રમાણે કહીને તે મુનિ આલોચના લઈ દુષ્કર તપ કરવા લાગ્યા.

અહીં કૈાશા પોતાના સ્થૂલભદ્ર ગુરુની નીચે પ્રમાણે સ્તુતિ કરવા લાગી—

સાર્ધદ્વાદશકોટીનાં, સ્વર્ણ યો મામદાદ્ ગૃહે ।

સ દ્વાદશવ્રતાન્યેવં, સાધુત્વેઽપિ દદાવહો ॥ ૧ ॥

ભાવાર્થ—જેણે સાડાબાર કરોડ સોનામહોરો મારા ઘરમાં આવીને મને આપી હતી તેણે જ સાધુ અવસ્થામાં પણ મારે ત્યાં આવીને મને ખાર વ્રત આપ્યા.”

येन दत्तं पुरा दानं, तेनैव दीयते पुनः ।

चातકો रटते नित्यं, दानं यच्छेत् पयोमुचः ॥ ૨ ॥

ભાવાર્થ—“જેણે પ્રથમ દાન આપ્યું હોય છે તે જ ફરીથી પણ દાન આપે છે. જુઓ! ચાતક પક્ષી જળને માટે નિરંતર ચાચના કરે છે અને મેઘ નિરંતર દાન આપે છે.”

धनदानादयाचित्वमाजन्मनिर्मितं सुखम् ।

વ્રતદાનાદ્ભવેઽનન્તે, સૌખ્યદો મમ સર્વદા ॥ ૩ ॥

ભાવાર્થ—“સ્થૂલભદ્રે ધનત્રું દાન આપીને આ જન્મપર્યંત અચાચક વૃત્તિત્રું મને સુખ આપ્યું; અને વ્રતત્રું દાન આપીને અનંત લવત્રું સુખ મને આપ્યું. એટલે સર્વદા તે તો મને સુખ આપનારા જ થયા.”

આ સ્થૂલભદ્ર મુનીન્દ્રના ગુણત્રું વર્ણન ચોરાશી ચોવીશી સુધી સર્વ તીર્થકરો કરશે.

ઘણા દિવસ સુધી સ્ત્રીઓના સંગમાં રહ્યા છતાં પણ સ્થૂલભદ્ર મુનિએ પોતાના શીલનો ભંગ કર્યો નહીં. તે જોઈને બીજા સાધુઓએ પણ સિંહગુફાવાસી મુનિના જેહું સ્ત્રીના સંબંધમાં નિઃશંક મન કરવું નહીં.”



મનુષ્યભવની દુર્લભતા.

સંવન્ધૈર્દશભિર્જ્ઞેયો મનુષ્યભવદુર્લભઃ ।

તન્મધ્યે પાશકજ્ઞાતં, તિલચ્યતે પૂર્વશાસ્ત્રતઃ ॥ ૧ ॥

ભાવાર્થ—દશ દષ્ટાંતે કરીને મનુષ્યભવ દુર્લભ છે એમ જાણવું. તે દશ દષ્ટાંતમાંથી આ સ્થળે પૂર્વ શાસ્ત્રને અનુસારે પાશાનું દષ્ટાંત લખીએ છીએ.

પાશાનું દષ્ટાંત (ચાણાક્યની કથા)

ગોદુદેશમાં ચણક નામનો એક જૈન બ્રાહ્મણ રહેતો હતો. તેને ચણેશ્વરી નામની પત્ની હતી. તે સ્ત્રીથી ચાણાક્ય નામનો જન્મથી જ દાંતવાળો પુત્ર થયો હતો. એકદા તેને ઘેર કોઈ જ્ઞાનીમુનિ આહાર માટે આવ્યા. તે વખતે મુનિને નમીને તે દંપતીએ પૂછ્યું કે “હે પૂજ્ય ! આ પુત્ર દાંત સહિત જન્મ્યો છે તેનું શું ફળ ? મુનિ બોલ્યા કે “એ બાળક રાજા થશે.” તે સાંભળી ચણકને ખેદ થયો; અને “મારો પુત્ર રાજ્યના આરંભથી અધોગતિ ન પામે ” એમ વિચારીને તેણે તે બાળકના દાંત ઘસી નાખ્યા. પછી તે વાત ચણકે કરીને પાછી તે જ મુનિને કહી. ત્યારે મુનિ બોલ્યા કે “હવે તે બાળક પ્રધાનશ્રેષ્ઠ થશે.”

અનુક્રમે વૃદ્ધિ પામતો ચાણાક્ય સકલ કળામાં કુશળ થયો. તે યુવાન થયો ત્યારે એક બ્રાહ્મણની કન્યા સાથે પરણ્યો. તે નિર્ધન હતો, તો પણ સંતોષી હોવાથી ધનને માટે બહુ પ્રયત્ન કરતો નહીં. અન્યદા તેની સ્ત્રી પોતાના ભાઈના લગ્ન હોવાથી પિતાને ઘેર ગઈ; પણ નિર્ધનતાને લીધે તેના ભાઈઓની સ્ત્રીઓ વિગેરેએ તેને આદરમાન આપ્યું નહીં, અને ભોજનાદિકમાં પણ પંક્તિભેદ કર્યો. તે જોઈ પોતાના અતિ દુર્ભાગ્યથી લજ્જા પામીને તે પતિને ઘેર આવી. તેને અત્યંત શોકાતુર જોઈને ચાણાક્યે આગ્રહથી શોકનું કારણ પૂછ્યું. ત્યારે અશ્રુની વૃષ્ટિ કરતી તેણે પોતાના પરાભવની વાત કહી સંભળાવી. તે સાંભળીને ચાણાક્યે વિચાર્યું કે—

કલાવાન્ કુલવાન્ દાતા, યશસ્વી રૂપવાનપિ ।

વિના શ્રિયં ભવેન્મર્ત્યો, નિસ્તેજાઃ ક્ષીણચન્દ્રવત્ ॥ ૧ ॥

“કળાવાન, કુળવાન, દાતા, અને યશસ્વી અને રૂપવાન છતાં પણ મનુષ્ય જો લક્ષ્મી વિનાનો હોય તો તે ક્ષય પામતા ચંદ્રની જેમ તેજ રહિત દેખાય છે.”

માટે નન્દરાજ બ્રાહ્મણને ઘણું ધન આપે છે તેથી ત્યાં જાઉં. એમ વિચારીને ચાણાક્ય તરત જ પાટલીપુત્ર ગયો. ત્યાં રાજસભામાં જઈને રાજાના જ સિંહાસન પર બેઠો, થોડીવાર એક નિમિત્ત જાણનાર સિદ્ધપુત્રની સાથે નન્દરાજ સભામાં આવ્યા.

ત્યાં સિંહાસન પર બેઠેલા ચાણાક્યને જોઈને તે સિદ્ધપુત્ર બોલ્યો કે “આ બ્રાહ્મણ નંદવંશની છાયા (મર્યાદા) નું ઉદ્ધવન કરીને સિંહાસન પર બેઠો છે.” તે સાંભળીને રાજાની દાસીએ ચાણાક્યને કહ્યું કે “હે પૂજ્ય! આ બીજા સિંહાસન પર બેસો.” તે બોલ્યો કે “આ બીજા આસન પર મારું કમંડલુ રહેશે.” એમ કહીને તે બીજા આસન પર કમંડલુ મૂક્યું, અને પોતે તે સિંહાસન પરથી ઉઠ્યો નહીં. ત્યારે દાસી ત્રીજું સિંહાસન લાવી. તેના પર ચાણક્યે દંડ મૂક્યા, દાસી ચોથું આસન લાવી, તેના પર તેણે અક્ષમાળા મૂકી, અને પાંચમા આસન પર તેણે બ્રહ્મસૂત્ર મૂક્યું. ત્યારે દાસી બોલી કે “અહો, આ બ્રાહ્મણ કેવો ઘણાં અને મૂર્ખ છે?” તે સાંભળીને કોપ પામેલો ચાણાક્ય દાસીને પગની લાત મારીને સર્વ લોક સાંભળતાં બોલ્યો કે—

કોશૈશ્વ મૃત્યૈશ્વ નિવદ્વસૂલં, પુત્રૈશ્વ મિત્રૈશ્વ વિવદ્વસાશ્વમ્ ।

ઉત્પાદ્ય નન્દં પરિવર્તયામિ, મહાદ્રુમં વાયુરિવોગ્રવેગઃ ॥ ૧ ॥

ભાવાર્થ—“લંડાર અને ભૂત્યોવડે જેનું મૂળ મજબુત થયેલું છે, અને પુત્રો મિત્રો વડે જેની શાખાઓ વૃદ્ધિ પામેલી છે એવા નન્દરૂપી મહાવૃક્ષને ઉચ વેગવાળા વાયુની જેમ હું મૂળથી ઉખેડીને ભમાવીશ.”

તે સાંભળીને “આ લિશ્તુક બ્રાહ્મણથી શું થવાનું છે” એમ ધારી રાજાએ પણ તેની ઉપેક્ષા કરી. એટલે તે ચાણાક્ય ત્યાંથી નીકળીને ભમતો ભમતો નંદરાજાના મયૂરપોષકના ગામમાં આવ્યો. ત્યાં તે પરિવ્રાજકનો વેષ ધારણ કરીને રહ્યો. તે ગામના ગ્રામણી (ગામેતી)ની પુત્રીને ચંદ્ર પીવાનો દોહદ થયો હતો, તે દોહદને પૂર્ણ કરવા કોઈ સમર્થ થયું નહોતું; તેથી તેના પિતાએ ચાણાક્યને કહ્યું, ત્યારે તે બોલ્યો કે “જો તે પુત્રીના ગર્ભમાં રહેલો પુત્ર મને આપવાનું કબૂલ કરે તો હું તેનો દોહદ પૂર્ણ કરું.” તે સાંભળીને “ગર્ભવતી પુત્રી દોહદ પૂર્ણ ન થવાથી મરી ન જાઓ” એમ ધારી તેઓએ ચાણાક્યનું વચન કબૂલ કર્યું. પછી ચાણાક્યે એક છિદ્રવાળો વસ્ત્રનો મંડપ કરાવ્યો, તે મંડપની ઉપર છાની રીતે તે છિદ્રને ધીરે ધીરે ઢાંકવા માટે એક શુભ માણસને રાખ્યો ને તે છિદ્રની નીચે મંડપમાં દુધથી ભરેલો એક થાળ મૂક્યો.

કાર્તિકી પૂર્ણિમાની રાત્રે ચંદ્રનું પ્રતિબિંબ તે થાળમાં પડ્યું. તે પ્રતિબિંબ તે ગર્ભિણીને બતાવીને ચાણાક્ય બોલ્યો કે “આ ચંદ્રનું પાન કર.” પછી પ્રસન્ન થયેલી તે સ્ત્રીએ ચંદ્રપાનની બુદ્ધિથી થાળમાં દુધ પીવાનો આરંભ કર્યો. જેમ જેમ સ્ત્રી થાળમાંથી દુધ પીતી ગઈ, તેમ તેમ મંડપ ઉપર શુભ રહેલા પુરુષે ધીરે ધીરે તે છિદ્ર ઢાંકવા માંડ્યું. એવી રીતે બધું દુધ પૂર્ણ થયું ત્યારે તે આખું છિદ્ર ઢાંકી દીધું. એ પ્રમાણે તેનો દોહદ ચાણાક્યે પૂર્ણ કર્યો. પૂર્ણ સમયે તે સ્ત્રીએ પુત્રને જન્મ આપ્યો. તેનું ચંદ્રશુભ એવું નામ પાડ્યું.

ચાણાક્ય તો અનેક પ્રયત્નો કરીને દ્રવ્ય ઉપાર્જન કરવા લાગ્યો. અહીં ચંદ્રગુપ્ત પ્રૌઢ વયનો થયો, એટલે સમાન વયવાળા બાળકોની સાથે રાજની જેમ ક્રીડા કરવા લાગ્યો. તેમાં દેશ, પુર, ગોકુળ, હાથી, ઘોડા અને અમાત્ય વિગેરેની સ્થાપના કરતો હતો. અને તેમાંથી અનેક પ્રકારનું દાન આપતો હતો તેવામાં ભમતો ભમતો ચાણાક્ય ત્યાં આવ્યો. તે બોલ્યો કે “હે બાળક ! મને પણ કાંઈક આપ.” ચંદ્રગુપ્તે કહ્યું કે “આ ગાયો લઈ લે.” ચાણાક્યે કહ્યું કે “એ ગાયો લેતાં મને ખીક લાગે છે.” ત્યારે ચંદ્રગુપ્ત બોલ્યો કે “ખીશ નહીં, આ પૃથ્વી વીર પુરુષનેજ ભોગવવા લાયક છે.” તે સાંભળીને હર્ષ પામેલા ચાણાક્યે બીજા બાળક પાસેથી તેનું નામ તથા ગોત્રાદિક જાણીને એ પોતાનોજ બાળક છે, એમ નિશ્ચય કરી તેને કહ્યું કે “હે વત્સ ! ચાલ, હું તને સાચું રાજ્ય આપું.” તે સાંભળીને તરતજ તે તેની સાથે જવા તૈયાર થયો, એટલે તેને લઈને ચાણાક્ય નાશી ગયો.

પછી તેણે સૈન્ય તૈયાર કરીને પ્રથમ પાટલીપુત્રનેજ ઘેરો ઘાલ્યો. નંદરાજાએ ક્ષણ-વારમાં તેના થોડા સૈન્યને છૂતી લીધું, એટલે ચાણાક્ય ચંદ્રગુપ્તને લઈને નાસી ગયો તેની પાછળ નંદરાજાના સ્વારો દોડ્યા, તેમાંથી એક સ્વાર દૂરથી ચાણાક્ય અને ચંદ્રગુપ્તના જોવામાં આવ્યો. તેથી ચાણાક્યે ચંદ્રગુપ્તને પાસેના સરોવરમાં સંતાડીને પોતે ઘોખીનું કામ કરવા લાગ્યો. તેવામાં તે ઘોડેસ્વારે પાસે આવીને તેને પૂછ્યું કે “ચંદ્રગુપ્ત અહીંથી જતો હતો, તેને તેં જોયો છે ?” તે બોલ્યો કે “તે આ સરોવરમાં પેઠો છે.” તે સાંભળીને તે સ્વાર માત્ર લંગોટી મારીને તે સરોવરના જળમાં પેઠો; એટલે ચાણાક્યે તેનુંજ ખડ્ગ લઈને તેનું માથું છેદી નાખ્યું. પછી તેના ઘોડા ઉપર ચંદ્રગુપ્તને બેસાડીને ચાણાક્ય આગળ ચાલ્યો. ચાલતાં ચાલતાં તેણે ચંદ્રગુપ્તને પૂછ્યું કે “હે વત્સ ! જ્યારે મેં તે ઘોડેસ્વારને સરોવરમાં મોકલ્યો. ત્યારે તેં શું ધાર્યું ?” તે બોલ્યો કે, “જે ઉત્તમ પુરુષો કરે છે તે ઉત્તમજ હોય છે, એમ મેં ધાર્યું હતું.” આ પ્રમાણેના તેના વિનયવાળા વાક્યથી ચાણાક્ય ઘણો ખુશી થયો. થોડે દૂર જતાં ચંદ્રગુપ્તને ક્ષુધિત જાણીને ચાણાક્યે ભોજનને માટે જતાં માર્ગમાં કોઈ બ્રાહ્મણને તરતનો જ કરંબો ખાઈને આવતો જોઈ તેનું પેટ ચીરી તેમાંથી તે ભોજન લઈ તે ચંદ્રગુપ્તને જમાડ્યો. ચંદ્રગુપ્ત ભૂખ્યો હોવાથી ભોજનના રસનો વિષયજ નાણી શક્યો નહીં.

પછી તે મૌર્યવંશી ચંદ્રગુપ્તની સાથે સંધ્યાસમયે એક ગામમાં આવ્યો. ત્યાં લિક્ષાને માટે ભમતાં તે એક દરિદ્રીને ઘેર ગયો. તે વખતે એક ડોસીએ પોતાના બાળકને ઉની ઉની રાખ પીરસી હતી. તેમાંથી એક વધારે ભૂખ્યા બાળકે વચમાં હાથ નાંખ્યો, તેની આંગળીઓ દાઝી એટલે તે રોવા લાગ્યો. તેને પેલી ડોસીએ કહ્યું કે “અરે મૂઠ ! તું પણ ચાણાક્યના જેવો જડ જણાય છે.” તે સાંભળીને લિક્ષુરૂપ ચાણાક્યે ડોસીને પૂછ્યું કે “હે માતા ! તમે અહીં ચાણાક્યનું દયાંત કેમ આપ્યું ?” ડોસી બોલી કે “જેમ ચાણાક્યે આબુબાહુનો દેશ સાધ્યા વિના પહેલાં પાટલીપુત્રનેજ

રુંધ્યું, તેથી તે મૂર્ખ નિંદાને પાત્ર થયો, તેમ આ બાળકે પણ પ્રથમ ધીમે ધીમે અડખે પડખેથી રાજ આઢ્યા વિના વચમાં જ હાથ નાંખ્યો, તેથી તે આણાક્યની ઉપમાને પામ્યો.” તે સાંભળીને આણાક્યે ડોસીની શિક્ષા સત્ય માની.

પછી અનુક્રમે આણાક્યે પર્વત નામના એક રાજાની સાથે ગાઠ મિત્રાઈ બાંધી. એકદા તેણે પર્વત રાજાને કહ્યું કે “ જો તમારી ઈચ્છા હોય તો નંદરાજાનું ઉન્મૂલન કરીને તેનું રાજ્ય આપણે વહેંચી લઈએ. તે વાત કબૂલ કરીને પોતાના સૈન્ય સહિત પર્વતરાજા ચંદ્રગુપ્તને સાથે રાખીને નંદરાજાનો દેશ સાધવા લાગ્યો. છેવટે નંદની રાજધાની પાટલીપુત્રને ઘેરો ઘાટ્યો; પણ તે નગરી બળથી લઈ શકાય તેવું નથી, એમ ધારીને લિશ્તુનો વેષ લઈ આણાક્ય તે પુરમાં બેઠો. ત્યાં વાસ્તુશાસ્ત્રને અનુસારે સર્વ મકાનો જોવા લાગ્યો. તેવામાં એક સ્થાને એક મહા પ્રતાપી સાત દેવીઓ-ઈન્દ્રની કુમારિકાઓની મૂર્તિઓ તેણે જોઈ. પછી તેમના પ્રભાવથી જ આ પુરનો ભંગ થતો નથી, એમ જાણીને તે દેવીઓને ઉખેડી નાંખવાનો ઉપાય વિચારવા લાગ્યો. તેવામાં પુરના રોધથી કાયર થયેલા પૌરજનોએ તે લિશ્તુને પૂછ્યું કે “ હે પૂજ્ય ! આ પુરનો રોધ કયારે મટશે ? ” આણાક્યે જવાબ આપ્યો કે “ જ્યાં સુધી આ સાત દેવીઓની પ્રતિમાઓ અહિં પ્રતિષ્ઠિત છે, ત્યાં સુધી પુરનો રોધ શી રીતે મટે ? ”

આ પ્રમાણેના તે ધૂર્તના કહેવાથી છેતરાયેલા લોકોએ તે દેવીઓને તેના સ્થાનથી તરત જ ઉખેડી નાંખી. તે જ વખતે ચંદ્રગુપ્ત તથા પર્વતે તે પુર જીતી લીધું. આ પ્રમાણે તેણે પ્રથમ નંદરાજાનો દેશ સાધીને પછી પાટલીપુત્ર લીધું. તે વખતે નંદનું પુણ્ય ક્ષીણ થયેલું હોવાથી તેણે આણાક્ય પાસે ધર્મદ્વાર માંગ્યું, ત્યારે તે બોલ્યો કે “ હે નંદરાજા ! તું એક રથમાં બેટલું લઈ જવાય તેટલું લઈને નિર્ભયતાથી પુર બહાર ચાલ્યો જા.” નંદ પણ પોતાની બે સ્ત્રીઓ, એક કન્યા અને સારભૂત દ્રવ્ય રથમાં લઈને નગર બહાર નીકળ્યો.

તે જ વખતે ચંદ્રગુપ્ત વિગેરે સૌ નગરમાં પેઠા. સામસામે મળતાં નંદની કન્યા અનુરાગથી ચંદ્રગુપ્તની સામું જોઈ રહી. તે જોઈને નંદરાજાએ પુત્રીને કહ્યું કે “ હે વત્સ ! જો આ પતિ તને પસંદ હોય તો ખુશીથી તેને અંગીકાર કર.” પિતાની આજ્ઞા થવાથી તે કન્યા પોતાના રથમાંથી ઉતરીને ચંદ્રગુપ્તના રથ ઉપર ચઢવા લાગી. તેના ચઢતાં જ ચંદ્રગુપ્તના રથના ચક્રના નવ આરા ભાંગી ગયા. તેથી ‘ આ સ્ત્રી અમંગલ કરનારી છે ’ એમ ધારીને ચંદ્રગુપ્તે તેને અટકાવી. એટલે આણાક્ય બોલ્યો કે “ હે વત્સ ! તે સ્ત્રીનો તું નિષેધ ન કર. આ આરાના ભંગરૂપ શુકનથી તારી નવ પેઠી સુધી તારો વંશ રહેશે.” તે સાંભળીને ચંદ્રગુપ્તે તે કન્યાને પોતાના રથમાં બેસાડી અને નંદના રાજદ્વારમાં આવ્યો.

રાજમહેલમાં એક કન્યા બહુ રૂપવતી હતી. તેને જન્મથી જ નંદરાજાએ ધીમે ધીમે મહા ઉચ્ચ વિષ બવડાવવા માંડ્યું હતું. એટલે તે વિષકન્યા થઈ ગઈ હતી. તે

વિષકન્યાને જોઈને પર્વતરાજાએ વિષયાંધ થઈ તેનો સંગ કર્યો. તેથી તે કન્યાનું વિષ તત્કાળ પર્વતને ચડ્યું. તેણે ચંદ્રગુપ્તને કહ્યું કે “મને વિષ વ્યાપ્તું છે. માટે તેનો જલદીથી કાંઈ ઉપાય કર.” તે સાંભળી ચંદ્રગુપ્ત તેનો ઉપાય કરવા ઉત્સુક થયો. તે વખતે ચાણાક્યે નેત્રની સંજ્ઞાથી ચંદ્રગુપ્તનો નિષેધ કર્યો; અને શિખામણ આપી કે—

તુલ્યાર્થ તુલ્યસામર્થ્ય, મર્મજ્ઞં વ્યવસાયિનમ્ ।

અર્થરાજ્યહરં મિત્રં, યો ન હન્યાત્સ હન્યતે ॥ ૧ ॥

“તુલ્ય સંપત્તિવાળા, સમાન સામર્થ્યવાળા, ગુપ્ત વાત જાણનાર, સરખો વ્યાપાર કરનાર અને અર્ધા રાજ્યનો ભાગીદાર એવા મિત્રને પણ જે હણતો નથી તે પોતે જ હણાય છે.”

પછી વિષથી વ્યાપ્ત થયેલો તે પર્વત તરતજ મૃત્યુ પામ્યો, એટલે તેનું રાજ્ય પણ ચંદ્રગુપ્તને આધીન થયું.

હવે ચંદ્રગુપ્તના રાજ્યમાં નંદના માણસો ચોરી કરવા લાગ્યા; તેથી ચાણાક્ય કોઈ ખીજ રક્ષક (કોટવાળ) ની શોધ કરવા લાગ્યો. શોધતાં શોધતાં તે નલદ નામના તુવાચને ઘેર ગયો. તે વખતે તંતુવાચ મકોડાના ખીલમાં અગ્નિ નાંખતો હતો. તે જોઈને ચાણાક્યે તેને પૂછ્યું કે “આ તું શું કરે છે?” કુવિંદે જવાબ આપ્યો કે “આ દુષ્ટ મકોડા મારા પુત્રને ડંખે છે. માટે સર્વ મકોડાનો ઉચ્છેદ કરવા માટે તેના ખીલમાં હું અગ્નિ મૂકું છું.” આ પ્રમાણે તે કુવિંદની વાણીથી તેને ઉદ્ધમી જાણીને ચંદ્રગુપ્ત પાસે તેને પુરના અધ્યક્ષની જગ્યા અપાવી; એટલે મૌર્ય વંશનું સામ્રાજ્ય કંટક (શત્રુ) રહિત થયું.

એકઠા “ચંદ્રગુપ્ત પાસે ધન નથી” એમ જાણીને ચાણાક્યે પુરના લોકોની સાથે મધપાનની ગોષ્ઠી કરી. મદિરાના આવેશથી પુરના લોકો ઉન્મત્ત થઈને નાચ કરવા લાગ્યા અને પડવા લાગ્યા. તે વખતે અવસરને જાણનાર ચાણાક્ય પણ ગાંડો ખનીને બોલ્યો કે “મારે ધાતુનાં રંગેલાં બે વસ્ત્રો છે, ત્રિદંડ છે, અને સુવર્ણની કુંડી છે, તેમજ રાજા મારે આધીન છે; માટે મારા નામની ઝાઝ પખાજ વગાડો.” તે સાંભળીને ઝાઝ વગાડનારાઓએ ચાણાક્ય મંત્રીના નામની ઝાઝ વગાડી. તે સાંભળીને એક ગૃહસ્થ પુરૂષે મદિરાના ઉન્મત્તપણાથી હાથ ઉંચો કરીને કોઈને પણ નહીં કહેલી એવી પોતાની લક્ષ્મીનું વર્ણન કરતાં કહ્યું કે “અરે! એક હજાર ચોજન સુધી કોઈ શેઠ ચાલે તેને પગલે પગલે લાખ લાખ દ્રવ્ય આપું, તેટલા ધનનો હું સ્વામી છું, માટે મારા નામનું ઢાલકું વગાડો.”

તે સાંભળીને ‘હું પહેલો બોલું’ ‘હું પહેલો બોલું’ એવી ચડસાચડસીથી ખીજે બોલ્યો કે “એક આઠક તલને વાવીએ, અને તે સારી રીતે પાળીને તેમાંથી જેટલા તલ નીપજે તેટલા લક્ષ દીનાર મારા ઘરમાં છે; તેથી મારા નામનું ઢાલકું વગાડો.”

ત્રીજો બોલ્યો કે “વર્ષાઋતુની પહેલી વૃષ્ટિથી ગિરિની નદીમાં જેટલું પૂર આવે, તે પૂરને એક દિવસના માખણથી પાળ બાંધીને હું રોકી શકું તેટલું માખણ દરરોજ મારે ત્યાં થાય છે; માટે મારા નામનું ઢોલકું વગાડો.”

ચોથો બોલ્યો કે “મારે ઘેર એટલા બધા અશ્વો છે કે એક દિવસેજ ઉત્પન્ન થયેલા વઢેરાની કેશવાળીથી આખું નગર વીંટાઈ જાય; માટે મારા નામનું ઢોલકું વગાડો.”

પાંચમો બોલ્યો કે “મારા ઘરમાં એક શાલી (ડાંગર) નો દાણો એવો છે કે તે જૂદી જૂદી જાતની શાલીના બીજોને ઉત્પન્ન કરે છે, અને બીજો શાલીનો દાણો એવો છે કે તેને વારંવાર લણીએ છતાં વારંવાર ઉગ્યા જ કરે છે. આ બે રત્નો મારે ઘેર છે; માટે મારા નામનું ઢોલકું વગાડો.”

આ પ્રમાણે મધના આવેશથી સર્વ જનોએ પોતાની સમૃદ્ધિ પ્રગટ કરી. કહ્યું છે કે—

કુવિઞ્સ આરસ્સ ય, વસ્સણપત્તસ્સ રાગરત્તસ્સ ।

મત્તસ્સ મરંતસ્સ ય, સપ્પાવા પાયડા હંતિ ॥ ૧ ॥

ભાવાર્થ—“કોપમાં આવેલો, મહાવ્યાધિવાળો (આતુર), દુઃખમાં પડેલો, રાગમાં આસક્ત થયેલો, ઉન્મત્ત થયેલો અને મરવા તૈયાર થયેલો—આટલા માણસો પોતાની સત્ય વાત પ્રગટ કરે છે.”

પછી ચાણાક્ય મંત્રીએ સર્વ સ્વસ્થ થયા ત્યારે તેમની પાસેથી યોગ્યતા પ્રમાણે થોડું થોડું ધન લીધું. ત્યારપછી ફરીથી લોકોનું ધન લેવા માટે તેણે દિવ્ય પાસા બનાવ્યા. પછી સોનામહોરોનો થાળ ભરીને ચીટામાં લઈ જઈ માણસો પ્રત્યે બોલ્યો કે “જે માણસ મને દૂતમાં જીતે તેને આ સર્વ મહોરો આપી દઉં અને જો હું જીતું તો માત્ર એકજ સોનામહોર લઉં.” તે સાંભળીને લોકોને આધીન થયેલા લોકો તેની સાથે રમવા લાગ્યા, પરંતુ દૂતકીડામાં હુંશીઆર એવો કોઈ પણ માણસ તે મંત્રીને જીતી શક્યો નહીં. સંપત્તિના પાશરૂપ અને પોતાની ઇચ્છાનુસાર પડનારા પાસાના પ્રભાવથી લોકોને જીતીને ચાણાક્ય મંત્રીએ ચંદ્રગુપ્તનો ભંડાર સુવર્ણથી ભરી દીધો.

“કદાચ દિવ્ય પ્રભાવ વિગેરે બળથી કોઈ માણસ આ ચાણાક્ય જેવા મંત્રીને પણ જીતી શકે, પરંતુ જે માણસ પ્રમાદથી મનુષ્યજન્મને હારી જાય તે ફરીથી મનુષ્ય-ભવને પામી શકતો નથી.”



ઔત્પાતિકી બુદ્ધિ

ઔત્પત્તિકયાદિબુદ્ધિજ્ઞો, રોહકો જનતાસુ યત્ ।

મહામાન્યોઽમૂત્તયા ધાર્યો, ધર્મવદ્ધિર્મર્ગુણોત્તરઃ ॥ ૧ ॥

ભાવાર્થ—“ઔત્પાતિકી વિગેરે બુદ્ધિનો જાણનાર રોહક જેમ લોકોમાં અતિ માન્ય થયો તેમ ધર્મી માણસોએ તે શ્રેષ્ઠ ગુણને ધારણ કરવો.”

રોહકની કથા

અવન્તીનગરીની પાસે નટ નામના ગામમાં ભરત નામે એક નટ રહેતો હતો. તેની પહેલી સ્ત્રી મરણ પામી હતી, પણ તે સ્ત્રીથી ઉત્પન્ન થયેલો ઔત્પાતિકી બુદ્ધિવાળો રોહક નામે એક પુત્ર હતો. ભરત ખીજી સ્ત્રી સાથે પરણ્યો હતો. તે સ્ત્રી રોહકને ખાવા પીવાનું બરાબર આપતી નહીં; તેથી એક વખત રોહકે તેને કહ્યું કે “હે મા ! તું મને સારી રીતે રાખતી નથી, તેનું ક્ષણ હું તને બતાવીશ.” ત્યારે તે બાલી કે “હે શોકચના પુત્ર ! તું મને શું કરવાનો હતો ?” તે બોલ્યો કે “હું એવું કરીશ કે જેથી તું મારા પગમાં પડીશ.” આમ કહ્યા છતાં પણ તે રોહકને ગણકારતી નહીં.

એક દિવસ રાત્રે રોહકે એકદમ ઉઠીને તેના પિતાને કહ્યું કે “રે રે પિતા ! આ કોઈ પુરુષ આપણા ઘરમાંથી નીકળીને નાસી જાય છે, જુઓ !” તે સાંભળીને ભરતે શંકા લાવીને વિચાર્યું કે “જરૂર મારી સ્ત્રી કુલટા છે.” એમ વહેમ લાવીને તે તેનાપર પ્રીતિરહિત થયો. તેની સાથે બોલવું પણ બંધ કર્યું; તેથી તે સ્ત્રીએ ‘આ રોહકનું કામ છે’ એમ જાણીને પુત્રને કહ્યું કે “હે પુત્ર ! આ તે શું કર્યું કે જેથી તારા પિતા એકદમ મારાથી પરાડ્યું થયું? હે પુત્ર ! મારો અપરાધ ક્ષમા કર.” રોહક બોલ્યો કે “ત્યારે ઠીક છે, હવે તું ખેદ કરીશ નહીં. હું પાછું ઠેકાણે લાવીશ.” પછી તે સ્ત્રી રોહકની મરજી બરાબર સાચવવા લાગી. પછી એક દિવસ રાત્રે તેના પિતા ચાંદનીમાં બેઠા હતા, તે વખતે તેની શંકા દૂર કરવા માટે રોહકે બાળચેષ્ટાથી પોતાના શરીરની છાયાને આંગળીવતી બતાવીને પિતાને કહ્યું કે “હે પિતા ! આ કોઈ માણસ જાય છે, જુઓ !” તે સાંભળીને ભરતે હાથમાં ખડ્ગ લઈને પૂછ્યું કે “અરે ક્યાં જાય છે ? બતાવ.” ત્યારે રોહકે આંગળીવડે પોતાની છાયા બતાવીને કહ્યું કે “આ રહ્યા, મેં તેને રોકી રાખ્યો છે.” તે જોઈને ભરતે વિચાર્યું કે “બરેબર, પહેલાં પણ આવો જ માણસ દીઠો હશે; તેથી મેં મારી સુશીલ પ્રિયાપર શંકા કરી તે ઠીક કર્યું નહીં.”

એમ નિશ્ચય કરીને તે પાછો પોતાની સ્ત્રી પર પ્રેમી થયો. પણ રોહકે વિચાર્યું કે “મેં મારી અપરમાનું અપ્રિય કર્યું છે, તેથી કોઈ વખત તે મને વિષ વિગેરેથી

મારી નાંખશે, માટે તેનાથી ચેતતા રહેવું. એમ વિચારીને તે હંમેશા પોતાના પિતાની સાથેજ જમવા લાગ્યો.

એકદા રોહક તેના પિતાની સાથે અવંતીનગરીએ ગયો, તે નગરીની શોભા જોઈને તે વિસ્મય પામ્યો. પછી પિતાની સાથે ઘેર જવા તે નગરી બહાર નીકળ્યો. બહાર આવતાં કાંઈ ચીજ ભૂલી જવાથી રોહકને ત્યાં ક્ષિપ્રાનદીને કાંઠે મૂકીને ભરત પાછો નગરીમાં ગયો. રોહકે નદીની વાલુકામાં બેઠા બેઠા કિલ્લા સહિત આખી અવંતીનગરી આલેખી. તેવામાં અશ્વ ઉપર ચઢીને તેજ નગરીનો રાજા ત્યાં આવ્યો. તે રોહકે ચિત્રેલી નગરીની વચ્ચે થઈને ચાલવા લાગ્યો. એટલે રોહકે તેને કહ્યું કે “હે રાજપુત્ર ! આ માર્ગે ન ચાલો.” રાજાએ તેનું કારણ પૂછ્યું. ત્યારે તે બોલ્યો કે “અરે ! આ રાજ-દરબારને તમે જોતા નથી ?” રાજાએ નીચે ઉતરીને આખી નગરી ચથાથ ચિત્રેલી જોઈને પૂછ્યું કે “રે બાળક ! પહેલાં તે આ નગરી જોઈ હતી, કે આજેજ પ્રથમ જોઈ ?” તે બોલ્યો કે “ના, મેં કોઈ વખત જોઈ નથી, માત્ર આજે જ નટગામથી અહીં આવ્યો છું.” તે સાંભળીને રાજાએ આશ્ચર્ય પામીને વિચાર્યું કે “અહો આ બાળકની બુદ્ધિ કેવી તીવ્ર છે ?” પછી રાજાએ તેનું નામ પૂછ્યું. ત્યારે તે બોલ્યો કે “મારું નામ રોહક છે.” તેવામાં રોહકનો પિતા ગામમાંથી આવ્યો, એટલે તેની સાથે રોહક પોતાને ગામ ગયો.

અહીં રાજાએ વિચાર્યું કે “મારે ચારસો ને નવાણું મંત્રીઓ છે, પરંતુ તે સર્વની બુદ્ધિ એકજ મંત્રીમાં હોય એવો એક મંત્રી જોઈએ, જેથી રાજ્યનું તેજ વૃદ્ધિ પામે.” એમ વિચારીને રોહકની પરીક્ષા કરવા માટે રાજાએ નટગામના મુખ્ય માણસોને ઉદ્દેશીને હુકમ કર્યો કે “તમારા ગામની બહાર એક મોટી શિલા છે, તે શિલાને ઉપાડ્યા વિનાજ રાજાને બેસવા યોગ્ય એક મંડપ કરી તેનું ઢાંકણ તે શિલાનું કરો.” આ પ્રમાણે રાજાની આજ્ઞા સાંભળીને સર્વ લોકો અનેક પ્રકારની ચિંતા કરવા લાગ્યા. વિચાર કરતાં મધ્યાહ્ન સમય થયો; તેવામાં રોહકે આવીને તેના પિતાને કહ્યું કે “હે પિતા ! મને ખડું ભૂખ લાગી છે, તેથી ભોજન કરવા માટે ઘેર ચાલો.” ભરત બોલ્યો કે “હે વત્સ ! તું તો નિશ્ચિંત છે, ગામના કદને તું કાંઈ જાણતો નથી.” રોહક બોલ્યો કે “શું કદ છે ?”

ત્યારે ભરતે રાજાની આજ્ઞા કહી દેખાડી. તે સાંભળીને રોહક બોલ્યો કે “ચિંતા ન કરો, તમે રાજાને યોગ્ય મંડપ કરવા માટે તે શિલાની નીચે ખોદો. પછી જ્યાં જ્યાં ઘટે ત્યાં ત્યાં તેની નીચે ચાંલવાઓ ગોઠવો, અને તે શિલાને ઉપાડ્યા વિનાજ ભોંયરાત્રી જેમ ફરતી ભીંત વિગેરે કરો.” તે સાંભળીને સર્વ લોકો હર્ષ પામી જમવા ઉઠ્યા. પછી ભોજન કરીને રોહકના કહેવા પ્રમાણે મંડપ તૈયાર કર્યો. રાજા પણ તે મંડપને જોઈને પ્રસન્ન થયો, પછી તેણે ગામના લોકોને પૂછ્યું કે “આ કોની બુદ્ધિથી મંડપ કર્યો ?” લોકો બોલ્યા કે “ભરતના પુત્ર રોહકની બુદ્ધિથી.”

એકઠા રાજાએ તે ગામમાં એક મેઢા મોકલીને હુકમ કર્યો કે “આ મેઢા અત્યારે જેટલો તોલમાં છે તેટલોજ પંદર દિવસે પાછો આપવો. તોલમાં જરા પણ ન્યૂનાધિક થવો ન જોઈએ.” એ પ્રમાણે રાજાનો નિર્દેશ સાંભળીને સર્વે જનો ગામ બહાર સલા કરી એકઠા થયા. પછી રોહકને બોલાવીને રાજાનો હુકમ કહી બતાવ્યો. ત્યારે રોહક બોલ્યો કે “એક વડ પકડી લાવીને તેની પાસે આ મેઢાને બાંધવો, અને તેને સારો ખોરાક આપી પુષ્ટ કરવો.” તે સાંભળીને લોકોએ તે પ્રમાણે કર્યું. પંદર દિવસે તે મેઢા રાજાને પાછો સોંપ્યો. રાજાએ તેને તોળ્યો તો તેટલોજ તોલમાં થયો.

પછી રાજાએ એક ફૂકડો મોકલ્યો અને કહેવરાવ્યું કે “બીજા ફૂકડા વિના આ ફૂકડાને ચુદ્ધ કરાવવું.” તે સાંભળીને લોકોએ રોહકના કહેવાથી તે ફૂકડાની સામે એક આરીસો મૂક્યો. તેમાં તે ફૂકડાએ પોતાનું પ્રતિબિંબ જોઈને બીજો ફૂકડો છે એમ જાણી તે પ્રતિબિંબ સાથે અહંકારથી ચુદ્ધ કરવા માંડ્યું. તે વાત રાજાને ચરપુરુષોએ કહી. તે સાંભળી રાજા ખુશી થયો.

પછી રાજાએ આજ્ઞા કરી કે “નદીની રેતીનાં દોરડાં વણીને અહીં મોકલાવો.” ત્યારે રોહકના કહેવાથી લોકોએ પ્રત્યુત્તર કહેવરાવ્યો કે હે રાજા ! તમારા ભંડારમાં રેતીનાં જૂનાં દોરડાં પડ્યાં હશે, તેમાંથી એક દોરડું નમુના માટે મોકલો કે જેથી તેને અનુસાર અમે દોરડાં વણીને મોકલીએ.” તે સાંભળીને રાજા મૌન થઈ ગયો.

એકઠા રાજાએ મરવાની તૈયારીવાળો, રોગી અને વૃદ્ધ હાથી નટ ગામમાં મોકલાવીને કહેવરાવ્યું કે “આ હાથી મરી ગયો એમ કહ્યા વિના હંમેશા તેના ખખર મને મોકલવા.” અહીં તો તેજ રાત્રે હાથી મૃત્યુ પામ્યો. પ્રાતઃકાળે રાજાને કેવી રીતે ખખર આપવા તેનો વિચાર ન સૂઝવાથી લોકોએ રોહકને પૂછ્યું એટલે તેના કહેવા પ્રમાણે ગામના અધિપતિએ રાજા પાસે જઈ નિવેદન કર્યું કે “હે દેવ ! આજે હાથી બેસતો નથી, ઉઠતો નથી, આહાર કે નીહાર કરતો નથી, અને બીજી કંઈ પણ એટ્ટા કરતો નથી.” રાજાએ પૂછ્યું કે “અરે, શું હાથી મરી ગયો ? તેણે કહ્યું કે “હે રાજા ! આપ એવું બોલો છો, અમે એમ બોલતા નથી.” તે સાંભળીને રાજા મૌન થયો.

પછી ફરીથી રાજાએ નટગામમાં હુકમ મોકલ્યો કે “તમારા ગામના ફૂવાનું પાણી ઘણું સારું છે, માટે તે ફૂવો અહીં જલદીથી મોકલો.” ત્યારે લોકોએ રોહકની બુદ્ધિથી રાજાને વિજ્ઞાપિ કરી કે “હે દેવ ! ગામડીઓ ફૂવો સ્વભાવથી જ બીકણ હોય છે, માટે નગરનો માર્ગ બતાવનાર એક અહીંનો ફૂવો ત્યાં મોકલો, કે જેથી તે ફૂવાની સાથે અમારો ગામડીઓ ફૂવો આવી શકે.” તે સાંભળીને રાજા મૌન રહ્યો.

અન્યઠા રાજાએ આદેશ કર્યો કે “અગ્નિના સંબંધ વિના ખીર રાંધીને મોકલો.” ત્યારે લોકોના પૂછવાથી રોહકે તેમને કહ્યું કે “ચોખાને ઘણા જળમાં પલાળીને સૂર્યનાં કિરણથી તપાવી કરીષ અને પલાલ વિગેરે ઘાસની બાકમાં તે ચોખા ને દૂધથી ભરેલી

તપેલી મૂકે; જેથી ખીર થઈ જશે.” લોકોએ તે પ્રમાણે કરીને ખીર રાજને મોકલાવી. તે જોઈને રાજ અતિ વિસ્મય પામ્યો.

પછી રોહકની બુદ્ધિનું અતિશયપણું જાણીને તેને પોતાની પાસે આવવાની આજ્ઞા કરવા સાથે કહેવરાવ્યું કે “શુકલ પક્ષમાં કે કૃષ્ણ પક્ષમાં આવવું નહીં, રાત્રે અથવા દિવસે આવવું નહીં. છાયામાં અથવા તડકે આવવું નહીં, અધર રહીને અથવા પગે ચાલીને આવવું નહીં, માર્ગે કે ઉન્માર્ગે આવવું નહીં, અને સ્નાન કરીને કે સ્નાન કર્યા વિના આવવું નહીં.” આ પ્રમાણેનો હુકમ સાંભળીને રોહકે કંઈ સુધી સ્નાન કર્યું, અને ગાડાના પૈડાંના બે ચીલાના મધ્ય ભાગને રસ્તે, નાના ઘેટા ઉપર બેસીને માથે ચાલણીનું છત્ર ધારણ કરીને, સંધ્યા સમયે અમાવાસ્યા ઉપરાંત પડવાને દિવસે તે રાજની પાસે ગયો. ત્યાં “ખાલી હાથે રાજનું, દેવનું અને ગુરુનું દર્શન કરવું નહીં.” એવી લોકશ્રુતિ જાણીને માટીનો એક પિંડ હાથમાં રાખીને રાજને પ્રણામ કરી તે પિંડ રાજની પાસે ભેટ તરીકે ધર્યો. રાજએ પૂછ્યું કે “હે રોહક! આ તું શું લાવ્યો?” તેણે જવાબ આપ્યો કે “હે દેવ તમે પૃથ્વીના પતિ છો, તેથી હું પૃથ્વી લાવ્યો છું.” તે સાંભળીને રાજ પ્રસન્ન થયો.

તે રાત્રે રાજએ રોહકને પોતાની પાસે સુવાડ્યો. રાત્રીનો પહેલો પ્રહર ગયો ત્યારે રાજએ તેને બોલાવ્યો કે “અરે રોહક! તું જાગે છે કે ઉઘે છે?” તે બોલ્યો કે “દેવ જાગું છું.” રાજએ પૂછ્યું કે “શું વિચાર કરે છે?” રોહક બોલ્યો કે “હે દેવ! હું એવો વિચાર કરતો હતો કે—ખીપજાના પાંદડાનું ડીંટ મોટું કે તેની શિખા મોટી?” તે સાંભળીને રાજને પણ સંશય થયો. તેથી તેણે કહ્યું કે “તે ઠીક વિચાર કર્યો. પણ તેનો નિર્ણય શો કર્યો?” તે બોલ્યો કે “જ્યાં સુધી શિખાનો અગ્ર ભાગ સૂકાઈ ન જાય ત્યાં સુધી બન્ને સરખાં હોય છે.”

પછી બીજો પ્રહર પૂર્ણ થતાં રાજએ પૂછ્યું કે “અરે જાગે છે કે ઉઘે છે? રોહક બોલ્યો કે “દેવ! જાગું છું.” રાજએ પૂછ્યું કે “શું વિચાર કરે છે? ત્યારે તે બોલ્યો કે “હે દેવ! બકરીના પેટમાંથી જાણે સરાણે ઉતારેલી હોય તેવી તેની લીંડીઓ બરાબર ગોળ થઈને બહાર નીકળે છે, તેનું શું કારણ?” રાજએ રોહકનેજ તેનું કારણ પૂછ્યું, ત્યારે તે બોલ્યો કે “બકરીના ઉદરમાં સંવર્તક નામનો વાયુ રહે છે, તેના પ્રભાવથી લીંડીઓ એવી ગોળ થાય છે.”

પછી રોહક સૂઈ ગયો. રાજએ ત્રીજો પ્રહરે રોહકને બોલાવ્યો કે “અરે જાગે છે કે ઉઘે છે?” તે બોલ્યો કે “જાગું છું.” રાજએ પૂછ્યું કે “શું વિચાર કરે છે?” તે બોલ્યો કે “હે દેવ! ખીસકોલીનું જેટલું મોટું પૂંછડું છે તેટલુંજ તેનું શરીર પણ હશે કે કાંઈ ન્યૂનાધિક હશે? રાજએ તેનો નિર્ણય તેનેજ પૂછ્યો, ત્યારે તે બોલ્યો કે “હે દેવ! બન્ને સરખા હોય છે.”

પછી રોહક સૂઈ ગયો. રાજ પ્રાતઃકાળે જાગ્યો, ત્યારે રોહકને બોલાવ્યો, પણ

નિદ્રાવશ હોવાથી તેણે જવાબ આપ્યો નહીં. ત્યારે રાજાએ ક્રીડાથી રોહકને જરાક સોટી લગાડી, એટલે રોહક જાગી ગયો. રાજાએ પૂછ્યું કે “અરે કેમ ઉઘે છે કે?” તે બોલ્યો કે “દેવ જાગું છું.” રાજાએ કહ્યું “કે ત્યારે કેમ ઘણીવારે બોલ્યો?” રોહકે જવાબ આપ્યો કે “હે દેવ! હું વિચાર કરતો હતો કે રાજા કેટલા પુરુષથી ઉત્પન્ન થયો હશે? (રાજાને કેટલા બાપ હશે?)” તે સાંભળીને રાજા લજ્જા પામીને જરાવાર મીન રહ્યો. પછી થોડીવારે પૂછ્યું કે “અરે, બોલ! હું કેટલા પુરુષથી ઉત્પન્ન થયો છું?” રોહક બોલ્યો કે “પાંચ પુરુષથી.” ફરીથી રાજાએ પૂછ્યું કે “કયા કયા પાંચથી?” તે બોલ્યો કે “એક તો કુબેર ભંડારીથી, કેમકે કુબેર ભંડારીના જેવી તમારામાં દાનશક્તિ છે. બીજા ચંડાળથી, કેમકે શત્રુના સમૂહ પ્રત્યે તમે ચંડાળની જેવો ક્રોધ કરો છો. ત્રીજા ઘોળીથી, કેમકે જેમ ઘોળી વસ્ત્ર નીચોવીને પાણી કાઢી નાંખે છે તેમ તમે પણ માણસોને નીચોવીને તેનું ધન લઈ લ્યો છો. ચોથા વીંછીથી, કેમકે તમે ભરનિદ્રામાં સૂતેલા બાળકને પણ નિર્દય વીંછીની જેમ સોટી મારીને પીડા ઉપજાવો છો, અને પાંચમા તમારા પિતાથી તમે ઉત્પન્ન થયા છો, કે જેણે રાજ્યમાં અને ન્યાયમાં તમને સ્થાપન કર્યું છે.” તે સાંભળીને રાજા ખડું આશ્ચર્ય પામ્યો.

પછી રાજાએ પોતાની મા પાસે એકાંતમાં જઈને નમન કરી પૂછ્યું કે “હે માતા કહો, હું કેટલા પુરુષથી ઉત્પન્ન થયો છું?” માતાએ કહ્યું કે “હે વત્સ! એ તું શું પૂછે છે? તારા પિતાથીજ તું ઉત્પન્ન થયો છે.” ત્યારે રાજાએ રોહકે કહેલી વાત કરીને કહ્યું કે “હે માતા! તે રોહક પ્રાચી જોડી બુદ્ધિવાળો નથી; માટે સત્ય કહો.” એમ બહુ આગ્રહથી રાજાએ પૂછ્યું, ત્યારે તેની માતાએ કહ્યું કે “હે વત્સ જ્યારે તું ગર્ભમાં હતો ત્યારે એક દિવસ હું ગામ બહાર ઉદ્યાનમાં કુબેરદેવની પ્રજા કરવા ગઈ હતી. તે પ્રતિમાનું અત્યંત સ્વરૂપ જોઈને મેં તેના હાથવડે સ્પર્શ કર્યો, તેથી મને કામ વ્યાપ્ત થવાથી ભોગની ઈચ્છા થઈ હતી. ત્યાંથી પાછા આવતાં માર્ગમાં એક સ્વરૂપવાન ચંડાળને જોઈને તેની સાથે ભોગની ઈચ્છા થઈ હતી. આગળ ચાલતાં એક રૂપવંત ઘોળીને જોઈને પણ તેવીજ ઈચ્છા થઈ હતી. પછી ઘેર આવી ત્યારે ઉત્સવ હોવાથી ખાવાને માટે લોટનો વીંછી કર્યો હતો, મેં તેને હાથમાં લીધો. તેના સ્પર્શથી કામોદીપન થવાને લીધે તેની સાથે પણ ભોગની ઈચ્છા થઈ હતી. એ પ્રમાણે ઈચ્છા માત્રથી તારે બીજા ચાર પિતા થયા હતા, બાકી પરમાર્થથી તો એક તારો પિતાજ સત્ય પિતા છે.” તે સાંભળીને રાજા માતાને નમન કરીને રોહકની બુદ્ધિથી વિસ્મય પામ્યો, અને તેને સર્વ મંત્રણામાં પ્રથમ પદ આપ્યું.

આ કથાનો ઉપનય એવો છે કે “પૂર્વે પોતે નહીં જોયેલું નહીં સાંભળેલું અને મનમાં પણ નહીં ચિંતવેલું ગૂઢ કાર્ય પણ બુદ્ધિના પ્રભાવથી જાણી-સમજી શકાય છે. તેવી રીતેજ ધર્મકાર્યમાં પણ સૂક્ષ્મ અર્થને ગ્રહણ કરવામાં બુદ્ધિનો ઉપયોગ કરવો; જેથી આ લોકમાં ને પરલોકમાં અત્યંત હિતકારી થાય.”

બે પ્રકારનાં આયુષ્ય.

वर्तमानमवायुष्कं, द्विविधं तच्च कीर्तितम् ।

सोपक्रमं भवेदाद्यं, द्वितीयं निरुपक्रमम् ॥ ૧ ॥

ભાવાર્થ—“વર્તમાન ભવતું આયુષ્ય બે પ્રકારનું કહેલું છે, તેમાં પહેલું સોપક્રમ અને બીજું નિરુપક્રમ.”

ઘણા કાળ સુધી ભોગવવા લાયક આયુષ્ય પણ આગળ કહેવામાં આવશે એવા અધ્યવસાનાદિક ઉપક્રમોથી થોડા કાળમાં ભોગવી લેવાય તે સોપક્રમ આયુષ્ય કહેવાય છે. જેમ લાંબી કરેલી દોરીને એક છેડે અગ્નિ સળગાવ્યો હોય તો તે દોરી અનુક્રમે લાંબી મુદતે બળી રહે છે, અને તેજ દોરીને એકઠી કરીને તેમાં અગ્નિ મૂક્યો હોય તો તે એકદમ જલદીથી બળી જાય છે; તેવીજ રીતે સોપક્રમ આયુષ્ય થોડા કાળમાં પૂરું થઈ જાય છે, અને જે આયુષ્ય તેના બંધ સમયે ગાઠ નિકાચિત બાંધ્યું હોય તે અનુક્રમેજ ભોગવાય છે. સેંકડો ઉપક્રમથી પણ તે ક્ષીણ થઈ શકતું નથી, તેવું આયુષ્ય નિરુપક્રમ કહેવાય છે.

હવે ઉપક્રમ કહે છે—પોતાનાજ મનમાં ઉત્પન્ન થયેલા અધ્યવસાયાદિક અને બીજાએ ઉત્પન્ન કરેલા વિષ તથા શસ્ત્રાદિકથી જે પોતાના જીવિતનો અંત આવે તે સર્વ ઉપક્રમ કહેવાય છે. પૂર્વસૂરિઓએ તે ઉપક્રમના અધ્યવસાય વિગેરે સાત ભેદો કહેલા છે, તે આ પ્રમાણે—

अज्ज्ञवसाण निमित्ते, आहारे वैयाणा पराघाए ।

फासे आणापाणू, सत्तविहं झिज्झए आउ ॥ ૧ ॥

ભાવાર્થ—“અધ્યવસાન, નિમિત્ત, આહાર, વેદના, પરાઘાત, સ્પર્શ અને શ્વાસો-શ્વાસ એ સાત પ્રકારે આયુષ્યનો ક્ષય થાય છે.

વિવેચન—અધ્યવસાનના ત્રણ પ્રકાર છે—રાગ, ભય અને સ્નેહ. તેમાં રાગનો અધ્યવસાન પણ મરણનો હેતુ થાય છે. જેમ કોઈ એક અતિ રૂપવાન યુવાન મુસાફર અરણ્યમાં તૃષાતુર થવાથી પ્રપા (પાણીનાં પરબ) ને સ્થાને ગયો. ત્યાં પાણી પાનારી સ્ત્રીએ જળ લાવીને તેને પાયું. પછી મુસાફર પેલી સ્ત્રીએ ના કહ્યા છતાં પણ ત્યાંથી ચાલતો થયો, તે સ્ત્રી તેની સામુંજ બેઠી રહી, અને જ્યારે તે મુસાફર અદશ્ય થયો, ત્યારે તે સ્ત્રી તેની ઉપરના ઉત્કટ રાગના અધ્યવસાયથી તરતજ મૃત્યુ પામી.

ભયના અધ્યવસાયથી કૃષ્ણ વાસુદેવને બેઠને સોમિલ બ્રાહ્મણ હૃદયસ્ફોટ થવા વડે

મરી ગયો; તેમજ મૃગાવતીને સ્વામી શતાનિક રાજ ચંડપ્રદ્યોત રાજને સંત્ય સહિત આવતો સાંભળીને તેના ભયથી મરણ પામ્યો.

સ્નેહના અધ્યવસાયથી મરણ પામેલાનું દૃષ્ટાંત એ છે કે “તુરંગપુરમાં નરવર નામે રાજ હતો. તેને ભાનુ નામે મંત્રી હતો. તે મંત્રીને સરસ્વતી નામની પત્ની હતી. તે દંપતીને પરસ્પર અત્યાંત સ્નેહ હતો. તે વાત રાજના સાંભળવામાં આવવાથી તેની પરીક્ષા કરવાને રાજને વિચાર થયો. એકદા રાજ મંત્રી સહિત મૃગયા રમવા માટે વનમાં ગયો, ત્યાં કોઈ પ્રાણીનું રુધિર મંત્રીના વસ્ત્ર તથા અશ્વપર લગાડીને રાજએ તે અશ્વ ગામમાં તેને ઘેર મોકલી દીધો.

પોતાના પ્રિય સ્વામી વિના તેના વસ્ત્ર તથા અશ્વને રુધિરવાળાં જોઈને “હાય ! હાય ! મૃગયા રમવા ગયેલા મારા પતિને કોઈ સિંહાદિકે મારી નાખ્યા” એમ ધારીને સરસ્વતી જાણે વળગી હોવાથી હોય તેમ ભૂમિપર પડીને મરણ પામી. તે વાત જાણીને રાજને અત્યાંત ખેદ થયો. પછી તે ભાનુમંત્રી પ્રિયવિયોગના દુઃખથી યોગી થઈને ગંગા કિનારે ગયો. તે સરસ્વતી મૃત્યુ પામીને ગંગાનદીને કિનારે આવેલ સહારથપુરના રાજની પુત્રી થઈ. ભાનુમંત્રી આર વર્ષ વ્યતીત થયા પછી લિહાને માટે અટક કરતો તે રાજમંદિરે ગયો. તે કન્યા તેને જોઈને લિહા લઈ તેને આપવા આપી પણ તે મંત્રીના દર્શનથી જાણે ચિત્રમાં આજેએલી હોય તેમ સ્તબ્ધ થઈ. તેના હાથમાં રહેલું અન્ન કાગડા લઈ ગયા, પણ તે યોગીને આપી શકી નહીં. યોગી તે કાંઈક જોઈ વિચારીને અન્યત્ર ચાલ્યો ગયો. પછી તે કન્યાએ પોતાની બે સખીઓ સાથે સંકેત કર્યો કે “આ ભવમાં તો એ યોગીજ મારા પતિ છે, બીજા કોઈને હું ઇચ્છતી નથી.” તે વૃત્તાંત રાજના જાણવામાં આવવાથી તેણે સર્વ યોગીઓને એકઠા કર્યા, તેમાંથી તે કન્યાએ તે મંત્રીયોગીને ઓળખી કાઢ્યો. પછી તે કન્યાને જાતિસ્મરણ થવાથી તેણે પોતાના પૂર્વ ભવની વાત કહી બતાવી. તે સાંભળીને રાજના કહેવાથી યોગીએ તે કન્યાનો સ્વીકાર કર્યો, તે વખતે અવસરને જાણનાર પંડિતો બોલ્યા કે—

માનુશ્ર મંત્રી દયિતા સરસ્વતી, મૃત્યુ ગતા સા નૃપકૈતવેન ।

ગંગાગતસ્તાં પુનરેવ લેમે જીવન્નરો મદ્રશતાનિ પશ્યતિ ॥૧॥

ભાવાર્થ—“ભાનુમંત્રીને સરસ્વતી નામે સ્ત્રી હતી. તે રાજના કપટથી મૃત્યુ પામી હતી. તે સ્ત્રીને ગંગાકિનારે ગયેલા મંત્રી ફરીથી પણ પામ્યો, માટે જીવતો માણસ સંકડો કલ્યાણો બન્યો છે.”

આ દૃષ્ટાંત સ્ત્રીને આશ્રીને કહ્યું. હવે પુરુષને આશ્રીને બીજું દૃષ્ટાંત આ પ્રમાણે છે—“કોઈ વણિકને રૂપવતી સુવતી હતી. તે બન્નેને પરસ્પર ગાઢ સ્નેહ હતો. એકદા વ્યાપારને માટે પરદેશ જવાની ઇચ્છાથી તેણે સ્ત્રીની રજા માગી. તે સાંભળીને જ તે સ્ત્રી મૂર્છા પામી. તેને શીત ઉપચારવડે સજ્જ કરી, ત્યારે તેણે પતિને કહ્યું કે “જો

તમારે અવશ્ય પરદેશ જવું જ હોય તો તમારી એક પ્રતિમા કરીને મને આપો, જેથી તેને આધારે હું દિવસો નિર્ગમન કરું.” તે સાંભળીને તે શ્રેષ્ઠી પોતાની મૂર્તિ કરીને પ્રિયાને આપી દેશાંતર ગયો. તે સ્ત્રી તે પ્રતિમાનું નિરંતર દેવથી પણ અધિક આરાધન કરવા લાગી. એકદા તે ગામમાં ચોતરફ અગ્નિનો ઉપદ્રવ થયો, તે વખતે તે સ્ત્રી પોતાના પતિની પ્રતિમા હાથમાં રાખીને સ્થિર બેસી રહી. પોતાનું શરીર બળીને ભસ્મ થઈ ગયું, તોપણ તેણે હાથમાંથી પ્રતિમા મૂકી નહીં. કેટલાક દિવસો પછી તે વંણિક પરદેશથી ઘેર આવ્યો, તે વખતે પોતાની પ્રિયાને બેઠું નહીં, એટલે તેણે તેની સખીને પૂછ્યું કે—

ઋનવસત્તશસિસમવદનિ, હરહારાહારવાહનાનયણિ ।

જલસુતરિગ્નિગતિગમણિ, સા સુંદરિ કત્ય હે સયણિ ॥ ૧ ॥

“હે સખી ! સોળ કળાયુક્ત ચંદ્રના જેવા મુખવાળી, મૃગ સરખાં નેત્રવાળી અને હંસ જેવી ગતિવાળી મારી મનોહર પ્રિયા ક્યાં છે ?” સખીએ જવાબ આપ્યો કે “હે સખીના નાથ ! સાંભળો, આ નગરમાં ચોતરફથી અગ્નિ લાગ્યો હતો, તે વખતે લયને લીધે તમારી મૂર્તિને આલીને તે બેસી રહી હતી. તેમાં તેનું શરીર બળીને ભસ્મ થઈ ગયું, એટલે તેના પ્રાણ છુટ્યા; પણ તમારી મૂર્તિને વળગેલા તેના પાણિ એટલે હાથ છુટ્યા નહીં.” આ પ્રમાણે સખીની વાણી સાંભળતાં જ તે વંણિકના પ્રાણ ચાલ્યા ગયા.

અહીં કોઈને શંકા થાય કે રાગ અને દ્વેષમાં શો તફાવત છે ? તો તેનો જવાબ એ છે કે રૂપાદિક ભેવાથી જે પ્રીતિ ઉત્પન્ન થાય તે રાગ; અને સામાન્ય રીતે સ્ત્રી-પુત્રાદિક ઉપર જે પ્રીતિ થાય તે દ્વેષ કહેવાય છે.

આ પ્રમાણે ત્રણ પ્રકારના અધ્યવસાયથી આયુષ્યનો ક્ષય થાય છે (૧). ખીનું નિમિત્તથી એટલે દંડ, શસ્ત્ર, રજનું, અગ્નિ, જળમાં પતન, મૂત્ર-પૂરીષનો રોધ અને વિષનું ભક્ષણ વિગેરે કારણોથી પણ આયુષ્યનો ક્ષય થાય છે (૨) આહારથી એટલે ઘણું ખાવાથી, થોડું ખાવાથી અથવા બિલકુલ આહાર નહીં મળવાથી આયુષ્યનો ક્ષય થાય છે. સંપ્રતિ રાજાના પૂર્વ ભવનો જીવ દ્રમક કે જે સાધુ થયો હતો તે દીક્ષાને જ દિવસે અતિ આહારથી મૃત્યુ પામ્યો હતો (૩). વેદનાથી એટલે શૂળ વિગેરેથી તથા નેત્રાદિકના વ્યાધિથી આયુષ્યનો ક્ષય થાય છે (૪). પરાધાતથી એટલે ભીતિ. ભેળડ વિગેરે પડવાથી અથવા વીજળી વિગેરેના પડવાથી આયુષ્યનો ક્ષય થાય છે (૫). સ્પર્શથી એટલે ત્વક્ વિષાદિના સમુદ્ભાવથી તથા સર્પ વિગેરેના સ્પર્શથી (૬) થાય છે.

* નવ ને સાત સોળ કળાયુક્ત ચંદ્ર હર એટલે શિવ, તેનો હાર સર્પ, તેનો આહાર પવન. તેનું વાહન હરણ. અને જળ એટલે સમુદ્ર તેના પુત્ર મોતી, તેના શત્રુ—તેનો આહાર કરનાર હંસ. આ પ્રમાણે અર્થ સમજાવો.

આયુષ્યનો ક્ષય થાય છે. બ્રહ્મદત્ત ચક્રીના મૃત્યુ પછી તેના પુત્રે ચક્રીના સ્ત્રીરત્નને કહ્યું કે “મારી સાથે ભોગવિલાસ કર.” ત્યારે સ્ત્રીરત્ને કહ્યું “હે વત્સ ! મારો સ્પર્શ પણ તું સહન કરી શકીશ નહીં.” તે વાત તેણે સાચી માની નહીં. ત્યારે તે સ્ત્રીરત્ને એક અશ્વને તેના પૃથ્વી કટી સુધી સ્પર્શ કર્યો, એટલે તરતજ તે અશ્વ સર્વ વીર્યના ક્ષયથી તત્કાળ મૃત્યુ પામ્યો. એજ પ્રમાણે એક લોહાના પુરુષને સ્પર્શ કર્યો તો તે પણ લય પામી ગયો (ગળી ગયો) (૬). શ્વાસોશ્વાસથી એટલે દમ વિગેરેના વ્યાધિને લીધે ઘણા શ્વાસોશ્વાસ લેવાથી અથવા શ્વાસ રુધાવાથી આયુષ્યનો ક્ષય થાય છે (૭). આ સાત પ્રકારના ઉપક્રમ સોપક્રમી આયુષ્યવાળાને હોય છે.

ત્રેસઠ શલાકા પુરુષ વિગેરે ઉત્તમ પુરુષો, ચરમ દેહધારી, અસંખ્યાતા વર્ષના આયુષ્યવાળા (બુગલીયા) મનુષ્ય અને તિર્યંચો. દેવતાઓ તથા નારકી જીવો નિરુપક્રમ આયુષ્યવાળા હોય છે. તે શિવાય બીજા સર્વ જીવો સોપક્રમ અને નિરુપક્રમ એવા બન્ને પ્રકારના આયુષ્યવાળા હોય છે. અહીં કોઈને શંકા થાય કે “સ્કન્દકાચાર્યના પાંચસો શિષ્યો તથા અર્ણિકાપુત્ર આચાર્ય, ઝાંઝરિયા મુનિ વિગેરે મુનિઓ ચરમશરીરી હોવાથી નિરુપક્રમ આયુષ્યવાળા હોવા જોઈએ, છતાં તેઓ ઉપક્રમથી કેમ મૃત્યુ પામ્યા?” તેનો ઉત્તર એ છે કે “તે મુનિઓને જે જે ઉપક્રમો થયા તે માત્ર તેમને કષ્ટને અર્થે સમજવા; આયુષ્યના ક્ષયમાં કારણભૂત સમજવા નહીં. તેમનું આયુષ્ય તો પૂર્ણ જ થયું હતું, માટે તેમને નિરુપક્રમ આયુષ્યવાળાજ જાણવા.”

સોપક્રમ આયુષ્યવાળા જીવો પોતાના આયુષ્યને ત્રીજે ભાગે, નવમે ભાગે કે સત્તાવીશમે ભાગે અથવા છેવટ મરણ વખતે છેલ્લા અંતર્મુદૂર્તે આવતા લવનું આયુષ્ય બાંધે છે. અહીં કોઈ આચાર્યો સત્તાવીશમા ભાગથી ઉપર પણ આવતા લવના આયુષ્યના બંધની કલ્પના કરે છે, તેમજ ત્રણ ત્રણ ભાગની કલ્પના પણ છેલ્લા અંતર્મુદૂર્ત સુધી કરે છે.

નિરુપક્રમ આયુષ્યવાળા જીવોને માટે આયુષ્યના બંધનો કાળ એવો છે કે દેવતાઓ, નારકીઓ તથા અસંખ્યાતા વર્ષના આયુષ્યવાળા તિર્યંચ અને મનુષ્યો (બુગલીકો) પોતાનું આયુષ્ય છ માસ બાકી રહે ત્યારે આગામી લવનું આયુષ્ય બાંધે છે. તે શિવાયના બીજા નિરુપક્રમ આયુષ્યવાળા (ચરમશરીરી શિવાયના ચક્રવર્તી, બળદેવાદિક શલાકા પુરુષો) જીવો પોતાના આયુષ્યને ત્રીજે ભાગે અવશ્ય આગામી લવનું આયુષ્ય બાંધે છે.

અહીં સોપક્રમ આયુષ્યના વિષય પર કોઈ શિષ્ય પ્રશ્ન કરે છે કે “જો કોઈપણ કર્મ તેનો કાળ પ્રાપ્ત થયા વિના ભોગવાય, તો રૂઢિતાશ અને અકૃતાગમ એ બંને દુષણો પ્રાપ્ત થશે; કેમકે પૂર્વે ઘણી સ્થિતિવાળું કર્મ (આયુષ્યકર્મ) બાંધ્યું ન હતું તે

૧ તેજ લવમાં મોક્ષે જવાવાળા હોવાથી છેલ્લું જ શરીર ધરવાવાળા. ૨ કરેલાનો નાશ.

૩ નહિં કરેલાની પ્રાપ્તિ.

તેટલી સુદત સુધી લોગવાયું નહીં માટે કૃતનાશ નામનો દોષ આવ્યો; તેથી આત્માએ અલ્પ સ્થિતિવાળું કર્મ (આયુષ્ય કર્મ) બાંધ્યું નહોતું તે લોગવ્યું, માટે અકૃતાગમ નામનો દોષ પ્રાપ્ત થયો.” આ પ્રશ્નનો ગુરુ જવાબ આપે છે કે “હે શિષ્ય! મોટી સ્થિતિવાળા કર્મનો કાંઈ ઉપક્રમ કરીને નાશ થતો નથી, પરંતુ અધ્યવસાય વિશેષથી તે કર્મ ઉતાવળે થોડી સુદતમાં લોગવી લેવાય છે. અહીં સુકૃતિથી એમ સમજવાનું છે કે સોપક્રમ આયુષ્યવાળા જીવ જેમ ઘણા કાળ સુધી લોગવવા લાયક આયુષ્ય કર્મને એકદું કરીને થોડા કાળમાં લોગવી લે છે તેમ સર્વ કર્મોને ઉપક્રમ લાગે છે; કેમકે પ્રાયઃ સારાં માઠાં અનિકાચિત એવાં સર્વ કર્મોની શુભાશુભ પરિણામાદિના વશથી અપવર્તનો થાય છે, તથા નિકાચિત કર્મોની પણ તીવ્ર તપવડે સ્ફુરાયમાન થતા શુભ પરિણામના વશથી અપવર્તનો થાય છે. તે વિષે પૂન્યપાદ શ્રી જિનલદ્રગણિ દ્વિમાશ્રમણે કહ્યું છે કે:—

સન્વપગણમેવં, પરિણામવસાદુવક્રમો હોજ્જા।

પ્રાયમત્તિકાદ્યાણં, તવસાઓ નિકાદ્યાણં પિ ॥ ૧ ॥

ભાવાર્થ—પ્રાયે કરીને અનિકાચિત એવાં સર્વ કર્મપ્રકૃતિનાં એ જ પ્રમાણે પરિણામના વશથી ઉપક્રમ થાય છે, અને નિકાચિત પ્રકૃતિનાં પણ ઉચ્ચ તપથી ઉપક્રમ થાય છે.”

જેમ ઘણા કાળ સુધી આવે તેટલું ઘણું ધાન્ય પણ કોઈ માણસ ભરમક વાતના વ્યાધિથી થોડા કાળમાં જ ખાઈ જાય છે, એટલે તે ધાન્યની વર્તમાન સ્થિતિનો નાશ થઈ ગયો એમ ધારવું નહીં; પરંતુ વ્યાધિના બળથી ઘણું ધાન્ય થોડા કાળમાં ખવાઈ ગયું; તેવી જ રીતે લાંબી સુદત સુધી લોગવવા લાયક કર્મ થોડી સુદતમાં લોગવી લીધું તેમ જાણવું; અથવા જેમ આગ્રકળ વિગેરેને ખાડામાં નાંખી ઉપર ઘાસ વિગેરે ઢાંકી રાખીએ તો તે ફલ થોડી સુદતમાં પાછી જાય છે, તેવી રીતે તેવાં અનિકાચિત કર્મ પણ થોડી સુદતમાં લોગવાઈ જાય છે.”

જેમની શિષ્ય પ્રશ્ન કરે છે કે “અવવર્તના કરવાથી એક કાળમાં અથવા અપવર્તના નહરે તો જેટલી સ્થિતિવાળું હોય તેટલું ચિરકાળે પણ જે કર્મ બાંધ્યું હોય તે સર્વ જો આપના કહેવા પ્રમાણે અવશ્ય લોગવવું જ પડતું હોય તો પ્રસન્નચિત્ર વિગેરે સૌતમી નરકને યોગ્ય કર્મ બાંધ્યું હતું તેને તેવા પ્રકારના હિંમવિપાકનો લોગ તો સાંભળનારો આવતો નથી. તે તો શુભ ભાવથી થોડા કાળમાં જ કેવળજાન પામ્યા છે; તો સર્વ કર્મ બ્રેહ્મવૃત્તિને આપે કહ્યું તે બ્યર્થ થયો.”

આ પ્રશ્નનું ગુરુ સહારાજ સમાધાન આપે છે કે “જો કર્મ બાંધ્યું છે તો કર્મ-અદેશથી તો સર્વ જીવો અવશ્ય લોગવે છે જ; પણ રસના અસુભાવથી તો કોઈક કર્મ

લોગવાય છે, અને કોઈકે કર્મ નથી લોગવાતું. તેનું કારણ એ છે કે શુભ પરિણામના વશથી તે કર્મના રસની અપવર્તનો (ક્ષય) થાય છે; તેથી પ્રસન્નચંદ્રાદિકે સાતમી નરક પ્રોચ કર્મોના પ્રદેશો નીરસ (રસ વિનાના) લોગવ્યા છે, પણ વિપાક ઉદયથી લોગવ્યા નથી.”

વળી શિષ્ય કહે છે કે “જ્યારે પ્રસન્નચંદ્રાદિકે જે કર્મ રસવાળું બાંધ્યું હતું તે કર્મને નીરસપણે લોગવ્યું, ત્યારે તો પૂર્વનીજ જેમ કૃતનાશ અને અકૃતાગમ નામના અન્ને દોષો પ્રાપ્ત થયા.”

ગુરુ તેનો ખુલાસો આપે છે કે—“તથાપ્રકારના ઉત્તમ પરિણામથી જે કર્મના રસ ક્ષય પામે તો તેમાં શું અનિષ્ઠ થયું? જેમ સૂર્યના ઉગ્મ તાપથી ઈક્ષુનો સાંઠામી રહેલો રસ સૂકાઈ જાય, તો તેમાં કૃતનો નાશ અને અકૃતનો આગમ શું થયો? હે ખુદ્ધિમાન! તે તું કહે, વળી જો કદાચ જે કર્મ જેવી રીતે બાંધ્યું તેવી જ રીતે અવશ્ય લોગવવું પડતું હોય તો પાપનો ક્ષય નહીં થતો હોવાથી સર્વ તપનો વિધિ વ્યર્થ થશે, તેમજ તે જ ભવમાં સિદ્ધિ પામનારા જીવોને પણ કર્મ અવશેષ રહેશે, એટલે કોઈની પણ મુક્તિ થશે નહીં; માટે કોડાકોડી સોગરોપમની સ્થિતિવાળું કર્મ પણ પ્રદેશ કરીને નીરસપણે લોગવાય છે એમ માનવું.”

વળી હે શિષ્ય! અસંખ્ય ભવમાં બાંધેલું લિપ્ત લિપ્ત ગતિને આપનારું કર્મ તે ભવે પણ સત્તામાં હોય છે; તેથી જો સર્વ કર્મનો વિપાકવડે અનુભવ લેવો પડતો હોય તો તે એક ભવમાં લિપ્ત લિપ્ત ભવના અનુભવનો સંભવ થવો જોઈએ, પરંતુ તેમ થતું નથી. વળી ઔષધથી સાધ્ય રોગનો જેમ નાશ થાય છે તેમ જે કર્મ બાંધતી વખતે તેવા પ્રકારના પરિણામવડે બાંધ્યું હોય તે કર્મ ઉપક્રમથી સાધ્ય થાય છે; અને અસાધ્ય રોગ જેમ ઔષધથી જતો નથી તેમ તેવા પ્રકારના તીવ્ર અધ્યવસાય (પરિણામ) થી જે કર્મ બાંધ્યું હોય તે યોગ્ય કાળે વિપાકવડે લોગવવાથી જ નાશ પામે છે; કેમકે કર્મબાંધના અધ્યવસાયસ્થાનકો વિચિત્ર છે, અને અસંખ્ય લોકાકાશના પ્રદેશ પ્રમાણ છે. તે સ્થાનકોમાં કેટલાંએક સોપાનકર કર્મને ઉત્પન્ન કરનારાં છે, અને કેટલાંએક નિરુપકર કર્મના બંધને ઉત્પન્ન કરનારાં છે; તેથી જેવા અધ્યવસાયથી જે કર્મ બાંધ્યું હોય તે કર્મ તેવી રીતે લોગવવું પડે છે.

આ પ્રમાણે હોવાથી તે કહેલા દોષનો અહીં જરા પણ અવકાશ નથી, વળી જેમ ઘણા શિષ્યો એક જ શાસ્ત્ર સાથે જ ભણતા હોય તેમાં ખુદ્ધિની તરતમતાથી ભેદ પડે છે; તથા જેમ અમુક યોજન લાંબા માર્ગમાં ઘણા માણસો એક સાથે ગાદ્યા હોય છતાં તેમની ગતિની તરતમતાથી જવાને સ્થાને પહોંચવાના કાળમાં ભેદ દેખાય છે. (કોઈ વહેલો પહોંચે છે, કોઈ વિલંબે પહોંચે છે), તેવી જ રીતે એક સરખી સ્થિતિવાળું કર્મ ઘણા જીવોએ બાંધ્યું હોય, તેમાં પણ પરિણામના ભેદથી તેનો લોગકાળ લિપ્ત લિપ્ત થાય છે. લોકપ્રકાશમાં કહ્યું છે કે—

પિંડીભૂતઃ પટઃ કિલન્નશ્ચિરકાલેન શુષ્યતિ ।

પ્રસારિતઃ સં એવાશુ, તથા કર્માપ્યુપક્રમૈઃ ॥ ૧ ॥

ભાવાર્થ—જેમ ભીનું વસ્ત્ર પિંડરૂપ કરીને મૂક્યું હોય તો તે લાંબી મુદતે સૂકાય છે, અને તે જ વસ્ત્ર લાંબું ક્યું હોય તો જલદી સૂકાઈ જાય છે, તેવી જ રીતે કર્મ પણ ઉપક્રમોથી જલદી ક્ષય પામે છે. ”

આ સર્વ હકીકત ઉપરથી સમજવાનું એ છે કે જે ભવમાં પ્રથમ કહેલા સાત ઉપક્રમો નિરંતર આયુષ્યક્ષયના હેતુરૂપ ઉપસ્થિત છે, અને તેથી તે આયુષ્યનો વિશ્વાસ નથી કે તે ક્યારે પૂરું થશે ? માટે કામાદિકનો ત્યાગ કરીને એક ધર્મ જ સારભૂત છે. એમ સમજી તેનું અવલંબન ગ્રહણ કરવું, એ આ ગૂઢ વ્યાખ્યાનનું રહસ્ય છે. ગ્રંથકાર કહે છે કે—

યસ્મિન્નાયુપિ સુસ્નેહં, પ્રત્યહં ધાર્યતે નરઃ ।

પ્રતિક્ષણં ક્ષયં તસ્ય, મત્વા મા મુંચ સન્મતિમ્ ॥ ૧ ॥

ભાવાર્થ—“ મનુષ્ય જે આયુષ્યના ઉપર નિરંતર સ્નેહ રાખે છે તે આયુષ્ય પ્રતિક્ષણે ક્ષય પામે છે એમ જાણીને હે ભગ્ય પ્રાણી ! તું સારી મતિને છોડીશ નહીં. ”

આ સંબંધમાં પૂર્વાચાર્યે પણ કહ્યું છે કે—

ક્ષણયામદિવસમાસચ્છલેન, ગચ્છન્તિ જીવિતદલાનિ ।

ઈતિ વિદ્વન્નપિ કથમિહ, ગચ્છસિ નિદ્રાવશં રાત્રૌ ॥ ૧ ॥

ભાવાર્થ—“ ક્ષણ, પ્રહર, દિવસ અને માસના મિષથી આયુષ્યનાં દળિયાં (ભાગો) ચાલ્યાં જ જાય છે, એમ જાણતાં છતાં પણ રાત્રિએ નિદ્રાને વશ કેમ થાય છે ? ”

બ્રહ્મદત્ત ચક્રીને આયુષ્યની ચંચળતાનો પ્રતિબોધ કરવા માટે મુનિએ કહ્યું હતું કે—

ઈહ જીવિણ રાય અસાસયંમિ, ઘણિયં તુ પુણ્ણાઈ અકુચ્ચમાણો ।

સે સોઞ્ઞ મચ્ચુમુહોવણીણ, ધમ્મં અકાઝ્ઞ પરંમિ લોણ ॥ ૧ ॥

ભાવાર્થ—“ હે રાજા ! આ જીવિત અશાશ્વત છે. તેમાં એક ઘડી પણ જેણે પુણ્યાદિક કાર્ય ક્યું નથી તે મૃત્યુના મુખને પામીને ધર્મ નહીં કરવાથી પરલોકમાં જઈ શોક કરે છે. ”

આ પ્રમાણે શાસ્ત્રનાં વચનોથી આયુષ્ય ક્ષણભંગુર છે એમ જાણીને ભગ્ય પ્રાણી-ઓએ ધર્મકાર્યમાં પ્રવૃત્તિ કરવી.

“ શાસ્ત્રકારોએ આયુષ્ય ક્ષીણ થવાના સાત ઉપક્રમો કહેલા છે, તે પ્રમાણે આજે પણ જોવામાં આવે છે. તેથી વિજળી, ધ્વજા અને શરદ ઋતુના વાદળા જેવું ચંચળ આયુષ્ય જાણીને ઉત્તમ જીવોએ નિરંતર સન્મતિ ધારણ કરવી. ”

બીજી અશરણ ભાવના.

પિતૃમાતૃકલત્રાયુર્વૈદ્યમંત્રસુરાદિકાઃ ।

નૈવ ત્રાયન્તિ જીવાનાં, કૃતાન્તભયમુત્થિતે ॥ ૧ ॥

ભાવાર્થ—“ જ્યારે ચમરાજનો ભય પ્રાપ્ત થાય છે, અર્થાત્ મૃત્યુ આવે છે ત્યારે પ્રાણીઓનું માતા, પિતા, સ્ત્રી, આયુ, વૈદ્ય, મંત્ર કે દેવાદિક પણ રક્ષણ કરી શકતા નથી. ”

ઉપરના શ્લોકમાં કહ્યા પ્રમાણે દેવો પણ મૃત્યુથી રક્ષણ કરી શકતા નથી. તે વિષે કહ્યું છે કે—

સ્નેહાદાશ્લિષ્ય શક્રેણાર્ધાસનેઽધ્યાસ્યતે સ્મ યઃ ।

શ્રેણિકઃ સોઽપ્યશરણો, ડ્યોતવ્ય્યા પ્રાપ્તાં દશામ્ ॥૧॥

ભાવાર્થ—“ ઇન્દ્રે સ્નેહથી આલિંગન કરીને જેને પોતાના અર્ધા આસન પર બેસાડ્યા હતા તેવા શ્રેણિક રાજા પણ શરણ રહિત થઈને ન સાંભળી શકાય તેવી તે (મૃત્યુ) દશાને પામ્યા. ” વળી—

વૈરાદાસ્કન્દકાચાર્ય, મુનિપંચશતીં ધનતઃ ।

ન કશ્ચિદભવત્રાતા, પાલકાદન્તકાદિવ ॥ ૨ ॥

ભાવાર્થ—“ સ્કન્દકાચાર્ય સહિત પાંચસો મુનિને હણનારા ચમરાજ જેવા પાલક પુરોહિતથી તેનું રક્ષણ કરવાને કોઈ પણ સમર્થ થયું નહીં. ”

પૃષ્ઠિપુત્રસહસ્રાણિ, સગરસ્યાપિ ચક્રિણઃ ।

તૃણવત્રાણરહિતાન્યદહજ્જ્વલનપ્રભઃ ॥ ૩ ॥

ભાવાર્થ—“ સગરચક્રીના પણ શરણ રહિત સાંઠ હળર પુત્રોને તૃણની જેમ જ્વલનપ્રભે (ભવનપતિના ઇન્દ્રે) બાળી નાંખ્યા હતા. ” તે કથા આ પ્રમાણે—

સગર ચક્રીના પુત્રોની કથા.

અયોધ્યા નગરીમાં જિતશત્રુ નામે રાજા હતો. તેને વિજયા નામે પત્ની હતી. તે થકી અજિતનાથ દેવામી ઉત્પન્ન થયા હતા. જિતશત્રુ રાજાનો નાનો ભાઈ સુમિત્ર-વિજય નામે હતો. તેને યશોમતી નામની સ્ત્રીથી સગર નામે પુત્ર ઉત્પન્ન થયો હતો. તે સગર ચક્રવર્તી થયા હતા. તેને સાંઠ હળર પુત્રો હતા. તેમાં સૌથી મોટો જન્હુ-કુમાર નામે હતો. તેણે એકદા ચક્રીને પ્રસન્ન કર્યા, ત્યારે ચક્રીએ તેને વરદાન આપ્યું.

એટલે જન્દુકુમાર જોલ્યો કે “આપની કૃપાથી સર્વ ભાઈઓ સહિત દંડાદિક રત્નને લઈને સમગ્ર પૃથ્વી જોવાની મારી ઈચ્છા થઈ છે.” તે સાંભળીને ચક્રીએ સૈન્ય સહિત તેને જવાની રજા આપી.

જન્દુકુમાર આગળ જતાં ચાર યોજન વિસ્તારવધા અને આઠ યોજન ઉંચા અષ્ટાપદ પર્વતને જોઈને ભાઈઓ સહિત તેના ઉપર ચડ્યો. ત્યાં તેણે બે કોશ પહોળું, ત્રણ કોશ ઉંચું અને ચાર કોશ લાંબું, ચારે દ્વારવાળું રત્નમય ચૈત્ય જોયું. તેમાં રહેલી પોતપોતાના દેહ સરખા પ્રમાણવાળી કંબલદેવ વિગેરે ચોવીશે તીર્થંકરોની પ્રતિમાનું પૂજન કરીને ભરત વિગેરે સો ભાઈઓના સો સ્તૂપોને વંદના કરી. પછી તે પર્વતની શોભા જોઈને સગરનો પુત્ર જન્દુકુમાર ઘણો હર્ષાભાવે. પછી “આ ચૈત્ય કોણે કરાવેલું છે?” તેણે મંત્રીને પૂછ્યું. મંત્રીએ કહ્યું કે “હે કુમાર! તમારા પૂર્વજ ભરતચક્રીએ આ ચૈત્ય કરાવ્યું છે.” તે સાંભળીને જન્દુએ સેવકોને આજ્ઞા કરી કે “આ ભરતક્ષેત્રમાં આવો બીજો પર્વત તમે શીઘ્ર શોધી લાવો કે જેથી આપણે પણ તેના ઉપર આવું ચૈત્ય કરાવીએ.” તેની આજ્ઞા થતાં અનેક સેવકોએ ચારે દિશામાં જોઈ જોઈને પાછા આવી કહ્યું કે “હે કુમાર! આવો પર્વત બીજો ક્યાંય પણ નથી.” ત્યારે જન્દુકુમાર જોલ્યો કે “ઠીક છે. ત્યારે આપણે આ પર્વતની જ રક્ષા કરીએ. આગળ ઉપર કાળના અનુભાવથી લોકો હુબ્બ થશે. તેથી તેઓ અહીં આવીને ઉપદ્રવ કરશે. માટે આની રક્ષા કરવી તે મહાકળદાયી છે.”

એમ કહીને જન્દુકુમારે દંડરત્નવડે તે પર્વતની ફરતી એક હજાર યોજન ઉંડી બાઈ ક્ષણવારમાં જોદી. તે દંડરત્નવડે પૃથ્વી જોદતી વખતે નાગકુમારોના કીડાચહો માટીના વાસણની માર્ફક લાંગી ગયા. તે જોઈને ઉપદ્રવથી લઈ પામેલા નાગદેવોએ પોતાના ઈંદ્ર જ્વલનપ્રભ પાસે જઈને તે વૃત્તાંત કહ્યો. તે સાંભળીને કોપાયમાન થયેલા જ્વલનપ્રભે સગરચક્રીના પુત્રો પાસે આવીને કહ્યું કે “હે મૂર્ખો આ પૃથ્વીને શા માર્ફે જોદી નાંખી? નાગકુમાર દેવો કોઈ પામશે તો તમને સર્વેને હણી નાંખશે.” તે સાંભળીને જન્દુકુમાર જોલ્યો કે “તીર્થની રક્ષા કરવા માટે અમે આ કામ કર્યું છે, માટે હે સર્પેન્દ્ર! અજ્ઞાનથી થયેલા આ અપરાધને આપ ક્ષમા કરો.” તે સાંભળીને હંમે આણું કામ કરશે નહીં.” એમ કહીને સર્પેન્દ્ર સ્વસ્થાને ગયો.

ઈંદ્રના ગયા પછી જન્દુકુમારે પોતાના ભાઈઓ સાથે વિચાર કર્યો કે “આ બાઈ પાણી વિના કાળે કરીને ચૂળથી પૂરાઈ જશે. માટે તેને ગંગાનદીના જળથી ભરી દઈએ તો ઠીક.” તે વાત સર્વેએ સ્વીકારી, એટલે જન્દુકુમારે દંડરત્ન વડે ખેંચીને ગંગાનદીનો પ્રવાહ લાવી તે બાઈમાં નાંખ્યો. તેથી તેના જળવડે સર્પના ઘરોમાં ફરીથી વિશેષ ઉપદ્રવ થયો. ફરીથી સર્વ દેવોને શોભાપામેલા જોઈને કોપાયમાન થયેલા જ્વલનપ્રભે તેમના વધને માટે મોટા દુષ્ટિવિષ સર્પોને મોકલ્યા. તેઓએ બહાર આવીને સગરના પુત્રો સામું વિષની વૃષ્ટિ કરનારી દુષ્ટિવડે જોયું કે તરત જ તે સગરના

સર્વે પુત્રો લક્ષ્મીભૂત થઈ ગયા. તે જોઈને શોક કરતા સૈન્યને શાન્ત્વન આપીને મંત્રી બોલ્યા કે “હવે શોક કરવાથી સર્થ” ! કોઈ પણ ભાવિભાવને ઉદ્ધંધન કરી શકતું નથી.”

પછી તે સર્વે સામન્તાદિક સૈન્ય સહિત અયોધ્યા તરફ આવતાં તેમણે વિચાર્યું કે સ્વામીના સર્વે પુત્રો લક્ષ્મ થયા અને આપણે અક્ષત શરીરવાળા આવ્યા તે ઘણુંજ લજ્જસ્પદ છે, તેથી ચક્રીની પાસે આપણાથી આ વાત શી રીતે કહેવાશે ?” એમ વિચારીને તેઓ નિરંતર શોકાતુર રહેતા હતા. તે વૃત્તાંત જાણીને કોઈ એક બ્રાહ્મણ^૧ તેમને તે હકીકત પૂછી, એટલે તેઓએ સર્વ વાત કહી બતાવી. તે સાંભળીને પેલા બ્રાહ્મણે તેમને કહ્યું કે “તમારે કંઈ ફિકર કરવી નહીં, હું રાજાને એ વાત નિવેદન કરીશ.”

પછી તે બ્રાહ્મણ કોઈ અનાથ મહદ્ ઉપાડીને રાજમંદિર પાસે લઈ ગયો. ત્યાં તે શબ્દને મૂકીને માટે સ્વરે વિલાપ કરવા લાગ્યો. તે સાંભળીને ચક્રીએ તેને રોવાનું કારણ પૂછ્યું, ત્યારે તે બ્રાહ્મણ બોલ્યો કે “મારે આ એક જ પુત્ર છે. તેને માટે સર્પ હત્યો છે. તેથી તે નિઃશ્વેષ્ટ થઈ ગયો છે. માટે હે દેવ ! તમે તેને જીવાડો.” તે સાંભળીને રાજાએ વિષવૈદ્યોને બોલાવી તેનો ઉપાય કરવા ફરમાવ્યું. તેવામાં કોઈ માણસે ત્યાં આવીને કહ્યું કે “જેના ઘરમાં આજ સુધી કોઈ માણસ મરણ પામ્યું ન હોય તેના ઘરમાંથી લક્ષ્મ લાવો, તો હું આને જીવતો કરું.”

તે સાંભળીને રાજાએ આખા નગરમાં સર્વ ઘેર તેવી લક્ષ્મ લાવવાને માટે માણસો મોકલ્યા. તેઓ પાછા આવીને બોલ્યા કે “હે સ્વામી ! અમે આખી નગરી જોઈ, પણ જ્યાં કોઈ માણસ મરણ પામ્યું ન હોય એવું એક પણ ઘર મળ્યું નહીં.” તે સાંભળી ચક્રી પણ બોલ્યા કે “અમારા ઘરમાં પણ ઘણા પૂર્વજો મરણ પામેલા છે; તો સર્વને વિષે સામાન્ય રીતે પ્રવર્તનારું જે મૃત્યુ તેની પ્રાપ્તિથી હે બ્રાહ્મણ ! તું શા માટે જોદ કરે છે ? મરેલા પુત્રનો તું શા માટે શોક કરે છે ? શોક તજી દઈને કાંઈક આત્મસાધન કર; કેમકે તું પણ અજરામર નથી.”

તે સાંભળી પેલો બ્રાહ્મણ બોલ્યો કે “હે દેવ ! તે સર્વ હું જાણું છું, પણ આ પુત્ર વિના આજે જ મારા કુળનો ક્ષય થશે, માટે હે સ્વામી ! કોઈ પણ પ્રકારે આને જીવાડીને મને પુત્રલિક્ષા આપો.” રાજા બોલ્યો કે “હે બ્રાહ્મણ ! મંત્ર, તંત્ર તથા શાસ્ત્રોને અગોચર અને અદશ્ય શત્રુરૂપ વિધિના ઉપર કયો પંડિત પુરુષ પણ પરાક્રમ કરી શકે ? કોઈ ન કરી શકે, માટે તું શોકને તજ દે.” બ્રાહ્મણ બોલ્યો કે “સ્વામી ! સર્વ વસ્તુનો વિરહ સહન થઈ શકે છે, પણ કુળને ઉદ્યોત કરનાર પુત્રનો વિરહ કોઈ સહન કરી શકતું નથી.” ચક્રીએ કહ્યું કે “અનન્તા ભવોમાં અનંતા પુત્રો થયા છે. પોતે પણ અનંતીવાર અનંત કુળોમાં પુત્રપણે ઉત્પન્ન થયો છે. તેમાં કોનું કુળ દીપાવ્યું અને કોનું નહીં ? માટે હે બ્રાહ્મણ ! ક્ષોભ શા માટે શોક કરે છે ? કહ્યું છે કે—

૧ આ બ્રાહ્મણનું રૂપ લઈને આવેલ સૌધર્મેન્દ્ર હતા એમ અન્યત્ર કહેલું છે.

અશરણ્યમહો વિશ્વમરાજકમનાયકમ્ ।

યદેતદપ્રતીકારં ગ્રસ્યતે યમરક્ષસા ॥ ૧ ॥

“અહો ! આ વિશ્વ શરણુ વિનાનું, રાજા વિનાનું અને નાયક વિનાનું છે. કેમકે જેનો કાંઈ ઉપાય જ નથી, એવી રીતે આ વિશ્વને યમરૂપી રાક્ષસ ગળી જાય છે.”

યોર્જપ ધર્મપ્રતીકારો, ન સોઝપિ મરણં પ્રતિ ।

શુભાં ગતિં દદાનસ્તુ, પ્રતિકર્તેતિ કીર્ત્યતે ॥ ૨ ॥

“જે ધર્મરૂપ ઉપાય છે તે પણ મરણનો ઉપાય નથી; પરંતુ તે શુભ ગતિને આપનાર છે માટે તેની પ્રશંસા થાય છે.”

તે સાંલળીને બ્રાહ્મણ બોલ્યો કે “હે સ્વામી ! બીજાને દુઃખી બોધને ઘણા લોકો વરાગ્યનું વર્ણન કરે છે, પણ જ્યારે તેવું દુઃખ પોતાને જ પ્રાપ્ત થાય ત્યારે જેનું ચિત્ત સ્થિરતા ન મૂકે તે જ પ્રશસ્ય કહેવાય.” ચક્રીએ કહ્યું કે “જેઓ પોતાનું વચન પાળે નહીં તેઓને માયાવીજ જાણવા.” બ્રાહ્મણ બોલ્યો કે “ત્યારે હે રાજા ! તમારા સાઠે હજાર પુત્રો એકજ સમયે મૃત્યુ પામ્યા છે, માટે તમે પણ શોક કરશો નહીં.” તે સાંલળીને એકદમ બ્રાંતિમાં પડેલો રાજા કાંઈક વિચાર કરે છે, તેટલામાં તે પ્રથમથી સંકેત કરી રાખેલા તે સામન્તાદિકે આવીને સર્વ વૃત્તાંત કહ્યું. તે સાંલળીને ચક્રી જાણે વજ્રથી હણાયો હોય તેમ તત્કાળ મૂર્છા પામીને પૃથ્વીપર પડ્યો. પછી સેવકોના કરેલા અનેક ઉપચારોથી સાવધ થયો છતાં અનેક પ્રકારે વિલાપ કરવા લાગ્યો. ત્યારે તે બ્રાહ્મણ બોલ્યો કે “હે સ્વામી ! મને ‘શોક’ કરવાનો નિષેધ કરીને અત્યારે આપ જ કેમ શોક કરો છો ? વિયોગ કેને દુઃસહ ન હોય ? પરંતુ જેમ વડવાગિને સમુદ્ર સહન કરે છે. તેમ ધીર પુરુષ તેવા વિરહના દુઃખને સહન કરે છે. બીજાને શિખામણ આપવી ત્યારે જ શોભે છે કે જ્યારે સમય આવે ત્યારે પોતાના આત્માને પણ શિખામણ આપે.” આ પ્રમાણેનાં તે બ્રાહ્મણનાં વાક્યોથી બહુવારે ચક્રીએ ધૈર્ય લાવીને તે પુત્રોની ઉર્ધ્વદેહી ક્રિયા કરી.

એવા અવસરે અષ્ટાપદ પાસેના પ્રદેશોમાં રહેનારા મનુષ્યોએ આવીને ચક્રીને વિજ્ઞપ્તિ કરી કે “હે સ્વામી ! આપના પુત્રોએ જે ગંગાનદીનો પ્રવાહ અષ્ટાપદની ખાઈમાં લાવીને નાખ્યો છે તે ખાઈને પૂર્ણ કરીને હવે ગામેને ડુબાવવા લાગ્યો છે. માટે તેનું નિવારણ કરી અમારું રક્ષણ કરો.” તે સાંલળીને રાજાએ જહતુના પુત્ર લગીરથને તે કાર્ય માટે આજ્ઞા કરી; તેથી લગીરથે ત્યાં જઈને અઠ્ઠમ તપ કરવાવડે સર્પરાજને પ્રસન્ન કરી તેની આજ્ઞાથી દંડવડે ખેંચીને તે પ્રવાહને ગંગાનદીમાં પાછો લઈ જઈ પૂર્વ તરફના સમુદ્રમાં ઉતાર્યો. ત્યારથી ગંગા અને સાગરના સંગમનું તે સ્થળ તીર્થરૂપ થયું, અને ગંગા નદી પણ જહતુના લઈ જઈ જવાથી જાહવી અને લગીરથે તેને

સમુદ્રમાં ઉતારી, તેથી ભાગીરથી એવા નામથી પ્રસિદ્ધ થઈ. પછી ભાગીરથી પાછા આવીને મોટા ઉત્સવથી અયોધ્યામાં પ્રવેશ કર્યો.

ત્યાર પછી ચક્રીએ શત્રુજયગિરિનો સાતમો ઉદ્ધાર કરી અન્નિતનાથ સ્વામી પાસે દીક્ષા લઈ ઉત્તર તપ કર્યું. અનુક્રમે કેવળજ્ઞાન પામીને જોતેર લાખ પૂર્વતું આયુષ્ય પૂર્ણ કરી મોક્ષપદને પામ્યા.

અન્યદા ભાગીરથી રાજાએ શ્રી જિનેશ્વરને પૂછ્યું કે “હે સ્વામી ! જહ્નુકુમાર વિગેરે સાથે હજાર લાઈઓ સર્વે સમાન આયુષ્યવાળા કેમ થયા ?” સ્વામીએ કહ્યું કે “પૂર્વે કોઈ મોટો સંઘ યાત્રાને માટે સંમેતાદિ તરફ જતાં માર્ગમાં કોઈ નાના ગામડા પાસે આવ્યો. ત્યાં સાઠ હજાર ચોરો રહેતા હતા. તેમને કોઈ એક કુંભારે ઘણા વાર્યા, તોપણ તેઓએ તે સંઘને લુટ્યો. ત્યાંથી સંઘ મહાકષ્ટે આગળ ગયો. તે વખતે એ સાઠ હજાર લુટારાઓએ એક સાથે નિકાચિત પાપકર્મ બાંધ્યું.

એકદા તે ગામના રહીશ કોઈ ચોરે બીજા ગામમાં જઈને ચોરી કરી. તે ચોરને પગલે પગલે ગામના રક્ષકો તે ચોરનાં ગામ સુધી આવ્યા. પછી આ ગામમાં બધા ચોર જ વસે છે, એમ નિશ્ચય થવાથી તેમણે તે ગામના દરવાજા બંધ કરીને ચોતરફથી અગ્નિ સળગાવ્યો. તે દિવસે પેલો કુંભાર કાર્ય માટે બીજે ગામ ગયો હતો, તેથી તેના વિના બીજા સર્વે મૃત્યુ પામ્યા. ત્યાંથી મરીને તે સર્વે અરણ્યમાં ચુડેલના ગુચ્છ* રૂપે ઉત્પન્ન થયા. ત્યાં સર્વે એકત્ર થઈને પડેલા હતા, તેવામાં કોઈ હસ્તીએ આવીને તેમનો પગવડે ચાંપી નાંખ્યા. તેથી મરણ પામીને અનેક કુયોનિમાં ચિરકાળ સુધી પરિભ્રમણ કર્યું. છેવટે આ ભવના આગલા ભવમાં કાંઈક પુણ્ય ઉપાર્જન કર્યું, તેના પ્રભાવથી તે સાઠ હજાર ચક્રીના પુત્ર થયા. પરંતુ પૂર્વે કરેલા પાપકર્મના કાંઈક અવશેષ રહેવાથી તેઓ એક સાથે જ મરણ પામ્યા. પેલો જે કુંભાર હતો તેનો જીવ અનેક ભવો ફરીને આ તું ભાગીરથી થયો છે.” આ પ્રમાણે જહ્નુકુમારાદિનો તથા પોતાનો પૂર્વભવ સાંભળીને ભાગીરથી પ્રતિજ્ઞા પામી શ્રાવકધર્મ અંગીકાર કર્યો. તેનું પ્રતિપાલન કરીને અનુક્રમે તે સદ્ગતિને પામ્યા.

“ત્રણ લોકને ભયંકર એવો ચમરૂપી રાક્ષસ આ અનાથ જગતને હણવા માટે નિરંતર ઈચ્છા કર્યો કરે છે. તેથી તેના ભવના નિવારણને માટે સર્વદા અશરણ ભાવના ભાવવી કે જેથી સુખના સ્થાનરૂપ વૈરાગ્યની પ્રાપ્તિ થાય.”



સંસારની અસરતા.

સંસારાસારતાં વીક્ષ્ય, કેचित્સુલભવોધિનઃ ।

શીઘ્રં ગૃહ્ણન્તિ સામ્યત્વં, શ્રીદત્તશ્રેષ્ઠિવદ્યથા ॥૧॥

ભાવાર્થ—“ કેટલાએક સુલભબોધી જીવો સંસારની અસરતાને જોઈને શ્રીદત્ત શ્રેષ્ઠીની જેમ તત્કાળ સમતાને ધારણ કરે છે. ” તે કથા આ પ્રમાણે :—

શ્રીદત્ત શ્રેષ્ઠીની કથા.

મંદિરપુરમાં સુરકાંત નામે રાજા હતો. તે ગામમાં સોમશ્રેષ્ઠી નામે નગરશેઠ હતો. તે રાજાનો માનીતો હતો. તેને સોમશ્રી નામની પત્ની હતી. તેનાથી ઉત્પન્ન થયેલો શ્રીદત્ત નામે તેમને પુત્ર હતો. એકદા સોમશ્રેષ્ઠી પોતાની લાર્યા સાથે વનમાં કીડા કરવા ગયો હતો. ત્યાં પાછળથી સુરકાંત રાજા પણ આવ્યો. રાજા સોમશ્રીને જોઈને તેનાપર આસક્ત થયો. તેથી તેને બળાત્કારથી લઈ જઈને પોતાના અંતઃપુરમાં રાખી. સોમશ્રેષ્ઠી પ્રિયાના વિરહથી પારાવાર ખેદ પામીને ઘેર આવ્યો. પછી તેણે પ્રધાનમંડળ પાસે તે વૃત્તાંત કહી રાજાને સમજાવવાનું કહ્યું. તે પ્રધાનોએ પણ રાજાને ઘણી રીતે સમજાવ્યો, પરંતુ રાજાએ માન્યું નહીં તેથી પ્રધાનોએ આવીને શેઠને કહ્યું કે—

માતા यदि विषं दद्यात्, पिता विक्रयते सुतम् ।

राजा हरति सर्वस्वं, का तत्र प्रतिवेदना ॥ ૧ ॥

ભાવાર્થ—“ જ્યારે માતાજી પુત્રને વિષ આપે, પિતાજી તેને વેચે, અને રાજાજી સર્વસ્વ હારી લે, ત્યારે તેનો શો ઇલાજ ? કાંઈ નહીં. ”

પછી શ્રેષ્ઠીએ ઘેર આવીને પોતાના પુત્રને કહ્યું કે “ વત્સ ! આપણા ઘરમાં છ લાખ દ્રવ્ય છે તેમાંથી સાડા પાંચ લાખ દ્રવ્ય લઈને હું જઈ છું. તે કોઈ બળવાન રાજાને સેવીને તે રાજાના બળથી તારી માતાને હું છોડાવીશ. ” એમ કહીને શ્રેષ્ઠી તેટલું ધન લઈ કોઈ દિશામાં ચાલ્યો. શ્રીદત્ત ઘરે રહ્યો. તેને કેટલેક કાળે એક પુત્રી થઈ. તે વખતે તેણે વિચાર કર્યો કે “ માતા-પિતાનો વિરહ, ધનનો નાશ, પુત્રીનો જન્મ અને ગામનો રાજા વિરુદ્ધ-અહો દેવ ! અવળું હોય ત્યારે શું શું ન થાય ? ” પછી પુત્રી જ્યારે દશ દિવસની થઈ ત્યારે શ્રીદત્ત શંખદત્ત નામના મિત્રની સાથે વેપાર કરવા માટે વહાણમાં બેસીને પરદેશ ચાલ્યો. કાંઈ કરીને બંને મિત્રો સિંહલદ્વીપ આવ્યા. ત્યાં નવ વર્ષ સુધી વેપાર કરીને વિશેષ લાભની ઇચ્છાથી તે બંને મિત્રો કટાહદ્વીપે ગયા. ત્યાં પણ બે વર્ષ રહ્યા. એકંદરે આઠ કરોડ દ્રવ્ય ઉપાજન કરીને

ઘણી જાતનાં કરીયાણાં, હાથી; ઘોડા વિગેરે લઈને પોતાના દેશ તરફ ચાલ્યા. માર્ગમાં એક વખત તે બંને મિત્રો વહાણની ઉપલી ભૂમિપર બેઠા બેઠા સમુદ્રની શોભા જોતા હતા, તેવામાં સમુદ્રના જળમાં તરતી એક પેટી તેમણે જોઈ. તે જોઈને બંને બોલ્યા કે “આ પેટીમાં જે કંઈ હોય તે આપણે બંનેએ વહેંચી લેવું.” પછી તેણે પોતાના સેવકો પાસે તે કઢાવીને ઉઘાડી, તો તેમાં લિંબડાનાં પાંદડાંમાં ભારેલી કાંઈક શ્યામ વર્ણવાળી એક અચેતન થઈ ગયેલી કન્યા દીઠી. તેને જોઈને “આ શું !” એમ સર્વે બોલ્યા. ત્યારે શંખદત્તે કહ્યું કે “ખરેખર આ બાળાને સર્પદંશ થવાથી મરેલી ધારીને કાઢીને પેટીમાં નાંખી સમુદ્રમાં મૂકી દીધી છે, પણ જૂઓ ! હું તેને હમણાં જ જીવતી કરું છું.” એમ કહીને જળ મંત્રીને તેના પર છાંટયું કે તરત જ તે કન્યાને ચેતન આવ્યું. પછી તેને ખાન, પાન, સ્નાન અને અંગલેપન વિગેરે ઉપચારો કર્યા, એટલે તે સર્વ અંગે સુંદર દેખાવા લાગી. એકદા શંખદત્તે શ્રીદત્તને કહ્યું કે “મેં આને જીવતી કરી છે, માટે હું તેને પરણીશ.” ત્યારે શ્રીદત્ત બોલ્યો કે “એમ બોલ નહીં, એમાં આપણા બંનેનો ભાગ છે, માટે તું મારી પાસેથી તેનું જે મૂલ્ય થાય તેના અર્ધો નાણા લે. તેને તો હું જ પરણીશ. તેં તો તેને જીવિતદાન આપ્યું છે, માટે તું તો તેનો પિતાતુલ્ય થયો.” એ પ્રમાણે તે બંને મિત્રો વિવાહ કરવા લાગ્યા. કહ્યું છે કે :—

હા ! નાર્યો નિર્મિતાઃ કેન, સિદ્ધિસ્વર્ગાર્ગલાઃ સ્વલુ ।

યત્ર સ્વલન્તિ તે મૂઢાઃ, સુરા અપિ નરા અપિ ॥૧॥

ભાવાર્થ—“અહો ! મોક્ષની અને સ્વર્ગની અર્ગલારૂપ સ્ત્રીઓને કોણે બનાવી છે જ્યાં દેવતાઓ અને માણસો મૂખ બનીને સ્ખલનને પામે છે ?”

તે બંનેનો વિવાહ જોઈને વહાણના માલીકે કહ્યું કે “હે શેઠિયાઓ ! આ વહાણ આજથી બે દિવસે સુવર્ણપુરને કાંઠે પહોંચશે, ત્યાં હાથા માણસો તમારા વિવાહનો નિષ્કર્ષ કરી આપશે, માટે ત્યાં સુધી ઝગડો બંધ રાખો.” તે સાંભળીને બંને જણ મૌન રહ્યા. પછી શ્રીદત્તે વિચાર્યું કે “આ મારા મિત્રે આ કન્યાને જીવિતદાન આપ્યું છે. માટે લોકો તેને જ તે કન્યા આપવાનું કહેશે, તેથી હું અત્યારથી જ તે કન્યાને મેળવવાનો ઉપાય કરું.”

એમ વિચારીને નાવની ઉપલી ભૂમિ પર બેસીને તેણે એકદમ મિત્રને બોલાવ્યો કે “હે મિત્ર ! જલદી અહીં આવ, અહીં આવ, મોટું કૌતુક જોવાનું છે. બે મુળવાળો મત્સ્ય વહાણની નીચે જાય છે.” તે સાંભળીને શંખદત્ત આવીને નીચે જુએ છે, તેટલામાં તેને શ્રીદત્તે સમુદ્રમાં નાંખી દીધો. પછી નાવના લોકોને વિશ્વાસ પમાડવા માટે તે ફાગટનો પોકાર કરવા લાગ્યો. અનુક્રમે તેના વહાણો ક્ષેમકૃશણ સુવર્ણપુરે પહોંચ્યા. ત્યાં શ્રીદત્ત તે કન્યાને લઈને રહ્યો. પછી ત્યાંના રાજા પાસે જઈને તેણે મોટી

ભેટ કરી, એટલે રાજાએ તેનું ઘણું સન્માન કર્યું. પછી શ્રીદત્ત તે કન્યાની સાથે લગ્ન કરવા માટે સારું મુદ્દત્ત શોધવા લાગ્યો.

હવે તે હંમેશાં રાજસભામાં જતો હતો; ત્યાં એકદા તેણે રાજાની અમરધારિણીને જોઈ, એટલે તેના સૌન્દર્યથી મોહ પામીને તેણે કોઈ માણસને તેનું સ્વરૂપ પૂછ્યું. ત્યારે તે માણસ બોલ્યો કે “ આ સુવર્ણરેખા નામની વેશ્યા છે. આ વેશ્યાની સામે એકવાર વાત પણ તે કરી શકે છે કે જે તેને એક સાથે પચાસ હજાર દ્રવ્ય આપે છે. ” તે સાંભળીને તેના પર આસક્ત થયેલા શ્રીદત્તે પચાસ હજાર દ્રવ્ય મોકલીને તે સુવર્ણરેખાને પોતાને ત્યાં બોલાવી. પછી પેલી કન્યાને તથા વેશ્યાને—ખંનેને એક રથમાં બેસાડીને તે શ્રીદત્ત કીડા કરવા માટે વનમાં ગયો. ત્યાં એક વાનર ઘણી વાનરીઓ સાથે કીડા કરતો કરતો તે વનમાં આવ્યો. તેને જોઈને શ્રીદત્ત બોલ્યો કે:—

ધિગ્જન્મ પશુજન્તૂનાં, યત્ર નાસ્તિ વિવેકતા ।

કૃત્યાકૃત્યવિમાણેન, વિના જન્મ નિર્થકમ્ ॥ ૧ ॥

ભાવાર્થ—“ પશુઓના જન્મને ધિક્કાર છે કે જેનામાં બિલકુલ વિવેક રહેલો નથી. કાર્ય અને અકાર્યના વિવેચન વિના તેના જન્મ નિર્થક છે. ”

અહો ! માતા, બહેન વિગેરેના વિવેક રહિત એવો આ પશુઓનો જન્મ શા કામનો ? ” તે સાંભળીને ક્રોધાયમાન થયેલ તે વાનર દાંત પીસીને બોલ્યો કે “ ર હરાચારી ! તું દ્વર સળગતા પર્વતને જુએ છે પણ પગની નીચે રહેલા અગ્નિને જોતો નથી ? સુધ અને સરસવ જેવડાં પરનાં છિદ્રોને જુએ છે પણ પોતાના મોટાં બીલાં જેવડાં દોષોને જોતો નથી ? અરે અધમમાં પણ અધમ ! મિત્રને સમુદ્રમાં નાખીને ભોગને માટે પોતાની જ માતાને તથા પુત્રીને પડખામાં રાખી બેઠો છે અને મારી નિંદા કરે છે ? ” એ પ્રમાણે તે વાનર તેની નિર્ભક્ષિના કરીને કુદકા મારતો પોતાના યુધમાં દાખલ થઈ ગયો. શ્રીદત્ત વિચાર કરવા લાગ્યો કે “ આ વેશ્યા મારી માતા શી રીતે ? અને આ કન્યા મારી પુત્રી શી રીતે ? તે તો સમુદ્રમાંથી મળી છે, અને મારી માતા તો કાંઈક શ્યામ વર્ણવાળી અને શરીરે ઉચી હતી, અને આ વેશ્યા તો ગૌર વર્ણવાળી અને શરીરે નીચી છે. ”

એમ વિચારીને તેણે વેશ્યાને પૂછ્યું; ત્યારે તે બોલી કે “ અરે શેઠ ! હું તો તમને ઓળખતીએ નથી. પશુનાં વચનથી તમે કેમ જ્ઞાતિમાં પડો છો ? ” તોપણ શ્રીદત્તની શંકા મટી નહીં, તેથી તે વાનરને શોધવા માટે આમતેમ ફરવા લાગ્યો, તેવામાં ત્યાં તેણે એક મુનિને જોયા. તેમને વંદના કરીને શ્રીદત્તે પોતાનો સંદેહ પૂછ્યો, એટલે મુનિ બોલ્યા કે “ હું અવધિજ્ઞાનથી જાણું છું તેથી કહું છું કે વાનરે જે કહ્યું છે તે સત્ય છે. પ્રથમ તારી પુત્રીની વાત કહું છું—તું તારી પુત્રીને દશ દિવસની મૂકીને વહાણમાં બેસીને પરદેશ ગયો હતો. ત્યારપછી તારા ગામમાં શત્રુના

સૈન્યનો ઉપદ્રવ થયો. તે વખતે તારી સ્ત્રી પુત્રીને લઈને ભાગી, તે ગંગાને કિનારે આવેલા સિંહપુરમાં પોતાના લાઈને ઘેર ગઈ. ત્યાં તે અગિયાર વર્ષ સુધી રહી.

એકદા તે કન્યાને સર્પ ડસ્યો. તેની માતાએ તથા મામાએ તેના અનેક ઉપાયો કર્યા, પણ વિષ ઉતર્યું નહીં તેથી તેને મરેલી ધારીને માતાએ સ્નેહને લીધે એક પેટીમાં નાંખીને ગંગાનદીમાં વહેતી મૂકી. તે પેટી તને મળી; તેથી આ કન્યા તારી પુત્રી છે. હવે તારી માતાનું વૃત્તાંત સાંભળ-સૂરકાંત રાજાએ તારી માતાને અંત:પુરમાં રાખી હતી. તેને છોડાવવા માટે તારો પિતા સાડા પાંચ લાખ દ્રવ્ય લઈને શુભ રીતે સમર નામના પદ્મીપતિ પાસે જઈ તેની સેવા કરવા લાગ્યો. તેના કહેવાથી પદ્મી-પતિએ મોટા સૈન્ય સાથે આવીને તે ગામ ભાંગ્યું. સૂરકાંત રાજા ત્યાંથી નાસી ગયો. પછી તારા પિતાને આગળ કરીને તે પદ્મીપતિ પુરમાં પ્રવેશ કરતો હતો, તેવામાં તારા પિતાના કપાળમાં એક બાણ લાગવાથી તે તરત જ મૃત્યુ પામ્યો.

અન્યથા ચિતિતં કાર્યં, દૈવેન કૃતમન્યથા ।

વર્ષતિ જલદાઃ શૈલે, જલમન્યત્ર ગચ્છતિ ॥ ૧ ॥

અન્યથા ચિતિતં કાર્યં, દૈવેન કૃતમન્યથા ।

પ્રિયાકૃતે હિ પ્રારંભઃ, સ્વાત્મઘાતાય સોઽમવત્ ॥૨॥

“અન્યથા પ્રકારે ચિતવેલું કાર્ય દૈવયોગે અન્યથા (વિપરીત) થયું. કેમકે વરસાદ તો પ્રવર્ત પર વરસે છે, પણ પાણી અન્ય સ્થાને જતું રહે છે, તેવી જ રીતે જે કાર્ય જુદી રીતે ચિંતવ્યું હતું તે કાર્ય દૈવયોગે વિપરીત થયું; કેમકે પ્રિયાને છોડાવવા માટે કરેલો પ્રારંભ પોતાના જ ઘાતને માટે થયો.”

પછી તારી માતા કેઈ ભિક્ષુના હાથમાં પકડાઈ. ત્યાંથી પણ નાસીને વનમાં ભટકતાં તેણે કેઈ વૃક્ષના ફળનું લક્ષણ કર્યું. તે ફળના પ્રભાવથી તેનું શરીર કાંઈક નીચું અને ગૌર વર્ણવાળું થયું. ‘મણિ, મંત્ર તથા ઔષધિનો મહિમા અગ્નિત્ય છે.’ ત્યાંથી કેઈ દેશ તરફ વ્યાપારાર્થે જતા કેઈ વણિક લોકોએ તેને જોઈને “આ કેઈ વનદેવતા છે” એમ ભ્રાંતિ પામીને “તું કેાણ છે?” એમ પૂછ્યું, ત્યારે તે બોલી કે “હું કેઈ દેવી નથી, પણ મનુષ્યણી છું.” તેથી તે વણિક લોકોએ તેને લઈને સુવર્ણપુરમાં વેચી. તે રૂપવાન હોવાથી વિભ્રમવતી નામની વેશ્યાએ એક લક્ષ દ્રવ્ય આપીને તેને વેચાતી લીધી. પછી તેને નૃત્ય વિગેરે શીખવી તેનું સુવર્ણ-રેખા એવું નામ રાખ્યું. તે ક્રમે કરી રાજાની ચામર વીંઝનારી થઈ. તે આ સુવર્ણ-રેખા તારી માતા છે. તેણે તને ઝોળખ્યો છે, પણ લજ્જાથી તથા લોભથી તેણે પોતા-પણું પ્રગટ કર્યું નથી.” તે સાંભળીને શ્રીદત્તે પૂછ્યું કે “હે સ્વામી ! આપનું વચન સત્ય છે, પરંતુ વાનરને આ વાતની ક્યાંથી ખબર?” મુનિએ કહ્યું કે “તારો પિતા તારી માતાના ધ્યાનથી જ મરીને વ્યંતર થયો છે. તેણે અહીં ભમતાં તને તથા સોમ-

શ્રીને જોઈને અકાર્ય કરવા પ્રવૃત્ત થયેલા એવા તને વાનરના શરીરમાં પ્રવેશ કરીને તે કાર્યનો નિષેધ કર્યો છે.”

તે સાંભળીને શ્રીદત્તે વિચાર્યું કે “અહો ! કર્મની કેવી વિષમ ગતિ છે ! ફરીથી મુનિ બોલ્યા કે “તે બ્યંતર ફરીથી પાછો આવીને પૂર્વના મોહને લીધે પોતાની પ્રિયાને લઈ જશે.” તેવામાં તે જ વાનર આવીને સોમશ્રીને ઉપાડી બીજા વનમાં ચાલ્યો ગયો. તે જોઈ શ્રીદત્ત માથું ધૂણાવતો મુનિને નમી કન્યા સહિત સ્વસ્થાને ગયો.

અહીં વૃદ્ધ વેશ્યાએ દાસીને પૂછ્યું કે “સુવર્ણરેખા ક્યાં છે ?” દાસીએ કહ્યું કે “પચાસ હજાર દ્રવ્ય આપીને શ્રીદત્ત શ્રેષ્ઠી તેને લઈ વનમાં ગયો છે.” વૃદ્ધ વેશ્યાએ કહ્યું કે “તેને બોલાવી લાવ.” એટલે દાસીએ આવીને દુકાને બેઠેલા શ્રીદત્તને પૂછ્યું કે “અમારી સ્વામિની ક્યાં છે ?” શ્રીદત્ત બોલ્યો કે “હું જાણતો નથી.”

તે સાંભળીને દાસીએ વૃદ્ધ વેશ્યાને તે શ્રીદત્તનું વચન જણાવ્યું. એટલે વૃદ્ધ વેશ્યાએ રાજા પાસે જઈ પોકાર કરીને કહ્યું કે “હે સ્વામી ! હું છેતરાણી છું. શ્રીદત્ત સુવર્ણરેખાને લઈ જઈને કાંઈક સંતાડી દીધી છે.”

તે સાંભળીને રાજાએ શ્રીદત્તને બોલાવીને પૂછ્યું ત્યારે “હું સત્ય વાત કહીશ તો કોઈ માનશે નહીં.” એમ જાણીને તેણે કાંઈપણ જવાબ આપ્યો નહીં. તેથી રાજાએ તેને કારાગૃહમાં નાંખ્યો અને તેની પુત્રીને દાસી કરવાના હેતુથી પોતાને ઘેર રાખી. પછી કારાગૃહમાં રહેલા શ્રીદત્તે વિચાર્યું કે “સત્ય વાત કહેવાથી જ કોઈપણ રીતે હું છૂટી શકીશ.” એમ ધારીને કારાગૃહના રક્ષકદ્વારા તેણે રાજાને વિરૂપિ કરી કે “હે સ્વામી ! હું સત્ય વાત કહું છું.” ત્યારે રાજાએ તેને સભામાં બોલાવ્યો. એટલે તેણે વાનર ઉપાડી ગયા સંખંધી વૃત્તાંત કહી સંભળાવ્યું. તે સાંભળીને સર્વ જન હસવા લાગ્યા કે-અહો ! કેવું સત્ય બોલ્યો ? કહ્યું છે કે:-

અસંભવ્યં ન વક્તવ્યં, પ્રત્યક્ષં યદિ દ્ષ્યતે ।

યથા વાનરગીતાનિ, તથા તરતિ સા શિલા ॥ ૧ ॥

ભાવાર્થ—“જો કે પ્રત્યક્ષ જોયેલ હોય તો પણ અસંભવિત વાત બોલવી નહીં. જેવી રીતે વનમાં વાનરાઓ ગીત ગાય છે એ અસંભવિત હતું તેમ જળમાં શિલા તરે છે તે પણ અસંભવિત છે.” આ દૃષ્ટાંત અન્ય સ્થળેથી જાણી લેવું.

પછી તે સાંભળીને “આ વણિક હજુ પણ સત્ય બોલતો નથી.” એમ ધારીને ક્રોધ પામેલા રાજાએ તેને મારવાનો હુકમ કર્યો. એટલે શ્રીદત્તે વિચાર્યું કે “પૂર્વે કરેલા અશુભ કર્મનો ઉદય થયો છે, તો હવે જેટ કરવાથી શું થાય ?” તે અવસરે ઉદ્યાનપાળે આવીને રાજાને કહ્યું કે “હે દેવ ! ઉદ્યાનમાં મુનિચંદ્ર કેવળી પધાર્યા છે.” તે સાંભળીને રાજા પરિવાર સહિત ઉદ્યાનમાં ગયો. મુનિને વાંદીને રાજાએ દેશનાની

ચાચના કરી. ત્યારે કેવળી બોલ્યા કે “હે રાજા! સત્યવાદી શ્રીદત્તને મારવાનો તેં હુકમ આપ્યો છે તે તને ધર્મશ્રવણની અભિલાષાવાળાને યોગ્ય નથી.”

તે સાંભળીને રાજા લલ્લ પામ્યો. પછી શ્રીદત્તને બોલાવી પોતાની પાસે બેસાડીને રાજા તેનું સ્વરૂપ પૂછતો હતો. તેવામાં તે વાનર સુવર્ણરેખાને પૃથ્વર રાખીને ત્યાં આવ્યો, અને પૃથ્વરથી તેને ઉતારીને તે સભામાં બેઠો. તે બેઠને સર્વ માણસો આશ્ચર્ય પામી શ્રીદત્તની પ્રશંસા કરવા લાગ્યા. પછી શ્રીદત્તે કેવળીને પૂછ્યું કે “હે સ્વામી! કયા કર્મને લીધે મને માતા તથા પુત્રી સાથે વિષયની અભિલાષા થઈ?” મુનિ બોલ્યા કે “પૂર્વના સંબંધથી થઈ છે, તે હકીકત સાંભળ-કાંપિલ્યપુરમાં ચૈત્ર નામનો એક બ્રાહ્મણ હતો. તેને ગૌરી અને ગંગા નામની બે સ્ત્રીઓ હતી તે એકદા મૈત્ર નામના મિત્રની સાથે લિલાવૃત્તિને માટે કોંકણ દેશમાં ગયો. ત્યાં બંને મિત્રોએ ઘણું ધન મેળવ્યું. એકદા ચૈત્રને સૂતેલો બેઠને મૈત્રે વિચાર્યું કે “આને હણીને હું સર્વ ધન લઈ લઉં.” ફરીથી પાછો તેને વિચાર થયો કે “મને વિશ્વાસઘાતીને ધિક્કાર છે!”

એમ વિચારીને તે પાછો સ્વસ્થ થયો. પછી તે બંને મિત્રો લોભથી લમતા લમતા એક વનમાં પેઠા, તે વનમાં વૈતરણી નદી હતી. તેની બંધર નહીં હોવાથી તે બંને તેને ઉતરવા લાગ્યા; એટલે તેમાં ખૂડીને મરણ પામ્યા. ત્યાંથી અનેક ભવમાં ભ્રમણ કરીને ચૈત્રનો જીવ તું થયો, અને મૈત્રનો જીવ શંખદત્ત થયો. તે શંખદત્તે પૂર્વભવે તને મારવાનું ધાર્યું હતું. તે કર્મથી તેં તેને આ જન્મમાં સમુદ્રમાં નાંખ્યો. ચૈત્રની સ્ત્રીઓ જે ગૌરી અને ગંગા હતી તે પતિના વિયોગથી વૈરાગ્ય પામીને તાપસણી થઈ. એકદા ગૌરીએ અતિ તૃષ્ણા લાગવાથી સેવા કરનારી પાસે પાણી માગ્યું. તે વખતે તે દાસીને નિદ્રા આવતી હતી, તેથી આગસને લીધે તેણે ઉત્તર આપ્યો નહીં. ત્યારે ગૌરી ક્રોધથી બોલી કે “અરે! શું તને સાપ કરડ્યો છે કે મરેલા જેવી થઈને ઉત્તર પણ આપતી નથી?” તે વચનવડે ગૌરીએ દૃઢ પાપકર્મ બાંધ્યું. ગંગાએ પણ એકદા પોતાની કામ કરનારીને કાંઈ કાર્ય માટે મોકલી હતી, તે બહુવારે પાછી આવી ત્યારે ગંગાએ તેને કહ્યું કે “અરે! આટલી વાર તને કોઈએ બંદીબાને નાંખી હતી?”

એમ બોલતાં તે ગંગાએ પણ દુષ્ટ કર્મ બાંધ્યું. ત્યારપછી એક દિવસ કોઈ વેશ્યાને ઘણા પુરુષો સાથે વિલાસ કરતી બેઠને ગંગાએ વિચાર્યું કે “આ વેશ્યાને ધન્ય છે કે જે ભ્રમરોથી પુષ્પલતાની જેમ અનેક કામી પુરુષોથી વીંટાયેલી છે, હું તો મંદલાગી છું કે જેનો પતિ પણ તણને દૂરદેશ ગયો છે.” આવા વિચારથી તેણે દુષ્ટ કર્મ ઉપાર્જન કર્યું. ત્યાંથી મરણ પામીને તે બંને જ્યોતિષી થઈ. ત્યાંથી સ્થવીને ગૌરીનો જીવ તારી પુત્રી થયો અને ગંગાનો જીવ તારી માતાપણે ઉત્પન્ન

થયો. તેમની સાથે પૂર્વભવે પત્નીનો સંબંધ હોવાથી તેને તેનાપર કામરાગ ઉત્પન્ન થયો. ”

આ પ્રમાણેનું સંસારનું સ્વરૂપ સાંભળીને વૈરાગ્ય પામેલો શ્રીદત્ત બોલ્યો કે “હે સ્વામી ! મને પાપીને મારા મિત્રનો મેળાપ થશે કે નહીં ? ” ગુરુએ કહ્યું કે “ખેદ ન કર, એક ક્ષણવારમાં જ તે અહીં આવશે. ” એમ વાતો કરે છે તેવામાં ત્યાં શંખદત્ત આવ્યો. શ્રીદત્તને ત્યાં બેઠેલો જોઈને શંખદત્તની આંખો કોંઈથી લાલ થઈ ગઈ. તે જોઈને ગુરુએ શંખદત્તને કહ્યું કે “હે ભદ્ર ! કોપ ન કર; કેમકે ક્રોધરૂપી અગ્નિથી ગુણરૂપી રત્નો બળી જાય છે. તે અગ્નિને જે ઉપશમરૂપી જળવડે બુઝાવતો નથી તે સેંકડો દુઃખ સહન કરે છે, દેહરૂપી ઘરમાં ક્રોધરૂપી અગ્નિ પ્રવેશ કરે છે, ત્યારે ત્રણ દોષ (ત્રિદોષ) ઉત્પન્ન કરે છે. પોતાને તપાવે, પરને તપાવે, અને પરસાથેન સ્નેહનો નાશ કરે. ”

તે સાંભળીને શંખદત્ત કાંઈકે શાંતચિત્ત થયો. પછી શ્રીદત્તે ઉઠીને તેને પોતાની પાસે બેસાડી કેવળી પ્રત્યે પૂછ્યું કે “આ મારો મિત્ર સમુદ્રમાંથી શી રીતે નીકળીને અહીં આવ્યો ? ” ગુરુ બોલ્યા કે “સમુદ્રમાં તેને એક કાષ્ઠનું પાટીયું હાથમાં આવ્યું. તેને આધારે તરીને તે સાત દિવસે સારસ્વત નગર પાસે નીકળ્યો. ત્યાં તેને તેનો મામા મળ્યો. તેણે તેને સ્વસ્થ કર્યો. પછી તેણે તેના મામાને “સુવર્ણકૂળ અહીંથી કેટલું દૂર છે ? ” એમ પૂછ્યું. ત્યારે તેના મામાએ કહ્યું કે “અહીંથી વીશ યોજન દૂર છે, ત્યાં હાથીઓથી ભરેલાં વંહાણો આવ્યાં છે. એમ સંભળાય છે ” તે સાંભળીને મામાની રજા લઈને તે અહીં આવ્યો, અને અહીં તને જોઈને તેને ક્રોધ ઉત્પન્ન થયો. ” આ પ્રમાણે કહીને પછી ગુરુએ શંખદત્તને ફરીથી પૂર્વભવ કહીને બોધ પમાડ્યો.

આ પ્રમાણે કેવળીની દેશના સાંભળીને રાત્રીએ શ્રાવકના બાર વ્રતો ગ્રહણ કર્યા. શ્રીદત્તે શંખદત્તની સાથે પોતાને ઘેર જઈને અધું દ્રવ્ય તથા પોતાની પુત્રી તેને આપી, અને પોતાનું ધન જિનભવન, ણિબપ્રતિષ્ઠા, જ્ઞાનભક્તિ ઇત્યાદિ સાત ક્ષેત્રમાં ખરચીને મોટા ઉત્સવપૂર્વક કેવળી પાસે જઈને દીક્ષા ગ્રહણ કરી. અનુક્રમે નિરતિચાર ચારિત્ર પાળીને મોક્ષપદ પ્રાપ્ત કર્યું,



હુતાશિની પર્વ

પર્વ હુતાશિનીસંજ્ઞ, લૌકિકં પાપરૂપકમ્ ।

હેયં લોકોત્તરધર્મજ્ઞૈર્ભવસંતતિવર્ધકમ્ ॥ ૧ ॥

ભાવાર્થ—“હુતાશિની (હોળી) નામનું પર્વ લૌકિક અને પાપરૂપ હોવાથી લોકોત્તર ધર્મને જાણનારા ઉત્તમ જીવોએ ભવની પરંપરાને વધારનાર તે પર્વનો ત્યાગ કરવો.” આ અર્થનું સમર્થન કરવા માટે હુતાશિનીનો સંબંધ જાણવા યોગ્ય છે. તે આ પ્રમાણે—

હુતાશિની (હોળી) ની કથા.

આ ભરતક્ષેત્રમાં જયપુર નામનું એક નગર હતું. તેમાં

છત્રેષુ દંડશ્ચિકુરેષુ વન્ધઃ, શરીષુ મારિશ્ચ મદો ગજેષુ ।

હારેષુ વૈ છિદ્રવિલોકનાનિ, કન્યાવિવાહે કરપીડનં ચ ॥૧॥

“છત્રને વિષેજ દંડ હતો, સ્ત્રીઓના કેશપાશને વિષેજ બંધ થતો, કીડાના સોગઠાંને જ ‘માર’ એમ કહેવામાં આવતું, હસ્તીઓને વિષેજ મદ રહેતો, મુકતા-ફળના હારને વિષેજ છિદ્ર જોવામાં આવતાં, અને કન્યાના વિવાહમાં જ કરપીડન કરવામાં આવતું (હાથ પકડવામાં આવતો); પણ તે નગરના લોકોમાં દંડ, બંધન, મારી, મદ, છિદ્ર કે કરપીડન હતું નહીં.”

તે નગરમાં અનેક ચતુર પુરુષો વસતા હતા. મોટા મોટા શિખરવાળા પ્રાસાદો (મંદિરો) અને મોટા મોટા મહેલો જેમાં હોય તે કાંઈ નગર કહેવાતું નથી; પણ જ્યાં વિકાસ લોકો ઘણા રહેતા હોય તે જો કે ગામડું હોય તોપણ નગર કહેવાય છે. તે નગરમાં કેઈ માગણુ દેખાતો જ નહીં, છતાં કદાચ કેઈ દેખાતો-તો તે લોકોને પ્રતિજ્ઞા કરવા માટે જ ભમતો હતો. કહ્યું છે કે—

દ્વારં દ્વારમટન્તો હિ, મિશ્રુકાઃ પાત્રપાણયઃ ।

કથયન્ત્યેવ લોકાનામદત્તફલમીદ્રશ્મ્ ॥ ૧ ॥

“હાથમાં પાત્ર રાખીને ઘેર ઘેર ભટકતા ભિક્ષુકો લોકોને એમ કહે છે કે દાન નહીં દેનારને આવું (અમારા જેવું) ફળ મળે છે.”

તે નગરમાં જયવર્મા નામે રાજા હતો, અને તે રાજાને માનવા લાયક મનોરથ નામે શેઠ હતો. તેને લક્ષ્મી નામની સ્ત્રી હતી. તે સ્ત્રીથી શેઠ બહુ સુખી હતો. કહ્યું છે કે—

સંસારશ્રાન્તદેહસ્ય, તિસો વિશ્રામભૂમયઃ ।

અપત્યં ચ કલત્રં ચ, સર્તા સંગતિરેવ ચ ॥ ૧ ॥

“સંસારમાં શ્રાંત થયેલા દેહને (મનુષ્યને) ત્રણ વિશ્રાન્તિનાં સ્થાનક છે. પુત્ર, સ્ત્રી અને સબ્જનોની સંગતિ.”

તે શ્રેષ્ઠીને ચાર પુત્રો હતા અને એક અનેક દેવોની પૂજાલક્ષિત વિગેરેથી પ્રાપ્ત થયેલી હોલિકા નામની પુત્રી હતી. તે પુત્રી યુવાવસ્થા પામી ત્યારે તેને તેના પિતાએ કોઈ શ્રેષ્ઠીના પુત્ર સાથે પરણાવી; પરંતુ તેનો સંસારસંબંધ થયા અગાઉ જ તે શ્રેષ્ઠી-પુત્ર વિસૂચિકાના વ્યાધિથી મરણ પામ્યો. પૂર્વ ભવે જિનેશ્વરની આજ્ઞાનું આરાધન કરેલું ન હોવાથી બાદ્યાવસ્થામાં જ હોલિકાને વિધવાપણું પ્રાપ્ત થયું. એ બનાવથી તેના મા-બાપને પણ ઘણું દુઃખ થયું. કહ્યું છે કે—

પુત્રશ્ચ મૂર્ખો વિધવા ચ કન્યા, શઠં ચ મિત્રં ચપલં કલત્રમ્ ।

વિલાસકાલે ધનહીનતા ચ, વિનાશિના પંચ દહન્તિ કાયમ્ ॥૧॥

“મૂર્ખ પુત્ર, વિધવા કન્યા, શઠ મિત્ર, ચપળ સ્ત્રી અને વિલાસ કરવાને વળતે (યુવાવસ્થામાં) નિર્ધનતા—એ પાંચ અગ્નિ વિના જ મનુષ્યના શરીરને બાળી નાંખે છે.”

બાળવિધવાપણું પ્રાપ્ત થવાના સંબંધમાં કહ્યું છે કે—

કુરંડરંડત્તળ દોહગાઝ, વંજ્જત્ત નિદૂ વિસકન્નગાઝ ।

જમ્મંતરે સ્તંડિયવંમધમ્મા, નાઝ્ઞ કુજ્જા દહસીલભાવં ॥

“કુશિળણીપણું, બાળવિધવાપણું, દુર્ભાગીપણું, વધ્યાપણું, કાકવધ્યાપણું અને વિષકન્યાપણું, ઇત્યાદિક જન્માંતરમાં પ્રહાયર્થે ખંડન કરવાથી પ્રાપ્ત થાય છે, માટે શીલવ્રતમાં દૃઢ લાવ રાખવો.”

પછી તે હોલિકાને તેના માબાપે પોતાને ઘેર લાવીને રાખી. હોલિકા નિરંતર ઘરની એડી ઉપર ગોળમાં બેસી રહેતી હતી, અને મદોન્મત્તની જેમ કામવ્યથાથી પીડા પામ્યા કરતી હતી. કહ્યું છે કે—

વાલરંડા તપસ્વી ચ, કીલવદ્વશ્ચ ઘોટકઃ ।

અન્તઃપુરગતા નારી, નિત્યં ધ્યાયન્તિ મૈથુનમ્ ॥ ૧ ॥

“બાળ વિધવા, તાપસી, બીલે બાંધી રાખેલો અશ્વ અને રાજના અન્તઃપુરમાં રહેલી સ્ત્રી નિરંતર મૈથુનનું જ ધ્યાન કરે .” વળી—

નર સાસરે સ્ત્રી પીહરે, યતિ કુસંગતવાસ ।

નદીતીરે તરુ માલ કહે, યદિ તદિ હોય વિનાસ ॥ ૨ ॥

“પુરુષ સાસરે રહેવાથી, સ્ત્રી પિયરમાં રહેવાથી, ચતિ કુસંગતમાં વસવાથી અને વૃક્ષો નદીને કાંઠે રહેવાથી જ્યારે ત્યારે પણ વિનાશ પામે છે એમ માલ કવિ કહે છે.”

શાસ્ત્રમાં કહ્યું છે કે—

સીસા ય જે સંજમજોગજુતા, પુતા ય જે ગેહભરે નિયુતા ।

વિચારવુદ્ધી કુલચાલિયન્વા, હોડળ તેસિં ઉવસંતિમેઙ્ગ ॥૧॥

ભાવાર્થ—“જેઓ સંયમયોગથી યુક્ત હોય તે જ શિષ્યો કહેવાય છે, જેઓ ગૃહભારમાં જોડાયેલા હોય તે જ પુત્રો કહેવાય છે, અને જે સદ્વિચારયુક્ત બુદ્ધિવાળી હોય તે જ કુળખાલિકા કહેવાય છે. તેમને કદિ વિકારબુદ્ધિ થાય છે તોપણ તે ઉપ-શાંતિને પામે છે.”

માટે શિષ્યને, પુત્રને તથા કુળવધૂને પોતપોતાના કાર્યમાં અવલંબન સહિત એટલે જોડાયેલા રાખવા. આ હોલિકા તો તદ્દન આલંબન રહિત બીલકુલ નવરી હતી, તેથી તેના કામવિકાર કેમ વૃદ્ધિ ન પામે ? કહ્યું છે કે—

યૌવનં ધનસંપત્તિઃ, પ્રભુત્વમવિવેકિતા ।

एकैकमप्यनर्थाय, किमु यत्र चतुष्टयम् ॥ ૧ ॥

ભાવાર્થ—“યુવાવસ્થા, ધનસંપત્તિ, પ્રભુત્વ (અધિકારીપણું) અને અવિવેકીપણું, આમાંનું એક એક પણ અનર્થકારી છે, તો જ્યાં ચારે ભેગા હોય ત્યાં તો શું કહેવું ?”

એકઠા તે હોલિકા પોતાના મહેલના ગોખમાં બેઠી હતી તે વખતે બંગદેશના રાજાનો પુત્ર કામપાલ કીડા માટે જતાં અશ્વપર બેસીને ત્યાંથી નીકળ્યો. તેને જોઈને તે હોલિકાએ તેના પર કામદેવના બાણરૂપ કટાક્ષ નાંખ્યા; એટલે કામપાળ પણ તેના રૂપથી મોહ પામીને વારંવાર તેની સામું જોવા લાગ્યો. કહ્યું છે કે—

दिष्टि दिष्टपसरो, पसरेण रङ्ग रङ्गं सम्भावो ।

सम्भावेण य नेहो, पंच य बाणा अणंगस्स ॥ ૧ ॥

ભાવાર્થ—“પ્રથમ જોવું, જોવાથી દષ્ટિનો પ્રસાર, દષ્ટિપ્રસારથી રતિ, રતિથી સદ્ભાવ અને સદ્ભાવથી સ્નેહ ઉત્પન્ન થાય છે, તે પાંચે કામદેવનાં બાણો છે.”

આ પ્રમાણે બંનેને પરસ્પર સ્નેહ થવાથી પોતપોતાને ઘેર પણ તેઓ પરસ્પરનું ધ્યાન કરવા લાગ્યા. ખાવામાં, પહેરવામાં કે બીજા કોઈ પદાર્થમાં તેઓ પ્રીતિ પામ્યા નહીં. કહ્યું છે કે—

नेह म करजो कोइ, गोरसु नितु नितु इम भणे ।

नेह पसाइं योय, जिम दहियडो विलोडिउ ॥ ૧ ॥

ભાવાર્થ—“ગૃહસ્થ આલંબન રહિત (દરિદ્રી) હોય અને યતિ આલંબન સહિત (માયાવી-દ્રવ્યવાન્) હોય તો તે જે પુરુષો આ દુનિયામાં અત્યંત મસ્તકમાં શૂળ ઉત્પન્ન કરનારા છે.”

દંભી માણસોને નકાર (ના કહેવી તે) ગુણકારી છે. કેમકે—

મનમાંહિ માવે મુંઢ હલાવે, નં નં કહી કહી લોક સુણાવે ।

મનકી વાંત કવહુ કો જાણે, કપટ ચિન્હ એ માલ વચાણે ॥૧॥

ભાવાર્થ—“મનમાં ગમતું હોય પણ માથું હલાવે, ના ના કહીને લોકોને સમજાવે, પણ મનની વાત કોણ જાણે? આ પ્રમાણે માલ કવિએ કપટનું ચિન્હ કહેલું છે.”

પછી હુંઠાએ પોતાનો અભિપ્રાય જણાવ્યો કે “કૃપણ માણસનો મોટો ધવલ મહેલ હોય તોપણ તે શા કામનો? પણ જ્યાં પંથીજનોને વિશ્રાંતિ મળતી હોય તેવું ઝુંપડું ઘણું સારું.”

આ પ્રમાણેનાં તેનાં નિઃસ્પૃહતાનાં વચનો સાંભળીને શ્રેષ્ઠી તેને માનપૂર્વક હોલિકા પાસે લઈ ગયો, અને તેને કહ્યું કે “હે પુત્રી! આ તારી ગુરુણી છે. તેની પાસે તું અભ્યાસ કરજે અને તેની સેવા કરજે.” ત્યારથી આરંભીને તે હોલિકા હુંઠા સાથે રહેવા લાગી, પણ મનમાં કામપાળના સંગની ઈચ્છા હોવાથી તે ભણતી નહીં. કહ્યું છે કે “જેને કાંઈ સહજ પણ બોધ નથી તેની પાસે ઘણી વાતો કરવાથી પણ શું? કૃતરાત્રું પૂછડું નિરંતર નળીમાં રાખ્યું હોય તોપણ તે સરલ થતું નથી.” એકદા હુંઠાએ પૂછ્યું કે “હે પુત્રી! તું સદા ઉદ્વિગ્ન કેમ જણાય છે?” ત્યાંને હોલિકાએ પોતાની સત્ય વાત તેને કહી. તે સાંભળીને હુંઠા બોલી કે “તું જરા પણ ઉદ્વેગ કરીશ નહીં. હું તારું કામ થોડા કાળમાં જ સિદ્ધ કરી આપીશ.” એમ કહીને હુંઠાએ કામપાળને ઘેર જઈને તેને કહ્યું કે “તમારા ચિત્તને હરણ કરનારી હોલિકાને તમારો સંબંધ નહીં થાય તો તમારા વિરહની ખીડાથી તે મરણ પામશે.” તે સાંભળીને કામપાળ બોલ્યો કે “અમારા જન્મેનો મેળાપ કયે સ્થાને થાય?” તે બોલી કે “સૂર્યના મંદિરમાં તમારે આવવું, ત્યાં તે પણ આવશે.” તે સાંભળીને કામપાળ હર્ષ પામ્યો, પણ તે મૂર્ખે વિચાર ન કર્યો કે પરસ્ત્રી સાથે પ્રેમ રાખતાં કેટલી મુદત ક્ષેમકુશળ રહેશે? કેમકે સાપને સાથરે સુનારને ક્યાં સુધી ક્ષેમ રહે? પરસ્ત્રીના પ્રેમથી જ તોરણ સહિત લંકાનગરી બળી ગઈ, અને વનો શ્યામવર્ણ થઈ ગયાં. માટે પરસ્ત્રી સાથે પ્રેમ કરનારના શિર ઉપર કાન જ નથી એમ જાણવું. પછી કામપાળે પોતાનું કાર્ય સાધવા માટે તે હુંઠાને સન્માનપૂર્વક વિદાય કરી. કહ્યું છે કે—

સત સાયર મિ ફર્યા, જંવુદીવ પહટ્ટ ।

કારણ વિણુ જો નેહડો, સો મેં કહીં ન દીટ્ટ ॥ ૧ ॥

ભાવાર્થ—“જાબૂદ્દીપની પ્રદક્ષિણા દેતો દેતો સાત સાગર હું કર્યો, પણ કારણ વિનાનો સ્નેહ મેં કોઈ ઠેકાણે જોયો નહીં.”

પછી હુંઢાએ હોલિકા પાસે આવીને સર્વ વૃત્તાંત તેને કહ્યો. પ્રાતઃકાળે સૂર્યની પૂજા માટે સર્વ સામગ્રી લઈને તે હોલિકા હુંઢા ગુરુણી સાથે સૂર્યના ચૈત્યે ગઈ. ત્યાં કામપાળ પણ આવ્યો. પછી ઘણા દિવસની વિરહપીડાને લીધે તે કામપાળે તેને ગાઢ આલિંગન કર્યું, ત્યારે તે માયાવી હોલિકા મનમાં કાંઈક વિચાર કરીને પોકાર કરવા લાગી કે “હે લોકો! દોડો, દોડો, આ પરસ્ત્રીના શીલમતને ભંગ કરનાર લુપ્થ પુરુષને પકડો, પકડો.” એમ મોટેથી બૂમ પાડવા લાગી. કહ્યું છે કે—

નામૃતં ન વિપં કિંચિદેકાં મુક્ત્વા નિતંવિનીમ્ ।

સૈવામૃતલતા રક્તા, વિરક્તા વિપવહ્ચરી ॥ ૧ ॥

ભાવાર્થ—“એક સ્ત્રી સિવાય બીજું કાંઈ પણ અમૃત નથી કે વિષ પણ નથી; તે સ્ત્રીજ ને રક્ત હોય તો અમૃતલતા છે, અને વિરક્ત હોય તો તેજ વિષલતા છે.”

હોલિકાની બૂમ સાંભળીને તેનો પિતા દોડી આવ્યો, અને તેણે કામપાળને પૂછ્યું કે “અરે! કેમ તું પરસ્ત્રીના કંઠમાં વળગી પડ્યો?” તે સાંભળીને મહા-ધૂર્ત કામપાળે કહ્યું કે “મારી સ્ત્રી તમારી પુત્રીના જેવી જ છે, તેથી મેં જાણ્યું કે ‘આ મારી સ્ત્રી છે’ એમ ધારીને મેં તેને આલિંગન કર્યું.” એમ કહીને તે કામપાળ જતો રહ્યો. પછી હોલિકાએ પોતાના માતાપિતાને કહ્યું કે “અહો! સતી સ્ત્રીઓમાં પ્રધાન એવી મને પરપુરુષનો સ્પર્શ થયો, તેથી હું દુષિત થઈ. માટે હવે હું અગ્નિમાં પ્રવેશ કરીશ. મારું જીવિત હવે અધન્ય છે. તેથી અહીંજ આ સૂર્ય ચૈત્યની પાસે જ આ દેહને ભસ્મસાત્ કરીશ.”

રોયંતિ રુયાવંતિ ય, અલિયં જંપંતિ પત્તિયાવંતી ।

કવહેણ સ્વયંતિ વિસં, મરંતિ નવિ દેંતિ સ્વમાવં ॥ ૧ ॥

ભાવાર્થ—“પતિવ્રતાનો ડોળ રાખતી કુલટા સ્ત્રીઓ પોતે રુએ છે, બીજાને રોવરાવે છે, અસત્ય જોડે છે, વિશ્વાસ પમાડે છે, કપટથી વિષ ખાય છે, અને છેવટ મરી પણ જાય છે, પરંતુ પોતાનો સદ્ભાવ (ખરી વાત) કોઈને જણાવતી નથી.”

હોલિકાનાં આવાં વચનો સાંભળીને તેના માતાપિતાએ શિખામણ દીધી કે “હે પુત્રી! તું કેમ બહુ આગ્રહ કરે છે? તેણે અજાણતાં બ્રાંતિથી તારો સ્પર્શ કર્યો છે, તેથી નિર્વિકારીનો દોષ લાગતો નથી. કહ્યું છે કે—

ગૃહ્ણાતિ દન્તૈઃ શિશુમાર્મુમોતુઃ પદ્મં ચ વંશં દશતિ દ્વિરેફઃ ।

માર્યો મુતાં શ્લિષ્યતિ વૈ મનુષ્યસ્ત્રાપિ નિત્યં મનસઃ પ્રમાણમ્ ॥ ૧ ॥

ભાવાર્થ—“ખિલાડી પોતાના દાંતવડે પોતાના અગ્રાંને પકડે છે તથા ઉંદરને

આફિરો સહુ કોઈ, અણગમતો આઠે પુઠર ।

જો મન વિસમ્પો હોઈ, સો મુઝ કિમે ન વિસરે. ॥૨॥

ભાવાર્થ—“કોઈ પણ સ્નેહ કરશે નહીં” એમ હંમેશાં ગોરસ કહે છે; કેમકે સ્નેહ (માખણ)ના વશથી દહીંને વલોવાવું પડે છે.” ૧

“અણુગમતા માણસો આઠે પહોર ભલે આવે જાય, પણ જેના પર મન વિશ્રામ પામ્યું છે તેમને તે કોઈ રીતે વિસરતું નથી.” ૨

એકદા હોલિકાને તેના પિતાએ પૂછ્યું કે “હે પુત્રી ! તું કેમ દુઃખિત, મ્હાન મુખવાળી અને અતિ કૃશ દેખાય છે ?” તે સાંભળીને તેણે કાંઈ ઉત્તર આપ્યો નહીં. ત્યારે પિતાએ વિચાર્યું કે “આ ખીચારી બાળવિધવા શું બોલે ? પૂર્વ કર્મના ઉદ્વેગથી તે અતિ દુઃખિચારી થઈ છે; કેમકે હજારો ગાયોમાં પણ વાછડા જેમ પોતાની માતાને ઓળખી તેની પાસે જાય છે, તેમ પૂર્વ કર્મનું કર્મ પણ તેના કર્તાની પાસે જ જાય છે. તોપણ આ પુત્રીને હું કાંઈક ભણવા વિગેરેનું અવલંબન કરી આપું કે જેથી તેના દિવસો નિર્ગમન થાય.”

હવે તે નગરમાં એક ચંદ્રરૂદ્ર નામે બ્રાહ્મણ રહેતો હતો. તે દ્રવ્યના લોભથી ભાંડચેષ્ટા કરતો હતો, તેથી તે ભાંડના નામે જ ઓળખાતો હતો. તેને હુંઢા નામની એક પુત્રી હતી. તે યુવાવસ્થા પામી, તોપણ તેને કોઈ બ્રાહ્મણ પરણ્યો નહીં. તેથી ચંદ્રરૂદ્રે તેને અચળમૂર્તિ નામના કોઈ ભાંડ સાથે પરણાવી; એટલે સરખે સરખે યોગ મળ્યો. જુગારીની પુત્રીને ગંઢીચોરનો પુત્ર પરણ્યો. એ જુગતે જુગતી જોડ મળી. જાણે રત્નાકરમાં રત્ન મળી ગયું ! ઉંટના વિવાહમાં ગધેડા ગીત ગાનાર થયા, પછી પરસ્પરના વખાણ કરે. ગધેડા કહે કે—“અહો ! ઉંટભાઈનું કેવું સુંદર રૂપ છે ?” ત્યારે ઉંટ કહે કે—“અહો ! ગધેડાભાઈનું કેવું સુંદર ગાયન છે ?” હવે તે હુંઢા પરણી કે તરતજ પિતાના તથા પતિના બંનેના કુળનો ક્ષય થયો; તેથી ઉદરનિર્વાહને માટે તે હુંઢા પરિવારિકાનો વેષ ધારણ કરીને કામણ, મારણ, ઉચ્ચાટન વિગેરે પાપ-કર્મથી આજીવિકા કરવા લાગી.

એકદા તે હુંઢા ભિક્ષાને માટે બ્રમણ કરતી મનોરથ શ્રેષ્ઠીને ઘેર ગઈ. શ્રેષ્ઠીએ તેને ખેસવા માટે આસન આપી કુશળતા પૂછી. ત્યારે તે ધર્મના અક્ષરો બોલી કે—

કાલા કુશલ કિમ પૂછીઈ, નિતુ ડગંતે માણ ।

જરા આવે જોવણ સસે, હાળી વિહાણ વિહાણ ॥ ૧ ॥

ભાવાર્થ—“હે કાલા શેઠ ! તમે કુશળતા શી પૂછો છો ? હંમેશાં સૂર્ય ઉગે છે કે યુવાવસ્થા ઘટે છે ને જરાવસ્થા આવે છે; વડાણે વડાણે હાનિ થતી જાય છે, ત્યાં કુશળતાની શી વાત ?

કાયા પાટણ હંસ રાજા, પવણ ફિરે તલારો ।

તિણ પાટણ વસે જોગી, જાણે જોગ વિચારો ॥ ૨ ॥

ભાવાર્થ—“કાયારૂપી નગર છે, ત્યાં હંસરૂપી રાજા રહે છે, તેમાં પવનરૂપી કોટવાળ ફરે છે, તે નગરમાં એક જોગી વસે છે, તે જોગના વિચારો જાણે છે.”

इक खोलड़ि पंचहि जण रुंधी, तिन्ह सगलहि जूजूइ बुद्धि ।

कह भाउ सा घरु किम नंदे, जत्थ कुटुंबउ अप्पण छंदइ ॥ ३ ॥

ભાવાર્થ—“એક ઝુંપડી પાંચ જણે રુંધી છે. તે પાંચે જણની જૂઝૂદી બુદ્ધિ છે. તો હે ભાઈ! કહે કે જ્યાં આખું કુટુંબ સ્વચ્છંદે ચાલે છે તે ઘર શું આનંદ આપે ?”

जर कुत्तो जोवण ससा, काल आहेडी मित्त ।

बिहु वयरि विच झुपडा, कुशल कि पूछे मित्त ॥ ४ ॥

ભાવાર્થ—“હે મિત્ર ! જરારૂપી કૂતરો છે, જોખન (યુવાવસ્થા) રૂપી સસત્રો છે, અને કાળરૂપી આહેડી (શિકારી) છે. તેમાંના બે દુશ્મનની વચ્ચે આ શરીરરૂપી ઝુંપડું રહેલું છે. તેમાં હે મિત્ર ! તમે શી કુશળતા પૂછો છો ?”

तेनां आवां वयनो सांलणीने श्रेष्ठीये विचार्युं કે “अहो ! युवावस्था छतां पणु आनामां केवो विस्मय उत्पन्न करे तेवो वैराग्य छे ?”

धातुषु क्षीयमाणेषु, शमः कस्य न जायते ।

प्रथमे वयसि यः साधुः, स साधुरिति मे मतिः ॥ १ ॥

ભાવાર્થ—“ધાતુઓ ક્ષીણ પામે ત્યારે તો પછી કેને સમતા ન ઉત્પન્ન થાય ? સૌને થાય; પણ પ્રથમ વયમાં જે સાધુ (વૈરાગ્યવાન) હોય તે જ ખરો સાધુ, એમ હું તો માનું છું.”

પછી શ્રેષ્ઠીએ તેને વિનંતી કરી કે “હે સ્વામિની ! મારી પુત્રી બાળવિધવા છે, તેને તમે ધર્મનો અભ્યાસ કરાવો, કે જેથી તેના ચિત્તમાં વૈરાગ્ય ઉત્પન્ન થાય; કેમકે જે માણસ જેવો સંગ કરે તેવો તે સ્વલ્પ કાળમાં થઈ જાય છે. પુષ્પની સાથે રહેવાથી તલ પણ સુગંધી થાય છે, અને ચંદનના વનના સંગથી બીજાં વૃક્ષો પણ ચંદનરૂપ થઈ જાય છે; માત્ર જેના હૃદયમાં ગાંઠ છે એવા વાંસ જ ચંદનરૂપ થતા નથી.” તે સાંલણીને હુંઠા બોલી કે તપસ્વીઓને ગૃહસ્થીઓનો સંગ કરવો શુભકારી નથી. કહ્યું છે કે—

द्वाविमौ पुरुषौ लोके, शिरःशूलकरौ परौ ।

गृहस्थश्च निरालंबी, सालंबी च यतिर्भवेत् ॥ १ ॥

પણ પકડે છે, ભમરો કમળને ડસે છે તથા વાંસને પણ ડસે છે, અને પુરુષ પોતાની સ્ત્રીને આલિંગન કરે છે તથા પુત્રીને પણ આશ્લેષે છે; પરંતુ તે સર્વમાં મનજ પ્રમાણ છે.”

ઈત્યાદિ ઉપદેશ આપી તેને સમજાવીને તેનો પિતા તેને ઘેર તેડી ગયો. આ વૃતાંત જાહેરમાં આવવાથી લોકોમાં તે હોલિકા મહાસતીના નામથી પ્રખ્યાત થઈ. પછી તે પ્રાતઃકાળે, સાયંકાળે, રાત્રીએ, ગમે તે વખતે સ્વેચ્છાથી જ હુંડાને છેતરી-તેને સાથે રાખ્યા વિના સૂર્યચૈત્રમાં જવા લાગી. કહ્યું છે કે—

યાત્રા-જાગર-દૂરવારિભરણં માતૃગૃહેઽવસ્થિતિ-

વૈસ્ત્વાર્થ-રજક્રોપસર્પણમપિ સ્યાચ્ચર્ચિકામેલનમ્ ।

સ્થાનઞ્ચ-સસ્ત્રીનિવાસગમનં ભર્તુઃ પ્રવાસાદિકા,

વ્યાપારાઃ સ્વલુ શીલિલંકરણકરાઃ પ્રાયઃ સતીનામપિ ॥ ૧ ॥

ભાવાર્થ—“એકલા યાત્રાએ જવું, બીજી સ્ત્રીઓની સાથે જાગરણ કરવું, દૂર પાણી ભરવા જવું, માને ઘેર (પિયર) વધારે રહેવું, લુગડાં લેવા દેવા માટે ઘોળીને ઘેર જવું, ગરબે રમવા જવું, સ્થાનથી બ્રૂટ થવું (પારકે ઘેર જવું) સખીનાં નિવાસમાં જવું અને પતિનું પરદેશગમન થવું, ઈત્યાદિ વ્યાપારો સતી સ્ત્રીઓને પણ પ્રાચ્ય શીલિલંકર કરનારા થાય છે.”

એકદા કાગણ માસની પૂર્ણિમાની રાત્રીએ હોલિકા સૂર્યના ચૈત્રમાં ગઈ. ત્યાં કામપાળ પણ આવ્યો હતો. બંને જણ ક્રીડા કરતા સતા સુખે ખેડા હતા. હુંડા તાપસી ચૈત્રની પાસેની પળુંકુટીમાં સુતી હતી. તે વખતે તે બંનેએ વિચાર કર્યો કે “આપણું કાર્ય તો સિદ્ધ થયું, પણ આ હુંડા આપણો સર્વ મર્મ જાણે છે, તેથી તે કોઈવાર આપણને દુઃખદાયી થશે, માટે તેને મારી નાંખવા યોગ્ય છે. કહ્યું છે કે—

ઉપાધ્યાયશ્ચ વૈદ્યશ્ચ, નર્તક્યશ્ચ પરસ્ત્રિયઃ ।

સૂતિકા દૂતિકા ચૈવ, સિદ્ધે કાર્યે તૃણોપમાઃ ॥ ૧ ॥

ભાવાર્થ—“ઉપાધ્યાય (મહેતાજી), વૈદ્ય, નર્ત્ય કરનારી, પરસ્ત્રી, સૂતિકા (સુયાણી) અને દૂતી (સંદેશો લઈ જનારી) એ બધાં કાર્ય સિદ્ધ થયા પછી તૃણ સમત છે.”

મંત્રવીજમિદં પક્વં, રક્ષણીયં યથા તથા ।

મનાગપિ ન મિચેત, તદ્વિન્નં ન પ્રગ્રહતિ ॥ ૨ ॥

ભાવાર્થ—“આ મંત્રરૂપી પરિપક્વ બીજનું એવી રીતે રક્ષણ કરવું કે તે જરા પણ લેદાય નહીં, કેમકે લેદ પામવાથી તે ઉગતું નથી.”

સુગુપ્તસ્યાપિ દંભસ્ય, વ્રહ્માપ્યન્તં ન ગચ્છતિ ।

કોલિકો વિષ્ણુરૂપેણ, રાજકન્યાં નિષેવતે ॥ ૩ ॥

ભાવાર્થ—“સારી રીતે છુપાવેલા દંભનો પાર બ્રહ્મા પણ પામી શકતા નથી. જુઓ એક કોળી વિષ્ણુનું રૂપ ધારણ કરીને રાજકન્યા લોગવતો હતો.” આ દૃષ્ટાંત પાંચતંત્રાદિકથી જાણી લેવાં.

પછી હોલિકાએ તે પશુકુટીની ફરતાં કાષ્ટ વિગેરે ગોઠવીને તેમાં એક મનુષ્યનું શબ નાંખીને હુંડા સહિત તે ઝુંપડી બાળી દીધી. પછી હોલિકા તથા કામપાળ ત્યાંથી નાસી દેશાન્તર ગયા. રાગાતુર થયેલી પાપી નારી શું નથી કરતી ? કહ્યું છે કે—

મારહ પિયમત્તારં, હ્રણહ સુયં તહ પળાસણ અત્યં ।

નિયમેહંપિ પલિવહ, નારી રાગાઝરા પાવા ॥

ભાવાર્થ—“પોતાના પ્રિય ભત્તારને મારે છે, પુત્રને હણે છે, દ્રવ્યનો નાશ કરે છે, અને પોતાના ઘરને પણ બાળી મૂકે છે. રાગાતુર પાપી સ્ત્રી એટલાં વાનાં કરે છે.”

પછી પ્રાતઃકાળે તે ચૈત્ય પાસેની ઝુંપડી બળેલી જોઈને લોકો પરસ્પર પૂછવા લાગ્યા કે “અરે ! આ શું થયું ?” તેવામાં લદ્દક મનોરથ શ્રેષ્ઠી પોતાના ઘરમાં હુંડા તાપસીને તથા હોલિકાને નહીં જોવાથી એક પામીને બોલ્યો કે “જરૂર એક ચિતામાં એ બન્ને જાણી બળી મરી. પ્રથમ મેં મહાપ્રયત્ન તેને અગ્નિપ્રવેશ કરતાં અટકાવી હતી; પરંતુ પોતાના પાપની નિવૃત્તિ માટે તેણે પોતાનું સતીપણું સત્ય કરી બતાવ્યું. તાપસી પણ તેની સાથેના રનેહને લીધે બળી મુઠ.” તે સાંભળીને—“અહો ! આ હોલિકા સતીની ભસ્મ મહાપવિત્ર છે; તેનું અંગ પર વિલેપન કર્યાથી જરૂર સર્વ દુઃખનો નાશ થશે.” એમ બોલતા લોકો તેની ચિતાને પગે લાગવા લાગ્યા અને તેની ભસ્મ લઈને માથે ચઢાવવા લાગ્યા. ત્યારપછી દર વર્ષે શાશ્વત શુદ્ધિ પૂર્ણિમાની રાત્રિએ તે સ્થાને સર્વ લોકો ઈન્ધન, છાણા વિગેરેનો ઢગલો કરીને હુતાશિની સજગાવવા લાગ્યા. એ પ્રમાણે સર્વત્ર હોળીનું પર્વ પ્રખ્યાત થયું.

એકદા કામપાળે હોલિકાને કહ્યું કે “ઘન વિના મનોરથ પૂર્ણ થતા નથી; માટે હું દ્રવ્યને માટે પરદેશ જાઉં.” તે સાંભળીને હોલિકા બોલી કે “હે સ્વામી ! તમારે માટે મેં જાતિ-કુળાદિકનો ત્યાગ કર્યો છે. તમારો વિરહ એક ક્ષણ પણ હું સહન કરી શકું તેમ નથી.” તે સાંભળીને કામપાળે મોહને લીધે તેનું વચન સત્ય માન્યું. અને જવાનો વિચાર બંધ રાખ્યો; કેમકે “લીલાવાળી સ્ત્રીઓના સ્વાભાવિક વિલાસો પણ મૂઠ પુરુષના હૃદયમાં સ્ફુરણાયમાન થયા કરે છે. કમળ ઉપર સ્વાભાવિક રાગ હોવાથી ત્યાં બ્રમરાઓ વૃથા બ્રમણ કર્યા કરે છે.”

અન્યદા હોલિકાએ કહ્યું કે “હે પ્રિય ! મેં સર્વ વિચાર કર્યો, પણ મારા

પિતાના ઘર સિવાય બીજે કોઈ સ્થાને ધનનો લાભ જણાતો નથી.” ત્યારે કામપાળ બોલ્યો કે “આપણે મોટું અકાર્ય કરીને નીકળી ગયા, તેથી હવે પાછું ત્યાં શી રીતે જવાય?” તે બોલી કે “હું એવી દંભરચના કરીશ કે જેથી પિતા વિગેરે સર્વ જનો અનુકૂળ થશે. આપણે નીકળ્યા પછી તે ગામમાં મહાપૂજ્ય અને માન્ય એવું હોલીનું પર્વ લોકોમાં પ્રસર્યું છે, માટે ત્યાં જ જવું યોગ્ય છે.” એમ વિચારીને તે બંને જયપુર ગામની નજીક આવ્યા. પછી હોલિકાએ કામપાળને કહ્યું કે “તમે મારા બાપની દુકાને જઈને એમ કહો કે “હે શેઠ! મારી સ્ત્રીને માટે એક સાડી મૂલ્ય લઈને આપો.” તે સાંભળીને કામપાળ મનોરથ શેઠની દુકાને જઈને તેની પાસેથી મૂલ્ય આપીને એક સાડી લઈ હોળી પાસે આવ્યો.

તે સાડી જોઈને હોળીએ કહ્યું કે “આવી સાડી શું કામની? બીજી સારી લઈ આવો.” એટલે કામપાળે ફરીથી જઈને બીજી સાડી લાવી બતાવી. તે સાડી પણ હોળીએ પાછી મોકલી. ત્યારે મનોરથ શેઠે કહ્યું કે “તમે વારંવાર આવ-આવ કરો છો તે કરતાં તમારી સ્ત્રીને જ અહીં લાવો, એટલે તેને ગમે તેવી સાડી લઈ લે.” તે સાંભળીને કામપાળે હોળીને જઈને તે શેઠનું વાક્ય કહ્યું; એટલે તરત જ હોળી શેઠને હાટે ગઈ. ત્યાં તે બીજી બીજી સાડીઓ જોવા લાગી. તે વખતે શેઠ અનિમેષ દષ્ટિએ તે હોળીની સામું વારંવાર જોવા લાગ્યો, એટલે પ્રથમથી શિખવી રાખ્યા પ્રમાણે કામપાળ બોલ્યો કે “હે શેઠ! તમે સુપાત્ર થઈને પરસ્ત્રીના સામું કેમ જોયા કરો છો?” શેઠે કહ્યું કે “હું કામના વિકારથી જોતો નથી, પણ મારી પુત્રીના જેવું આનું રૂપ લાવણ્ય જોઈને મને વિચાર થયો કે શું તેજ મારી પુત્રી ફરીથી મનુષ્ય-રૂપે અહીં આવી છે? કેમકે તે તો અગ્નિમાં પ્રવેશ કરીને સતી થઈ છે.”

કામપાળ બોલ્યો કે “આ સ્ત્રીનું નામ પણ હોળી જ છે પણ આ તો મારી પત્ની છે.” આ પ્રમાણેના બ્રમથી જ પૂર્વે મેં પણ સૂર્ય ચૈત્યમાં મારી પત્ની ધારીને તમારી પુત્રીને આલિંગન કર્યું હતું. આજે તમને પણ મારી પત્ની ઉપર પોતાની પુત્રીનો બ્રમ થયો, પણ સરખાં રૂપ-લાવણ્યવાળાં ઘણાં સ્ત્રી-પુરુષો આ દુનિયામાં હોય છે; તેમાં તમારો કોઈ દોષ નથી.” તે સાંભળીને શેઠે સ્નેહથી તે બન્નેને પુત્રી તથા જમાઈ કરીને ઘેર રાખ્યા. અહો! સ્ત્રીઓની મૂઠ મતિ હોય છે! કહ્યું છે કે—

લભ્યમ્ વારિહિ પારં, લભ્યમ્ પારં ચ સન્વસત્થાણં ।

મહિલાચરિયાણં પુણો, પારં ન લહેઃ વંમા વિ ॥ ૧ ॥

ભાવાર્થ—“સમુદ્રનો પાર પામી શકાય, તથા સર્વ શાસ્ત્રોનો પાર પણ પામી શકાય, પરંતુ સ્ત્રીચરિત્રના પારને બ્રહ્મા પણ પામી શકતા નથી.”

હવે પેલી હુંદા તાપસી કે જે પશુકુટિમાં બળી ગઈ હતી તે શુભ અધ્યવસાયે મરીને વ્યંતર જાતિમાં દેવી થઈ હતી. તેણે વિભંગજ્ઞાનથી પોતાનો પૂર્વભવ જાણીને

જયપુરના લોકો ઉપર કોપ કરીને વિચાર્યું કે “અહો! આ લોકો મહા અસતી અને જીવતી હોળીને પૂજે છે અને તેની સ્તુતિ કરે છે, પણ મને તો કોઈ સંભારતું પણ નથી.” એમ વિચારીને તે ગામ ઉપર એક મોટી શીલા વિકુર્વીને તે બોલી કે “મને સંતોષ આપનાર એક મનોરથ શ્રેષ્ઠી વિના બીજા સર્વને હંમણું જ આ શિલાથી ચૂણું કરી નાંખીશ.” તે સાંભળીને રાજા વિગેરે સર્વ લોક મનોરથ શ્રેષ્ઠીને શરણે ગયા. ત્યારે તે શ્રેષ્ઠીએ પૂજા બલિદાન વિગેરે કરીને કહ્યું કે “દેવ કે દાનવ જે કોઈ હોય તે પ્રગટ થઈને જે ઇચ્છા હોય તે કહો, અમે નગરના સર્વ લોકો તે પ્રમાણે કરશું.” તે સાંભળીને હુંડા વ્યંતરી પૂર્વનો સર્વ વૃત્તાંત કહીને બોલી કે “હોળીનું પર્વ આવે ત્યારે સર્વ પૌરજનો ભાંડચેષ્ટા કરે; પરસ્પર ગાળો દે, ધૂળ ઉછાળે, શરીરે કાદવ ચોળે ઇત્યાદિ કરે તો આ ઉપદ્રવ હું શાંત કરું.” તે સાંભળીને લોકોએ તે પ્રમાણે અંગીકાર કર્યું. ત્યારથી ધૂળેટીનું પર્વ સર્વત્ર પ્રસર્યું. “લોક ગાડરિયા પ્રવાહ જેવો છે, તે પરમાર્થને સમજતો નથી.”

અહીં ઉપદેશવચન આ પ્રમાણેનાં ધારી રાખવાં કે “એક અસંખ્ય વાક્ય બોલવાથી, ગાળી પ્રદાનાદિ કરવાથી જીવ અનેક ભવમાં ભોગવવું પડે તેવું પાપકર્મ બાંધે છે, માટે અશુભ પ્રલાપનો ત્યાગ કરીને દ્રવ્યથી હુતાશિની પર્વને સર્વથા તજવું અને ભાવથી બુદ્ધિપૂર્વક શુભ વાક્યને અંગીકાર કરવું. સ્વપરને હિતકારી વાક્યો બોલવાં.”

“હુષ્ટ વાક્યના વિસ્તારવાળું, મિથ્યાત્વથી ભરેલું અને સંસારસાગરમાં ડુબાવનારું આ હોળી અને રજનું લૌકિક પર્વ શ્રી જિનેન્દ્ર આગમના તત્ત્વની ઇચ્છાવાળા લોકોએ અવશ્ય ત્યાગ કરવું.”



૩૪૬

યશોભદ્રસૂરિ અને બલભદ્રમુનિ.

તપસ્વી રૂપવાન ધીરઃ, કુલીનઃ શીલદાઢ્યયુક્ત ।

પદત્રિશદ્ગુણાલ્લોડમૂર્ચ્છીયશોભદ્રસૂરિદ્ ॥ ૧ ॥

ભાવાર્થ—“તપસ્વી, રૂપવાન, ધીર અને કુલીન અને શીળ પાળવામાં દૃઢતાવાળા શ્રી યશોભદ્રસૂરિ આચાર્યના છત્રીશ ગુણોથી યુક્ત થયા.” તેની કથા નીચે પ્રમાણે.

યશોભદ્રસૂરિની કથા.

પદ્મીપુરીમાં જ્યારે શ્રી યશોભદ્ર મુનિને આચાર્યપદવી મળી, તે વખતે તેણે જીવિત પર્યંત હમેશાં આઠ કવળવડે જ આચંબિલ કરવાનો અભિગ્રહ લીધો. એવો નિયમ ધારણ કરીને ઈર્ષ્યાસમિતિપૂર્વક માર્ગમાં વિચરતા તે સૂરિને એક મહિમાવાંળી સૂર્યની પ્રતિમાએ જોઈને મનમાં વિચાર્યું કે “ અહો ! આ સૂરિ જો મારા લવનમાં પધારે તો મારો જન્મ સફળ થાય. ” એમ વિચારીને સૂર્યે આકાશમાં વાદળાં વિકુર્વીને જળની વૃદ્ધિ કરવા માંડી. તે વખતે ‘ મારાથી અપ્કાયની વિરાધના ન થાઓ. ’ એમ ધારીને સૂરિએ સમીપ હોવાથી તે સૂર્યના જ ચૈત્યમાં પ્રવેશ કર્યો. તે સૂરિના તપના પ્રભાવથી સૂર્યે પ્રત્યક્ષ થઈને વરદાન માગવાનું કહ્યું; કેમકે દેવનું દર્શન નિષ્કળ હોતું નથી; તોપણ ઈચ્છારહિત સૂરિ કાંઈપણ માગ્યા વિના જ પોતાના ઉપાશ્રયે ગયા. ત્યારે સૂર્યે બ્રાહ્મણનું રૂપ લઈને સ્વર્ગ-નરકાદિકમાં રહેલા સર્વ જીવોને જોઈ શકાય તેવી એક અંજનની શીશી તથા એક દિવ્ય પુસ્તક સૂરિને આપ્યું. તે પુસ્તક માત્ર વાંચવાથી સૂરિને સર્વ વિદ્યાઓ પાઠસિદ્ધ થઈ ગઈ.

પછી ‘ આ વિદ્યાઓ પાશ્ચાત્ય મુનિઓને અયોગ્ય છે ’ એમ વિચારીને સૂરિએ પોતાના શિષ્ય બલભદ્ર મુનિને બોલાવીને કહ્યું કે ‘ આ પુસ્તકને ઉઘાડ્યા વિના જ એમ ને એમ સૂર્યના ચૈત્યમાં જઈને તેને આપી આવ. કહેજે કે મારા ગુરુને તમે જે થાપણ આપી હતી તે પાછી લ્યો. ’

એ પ્રમાણે કહીને ગુરુએ બલભદ્ર મુનિને મોકલ્યા. ગુરુએ તે પુસ્તક ઉઘાડવાની સખત મના કરી હતી, તોપણ તેણે ત્યાં જઈને ચૈત્યની બહાર તે પોથી છોડીને તેમાંથી મંત્રોની આમ્નાયનાં ત્રણ પાનાં ચોરીને ગુપ્ત રાખ્યાં. પછી ચૈત્યમાં જઈને સૂર્યની પ્રતિમાને ગુરુનું વચન કહી તે પુસ્તક આપ્યું. એટલે તે પ્રતિમાએ પણ હાથ લાંબો કરીને તે લઈ લીધું. પછી બલભદ્ર મુનિ ચૈત્યની બહાર આવીને જુએ છે તો સંતાડેલાં પાનાં જ્યાં નહોં; તેથી તે પોતાના આત્માને ઉપાલંભ દેવા લાગ્યાં કે “ મને ધિક્કાર છે, કેમકે મેં ગુરુની આજ્ઞા ઉલ્લંઘી અને સંતાડેલાં પત્ર પણ કોણ જાણે ક્યાં ગયાં ? ” એમ ખેદ કરતાં તેનાં નેત્રોમાં અશ્રુ સરાઈ ગયાં. તે જોઈને સૂર્યે તેને કહ્યું કે “ હે મુનિ ! શા માટે ખેદ કરે છે ? લ્યો આ ત્રણ પત્રો, તે વડે શાસનની ઉન્નતિ વધારજો. ” તે લઈને તેણે તે ત્રણ પત્રોમાં રહેલી વિદ્યાને પાઠમાત્રથી જ સિદ્ધ કરી લીધી.

એકદા ગુરુ બહિર્ભૂમિ (સ્થંડિલ) ગયા હતા અને પ્રાસુક જળને તેને માટે કહેલા કાળથી કાંઈક અધિક કાળ સુધી પ્રાસુક રાખવા માટે બકરાની લીંડીઓ આણી રાખેલી પાસે પડી હતી, તે વખતે બલભદ્ર મુનિએ ભૂલી ન જવાય તેટલા માટે સંજીવની વિદ્યાની આવૃત્તિ કરી. તે વિદ્યાના પ્રભાવથી જેટલી લીંડીઓ હતી તેટલા બકરા બકરીઓ થઈ ગયાં; તેવામાં ગુરુ બહિર્ભૂમિથી આવ્યા. ઉપાશ્રયમાં બકરાઓનો

ખૂતકાર શબ્દ સાંભળીને ગુરુએ બલભદ્ર મુનિને ઉપાલંભ આપ્યો. ત્યારે તે મુનિએ કહ્યું કે “હે ગુરુ ! થયું ન થયું થવાનું નથી. હવે હું શું કરું ? આપ આજ્ઞા આપો.” ગુરુ બોલ્યા કે “જીવરક્ષાને માટે અન્નપાન (ગોવાળ) નું સ્વરૂપ ધારણ કરીને તથા સાધુવેષને ગુપ્ત કરીને બે વાડા લિન્ન લિન્ન કરી એકમાં બકરીઓ અને એકમાં બકરાઓ રાખવાં. તેમની સંતતિની વૃદ્ધિ ન થવા દેવા માટે બકરા તથા બકરીનો મેળાપ થવા દેવો નહીં. તેઓને લક્ષણ પણ અચિત્ત આપવું. આ પ્રમાણે તે સર્વ જીવે ત્યાં સુધી ચતનથી તેમનું રક્ષણ કરવું.” આ પ્રમાણે તે બકરાંની રક્ષાને ઉપદેશ કરીને સૂરિએ અન્ય સ્થાને વિહાર કર્યો.

પછી બલભદ્ર મુનિ ગુરુમહારાજની આજ્ઞાનો સ્વીકાર કરીને કોઈ ગિરિની ગુફામાં રહી અવ્યક્ત વેષે બકરાનાં ટોળાંને ઔષધિ (સુકું ઘાસ) ચરાવવા લાગ્યા અને તેની લીડીઓવડે હોમ કરવા લાગ્યા. ત્યાં અનુક્રમે તેણે ઘણી વિધાઓ સિદ્ધ કરી.

એકદા રૈવતગિરિનું તીર્થ બૌદ્ધ લોકોએ દખાવ્યું અને *રાયખેંગાર રાજાને તથા તેની રાણીને તેઓએ ખોતાના ઉપાસક બૌદ્ધધર્મી કર્યા; તેથી એવું થયું કે રવેતાંબરાનો તે તીર્થમાં પ્રવેશ પણ બંધ થયો. એકદા ત્યાં રવેતાંબરના ચોરાશી સંઘો એકઠા થયા. તેમણે દર્શન કરવા જવાની માગણી કરી, તે વખતે રાજાએ આજ્ઞા કરી કે “બૌદ્ધ ધર્મનો અંગીકાર કરીને વંદન કરવા જાઓ.” તે સાંભળીને સર્વ અત્યંત ખેદ પામ્યા. પછી કોઈ કન્યાના દેહમાં અંબાદેવીને ઉતારીને તેને રવેતાંબરાએ કહ્યું કે “હે દેવી ! સંઘના વિધનનું નિવારણ કરવામાં સહાયભૂત થાઓ.” દેવીએ કહ્યું કે “બૌદ્ધના વ્યંતરોએ તીર્થ રુદ્ધ્યું છે, તેથી બીજા સહાયકારક વિના એકલી મારી શક્તિ તેની સામે ચાલે તેમ નથી. શાસનનો ઉદ્યોત કરવામાં સૂર્ય સમાન અને જીવન પર્યંત તપમાં આસક્ત એવા શ્રી ચશોભદ્ર સ્વામી તો સ્વર્ગે ગયા છે; પરંતુ એક બલભદ્ર મુનિ અમુક સ્થાને ખીરાજે છે, તે મુનિને જો તમે લાવો તો તે તીર્થ પાછું વળે.” તે સાંભળીને સંઘપતિઓએ તે મુનિને બોલાવવા માટે એક સાંઢણી મોકલી, તેના પર બેસીને કેટલાક માણસો બળભદ્ર મુનિવાળા વનમાં ગયા.

ત્યાં એક માણસ બકરાં ચારતો હતો, તેને તેઓએ પૂછ્યું કે “અહીં બળભદ્ર મુનિ ક્યાં રહે છે ?” તે સાંભળીને અન્નપાલનો વેપ ધારણ કરનાર તે બલભદ્રમુનિ જ બોલ્યા કે “અમુક ગુફામાં જાઓ, ત્યાં તે બેઠા છે.” એમ કહીને તે માણસો તે સ્થાને પહોંચ્યા પહેલાં બલભદ્ર મુનિ ત્યાં જઈને સાધુવેષે બેઠા. પછી તે ઉંટ પર બેસીને આવેલા શ્રાવકોએ ત્યાં આવીને તેમને સંઘની કહેવરાવેલી વિશિષ્ટ કહી સંભળાવી. તે સાંભળીને બળભદ્ર મુનિ બોલ્યા કે “તમે ત્યાં જાઓ, હું જલદીથી આવું છું.” એમ કહીને તેઓને રજા આપી, પછી ખોતે આકાશમાર્ગે સંઘની ભક્તિ કરવા ત્યાં ગયા, અને જીર્ણદુર્ગ (જુનાગઢ)ના રાજા ખેંગાર પાસે જઈને તેને કહ્યું કે “હે

* આ રાયખેંગાર સિદ્ધરાજ જયસિંહનાં વખતમાં થઈ ગયા છે તે ન સમજવા.


રાજા ! સંઘની યાત્રામાં અંતરાય ન કર. આ તીર્થ જૌદ્ધ લોકોનું નથી.” રાજા બોલ્યો કે “જૌદ્ધ ધર્મ અંગીકાર કરે તો જ દેવને વંદન થવાનું છે, તે શિવાય થવાનું નથી.” તે સાંભળીને મુનિએ રાજાના શરીર ઉપર મંત્રેલા અક્ષત છાંટવા વિગેરેથી તેને વેદના ઉત્પન્ન કરી. પછી સંઘમાં આવીને વિદ્યાબળથી સંઘની ફરતો અગ્નિનો કિલ્લો અને તેને ફરતી જળની ખાઈ બનાવીને અંદર સુખેથી રહ્યા.

અહીં અસહ્ય વ્યાધિની પીડાથી રુદ્રમાન થયેલા રાજાએ સંઘનો સંહાર કરવા માટે સૈન્ય સહિત સેનાપતિને મોકલ્યો. તે સેનાપતિ સંઘના પડાવ પાસે આવ્યો, પણ તેની ફરતો અગ્નિનો પ્રાકાર તથા જળની ખાઈ જોઈને ભય પામ્યો; એટલે તેણે દૂરથી વિનંતિપૂર્વક કહ્યું કે “હે મુનિ ! રાજાને કૌપાયમાન ન કરો.”

તે સાંભળીને પોતાનો અતિશય (શક્તિ) બતાવવા માટે મુનિએ તે સેનાપતિ અથવા મંત્રીને કહ્યું કે “મારું બળ કેટલું છે તે જુઓ.” એમ કહીને રાતા કણ્ઠેરના વૃક્ષની એક સોટી સંહારની રીતે ચોતરફ ફેરવી, એટલે સમીપે રહેલા સર્વ વૃક્ષોનાં શિખરો પૃથ્વી પર પડી ગયાં. તે જોઈને મંત્રીએ મુનિને કહ્યું કે “ઉદર માત્ર ઉપરની ઢાંકણી પાડી નાંખવાને સમર્થ હોય છે. પણ તે પાછી ઢાંકવાને સમર્થ હોતો નથી.” તે સાંભળીને બળદ્ર મુનિએ શ્વેત કણ્ઠેરના વૃક્ષની સોટી લઈને તેને સૃષ્ટાની રીતે ફેરવી, એટલે તે વૃક્ષોનાં શિખરો હતાં તેવાં પાછાં જોડાઈ ગયાં. તે જોઈને ચમત્કાર પામેલા મંત્રીએ રાજા પાસે જઈને રાજાને મુનિનું સામર્થ્ય જણાવ્યું, તેથી ભય પામેલા રાજા મુનિ પાસે આવી તેને વંદના કરીને બોલ્યો કે “હે મહારાજા ! મારો અપરાધ ક્ષમા કરો. બાળક પિતાની અવશા કરે છે, પણ પિતા તેના પર ક્રોધ કરતા નથી.” મુનિ બોલ્યા કે જો તું જૈનધર્મ અંગીકાર કરીશ તો તને આરામ થશે.” તે સાંભળીને મુનિના વચનથી રાજાએ જૈનધર્મ અંગીકાર કર્યો. પછી શ્રી સંઘે મોટા ઉત્સવથી શ્રી રૈવતગિરિ તીર્થના અધિપ શ્રી નેમિનાથજીની યાત્રા કરી.

“ચશોભદ્રસૂરિ તથા બલભદ્ર મુનિ જૈનશાસનના પ્રભાવક થયા. તેમને હું ભક્તિ-ગુણ ધારણ કરીને નિરંતર વંદના કરું છું. અને તેમની સ્તુતિ કરું છું.”

*— આ સંહાર ને સૃષ્ટિ બંને પ્રકારની વિશેષ સમજણ શુરુગમથી મેળવવી.



૩૪૭

સુલભબોધિનું સ્વરૂપ.

લોભિતા વહુભિર્ભોગીઃ, પિત્રાદિભિર્નિન્તરમ્ ।

ધર્મપ્રાપ્તિ સમીક્ષન્તિ, તે સ્યુઃ સુલભબોધિનઃ ॥ ૧ ॥

ભાવાર્થ—“પિતા વિગેરેએ નિરંતર ઘણા પ્રકારના લોભથી લોભાચમાડેલા છતાં પણ જેઓ ધર્મની પ્રાપ્તિને જ ઇચ્છે તેઓ સુલભબોધિ કહેવાય છે.” આ સ્લોકનો ભાવાર્થ નીચે જણાવેલા છાંતથી જણાવેલો.

છ મુનિઓની કથા

એક ચિત્ર અને સંભૂતિ મુનિના જીવન પૂર્વે લેવા ક્ષિતિ પ્રતિષ્ઠાનામના પુરમાં જોગોપડતા. તે પસ્પર અતિ પ્રીતિવાળા હતા. અન્યદા તે બન્ને જોગો સાધુના સંગથી ચારિત્ર લઈ તેનું પ્રતિપાલન કરી દેવતા થયા. ત્યાંથી ચ્યવીને પૃથ્વીપુર નિગરમાં કોઈ એક શ્રેષ્ઠીતા સહોદર પુત્રો થયા. તે બન્નેને બીજા ચાર મહર્ષિક શ્રેષ્ઠીપુત્રો મિત્ર થયા. તે છએ મિત્રોએ ચિરકાળ સુધી સંસારમાં સુખલોગ લોભવીને એકદા શુર પાંસે ધર્મોપદેશ સાંભળી ઈન્દ્રિયોતું દમન કરી હર્ષથી ચારિત્ર ગ્રહણ કર્યું. પછી તેઓ વિવિધ પ્રકારનાં શાસ્ત્રો લક્ષીને છેવટ અનશન કરી પ્રથમ સ્વર્ગમાં નલિનીગુહમ નામના પ્રિમામમાં ચાર પત્ન્યોપમના આયુષ્યવાળા દેવો થયા.

ત્યાંથી આયુષ્ય પૂર્ણ થતાં જોગોપનાં જીવો વિના બીજા ચારે જીવો પ્રથમ ચઢ્યા. તેમાં એક કુરુદેશમાં ઇષુકારપુરનો રાજા ઇષુકાર નામે થયો, અને બીજો દેવ તે રાજાની રાણી થયો, બીજો તે જ રાજાનો ભૃગુ નામનો પુરોહિત થયો અને ચોથો તે ભૃગુ પુરોહિતની યશ નામે પત્ની થયો. હવે તે પુરોહિત વૃદ્ધ ઉંમરનો થવા આવ્યો, તો પછી તેને કાંઈ સંતતિ થઈ નહીં, ત્યારે તે પુત્રની ચિંતાથી મનમાં અત્યંત આકુળ બ્યાકુળ થવા લાગ્યો.

અન્યદા પેલા જોગોપ દેવો અવધિજ્ઞાનથી “અમે ભૃગુ પુરોહિતપુત્રો થઈશું” એમ જાણીને સાધુના વેષે ભૃગુને ઘેર આવ્યા. તેમને જોઈને હર્ષથી ભૃગુ તથા તેની સ્ત્રી તેમને નમ્યા. પછી તેમના ઉપદેશથી શ્રાવકધર્મ પામીને ભૃગુએ પૂછ્યું કે “હે પૂજ્ય! મારે પુત્ર થશે કે નહીં?” મુનિ જોલ્યા કે “તમારે જો પુત્રો થશે, પણ તે જાણ્યાવસ્થામાં જ દીક્ષા ગ્રહણ કરશે, તે વખતે તમારે તેને અતરાય કરવો નહીં.” તે સાંભળીને ઈપતીએ તેમનું વચન અગીકાર કર્યું. દેવો સ્વસ્થાને ગયા.

અન્યદા તે બન્ને દેવો સ્વર્ગથી ચ્યવીને ચશાની કુક્ષિમાં અવતર્યા. ત્યારે ભૃગુએ

વિચાર્યું કે “મારા પુત્રો જન્મથીજ કોઈ પણ સાધુને જુએ નહીં તો ઠીક.” એમ ધારીને તે ભાયાં સહિત કોઈ નાના ગામમાં જઈને રહ્યો. પછી સમય પૂર્ણ થયે ચશાએ જો પુત્રોને જન્મ આપ્યો. તે પુત્રો વૃદ્ધિ પામતાં વિદ્યા લાભવાને યોગ્ય વયના થયા. તે વખતે તેના માતા-પિતાએ તેમને શીખવ્યું કે “હે પુત્રો ! જે મુનિઓ માથે મુંડન કરેલા, હાથમાં દંડ ધારણ કરનારા અને નીચી દષ્ટિ રાખીને દંભથી બગલાની જેમ ચાલનારા હોય છે તેઓ બાળકોને પકડીને મારી નાંખે છે અને રાક્ષસોની જેમ તેમનું માંસ ખાઈ જાય છે; માટે તમારે તે સાધુઓની પાસે જવું નહીં. તેઓ પ્રથમ વિશ્વાસ ઉત્પન્ન કરીને પછી મારી નાંખે છે.” આ પ્રમાણે સાંભળીને તે બાળકો સાધુને જોવા પણ ઈચ્છતા નહીં.

અન્યદા તે બંને ભાઈઓ સ્વેચ્છાએ ક્રીડા કરતા ગામ બહાર ગયા હતા; તેવામાં દેવયોગે ગામમાંથી બહાર નીકળીને તેમની સન્મુખ આવતા મુનિઓને જોઈને તે બંને ભાઈઓ ત્રાસ પામી વન તરફ નાઠા. માર્ગમાં એક મોટો વટવૃક્ષ આવ્યો. તેના પર તે બંને ચડી ગયા. સાધુઓ પણ તેજ વટવૃક્ષની નીચે આવ્યા અને પૃથ્વી પ્રમાણે જાયણાથી જીવોને દૂર કરી ગામમાંથી પાત્રમાં આણેલું ભોજન ખાવા બેઠા. તે ભોજનમાંથી એક દાણો પણ પૃથ્વીપર પડવા દીધો નહીં, તેમજ જમતાં બચકારોનો શબ્દ પણ કયો નહીં એ પ્રમાણે તે સાધુઓનું ચાલવું, બોલવું, ખાવું તથા જોવું વિગેરે સમગ્ર ચેષ્ટને જીવરક્ષાપૂર્વક જોઈને વટ ઉપર રહેલા તે બંને ભાઈઓએ વિચાર કયો કે “આ મુનિઓ તો અન્ન ખાય છે, માંસ ખાતા નથી, માટે આપણા માતા-પિતાએ આપણને ખોટા સમજાવ્યા છે, અને તેથી આપણે અત્યાર સુધી ખોટી બ્રાંતિમાં રહ્યા છીએ; પરંતુ આવા સાધુઓ આપણે પૂર્વે કોઈ પણ સ્થાને જોયા છે ખરા.”

|| એમ ધ્યાન કરતાં બંનેને જાતિસ્મરણ જ્ઞાન થયું; તેથી પૂર્વે ગ્રહણ કરેલા ચારિત્રનું સ્મરણ કરીને પ્રતિજ્ઞાધ પામેલા તે બંને વિચાર કરવા લાગ્યા કે “અહો ! માતા-પિતાએ મોહને વશ થઈને આપણને મૃષાવાણીથી છેતર્યા છે.” એમ વિચારી બંને ભાઈઓએ વટ ઉપરથી નીચે ઉતરી મુનિઓને વંદન કર્યું, અને તેમની સ્તુતિ કરી. પછી પોતાને ઘેર આવી પિતાને કહ્યું કે—

† અસાસયં દદૃઢુમિમં વિહારં, बहु अंतरायं न हि दीहमाउं ।

तम्हा गिहंमि न रइं लभामो, आमंतयामो चरिसामु मोणं ॥१॥

ભાવાર્થ—“ આ પ્રત્યક્ષ વિહાર એટલે મનુષ્યલવની સ્થિતિ અશાશ્વત એટલે અનિત્ય-ક્ષણભંગુર જોઈને તથા તેમાં રોગાદિક ઘણાં વિઘ્નો અને અલ્પ આયુષ્ય (કોડ પૂર્વક નહીં) જોઈને અમે ગૃહસ્થાશ્રમમાં કિંચિત પણ પ્રીતિ પામતા નથી, માટે અમે મૌનવ્રત એટલે ચારિત્ર ગ્રહણ કરવા તમારી રજા માગીએ છીએ. ”

તે સાંભળીને તેના પિતા બોલ્યા કે “ હે પુત્રો ! તમે વેદનું વચન જાણતા નથી. વેદમાં કહ્યું છે કે ‘અનપત્યસ્ય ગતિર્નાસ્તિ’ પુત્રરહિત મનુષ્યની ગતિ નથી; ‘પુત્રેષુ જાયતે લોકઃ’ પુત્રથી લોક ઉત્પન્ન થાય છે. એ પ્રમાણે વેદમાં કહ્યું છે. વળી ‘અથ પુત્રસ્ય પુત્રેષુ સ્વર્ગલોકે મહીયતે.’ પુત્રનો પણ પુત્ર હોય તો તેથી તે સ્વર્ગલોકમાં પૂજાય છે. એમ પણ કહ્યું છે. તે માટે તમે વેદનો અભ્યાસ કરીને પ્રાદક્ષિણે સંતોષ પમાડીને, પુત્રોને ઘેર મૂકીને તથા સ્ત્રીઓના વિલાસ ભોગવીને પછી દીક્ષા ગ્રહણ કરજો. ” આ પ્રમાણે સાંભળીને જન્મે પુત્રો બોલ્યા કે “ હે પિતા ! વેદ લખવાથી તે વેદ શરણ કે રક્ષણ કરી શકતા નથી; કેમકે તેને લખવા માત્રથી તે કાંઈ દુર્ગતિમાં પડતાનું રક્ષણ કરી શકતા નથી. સ્મૃતિમાં કહ્યું છે કે:—

અકારણમધીયાનો, બ્રાહ્મણસ્તુ યુધિષ્ઠિર ।

દુઃકુલેનાપ્યધીયન્તે, શીલં તુ મમ રોચતે ॥૧॥

ભાવાર્થ—‘હે યુધિષ્ઠિર ! વેદ લખ્યો માટે તે પ્રાદક્ષિણ છે.’ એમ વેદાધ્યયન કાંઈ પ્રાદક્ષિણપણાનું કારણ નથી; કેમકે વેદ તો નીચ કુળવાળા પણ લખે છે, પરંતુ હું તો શીલને જ પસંદ કરું છું; એટલે કે જે સદાચરણી છે તે જ પ્રાદક્ષિણ છે.’ વળી—

શિલ્પમધ્યયનં નામ, વ્રતં બ્રાહ્મણલક્ષણમ્ ।

વ્રતસ્યં બ્રાહ્મણં ગ્રાહુર્નેતરાન્ વેદજીવકાન્ ॥૨॥

ભાવાર્થ—‘લખવું તે તો એક જાતની શિલ્પકળા છે પણ પ્રાદક્ષિણનું લક્ષણ તો સારાં આચરણ છે, માટે સદાચરણમાં રહેલા હોય તે જ પ્રાદક્ષિણ કહેવાય છે; બીજા વેદથી આજીવિકાના કરનારા તે કાંઈ પ્રાદક્ષિણ કહેવાતા નથી.”

વળી હે પિતા ! આપે વિગ્રોને સંતોષ પમાડવાનું જે કહ્યું તે તો નરકમાં નાંખવાનો જ હેતુ છે. કારણ કે તેઓ કુમાર્ગની પ્રરૂપણા કરે છે, અને પશુવધાદિમાં પ્રવર્તે છે, તેમજ પુત્રાદિક પણ નરકમાં પડતા જીવોને શરણરૂપ થતા નથી. વેદ લખનાર પણ કહે છે કે—

યદિ પુત્રાદ્ભવેત્સ્વર્ગો, દાનધર્મો ન વિદ્યતે ।

મૃષિતસ્ત્ર લોકોઽયં, દાનધર્મો નિર્થકઃ ॥ ૧ ॥

ભાવાર્થ—“જો કદાચ પુત્રથી સ્વર્ગ મળતું હોય અને દાનધર્મની જરૂર ન હોય, તો પછી સર્વ જગત છેતરાયું છે અને દાનધર્મ નિર્થક જણાય છે.” અર્થાત્ દાનધર્મનું શાસ્ત્રમાં શ્રવણ કરીને તેમાં પ્રવર્તતા લોકો છેતરાયા છે એમ જણાય છે, પણ ખરી રીતે તેમ નથી, દાનાદિ ધર્મ જ સ્વર્ગને આપનાર છે. પુત્રથી સ્વર્ગ મળતું નથી. જુઓ:—

મહુપુત્રા દુલી ગોધા, તામ્રચૂડસ્તથૈવ ચ ।

તેષાં ચ પ્રથમં સ્વર્ગઃ, પથ્થાલ્લોકો ગમિષ્યતિ ॥૨॥

સાવાર્થ—“જે પુત્રથી જ સ્વર્ગની પ્રાપ્તિ થતી હોય તો ગરોળીને, ગોધાને તથા કૂકડા વિગેરેને ઘણા પુત્રો હોય છે; તેથી પ્રથમા તેઓ સ્વર્ગે જશે અને પછી બીજા દોકો જશે.” પરંતુ એકવાત અસત્ય છે. “સર્વે કિમપુ” માટે કિમપુ નથી.

વળી તમે સ્ત્રીવિલાસનું સુખ લોગવવાનું કહ્યું, પણ તે ક્ષણભંગુર છે. તે વિષે શ્રી ઉત્તરાધ્યયન સૂત્રના ચૌદમા અધ્યયનમાં પરમાત્માએ કહ્યું છે કે—
 સ્વર્ણમિત્તસુખા વહુકાલદુઃખા, પમ્ગામદુઃખા અનિગામસુખા ।

સંસારમુક્તિસ્સ વિવક્ષ્યભૂયા, સ્વાણી ણ્ણત્થાણ ઉ કામમોગા ॥૧૧॥

સાવાર્થ—“સ્ત્રીના કામલોગનું સુખ એક ક્ષણ માત્રનું છે અને તેમાં ઘણા કાળનું દુઃખ રહેલું છે, વળી તેમાં દુઃખ ઘણું છે અને સુખ સ્વલ્પ છે. સંસારથી મુક્ત થવાની ઇચ્છાવાળાને તે શત્રુભૂત છે તથા અનર્થની આણરૂપ છે.”

“વળી હે પિતા ! નિરંતર સંસારનાં કાર્યો કયાં કરીએ, તેમણે જિંદગીનું પર્વત તેની સમાંધિ થતી નથી; માટે ધર્મમાં પ્રમાદ કરવો એ કેમ યોગ્ય કહેલાય? જે દિવસ ગયા તે કરીને આવતાં નથી. તેથી ધર્મ નહીં કરનારના દિવસો નિષ્ફળ બીજ છે. વળી અધર્મનું મૂળ કારણ ગૃહસ્થાશ્રમ છે, માટે તેનો ત્યાગ કરવો તે જ કલ્યાણકારી છે.”

આ પ્રમાણેનાં પુત્રોનાં વચનથી પ્રતિબોધ પામીને, ભૂગુ પુરોહિત બોલ્યો કે “હે પુત્ર ! તમે કહ્યું તે સત્ય છે, પરંતુ હાલમાં આપણે ગૃહસ્થાશ્રમમાં રહીને તમે અને અમે સર્વે સાથે દેશસિરતિ ગ્રહણ કરીએ; પછી યૌવનાવસ્થા વ્યતિક્રમશે ત્યારે વૃદ્ધાવસ્થામાં આપણે સર્વે ચારિત્ર ગ્રહણ કરશું.” પુત્રો બોલ્યા કે “હે પિતા ! જેને મૃત્યુની સાથે મિત્રાઈ હોય, અથવા જે મૃત્યુના પંખમાંથી નાસી શકે તેમ હોય અથવા જે એમ જાણે કે હું મરવાનો નથી તેને તેમ કરવું યોગ્ય છે; પણ તેવું તો કાંઈ પણ નથી. તેથી તેવું ધારનારને મૂર્ખ જાણવો; કેમકે મૃત્યુને નહીં આવવાનો કોઈપણ વખત નથી. તે તો તેને ગમે ત્યારે આવે છે, માટે આપણે આજે જ ધર્મને અંગીકાર કરીએ. વિષયાદિકનાં સુખ તો આપણે અનન્તીવાર પામ્યા છીએ.” ઇત્યાદિ પુત્રોનાં વચન સાંભળીને મતની ઇચ્છાવાળો થયેલો ભૂગુ પોતાની સ્ત્રીને ધર્મમાં વિદ્વન કરનાર જાણીને તેના પ્રત્યે બોલ્યો કે “હે વસિષ્ઠગૌત્રમાં ઉત્પન્ન થયેલી સ્ત્રી ! આ પુત્રો વિના મારે ગૃહસ્થાશ્રમમાં રહેવું યોગ્ય નથી. જેમ શાખો વિનાના વૃક્ષ અને ભૂત્ય વિનાનો રાજા શોભતો નથી, તેમ હું પણ પુરોહિત શોભતો નથી; માટે હું તેમની સાથે દીક્ષા લેવા ઇચ્છું છું.” તે સાંભળીને વૃદ્ધ બોલી કે “હે સ્વામી ! આ પ્રત્યક્ષ મળેલા કામલોગો તજવા યોગ્ય નથી. દીક્ષા ગ્રહણ કરવી તે બીજા લવમાં લોગ મેળવવાની ઇચ્છાથી છે, તે લોગ તો આ જન્મમાં જ પ્રાપ્ત થયા છે; તો પછી દીક્ષા શા માટે ગ્રહણ કરવી?” ત્યારે ભૂગુ બોલ્યો કે “હે પ્રિયા ! હું અસંયમરૂપ

જીવિતને માટે એટલે કે પરલોકના સુખને માટે દીક્ષા ગ્રહણ કરતો નથી, પણ સંયમ વિનાનું જીવિત નિષ્ફળ છે, માટે જ હું લોકોને તબ્બું છું. વળી જીવિત, મરણ, લાલ, અલાલ, સુખ અને દુઃખ વિગેરેમાં સમપણાની ભાવના કરીને મુક્તિ મેળવવા માટે જ દીક્ષા લેવી યોગ્ય છે.” આ પ્રમાણેનાં વાક્યથી પ્રતિબોધ પામેલી તે બોલી કે “આપણા પુત્રોને ધન્ય છે કે જેઓ આપણી પહેલાં જ મૃત લેવાની ઇચ્છાવાળા થયા. તેઓની સ્થિરતા જ આપણને પણ ધર્મ આપનાર થઈ છે.” આ પ્રમાણે સર્વ પ્રતિબોધ પામવાથી ચાર જણાએ સાથે દીક્ષા ગ્રહણ કરી.

આ વૃત્તાંત સાંભળીને ઈષુકાર રાજા ભૃગુએ ત્યાગ કરેલા તેના ગૃહાદિકનું ગ્રહણ કરવા માટે તેને ઘેર આજ્યો. તે વખતે તેની કમળા નામની રાણી રાજાને વારંવાર કહેવા લાગી કે “બ્રાહ્મણે વ્રમન કરેલા ગૃહના સારને તમે ખાવા ઇચ્છો છો; તેથી તમે વ્રમનનું ભક્ષણ કરનારા થાઓ છો, તે તમારા જેવાને ઉચિત નથી. વળી તમારી આવી ઉત્કટ ઇચ્છા પૂર્ણ થવા માટે સમગ્ર જગતનું ધન તમારે આધીન હોય તોપણ તે પૂર્ણ થાય તેમ નથી, તેમ જ તે જરામરણના દુઃખને અટકાવવા સમર્થ નથી; કેમકે આ જગતમાં જન્મ મારણ કરનારને અવશ્ય મરણ પ્રાપ્ત થાય છે.” કહ્યું છે કે—

કશ્ચિત્સત્ત્વે ત્વયા દૃષ્ટઃ, શ્રુતઃ સંમાચિતોઽયવા ।

ક્ષિતૌ વા યદિ વા સ્વર્ગે, યો જાતો ન મરિણ્યતિ ॥ ૧ ॥

ભાવાર્થ—“હે મિત્ર! આ પૃથ્વી ઉપર અથવા સ્વર્ગમાં તે એવો કોઈ પ્રાણી જોયો છે, સાંભળ્યો છે, અથવા સંભાવના પણ કરી છે કે જે જન્મેલો મૃત્યુ ન પામે? અર્થાત્ એવો કોઈ જ નથી.”

માટે હે સ્વામી! ધર્મ વિનાં ખીબું કોઈ રક્ષણ કરનાર નથી. આ ચારેએ આ સર્વ અનિત્ય જાણીને જ તેને તબ્બું છે, અને હું પણ તે જાણીને પરિગ્રહ આરંભથી નિવૃત્તિ પામી છું, માટે હે નાથ! હું મૃત ગ્રહણ કરીશ.” આ પ્રમાણેની રાણીની વાણીથી તેજ વખતે પ્રતિબોધ પામેલો રાજા રાણી સહિત દુસ્ત્રજ કામલોગને તથા મોટા રાજ્યને તંત્રને નિર્ગ્રંથ થયો.

આ પ્રમાણે ઉપર કહેલા છએ જીવો કહેલા કેમ પ્રમાણે પ્રતિબોધ પામ્યા, અને સર્વ મોહનો ત્યાગ કર્યો. તેઓનાં ચિત્ત પૂર્વ જન્મમાં કરેલા ધર્મના અભ્યાસની ભાવનાથી ભાવિત થયેલાં હતાં; તેથી અલ્પ કાળમાં જ તેઓએ કેવળજ્ઞાન પામીને અજરામર પદને પ્રાપ્ત કર્યું.

“પૂર્વ ભવે અરિહંતના શાસનમાં તે છ જીવોનાં ચિત્ત ધર્મથી વાસિત થયાં હતાં; તેથી તેઓને જલદીથી આત્મતત્ત્વની પ્રાપ્તિ થઈ, આવા પ્રાણીઓ સુલભબોધિ કહેવાય છે.”



પ્રત્યેકબુદ્ધ

જે ચાર પ્રત્યેકબુદ્ધ એક સાથે જ સ્વર્ગમાંથી ચ્યવ્યા, સાથે જ દીક્ષા ગ્રહણ કરી, સાથે જ કેવળજ્ઞાન પામ્યા અને સાથે જ મોક્ષે ગયા, તેમનું સ્વરૂપ અહીં કહીએ છીએ—

તત્રાદૌ વૃષમં વીક્ષ્ય, પ્રતિબુદ્ધસ્ય ધીનિધેઃ ।

કરકંડુમહીજાનેશ્વરિતં વન્મિ તદ્યથા ॥ ૧ ॥

ભાવાર્થ—“તે ચાર પ્રત્યેક બુદ્ધોમાં પ્રથમ વૃષભને જોઈને પ્રતિભાધ પામેલા બુદ્ધિના ભંડારરૂપ કરકંડુ રાજાનું ચરિત્ર કહીએ છીએ.” તે આ પ્રમાણે—

કરકંડુ રાજાની કથા.

અંપાપુરીમાં દધિવાહન નામે રાજા હતો, તેને પદ્માવતી નામે રાણી હતી. તે એકદા ગર્ભિણી થઈ, ત્યારે ગર્ભના પ્રભાવથી તેને એવો દોહદ થયો કે હું રાજાનો વેષ ધારણ કરીને, રાજાએ જેને માથે છત્ર ધારણ કર્યું છે એવી, પટ્ટહસ્તીપર એસીને ઉદ્યાનમાં વિચરું. તે દોહદ પૂર્ણ નહીં થવાથી કૃષ્ણપક્ષના ચંદ્રની જેમ તે પ્રતિદિન કૃશ થવા લાગી. રાજાએ તેનું કારણ પૂછ્યું, ત્યારે રાણીએ દોહદની વાત કહી. તેથી રાજાએ તેનો દોહદ પૂર્ણ કરવા માટે તેની સાથે જ હાથી પર એસી રાણીને માથે છત્ર ધારણ કર્યું અને તેવી રીતે રાજા વનમાં ગયો. તે વખતે અકસ્માત્ જળવૃષ્ટિ થઈ. તે વૃષ્ટિ પ્રથમ હોવાથી પૃથ્વીમાંથી ગન્ધ પ્રગટ થયો, તે ગન્ધ સુંઘવાથી મહોન્મત્ત થયેલો હાથી વન તરફ દોડ્યો. રાજાએ તેને અંકુશ વિગેરેથી ઘણું નિવાર્યો, પણ તે અટક્યો નહીં; તેથી કાયર થઈને રાજાએ રાણીને કહ્યું કે “હે પ્રિયા! દૂર પેલો વટવૃક્ષ દેખાય છે, તેની નીચે થઈને આ હાથી નીકળશે, તે વખતે તું તે વટની શાખા મજબૂત રીતે પકડી લેજે, હું પણ પકડી લઈશ. પછી હાથીને જવા દઈને આપણે નગર તરફ જઈશું.”

પછી જ્યારે તે હાથી વટની નીચે થઈને નીકળ્યો, ત્યારે રાજાએ તો તત્કાળ તેની શાખા પકડી લીધી; પણ રાણી તે શાખા પકડી શકી નહીં; તેથી પ્રિયાનો વિચોગ થવાથી રાજા વિલાપ કરતો પાછો વળીને તે હાથીનાં જ પગલાંને અનુસારે અંપાનગરીમાં ગયો. અહીં હાથી ચાલતાં ચાલતાં અતિ તૃષાતુર થયો; તેથી તે મોટા અરણ્યમાં એક તળાવ આવ્યું તેમાં પેઠો. તે અવસર જાણીને રાણી તેના પરથી ઉતરી તળાવના પાણીને તરીને કાઠે આવી. પછી તેણે વિચાર્યું કે ‘પૂર્વના અશુભ કર્મને લીધે મારે અકસ્માત્ આપત્તિ આવી પડી છે; પરંતુ હવે દુહન કરવાથી તો

ઉલટો સાત કર્મનો દઢ બંધ થશે, માટે હમણાં તો આ અરણ્યનું ઉદ્ધવન કરું ત્યાં સુધીને માટે સાગારી અનશન જ અંગીકાર કરું.’

પછી એ પ્રમાણે અલિગ્રહ લઇને તે કોઈક દિશામાં ચાલી. માર્ગમાં એક તાપસે તેને દીડી; એટલે પૂછ્યું કે “અરે તું વનદેવી છે કે કિનરી છે?” ત્યારે તે બોલી કે “હું જૈનધર્મી ચેટકરાબની પુત્રી મનુષ્યણી છું.” એમ કહીને પોતાનું સર્વ વૃત્તાંત તેણે તે તાપસને કહી સંભળાવ્યું. તે સાંભળીને તાપસ બોલ્યો કે “હું તારા પિતાનો માર્ગ છું; માટે તું ભય પામીશ નહીં.” એમ કહીને તે તાપસે તેને આશ્વાસન આપી બનકળાદિકવડે તેનો સત્કાર કર્યો. પછી તેને નજીકના કોઈ નગરમાં તે તાપસે પહોંચાડી. તે રાણી કામલોગથી નિવેદ્ય પામીને સાધ્વીઓની પાસે જઈ તેમને વાંદીને બેઠી. ત્યારે સાધ્વીએ તેને પૂછ્યું કે “હે શ્રાવિકા! તું કયાંથી આવી છે?” ત્યારે રાણીએ દીક્ષા લેવાની ઇચ્છાથી એક ગર્ભ વિના બીજી સર્વ વાત કહી સંભળાવી. તે તે સાંભળીને સાધ્વી બોલ્યા કે “હે ઉત્તમ આશયવાળી! વિદ્યુત જેવા અપળ સાંસારિક સુખની આશા છોડીને ચારિત્ર અહણ કર.” તે સાંભળીને વિરક્ત થયેલી રાણીએ દીક્ષા અહણ કરી. પછી અનુક્રમે તેના ગર્ભની વૃદ્ધિ થઈ. તે જોઈને સાધ્વીઓએ પૂછ્યું, ત્યારે તેણે સત્ય વાત કહી.

પછી સાધ્વીઓએ તેને ગુપ્ત સ્થાને રાખી. ગર્ભસમય પૂર્ણ થતાં તેણે શય્યા-તરને ઘેર એક પુત્રને જન્મ આપ્યો. પછી તે પુત્રને તેના પિતાના નામવાળી મુદ્રિકા પહેરાવી રત્નકંબલમાં વીંટીને તેણે સ્મશાનમાં મૂકી દીધો, અને તેને કોણ લઈ જાય છે તે જોવા માટે સંતાઈને ઉભી રહી. તેવામાં તે સ્મશાનનો ઘણી ત્યાં આવ્યો. તેણે તે પુત્રને જોઈ ઉપાડી લઈને પોતાની ઝીને આપ્યો. તે ચાંડાળની પાછળ જઈ તેનું ઘર જોઈને રાણી ઉપાશ્રયે પાછી આવી. પછી હંમેશાં રાણી તેને ઘેર જઈને મોઢક વિગેરે આપી મોહથી તેને લાડ લડાવવા લાગી. તે પુત્રના શરીરમાં જન્મથી જ કંડુ એટલે ખરજનો વ્યાધિ થયો. એકદા તે પુત્ર બીબા બાળકો સાથે કીડા કરતાં બોલ્યો કે “હું તમારો રાજા છું; માટે તમે મને કર આપો.” બાળકો બોલ્યા કે “શું આપીએ?” તેણે કહ્યું કે “તમે તમારા કરથી (હાથથી) મને ખુબ ખજવાળો, તેથી હું પ્રસન્ન થઈશ.” પછી બાળકો તેને ખજવાળતાં સતા કરકંડુના નામથી બોલાવવા લાગ્યા. અનુક્રમે તે પુત્ર યુવાવસ્થા પામ્યો. ત્યારે તે સ્મશાનની રક્ષા કરવા લાગ્યો.

એકદા બે મુનિ વિહાર કરતા કરતા ત્યાં આવ્યા. તેમાં એક મુનિ લક્ષણ શાસ્ત્રના બહુ હતા, તેણે વાંસની જાળમાં એક દંડ જોઈને બીબા મુનિને કહ્યું કે “આ દંડ હવે ચાર આંગળ મોટો થાય ત્યાં સુધી રાહ જોયા પછી તેને જે માણસ અહણ કરે તે રાજા થાય.” તે વાક્ય એક કરકંડુએ અને એક પ્રાદ્યણે સાંભળ્યું. પછી તે દંડ ન્યારે ચાર આંગળ વધ્યો ત્યારે તે પ્રાદ્યણે તેને બોલીને કાઢ્યો. તે જોઈને કરકંડુએ તેની સાથે મોટો કળઓ કરીને તે દંડ લઈ લીધો. લોકોએ હસીને તેને

પૂછ્યું કે “તું આ દંડને શું કરીશ?” ત્યારે તે બોલ્યો કે “આના પ્રભાવથી હું રાજ થઈશ.” લોકોએ કહ્યું કે “તું રાજ થાય ત્યારે આ બ્રાહ્મણને એક ગામ આપજે.” તે વચન અંગીકાર કરીને કરકંડુ પોતાને ઘેર ગયો.

પેલા બ્રાહ્મણે વિચાર્યું કે “કરકંડુને હુણીને પણ દંડ લઉં.” તેને આવી અભિપ્રાય બહાણીને લય પામેલો કરકંડુ ત્યાંથી નાંચીને કાંચનપુરે ગયો. ત્યાં થાકી જવાથી ગામ બહાર ઉદ્યાનમાં તે સુતો. તે જ દિવસે તે ગામની રાજાના પુત્ર વિના મરી જવાથી પ્રધાનોએ પાંચ દિવ્ય પ્રગટ કર્યા. તે દિવ્યોથી કરકંડુને રાજ્ય મળ્યું; એટલે તે હસ્તીપર આરૂઠ થઈને નગરપ્રવેશ કરતો હતો. તેવામાં પેલા બ્રાહ્મણે આવીને તેને અટકાવ્યો અને બોલ્યો કે “અરે ચાંડાળ! તને રાજ્ય ઘટે નહીં.” તે સાંભળીને કરકંડુએ પેલો દંડ હાથમાં લઈને લમાંડ્યો, એટલે લય પામીને તે બ્રાહ્મણ નાંચી ગયો. પછી પ્રધાનોએ તેને રાજ્યાભિષેક કર્યો. પછી કરકંડુ રાજ્યે સર્વ ચાંડાળોને બ્રાહ્મણ કર્યા. કહ્યું છે કે—

દધિવાહનપુત્રેણ, રાજા ચ કરકંડુના ।

વાટધાનકવાસ્તવ્યા-ચાંડાલા ત્રાહ્મણીકૃતાઃ ॥ ૧ ॥

ભાવાર્થ—“દધિવાહન રાજાના પુત્ર કરકંડુ રાજ્યે વાટધાનકના રહીશ ચાંડાળોને બ્રાહ્મણ કર્યા.”

એકદા પેલા બ્રાહ્મણે આવીને કરકંડુને કહ્યું કે “હે રાજા! તમે મને પૂર્વે એક ગામ આપવાનું વચન આપ્યું છે તે ગામ આપો.” રાજાએ કહ્યું કે “બોલ, તને કયું ગામ આપું?” ત્યારે તે બોલ્યો કે “મને ચંપાનગરીની નજીકમાં એક ગામ આપો.” તે સાંભળીને કરકંડુ રાજાએ ચંપાપુરીના રાજા દધિવાહન ઉપર લેખ લખી આપ્યો કે “આ બ્રાહ્મણને એક ગામ આપજે.” તે બ્રાહ્મણે ચંપાપુરી જઈને દધિવાહન રાજાને તે કાગળ આપ્યો. તે પાંચીને ક્રોધથી રક્ત નેત્રવાળો થયેલો દધિવાહન રાજા બોલ્યો કે “અરે બ્રાહ્મણ! ચાંડાળના હાથે લખેલા કાગળના સ્પર્શ કરવાથી હું મલીન થયો છું; માટે તું સત્વર ચાલ્યો જા, નહીં તો તું પણ હમણાં મારા કોપાગ્નિમાં પતંગરૂપ થઈ જઈશ.” તે સાંભળીને બ્રાહ્મણે ત્યાંથી શીઘ્રપણે કરકંડુ પાસે જઈને તે વૃત્તાંત કહ્યું; તેથી ક્રોધ પામેલા કરકંડુએ મોટું સૈન્ય લઈને ચંપાપુરી ઘેરી લીધી. અને રાજાના સૈન્યોત્તરપરમર મહાયુદ્ધ થયું. તે વાત દધિવાહનની રાણી જે સાધ્વી થયેલા હતા તેમણે સાંભળી, તેથી તે પ્રથમ કરકંડુ પાસે આવ્યા; એટલે કરકંડુ ઉઠીને સામે જઈ તેમને નમ્યો.

પછી સાધ્વીએ તેને એકાંતમાં લઈ જઈને પૂર્વની સર્વ હકીકત કહીને કહ્યું કે “હે પુત્ર! પોતાના પિતા સાથે યુદ્ધ કરવું તે યોગ્ય નથી. કદાચ તને આ વાતનો વિશ્વાસ ન આવતો હોય તો જન્મવખતે તારા હાથમાં મેં પહેરાવેલી તારા પિતાના

નામવાળી મુદ્રિકા જો.” કરકંડુ તે જોઈને શંકારહિત થયો સતો જોડ્યો કે “હે માતા ! તમે મારા પિતાની પાસે જઈ આ વાતનો જોધ કરો.” એટલે તે સાધ્વી ત્યાંથી દધિવાહન પાસે ગયા, અને તેને પણ પૂર્વનું સર્વ વૃત્તાંત કહ્યું. રાજાએ પૂછ્યું કે “તે ગર્ભ ક્યાં ગયો ? સાધ્વી જોડ્યાં કે “હે રાજા ! જેણે તમારું નગર લેયું છે તે જ તે ગર્ભ છે.” ઈત્યાદિ સર્વ વૃત્તાંત સાંભળીને આનંદ પામેલો રાજા પુત્રને મળવા ઉત્કંઠિત થઈ તેની સામે આવ્યો. તેમને આવતા જોઈ કરકંડુ પણ પગે ચાલતો સન્મુખ ગયો, અને પિતાના ચરણમાં પડ્યો. પિતાએ તેને જો હાથે પકડી લઈને આલિંગન કર્યું. પછી અનુક્રમે દધિવાહન રાજાએ તેને રાજ્ય સોંપીને દીક્ષા ગ્રહણ કરી. કરકંડુ રાજા ન્યાયથી ખત્રે રાજ્ય ચલાવવા લાગ્યો.

એકદા કરકંડુ રાજા ગોકુળ (ગાયોનો વાડો) જોવા ગયો. ત્યાં તેણે રૂપા જેવો અતિ શ્રવેત એક વાછરડો જોયો. તેને જોતાં જ તેના પર અતિપ્રેમ આવવાથી તેમણે ગાયો દોનારને કહ્યું કે “આ વાછરડાને માત્ર તેની માનું જ દૂધ પાવું એમ નહીં, પણ બીજી ગાયોનું દૂધ પણ તેને હંમેશાં પાવું.” તે સાંભળીને તે ગોપાલક પણ તે પ્રમાણે કરવા લાગ્યો; એટલે તે વાછરડો ચંદ્રની કાંતિ સાથે પણ સ્પર્ધા કરે તેવો અને અત્યંત પુષ્ટ થયો. રાજા તેને બીજા વૃષભો સાથે યુદ્ધ કરાવતો, પણ કોઈ સાંઠ તેને જીતી શકતો નહીં. પછી કેટલોક કાળ વ્યતીત થયા પછી એકદા રાજા ગોકુળ જોવા ગયો. ત્યાં નાના વાછરડાઓ જેને લાત પ્રહાર કરે છે એવો એક વૃષભ જોઈને રાજાએ ગોપાળને પૂછ્યું કે “પેલો મહાવીરવાળો પુષ્ટ વૃષભ ક્યાં છે ?” ગોપાળે કહ્યું કે “હે દેવ ! તે જ આ વૃષભ છે, પણ તે વૃદ્ધાવસ્થાથી વ્યાપ્ત થયેલો છે.”

તે સાંભળીને રાજાએ વિચાર્યું કે “અહો ! સર્વ પદાર્થો અનિત્ય છે. પ્રત્યંચાના ટંકાર શબ્દથી પક્ષીઓની જેમ જેના લંભારવથી (ધડુકવાથી) બળવાન વૃષભો પણ નાસી જતા હતા તે આજે નાના વાછરડાઓની લાતોના પ્રહારને સહન કરે છે. જેનું સ્વરૂપ જોઈને ચંદ્રના દર્શનની પણ ઈચ્છા થતી નહીં તે આજે તેની સામે જોવાથી પુરીષની જેમ ભુગુપ્ત ઉત્પન્ન કરે છે; તેથી આ પરાક્રમ, આ વય, આ રૂપ, આ રાજ્ય અને આ વૈભવ વિગેરે સર્વ ધ્વજના છેડાની જેવાં ચંચળ છે એમ પ્રત્યક્ષ ભાસ થાય છે; તેમ છતાં પણ માણસો અજ્ઞાનને લીધે તે વાતને સમજતા નથી; માટે હું તો આત્મતત્ત્વને પ્રાપ્ત કરનાર સ્વભાવધર્માનુયાયી ધર્મનું સેવન કરી જન્મનું સાક્ષ્ય કરું.” એ પ્રમાણે વિચાર કરીને પ્રોતે જ પોતાના હાથવડે મસ્તકપરના કેશનો લોચ કરીને દેવતાએ આર્પણ મુનિવેષને ધારણ કરી આત્મધર્મમાં રાગી થયેલા તે પ્રત્યેકબુદ્ધ કરકંડુમુનિ પૃથ્વીપર વિહાર કરવા લાગ્યા.



બીજા પ્રત્યેકબુદ્ધ.

અથ પ્રત્યેકબુદ્ધસ્ય, બુદ્ધસ્યેન્દ્રધ્વજેક્ષણાત્ !

રાજો દ્વિમુખસંજ્ઞસ્ય, જ્ઞાતં વક્ષ્યામિ તદ્યથા ॥ ૨ ॥

ભાવાર્થ—“હવે ઇન્દ્રધ્વજ જોવાથી બોધ પામેલા (બીજા) પ્રત્યેકબુદ્ધ દ્વિમુખ નામના રાજાનું ચરિત્ર કહીએ છીએ.”

દ્વિમુખ રાજાની કથા.

કાંપિલ્યપુરમાં હરિવંશી યવ નામે રાજા રાજ્ય કરતો હતો. તેને ગુણમાળા નામની રાણી હતી. એકદા સલામાં બેઠેલા રાજાએ દેશાંતરથી આવેલા હૂતને પૂછ્યું કે “હે હૂત ! બીજા રાજ્યમાં છે એવું મારા રાજ્યમાં શું નથી ?” હૂતે કહ્યું કે “હે દેવ ! આપના રાજ્યમાં એક ચિત્રસલા નથી.” તે સાંભળીને રાજાએ ચિત્રકારોને તથા સુતારોને બોલાવીને કહ્યું કે “મારે માટે એક ચિત્રસલા તાંત્રીદે તૈયાર કરો.” તેઓએ રાજાની આજ્ઞાથી શુભ સમયે સલાનું ખાતમુદૂત કરીને પાથે બોદવાનો આરંભ કર્યો, બોદતાં બોદતાં પાંચમે દિવસે પૃથ્વીના તળમાંથી કાંતિવડે અત્યંત દેહીધ્વમાન એક મુકુટ પ્રગટ થયો. તે રત્નમય મુકુટ જોઈને હર્ષ પામેલા રાજાએ સર્વ કારીગરોને વસ્ત્રાદિકની પહેરામણી કરીને ખુશ કર્યા. અનુક્રમે કારીગરોએ સુશોભિત પુતળીઓ વિગેરેથી શોભાયમાન દેવસલાના જેવી સલા તૈયાર કરી. પછી શુભ દિવસે રાજા પેલો દિવ્ય મુકુટ ધારણ કરીને તે નવી સલામાં બેઠો. તે વખતે નવરત્નવાળા હારના પ્રભાવથી જેમ રાવણના દશ મસ્તક દેખાતા હતા, તેમ તે મુકુટના પ્રભાવથી રાજાના મુખ બે દેખાવા લાગ્યા; તેથી લોકમાં તે રાજાનું દ્વિમુખ એવું નામ પ્રસિદ્ધ થયું. તે રાજાને અનુક્રમે સાત પુત્રો થયા, પણ એકે પુત્રી થઈ નહીં. તેથી કેઈ ચક્ષુની આરાધના કરીને તેણે એક પુત્રી માગી. તેના પ્રભાવથી મદનમંજરી નામની ગુણવાન અને રૂપવાન એક પુત્રી થઈ.

એકદા ઉજ્જયિનીના રાજાએ હૂતના મુખથી સાંભળ્યું કે “કાંપિલ્યપુરના રાજાને મુકુટના પ્રભાવથી બે મુખ થયાં છે.” તે સાંભળીને લોભથી ચંડપ્રદોષ રાજાએ તે મુકુટને માટે એક ચતુર હૂતને તેની પાસે મોકલ્યો. તે હૂત દ્વિમુખ રાજા પાસે આવી તેને નમીને બોલ્યો કે “તમારા મસ્તકપર રહેલા મુકુટરત્નને અમારા રાજા માટે સત્વર આપો, નહીં તો યુદ્ધ કરવા માટે તૈયાર થાઓ.” તે સાંભળીને દ્વિમુખ રાજા બોલ્યો કે “જો તારો રાજા મને આર વસ્તુઓ આપે તો હું આ મુકુટરત્ન આપું. તે આર વસ્તુ આ પ્રમાણે :—અનલગિરિ નામનો ગન્ધહસ્તી, અગ્નિલીડુ રથ,

શિવા નામની પદ્મિની રાણી અને લોહજંઘ નામનો દૂત.” તે સાંભળીને દૂતે જઈને ચંડપ્રધોત રાજાને તે વૃત્તાંત કહ્યું; તેથી કોપાગ્નિથી પ્રજ્વલિત થયેલા પ્રધોતરાજાએ તરત જ પ્રયાણલેરી વગડાવી અને સૈન્ય સહિત તે અવંતિ (પાંચાળ) દેશ તરફ ચાલ્યો. તેના સૈન્યમાં બે લાખ હાથીઓ, પચાસ હજાર અશ્વો, બે હજાર અશ્વરથો અને શત્રુને વિપત્તિ આપનારા સાત કરોડ પત્તિઓ (પાયદળ) હતા. દ્વિમુખ રાજા પણ ચરના મુખથી પ્રધોતને આવતો સાંભળી સૈન્ય સહિત સન્મુખ ચાલ્યો.

બે સૈન્ય એકઠા મળ્યા એટલે પ્રધોતે પોતાના સૈન્યમાં અતિ દુર્લેધ ગરુડવ્યૂહ રચ્યો અને દ્વિમુખે પોતાના સૈન્યમાં વાર્દિવ્યૂહ રચ્યો. બંને સૈન્ય વચ્ચે મહાયુદ્ધ થયું; પણ દિવ્ય મુકુટના પ્રભાવથી દ્વિમુખ રાજા જીતાયો નહીં; એટલે શ્રાંત થયેલો પ્રધોત રાજા નાઠો. તેને દ્વિમુખે સસલાની જેમ પકડી લીધો, અને કૌચબંધનથી બાંધી પગમાં દઢ બેડી નાંખી કેદ કર્યો. કહ્યું છે કે—

મહાનપિ જનો લોભાત્, કાઃ કા આપદ નાશ્નુતે ।

“મોટા માણસો પણ લોભને વશ થવાથી કંઈ કંઈ આપત્તિઓ પામતા નથી ? અર્થાત્ બધી આપત્તિઓ પામે છે.”

થોડા વખત પછી અનુક્રમે તેને બંધનમુક્ત કરીને રાજાએ માનથી પોતાના અર્ધ આસનપર બેસાડ્યો. એકલા રાજપુત્રી મદનમંજરીને બેઠને તેનાપર ગાઠ અનુ-રાગ થવાથી પ્રધોત અત્યંત આકુળવ્યાકુળ થયો. કામજવરના દાહથી પુષ્પશંખ્યામાં પણ તે કિંચિત્ શાંતિ પામ્યો નહીં. વર્ષ જેવડી મોટી થઈ પડેલી તે રાત્રીને મહા કષ્ટે નિર્ગમન કરીને પ્રાતઃકાળે તે રાજા સલામાં આવ્યો, તેને અતિ ઉદ્વિગ્ન થયેલો બેઠને દ્વિમુખ રાજાએ પૂછ્યું કે “હે અવંતીપતિ ! તમારા મનમાં શી ચિંતા પેઠી છે કે જેથી હિમથી કમલિનીની જેમ તમારું મુખ ક્લાંતિ પામેલું જણાય છે ? તેનું કારણ જણાવ્યા સિવાય તેનો ઉપાય શી રીતે થઈ શકશે ?” તે સાંભળીને પ્રધોત દીર્ઘ નિઃશ્વાસ મૂકીને લજ્જાનો ત્યાગ કરી બોલ્યો કે “બે મારું કુશળ ઈચ્છતા હો તો તમારી પુત્રી મને આપો, નહીં તો હું અગ્નિમાં પ્રવેશ કરીશ.” તે સાંભળીને પુત્રીને યોગ્ય વરની પ્રાપ્તિ થયેલી માની મોટા ઉત્સવથી દ્વિમુખે પોતાની પુત્રી તેને પરણાવી. પછી પ્રધોતરાજા પોતાના જન્મની સફળતા માની દ્વિમુખની રજા લઈને હર્ષથી પોતાની પુત્રીએ ગયો.

એકલા ઈંદ્રોત્સવનો દિવસ આવવાથી દ્વિમુખ રાજાએ પૌરજનોને ઇન્દ્રધ્વજ સ્થાપન કરવાની આજ્ઞા કરી; તેથી પૌરજનોએ ઇન્દ્રધ્વજના સ્તંભને ઉભો કરીને તેને શ્વેત ધ્વજો પુષ્પમાળાઓ અને પુષ્કળ દુધરીઓથી શણગાર્યો, પછી વાજિત્રના નાદપૂર્વક તેની પુષ્પફળાદિકવડે પૂજા કરી. પછી કેટલાએક તેની પાસે નૃત્ય કરવા લાગ્યા અને કેટલાએક ગીત ગાવા લાગ્યા. એ પ્રમાણે સાત દિવસ સુધી મહોત્સવ

પ્રવર્ત્યો. આઠમે દિવસે પૂર્ણિમાને રાજ રાજ્યે પણ મોટી સમૃદ્ધિથી ત્યાં આવીને તેની પૂજા કરી. ઉત્સવ પૂર્ણ થયા પછી પૌરજનો તે ઇંદ્રધ્વજને શોભાવવા માટે ધરાવેલા પોતપોતાનાં વસ્ત્રાદિક લઈ ગયા, અને કાષ્ટ માત્ર બાકી રહેલા તે સ્તંભને પાડીને પૃથ્વીપર નાખી દીધો.

બીજે દિવસે વિષ્ણુ અને મૂર્ત્યી લીંપાયેલો, અપવિત્ર સ્થાને પડેલો અને બાળકો જેનાપર ચડીને કીડા કરતા હતા એવો તે સ્તંભ બહાર નીકળેલા રાજ્યે જોયો. તે જોઈને વૈરાગ્ય પામેલા રાજ્યે વિચાર કર્યો કે “જે મહાધ્વજ ગઈ કાલે સર્વ લોકોથી પૂજાતો હતો તેજ મહાધ્વજ આજે મોટી વિડંબનાને પામે છે, માટે લક્ષ્મીની શોભા સર્વ ક્ષણભંજુર છે. કહ્યું છે કે—

આયાતિ યાતિ ચ ક્ષિપ્રં, યા સંપત્તિ સિન્ધુપૂરવત્ ।

પાંસુલાયામિવ પ્રાજ્ઞા-સ્તસ્યાં કો નામ રજ્યતે ॥ ૧ ॥

ભાવાર્થ—“જે સંપત્તિ નદીના પૂરની જેમ અથવા સમુદ્રની ભરતીની જેમ જલદી આવે છે અને જલદી જાય છે તે પાંસુલી સ્ત્રીના જેવી સંપત્તિ ઉપર હે ડાહ્યા પુરુષો! કોણ આસક્તિ કરે?”

માટે હું પ્રાયઃ વિડંબનાભૂત એવી આ રાજ્યસંપદાને તણને મુક્તિ આપનારી સમતારૂપ સામ્રાજ્યસંપદાનો આશ્રય કરું.” એમ વિચારી જેનો મમતારૂપી અગ્નિ શાંત થયો છે એવા તે દ્વિમુખ રાજ્યે તેજ વખતે પોતેજ કેશનો લોચ કરીને દેવદત્ત મુનિવેશને ધારણ કરી પૃથ્વીપર વિહાર કર્યો.

શ્રીઉત્તરાધ્યયન સૂત્રના નવમા અધ્યયનમાં શ્રી વીરસ્વામીએ કહ્યું છે કે—

કરકંડુ કર્લિંગેસુ, પાંચાલેસુ ય દુમ્મહો ।

નમિરાયા વિદેહેસુ, ગંધારેસુ ચ નગ્મહ ॥ ૧ ॥

ભાવાર્થ—“કર્લિંગ દેશમાં કરકંડુ રાજ, આંચાલ દેશમાં દ્વિમુખ રાજ, વિદેહ દેશમાં નમિ રાજ અને ગાંધાર દેશમાં નગ્મતિ રાજ થયા છે.”

આ ચારે રાજ્યો પુષ્પોત્તર વિમાનથી એક કાળે અવ્યા, એક કાળે દીક્ષા લીધી, અને એક કાળે મોક્ષપદને પામ્યા છે.

આ ચારે રાજ્યો મુનિ થયા પછી એકત્ર મળતાં તેમને પરસ્પર સંવાદ થયો હતો. તે હકીકત આ પ્રમાણે છે—આ ચારે મુનિઓ વિહાર કરતા કરતા એકદલ ક્ષિતિપ્રતિષ્ઠપુરમાં આવ્યા. ત્યાં ગામની બહાર કોઈ એક ચક્ષુ ચાર દ્વારવાળું ચૈત્ય હતું. તેમાં પૂર્વાભિમુખે તે વ્યંતરની પ્રતિમા રહેલી હતી. તેમાં પ્રથમ પૂર્વના દ્વારથી કરકંડુ મુનિએ પ્રવેશ કર્યો. પછી દક્ષિણ તરફના દ્વારથી દ્વિમુખમુનિએ પ્રવેશ કર્યો. તે વખતે ચક્ષે વિચાર્યું કે “હું સાધુથી ધરાહમુખ કેમ રહું?” એમ ધારીને તેણે દક્ષિણ તરફ બીજું મુખ કર્યું. પછી નમિમુનિએ પશ્ચિમના દ્વારથી પ્રવેશ કર્યો ત્યારે

પણ તે ચક્ષુ ત્રીજું મુખ કરીને સન્મુખ રહ્યો. પછી ઉત્તરના દ્વારથી નગ્ગતિ મુનિએ પ્રવેશ કર્યો, ત્યારે ચક્ષુ તે તરફ ચોથું મુખ કર્યું. આ પ્રમાણે તે ચક્ષુ મુનિની ભક્તિથી ચતુર્મુખ થયો.

હવે કરકંડુ મુનિને લુખી ખરજ હબ્બુ સુધી પણ દેહમાં હતી, તેથી શરીરે ખરજ આવવાથી તેણે ખરજ ખણવાનું અધિકરણ લઇને ખરજ ખણી. પછી તેને સંતાડતા જોઈ દ્વિમુખ મુનિ બોલ્યા કે “હે કરકંડુ મુનિ! તમે રાજ્યાદિક સર્વનો ત્યાગ કર્યો છે ત્યારે આટલી આ ખરજ ખણવાની વસ્તુનો સંચય શા માટે કરો છો?” તે સાંભળીને કરકંડુ મુનિ તો કાંઈ બોલ્યા નહીં, પણ નમિરાજર્ણિએ દ્વિમુખ મુનિને કહ્યું કે “હે મુનિ! તમે રાજ્યાદિક સર્વ કાર્યનો ત્યાગ કરીને નિર્ગ્રંથ થયા છો, તોપણ અન્યના દોષને જોવારૂપ કાર્ય તો હબ્બુ કરો છો, તે હવે તમને નિઃસંગને યોગ્ય નથી.” તે સાંભળીને દુર્ગતિરહિત થયેલા નગ્ગતિ મુનિએ નમિમુનિને કહ્યું કે “હે મુનિ! તમે એમને કહો છો, પણ તમે જ્યારે સર્વનો ત્યાગ કરીને મોક્ષને માટે જ ઉઘમી છો, ત્યારે શા માટે વૃથા અન્યની નિંદા કરો છો?” પછી કરકંડુ મુનિ સર્વને ઉદ્દેશીને બોલ્યા કે—“મોક્ષની ઈચ્છાવાળા મુનિઓને અહિતથી રોકનાર સાધુ, નિંદક શી રીતે કહેવાય?” કેમકે—

યા રોષાત્ પરદોષોક્તિઃ, સા નિન્દા સ્વલુ કથ્યતે ।

સા તુ કસ્યાપિ નો કાર્યા, મૌક્ષમાર્ગાનુસારિભિઃ ॥ ૧ ॥

ભાવાર્થ—“કોઈથી પરનો દોષ કહેવો તે નિંદા કહેવાય છે. તે નિંદા મોક્ષ-માર્ગને અતુસરનારા મુનિઓએ કોઈની પણ કરવી નહીં.”

હિતવુદ્ધયા તુ યા શિક્ષા, સા નિન્દા નામિધીયતે ।

અત એવ ચ સાન્યસ્ય, કુપ્યતોઽપિ પ્રદીયતે ॥ ૨ ॥

ભાવાર્થ—“હિતબુદ્ધિથી જે શિક્ષામણુ આપવી તે નિન્દા કહેવાતી નથી. માટે તેવી શિક્ષા સામો માણસ કોપ કરે તોપણ આપવી.”

આગમમાં કહ્યું છે કે—

સ્મૃત વા પરો મા વા, વિસં વા પરિઅત્તઞો ।

માસિઅઘ્વા હિઆ માસા, સપક્ષગુણકારિયા ॥ ૧ ॥

ભાવાર્થ—“સામો માણસ કોપ કરે અથવા ન કરે અથવા તો વિષ જેવી કડવી લાગે; પરંતુ શત્રુને પણ ગુણ કરે તેવી હિતકારી ભાષા બોલવી.”

આ પ્રમાણે શ્રી કરકંડુ મુનિએ ઉપદેશ આપ્યો, તે ત્રણે મુનિઓએ હૃદયથી અંગીકાર કર્યો; અને કરકંડુ મુનિ શરીર ખણવાની વસ્તુનો ત્રિવિધે ત્રિવિધે ત્યાગ કરીને સંપૂર્ણ નિઃસ્પૃહી થયા. ત્યારથી ખરજ આવે તે વખતે પણ તેને ખણવા રૂપ

તેના સત્કાર તથા દીધો. દ્વિમુખ મુનિએ વિચાર્યું કે “મેં સાધુ થઈને પણ કરકંડુ મુનિને ખજવાળતાં જોઈ તેની નિંદા કરી, તે મેં યોગ્ય કયું નહીં; માટે આજથી મારે સમતા જ રાખવી.” આ પ્રમાણે સર્વ મુનિઓએ પોતપોતાના વ્યત્તને સામ્ય રહિત અયોગ્ય માનીને વિશેષે સમતા ધારણ કરી. પછી તેઓએ યથારુચિ ત્યાંથી વિહાર કર્યો. છેવટે તે ચારે સાથે જ કેવળજ્ઞાન પામી મોક્ષે ગયા.

આ પ્રમાણે શમશુભ્રથી શોભતા ચારે પ્રત્યેકબુદ્ધોનું સંપ્રદાયને અનુસારે હુંકં ચરિત્ર અહીં લખ્યું છે.



૩૫૦

પ્રત્યેકબુદ્ધ નગ્ગતિનું ચરિત્ર.

अथ नगगतिसंज्ञस्य, संबुद्धस्याग्रपादपात् ।

तुर्यप्रत्येकबुद्धस्य, कथां वक्ष्यामि तद्यथा ॥ ૧ ॥

ભાવાંથ—“હવે આમ્રવૃક્ષને જોઈને બોધ પામેલા નગ્ગતિ નામના ચોથા પ્રત્યેકબુદ્ધની કથા કહેવામાં આવે છે, તે આ પ્રમાણે—

ગાંધાર દેશમાં સિંહરથ નામે રાજા હતો. તેને એકદા વિપરીત શીખવેલા બે થોડાઓ ભેટમાં આવ્યા. તે અશ્વની ગતિની પરીક્ષા કરવા માટે એક અશ્વપર ચડીને રાજા ક્રીડા કરવા ગયો. તે વિપરીત શિક્ષા પામેલો અશ્વ નદીના પૂરની જેમ દોડતો બાર ચોજન દૂર નીકળી ગયો અને એક મહારણ્યમાં રાજાને લાવી મૂક્યો. રાજાએ તે અશ્વની લગામ ખેંચી ખેંચીને શ્રાંત થવાથી તેને મૂકી દીધી, એટલે તરત જ તે અશ્વ ત્યાં ઉભો રહ્યો. પછી રાજાએ નીચે ઉતરીને અશ્વને વૃક્ષ સાથે બાંધી ક્ષ્ણાદિકથી પ્રાણવૃત્તિ કરી. પછી રાત્રિવાસો કરવા માટે તે પાસેના પર્વતપર ચડ્યો. ત્યાં એક સાતમાળનું મંદિર જોઈને રાજા તેમાં પેઠા. તે મહેલમાં એક મૃગ સરખા નેત્રવાળી કન્યા તેના જોવામાં આવી. તે કન્યાએ રાજાને જોઈને તરત ઉભા થઈ તેને આસન આપ્યું. પછી તેને પૂછ્યું કે “હે સુભગા! તું કોણ છે? અને અહીં એકલી કેમ રહે છે?” તે બોલી કે “પ્રથમ તમે મને ગાન્ધર્વવિવાહથી પરણો, પછી હું મારું સર્વ વૃત્તાંત તમને કહીશ.”

તે સાંભળીને રાજાએ તેની સાથે ગાન્ધર્વવિવાહ કર્યો. પછી તે સ્ત્રી બોતાનું

વૃત્તાંત કહેવા લાગી કે “હે સ્વામી! આ ભરતક્ષેત્રમાં ક્ષિતિપુર નામે નગરમાં જિત-
શત્રુ નામે રાજા હતો. તેણે એકદા ચિત્રશાળા કરવા માટે ચિત્રકારોને ઝોલાવીને આજ્ઞા
કરી કે “આ શહેરમાં તમારા જેટલાં ઘર હોય તેટલા વિભાગ કરીને તમે આ સભા
ચિતરો,” ચિતારાઓ તે પ્રમાણે ભાગ પાડીને સભા ચિતરવા લાગ્યાં. તે ચિત્રકારોમાં
એક વૃદ્ધ ચિત્રકાર હતો. તેને સહાયભૂત કોઈ નહોતું. માત્ર એક કનકમંજરી નામે
તેને પુત્રી હતી. તે હંમેશાં પિતાને માટે ત્યાં ખાવાનું લઈને આવતી. તે વૃદ્ધ ચિત્ર-
કાર જ્યારે ખાવાનું આવતું ત્યારે શૌચ માટે બહાર જતો. એકદા કનકમંજરી ભોજન
લઈને રાજમાર્ગે આવતી હતી તે વખતે રાજા ઘોડેસ્વાર થઈને ઘોડો દોડાવતો ત્યાંથી
નીકળ્યો. તેને જોઈને ભય પામેલી કનકમંજરી દોડીને સભામંડપમાં આવતી રહી.

તે સમયે રાજા પણ સભા જોવા માટે ત્યાં આવ્યો. તેણે ચિત્ર જોતાં જોતાં ભીંત-
પર ચિત્રેલું એક મોરનું પીછું લેવા માટે એકદમ પોતાનો હાથ તેના ઉપર નાંખ્યો;
એટલે તે પીછું તો હાથમાં આવ્યું નહીં, પણ ઉલટો આંગળીનો નખ ભાંગી ગયો.
તેથી લલિત થયેલા રાજાને જોઈને કનકમંજરી વિલાસપૂર્વક હાસ્ય કરીને ખોલી કે
“હવે માંચો (ખાટલો) ચારે પાયાથી પૂર્ણ થયો.” તે સાંભળીને રાજાએ આગ્રહથી
તેને પૂછ્યું કે “શી રીતે પૂર્ણ થયો?” ત્યારે તે ખોલી કે “આજે ખાવાનું લઈને
હું અહીં આવતી હતી, ત્યારે રાજમાર્ગે મેં કોઈ માણસને અજ્ઞ વેડાવતો જતો
જોયો, તે પહેલો મૂર્ખ. તેને મૂર્ખાઈરૂપ માંચાનો પહેલો પાયો સમજવો; કેમકે
રાજમાર્ગે ખાળકો, સ્ત્રીઓ અને વૃદ્ધો વિગેરેના જવા આવવાથી સાંકડો થયેલો હોય
છે; તેથી ડાહ્યા પુરુષો ત્યાં ત્વરાથી અશ્વ દોડાવતા નથી. બીજો મૂર્ખ અહીંનો રાજા
છે; કેમકે તેણે પરનું દુઃખ જાણ્યા વિનાજ બીજાં યુવાન ચિત્રકારોની જેટલો જ ભાગ
ચિતરવા માટે મારા વૃદ્ધ અને પુત્ર વિનાના પિતાને આપ્યો છે. ત્રીજો મૂર્ખ મારો
પિતા છે, કેમકે જ્યારે હું ભોજન લઈને આવું છું ત્યારે જ તે દેહચિંતા માટે બહાર
જાય છે, પણ આગળ કે પાછળ જતા નથી; અને ચોથા મૂર્ખ તમે; કેમકે ભીંત
ઉપર મથૂર ક્યાંથી હોય કે જેનું પીછું લેવા તમે હાથ લાંબાવ્યો? એટલી પણ
ખબર ન પડી, માટે તે ચોથો પાયો.” આ પ્રમાણે તે કન્યાનાં વાક્યો સાંભળીને
તેને સત્ય માની રાજાએ વિચાર્યું કે “આની સાથે લગ્ન કરીને મારો જન્મ સફળ
કરું.” પછી રાજાના કહેવાથી મંત્રીએ તેના પિતા પાસે કનકમંજરીની મંગણી કરી,
તેથી હર્ષ પામીને તેણે પોતાની પુત્રી રાજાને પરણાવી.

એકદા કનકમંજરી પોતાનો વારો હોવાથી દાસીની સાથે રાજાના શયનગૃહમાં
આવી. રાજા સુતો, ત્યારે પ્રથમથી સંકેત કરી રાખેલી દાસીએ કનકમંજરીને કહ્યું કે
“હે દેવી! તમને અદ્ભુત કથાઓ ઘણી આવડે છે, માટે તેમાંથી એક આજે કહો.”
ત્યારે તે ખોલી કે “રાજા ઉઘી જશે ત્યારે કહીશ.” તે સાંભળીને તેની વાર્તા સાંભળ-
વાની ઇચ્છાથી રાજાએ ખોટી નિદ્રાનો દેખાવ કર્યો, એટલે કનકમંજરીએ વાર્તા કહેવા

માંડી કે “એક શ્રેષ્ઠીએ એક હાથનું ચૈત્ય કરાવ્યું, અને તેમાં ચાર હાથની દેવપ્રતિમા સ્થાપન કરી.” તે સાંભળી દાસીએ પૂછ્યું કે “એક હાથના ચૈત્યમાં ચાર હાથની પ્રતિમા કેમ રહી શકે?” એ મારા સંશયને દૂર કરો; ત્યારે રાણી બોલી કે “અત્યારે તો નિદ્રા આવે છે, કાલે કહીશ.” એમ કહીને રાણી સુઈ ગઈ.

બીજે દિવસે તેનું સમાધાન સાંભલાની ઈચ્છાથી રાજાએ તેને જ વારો આપ્યો. પછી પહેલી રાત્રિની જેમ રાજા બોટી નિદ્રા લેવા લાગ્યો, ત્યારે દાસીએ પૂછ્યું કે “હે સ્વામિની! કાલની શંકાનો જવાબ આપો.” ત્યારે રાણી બોલી કે ચાર હાથની પ્રતિમા એટલે તે પ્રતિમાને ચાર બાહુ હતા પણ તે “ચાર હાથ ઉંચી નહોતી, અર્થાત્ ઉંચાઈમાં તો એક હાથથી નાની હતી, તેથી એક હાથ ઉંચા ચૈત્યમાં તે રહી શકી.” પછી દાસીએ બીજી વાર્તા કહેવાનું કહ્યું, ત્યારે રાણી બોલી કે “કોઈ વનમાં રાતો અશોક વૃક્ષ હતો. તેને સેંકડો શાખાઓ હતી, પણ તેની છાયા પૃથ્વીપર બીજકુલ પડતી નહોતી.” ત્યારે દાસીએ પૂછ્યું કે “એવડા મોટા વૃક્ષને છાયા કેમ ન હોય? હોવી જ જોઈએ.” રાણી બોલી કે “અત્યારે તો નિદ્રા આવે છે; કાલે જવાબ આપીશ.” એમ કહી સુઈ ગઈ. ત્રીજે દિવસે પણ રાજાએ તેને વારો આપ્યો. એટલે રાત્રે પૂર્વની જેમ દાસીએ પૂછ્યું, ત્યારે રાણીએ તેનો ખુલાસો આપ્યો કે “તે વૃક્ષ કુદા ઉપર હતું, તેથી તેની છાયા કુદામાં પડતી હતી, એટલે તે પૃથ્વીપર પડતી નહોતી.” આ પ્રમાણે કનકમંજરીએ છ માસ સુધી વાર્તાઓ કહીને રાજાને વશ કર્યો; તેથી બીજી રાણીએ કનકમંજરી ઉપર કોપાયમાન થઈને તેનાં છિદ્રો શોધવા લાગી.

હવે કનકમંજરીને એવો નિયમ હતો કે તે હમેશાં એકવાર ચોરડો બંધ કરીને પોતાના પિતાનાં ઘરનાં લૂગડાં પહેરી રાજાએ આપેલાં ઉત્તમ વસ્ત્રો તથા આભૂષણો કાઢી નાંખીને પૂર્વાવસ્થાનું સ્મરણ કરી પોતાના આત્માની નિંદા કરતી કે “અરે જીવ! તું મદ કરીશ નહીં, ઋદ્ધિગૌરવ કરીશ નહીં, કેમકે કદાચિત્ રાજા કોહેલી કૂતરીની જેમ તને ઘરમાંથી કાઢી પણ મૂકે; માટે અહંકાર ન કરીશ.” આ પ્રમાણેની તેની એકા માત્ર જોઈને બીજી રાણીઓએ રાજાને કહ્યું કે “હે સ્વામી! ચિતારાની દીકરી જે તમારી જમાનીની છે તે હમેશાં કાંઈક કામણ કરે છે, માટે તે તમે જાતે પ્રમાદ મૂકીને જુઓ અને તમારી ખાત્રી કરો; નહીં તો તેની ઉપરના મોહથી તમે કાંઈ પણ કામ કરવા જેવા રહેશો નહીં (નકામા થઈ જશો).” તે સાંભળીને રાજા પોતે પ્રચ્છન્ન રીતે જોવા માટે ગયો. તે વખતે કનકમંજરીને હમેશની જેમ પોતાના આત્માને શિખામણ આપતી જોઈ. તેનાં તેવાં વચનો સાંભળીને સંતુષ્ટ થયેલા રાજાએ વિચાર કર્યો કે—

મદોન્મત્તા મવત્યન્ત્યે, સ્વલ્પાયામપિ સંપદિ ।

અસૌ તુ સંપદુત્કર્ણ, સંપ્રાપ્તાપિ ન માયતિ ॥

“ બીજી સ્ત્રીઓ થોડી સંપત્તિમાં પણ મદોન્મત્ત થયેલી છે, પરંતુ આ તો મોટી સમૃદ્ધિ પામ્યા છતાં પણ ગર્વ કરતી નથી. ” મારી બીજી રાણીઓ ઇર્ષ્યાથી આના ગુણને પણ દોષરૂપે બુઝે છે; પરંતુ દુર્જનનો એવો સ્વભાવ જ હોય છે. કહ્યું છે કે—

જાહ્યં દ્રીમતિ ગણ્યતે વ્રતરુચૌ દંભઃ શુચૌ કૈતવં ।

શૂરે નિર્વૃણતા ઋજૌ વિમતિતા દૈન્યં પ્રિયાલાપિની ॥

તેજસ્વિન્યવલિપ્તતા મુલ્લરતા વક્તર્યશક્તિઃ સ્થિરે ।

તત્કો નામ ગુણો ભવેત્ સ ગુણિનાં ચો દુર્જનૈર્નાંકિતઃ ॥૧૧॥

ભાવાર્થ—“ દુર્જનો લક્ષ્મણવંતને વિષે જડતા ગણે છે, વ્રતની રુચિવાળાને વિષે દંભનો આરોપ કરે છે, પવિત્રને વિષે કપટ કહે છે, શૂરવીરને નિર્દય કહે છે, સરલ સ્વભાવવાળાને મૂર્ખ કહે છે, પ્રિય વચન બોલનારને દીન કહે છે, તેજસ્વી હોય તો ગર્વિષ્ઠ કહે છે, વક્તા હોય તો વાચાળ કહે છે અને સ્થિરતાવાળો હોય તો અશક્તિ-માન કહે છે, માટે એવો કયો ગુણ છે કે જેને દુર્જનોએ કલંકિત કર્યો નથી ? ” અર્થાત્ તેણે સર્વ ગુણોને કલંકવડે અંકિત કરેલા છે.

આ પ્રમાણે વિચારીને રાજાએ તેને પટ્ટરાણી કરી. એકદા રાજાએ પટ્ટરાણી સાથે ધર્મોપદેશ સાંભળીને શ્રાવકધર્મ અંગીકાર કર્યો. પછી અનુક્રમે તે ચિત્રકારની પુત્રી ધર્મનું આરાધન કરીને સ્વર્ગે ગઈ, ત્યાંથી ચ્યવીને તે વૈતાલ્ય પર્વત ઉપર દંઢશક્તિ રાજાની પુત્રી થઈ. તે પુત્રી જ્યારે યુવાવસ્થા પામી ત્યારે તેને જોઈને મોહ પામેલો વાસવ નામનો ખેચર તેનું હરણ કરીને આ પર્વતપર લાવ્યો. અહીં વિદ્યાના બળથી આ પ્રાસાદ બનાવીને તે પરણવાને તૈયાર થયો. તેવામાં તે કન્યાનો મોટો ભાઈ અહીં આવ્યો એટલે વાસવનું ને તેનું યુદ્ધ થયું. તેને પરિણામે બન્ને જણા મૃત્યુ પામ્યા. પોતાના ભાઈના મરણથી તે કન્યા શોકાતુર થઈ, અને અત્યંત રુદન કરવા લાગી. તેવામાં કોઈ વ્યંતર દેવે આવીને કહ્યું કે “ હે વત્સે ! તું કેમ રુદન કરે છે ? ” તેનો જવાબ તે આપે છે, તેટલામાં તે કન્યાનો પિતા ત્યાં આવ્યો. તેને આવતો જોઈને તે દેવે તે કન્યાને શબરૂપ કરી નાંખી. દંઢશક્તિ રાજાએ પુત્રને તથા પુત્રીને મરેલાં જોઈને ઉદ્વેગ પામી સંસારની અસારતા જાણી પોતાને હાથે લોચ કરી ચારિત્ર અંગીકાર કર્યું.

ત્યારપછી તે દેવે માયાનું હરણ કરી તે કન્યાને સચેતન કરી, અને તે બન્નેએ મુનિને વંદના કરી. પછી મુનિના પૂછવાથી તે કન્યાએ પોતાના ભાઈનું વૃત્તાંત કહ્યું. ત્યારે મુનિ બોલ્યા કે “ મેં હમણાં ત્રણ શબ કેમ જોયાં હતાં ? ” એટલે તે દેવ બોલ્યા કે “ મેં મારી માયા તમને બતાવી હતી. ” મુનિએ પૂછ્યું કે “ શા માટે ? ” દેવ બોલ્યો કે “ આ કન્યા પૂર્વે ચિત્રકારની પુત્રી, જિતશત્રુ રાજાની રાણી અને પરમ

શ્રાવિકા હતી. તેણે પોતાના પિતાના મૃત્યુ સમયે પંચ નમસ્કારાદિકવડે તેની નિર્ધામણા કરી હતી; તેથી તે ચિત્રકાર મરીને વ્યંતરદેવ થયો છે તે હું છું; મેં અવધિજ્ઞાનથી આ મારી પૂર્વ લવની પુત્રીને શોકાતુર જોઈને પૂર્વ લવના પ્રેમથી તેની આન્વાસના કરી. તે વખતે તમને આવતા જોઈને મેં વિચાર્યું કે હવે આ પુત્રી તેના પિતા સાથે જતી રહેશે; તેથી મને તેનો વિરહ થશે, એમ જાણીને ચેષ્ટારહિત કરી હતી. પછી તમને નિઃસ્પૃહી (મુનિ) થયેલા જોઈને મેં મારી માયા દૂર કરી. હે મુનિરાજ ! તે મારા અપરાધને ક્ષમા કરો,” મુનિ બોલ્યા કે “તમે મને ધર્મપ્રાપ્તિમાં હેતુભૂત થવાથી મારા ઉપકારી થયા છો.” એમ કહીને મુનિએ ત્યાંથી અન્યત્ર વિહાર કર્યો.

પછી તે કન્યાને જાતિસ્મરણ થવાથી પોતાના પૂર્વલવના પિતા તે દેવને ઓળખીને તેણે પૂછ્યું કે “હે પિતા ! મારો પતિ કોણ થશે ?” દેવે અવધિજ્ઞાનથી જાણીને કહ્યું કે “હે પુત્રી ! તારો પૂર્વલવનો પતિ સ્વર્ગથી સ્થવીને સિંહરથ નામે રાજા થયો છે. તે અશ્વવડે હરણ કરાઈને અહીં આવશે અને તે તારો પતિ થશે, માટે ધીરજ રાખીને તું અહીં જ રહે.” આ પ્રમાણે પ્રિયાએ કહેલું વૃત્તાંત સાંભળીને સિંહરથ રાજાને પણ જાતિસ્મરણ થવાથી તે સંદેહરહિત થયો. પછી તે સ્ત્રીની સાથે રાજા એક માસ સુધી ત્યાં આનંદથી રહ્યો.

એકદા તે સ્ત્રીએ રાજાને કહ્યું કે “હે પ્રિય ! તમારું નગર અહીંથી ઘણું દૂર છે, માટે મારી પાસેથી તમે પ્રજ્ઞાપિ વિદ્યા ગ્રહણ કરો.” રાજાએ તે વિદ્યા ગ્રહણ કરીને વિધિપૂર્વક તેનું સાધન કર્યું. પછી વિદ્યા સિદ્ધ કરીને રાજા આકાશમાર્ગે પોતાના નગરમાં ગયો, ત્યાંથી પાછો તે પર્વતપર આવ્યો. એવી રીતે તે રાજા વાર-વાર પર્વત ઉપર જતો અને પાછો પોતાના નગરમાં આવતો; તેથી લોકોએ નગર એટલે પર્વત પર આવી ગતિ છે એમ જાણીને તેનું નગરિતિ એવું સાર્થક નામ પાડ્યું. તે વિદ્યાધરની પુત્રી કનકમાળા તો તે વ્યંતર દેવના કહેવાથી તે પર્વતપર જ રહી; તેથી નગરિતિ રાજાએ ત્યાં નવું નગર વસાવ્યું.

એકદા કાર્તિકી પૂર્ણિમાને દિવસે રાજા સૈન્ય સહિત નગર બહાર નીકળીને રથવાડીએ જવા ચાલ્યો. ત્યાં નવીન પદ્મવોથી રક્ત અને માંજરાથી પીત દેખાતો એક સદા ક્ષણવાળો છત્રાકાર આગ્રવૃક્ષ જોયો; એટલે તે મનોહર વૃક્ષની એક માંજર રાજાએ માંગલિકને માટે ગ્રહણ કરી અને ત્યાંથી આગળ ચાલ્યો. પાછળથી આખા સૈન્યે તેના પત્ર, પદ્મવ અને માંજર લઈને તે વૃક્ષને ઠુંઠારૂપ કરી નાંખ્યું. થોડી વારે રાજા પાછો વળી તે જ જગ્યાએ આવ્યો. ત્યારે તેણે “પેલો આંગો કયાં છે ?” એમ મંત્રીને પૂછ્યું. ત્યારે મંત્રીએ તે હુંડું બતાવ્યું; તે જોઈને રાજાએ પૂછ્યું કે “તે આવો કેમ થઈ ગયો ?” મંત્રીએ કહ્યું કે “હે સ્વામી ! આ વૃક્ષની એક મંજરી પ્રથમ આપે ગ્રહણ કરી, ત્યારપછી સૈન્યના સર્વ લોકોએ તેનાં પત્ર, પુષ્પ તથા ક્ષણ વિગેરે લઈને જેમ ચાર લોકો ધનિકને લક્ષ્મી વિનાનો કરી નાખે તેમ તેને શોભા-

રહિત કરી નાખ્યો. ” તે સાંભળીને રાજાએ વિચાર કર્યો કે “ અહો ! લક્ષ્મી (શોભા) કેવી ચંચળ છે ? બુઝો ! આ અદ્ભુત લક્ષ્મીવાળો આશ્રવૃક્ષ ક્ષણવારમાં લક્ષ્મી રહિત થઈ ગયો. જે પ્રથમ સંતોષ કરનાર હોય તે ક્ષણાંતરમાં જ વમન કરેલા ભોજનની જેમ જેવા યોગ્ય પણ રહેતું નથી. જેમ જળના બુદ્ધિદો (પરપોટા) અને સંધ્યા સમયની ક્રાંતિ સ્થિર રહેતી નથી, તેમ સર્વ સંપત્તિઓ પણ અસ્થિર છે એમ નિશ્ચય થાય છે. ”

આ પ્રમાણે વિચાર કરીને પોતાની મેળે કેશનો લોચ કરી દેવદત્ત મુનિવેષ ધારણ કરીને ગાન્ધાર દેશના રાજા નગ્ગતિએ ચારિત્ર અંગીકાર કર્યું, અને ત્યાંથી તે ચોથા પ્રત્યેકબુદ્ધે પૃથ્વીપર વિહાર કર્યો.



૩૫૧

કેટલાક લજ્જાથી પણ ગ્રહણ કરેલા વ્રતને તજતા નથી.

લજ્જાતો ગૃહીતાં દીક્ષાં, નિર્વહતિ યદા નરઃ ।

તદા સત્ત્વેષુ યોગ્યાત્મા, લક્ષ્યતે ભવદેવવત્ ॥ ૧ ॥

ભાવાર્થ—“ જ્યારે માણસ લજ્જાથી પણ ગ્રહણ કરેલી દીક્ષાનું પાલન કરે છે, ત્યારે તે ભવદેવની જેમ ધૈર્યવાન પુરુષોમાં યોગ્ય આત્મા જણાય છે. ” આ અર્થનું સમર્થન કરવા માટે સંપ્રદાયાગત ભવદેવનો સંબંધ કહેવામાં આવે છે.

ભવદેવની કથા.

સુધામ નામના ગામમાં રાઠોડવંશી આર્યવાન નામનો એક કૌટુંબિક (કણુબી) રહેતો હતો. તેને દેવતી નામે સ્ત્રી હતી, અને ભવદત્ત તથા ભવદેવ નામે બે પુત્રો હતા. તેમાંના ભવદત્તે સંસારથી વિરક્ત થઈને વૈરાગ્યથી સુસ્થિત નામના આચાર્ય પાસે દીક્ષા લીધી. ગુરુની સાથે વિહાર કરતાં તે ભવદત્ત મુનિ ગીતાર્થ થયા.

એકદા કોઈ સાધુ ગુરુની રજા લઈને પોતાને ગામ પોતાના નાના ભાઈને પ્રતિ-બોધ આપવા માટે ગયા; પણ ત્યાં તેનો ભાઈ તો વિવાહના કાર્યમાં વ્યગ્ર હતો, તેથી તેણે પોતાના મોટા ભાઈ મુનિને આવેલા પણ જાણ્યા નહીં; એટલે બેદયુક્ત થઈને તે મુનિએ ગુરુ પાસે પાછા આવી સર્વ વૃત્તાંત કહ્યું તે સાંભળીને ભવદત્ત મુનિ બોલ્યા કે “ અહો ! તમારા ભાઈનું હૃદય તો બંદુ કઠણ લાગે છે કે જેથી તમારા

સત્કાર પણ તેણે કર્યો નહીં.” ત્યારે તે મુનિ બોલ્યા કે “ત્યારે તમે તમારા નાના ભાઈને દીક્ષા અપાવો.” તે સાંભળી ભવદત્ત બોલ્યા કે “જ્યારે ગુરુ તે દેશ તરફ વિહાર કરશે ત્યારે તે કૌતુક તમને બતાવીશ.”

અન્યદા ગુરુમહારાજ વિહાર કરતાં કરતાં ભવદત્તના ગામ તરફ ગયા; ત્યારે ગુરુની આજ્ઞા લઈને ભવદત્ત પોતાને ઘેર ગયા. તે વખતે ભવદેવ નાગદત્તની નાગિલા નામની કન્યાને તરતમાં જ પરણ્યો હતો. ભવદત્ત મુનિએ ભાઈને ઘેર જઈ ધર્મલાભ આપ્યો ત્યારે તેના સ્વજનોએ તેમને પ્રાસુક અન્નથી પ્રતિલાભ્યા. તે સમયે કુળાચારને લીધે ભવદેવ પોતાની સ્ત્રીને શણગારવાના પ્રારંભમાં તેના વક્ષઃસ્થળ પર ચંદનના રસથી અંગરાગ કરતો હતો, ત્યાં તેણે મોટા ભાઈને આવેલા સાંભળ્યા; એટલે તેને અધીરું શણગારેલી નાગિલાનેય ડત્તી મૂકીને તરત જ તે મુનિને વાંદવા આવ્યો.

પછી ભવદત્તમુનિએ ત્યાંથી પાછા વળી ગુરુ પાસે આવતાં નાના ભાઈના હાથમાં ધીનું પાત્ર આપ્યું. તેમને વળાવવા માટે આવેલા સર્વ સ્વજનો થોડે દૂર જઈને અનુક્રમે પાછા વળ્યા; પણ ભવદેવ તો ભવદત્ત મુનિએ કરવા માંડેલી બાલ્યકીડાની વાતો સાંભળતો સાંભળતો ભાઈની (મુનિની) સાથે જ આવ્યો. અનુક્રમે પોતાના ભાઈ સહિત ભવદત્ત મુનિને આવતા જોઈને સર્વ સાધુઓ બહુ વિસ્મય પામ્યા, અને તેમની પ્રશંસા કરવા લાગ્યા કે “અહો! આ ભવદેવ શું બાલ્યવયમાં જ દીક્ષા લેશે?” પછી ભવદત્ત મુનિ ગુરુને નમીને બોલ્યા કે “આ મારો ભાઈ આપની પાસે દીક્ષા લેવા આવ્યો છે.” ત્યારે ગુરુએ ભવદેવને પૂછ્યું કે “તારે દીક્ષા લેવી છે?” તે સાંભળી ભવદેવે વિચાર્યું કે “મારા મોટા ભાઈનું વ્યત્ન મિથ્યા ન થાયો,” એમ વિચારીને તે બોલ્યો કે “હે ગુરુ! હું દીક્ષા માટે જ આવ્યો છું.” તે સાંભળીને ગુરુએ તેને દીક્ષા આપી. અનુક્રમે તે વૃત્તાંત તેના સ્વજનોએ જાણ્યો, એટલે તેઓ ત્યાં આવ્યા, પણ તેણે દીક્ષા લીધેલી દેખીને પાછા ગયા.

હવે ભવદેવ મુનિ મોટા ભાઈના ઉપરોધથી વ્રતનું પાલન કરતો હતો, પણ યોગીના હૃદયમાં પરમાત્માની જેમ તેના હૃદયમાં નાગિલાનું ચિંતન થયા કરતું હતું, કેટલાક વર્ષ પછી ભવદત્ત મુનિ અનશન ગ્રહણ કરીને સૌધર્મ દેવલોકમાં દેવતા થયા. ત્યારે ભવદેવે વિચાર્યું કે “અહો ભવદત્ત તો સ્વર્ગે ગયા; હવે મારે વ્રતનો પરિશ્રમ શા માટે કરવો? મારા જીવિતને ધિક્કાર છે! કેમકે હું અધીરું શણગારેલી પ્રાણુ-પ્રિયાનો ત્યાગ કરીને અહીં આવ્યો છું, માટે હવે તો ઘેર પાછો જાઉં.” એમ વિચારીને સંયમથી બ્રહ્મ મનવાળો થઈ તે પોતાના નજર તરફ આવ્યો. ત્યાં નગરની બહારના ઉપવનમાં એક વૃદ્ધ સ્ત્રીને બીજી કાંઈક જરા આવેલી સ્ત્રી સાથે જોઈને તેણે પૂછ્યું કે “હે ઠોશી! આ ગામમાં ભવદેવની સ્ત્રી નાગિલા રહે છે તે કુશળ છે?” તે સાંભળીને કાંઈક જરા આવેલી સ્ત્રી નાગિલા જ હતી તેથી તેણે ભવદેવને જોખાળીને પૂછ્યું કે “હે મુનિ! શું તમે જ નાગિલાના પતિ છો?” ભવદેવ બોલ્યો કે “હા,

તેજ હું છું. મારા મોટા ભાઈ કાળ કરી સ્વર્ગે જવાથી ભોગમાં ઉત્સુક એવો હું અહીં આવ્યો છું, માટે તું મને નાગિલાના અખર આપ.” તે સાંભળી નાગિલા બોલી કે “હે મહાત્મા! હું જ તે નાગિલા છું. મારા દેહમાં તમે શું લાવણ્ય જુઓ છો?”

ઈત્યાદિ ઘણી સારી રીતે તેને ઉપદેશ કર્યો, તો પણ ભવદેવની આસક્તિ ઓછી થઈ નહીં, તેવામાં નાગિલાની સાથે હતી તે સખીના પુત્રે ત્યાં આવીને કહ્યું કે “હે માતા! એક વાસણ લાવો, એટલે મેં પ્રથમ ખાધેલી ખીર હું તેમાં ઓછી કાઢું. મારે આજ જમવાનું નોતરું આવ્યું છે, માટે હું ત્યાં જઈને જમી આવીશ. પછી જ્યારે મને ભૂખ લાગશે ત્યારે હું ઓછી કાઢેલી ખીર ખાઈશ.” તે સાંભળીને તે વૃદ્ધા બોલી કે “હે પુત્ર! શ્વાનથી પણ અધિક જીરૂખ્સા કરવા લાયક આ કાર્ય કરવું તે તને યોગ્ય નથી.” ભવદેવ પણ બોલ્યો કે “હે બાળક! વમન કરેલાની ખાવાની ઈચ્છા કરવાથી તું શ્વાનથી હલકો ગણાઈશ.” ત્યારે નાગિલા બોલી કે “હે મહાત્મા! તમે એવું જાણો છો, છતાં પ્રથમ વમન (ત્યાગ) કરેલી એવી જે હું તેને હવે પાછા કેમ ચાહો છો? લાજતાં નથી? દુર્ગંધી એવા મારા દેહમાં સારું શું જુઓ છો?” ઈત્યાદિ નાગિલાની યુક્તિયુક્ત વાણીથી પ્રતિબોધ પામેલો ભવદેવ ફરીથી શુરુ પાસે ગયો, અને ફરીથી ચારિત્ર ગ્રહણ કરી શુરુએ કહેલા તપનો સ્વીકાર કરી છેવટે અનશનથી કાળ કરીને સૌધર્મ દેવલોકમાં દેવતા થયો.

ત્યાંથી આવીને તે શિવકુમાર થયો. ત્યાં દીક્ષા લેવા ઉત્સુક છતાં જ્યારે માતા-પિતાએ તેને દીક્ષાની આજ્ઞા આપી નહીં ત્યારે ઘેર રહીને ભાવમુનિ થઈ નિરંતર છઠ્ઠને પારણે આયંબિલ તપ કરવા લાગ્યો. એવી રીતે ખાર વર્ષ સુધી તપ કરીને તે ભાવમુનિ કાળ કરીને બ્રહ્મદેવલોકમાં અદ્ભુત કાંતિવાળો વિદ્યુન્માલી દેવતા થયો.

“આ પ્રમાણે ભવદેવે પ્રથમ લજ્જનના વશથી દીક્ષા લઈને તેનું દ્રવ્યથી ઘણું વર્ષ સુધી પાલન કર્યું; પછી સ્ત્રીના વચનથી પ્રતિબોધ પામીને શુદ્ધ મત ધારણ કર્યું, અને તેનું પ્રતિપાલન કરી સદ્ગતિનું ભાજન થયો.”



૩૫૨

જ'ખૂસ્વામીનું ચરિત્ર.

ગણાધિપેઽથ સંપ્રાપ્તે, પંચમે પંચમી ગતિમ્ ।

જંતુર્વિકાસયામાસ, શાસનં પાપનાશનમ્ ॥ ૧ ॥

ભાવાર્થ—“પાંચમા ગણધર સુધર્માસ્વામી પાંચમી ગતિ (મોક્ષ) પામ્યે સતે શ્રીજ'ખૂસ્વામીએ પાપને નાશ કરનારા જૈનશાસનનો વિકાસ કર્યો.”

શ્રીજ'ખૂસ્વામીની કથા.

એકદા વૈભારગિરિ ઉપર શ્રી મહાવીરસ્વામી સમવસર્યા. તે સાંભળીને શ્રેણિક રાજ સર્વ સમૃદ્ધિથી ત્યાં જઈ પ્રભુને વાંદી દેશના સાંભળવા બેઠા. તે સભામાં ચાર દેવીઓ સહિત બેઠેલા કેઈ અતિ દેહીઅમાન કાંતિવાળા દેવને જોઈને રાજાએ પ્રભુને પૂછ્યું કે “હે સ્વામી ! સર્વ દેવોમાં આ દેવ અતિ કાંતિમાન છે તેનું શું કારણ ?” ત્યારે પ્રભુ બોલ્યા કે “પૂર્વે તમારા જ દેશમાં ભવદત્ત અને ભવદેવ નામના બે ભાઈઓ હતા. તેમાં મોટા ભાઈ ભવદત્તે ચારિત્ર ગ્રહણ કર્યું હતું, પછી કેટલેક કાળે ભવદત્તના આગ્રહથી ભવદેવે પણ અર્ધી શણગારેલી નાગિલા નામની પત્નીનો ત્યાગ કરીને ચારિત્ર ગ્રહણ કર્યું. કેટલેક વર્ષે ભવદત્ત મુનિ સ્વર્ગે ગયા પછી ભવદેવ ચારિત્રથી ભગ્ન પરિણામવાળો થયો, તેને દ્રીથી નાગિલાએ જ સ્થિર કર્યો. તે ભવદેવ મૃત્યુ પામીને સૌધર્મ દેવલોકમાં દેવતા થયો.

ભવદત્તનો જીવ સ્વર્ગથી ચ્યવીને મહાવિદેહ ક્ષેત્રમાં પુંડરીકિણી નામની પુરીમાં વજ્રદત્ત નામના ચક્રીની યશોધરા નામની રાણીથી પુત્રપણે ઉત્પન્ન થયો. તે કુમાર અનુક્રમે યુવાવસ્થા પામ્યો, ત્યારે પિતાએ તેને ઘણી કન્યાઓ પરણાવી. એકદા તે રાજકુમાર પોતાની સ્ત્રીઓ સહિત મહેલની અગાશીમાં બેઠો હતો, તે વખતે આકાશમાં વિચિત્ર વર્ણુવાળાં વાદળાંઓ તથા મેઘ જોઈને તે આનંદ પામ્યો. ક્ષણવારમાં પ્રચંડ વાયુ વાવા લાગ્યો, એટલે સર્વ વાદળાંઓ અને મેઘ વીખરાઈને જતાં રહ્યાં. તે જોઈને રાજકુમારે વિચાર્યું કે “આ વાદળાંઓની જેમ યૌવન, ધન, સૌન્દર્ય વિગેરે સર્વ અનિત્ય છે.” એમ નિશ્ચય કરીને ગુરુ પાસે જઈ તેણે દીક્ષા લીધી. અનુક્રમે અવધિ-જ્ઞાન પામી પૃથ્વીપર વિહાર કરવા લાગ્યા.

તે જ વિદેહ ક્ષેત્રમાં વીતશોક નામના પુરમાં ભવદેવનો જીવ સૌધર્મ દેવલોક-માંથી ચ્યવીને શિવકુમાર નામે રાજપુત્ર થયો. તે એકદા પોતાના મહેલના ગવાક્ષમાં બેઠો હતો, તેવામાં તે મુનિ કે જે પોતાના પૂર્વભવના ભાઈ હતા તે ત્યાંથી નીકળ્યા. ને જોઈને શિવકુમાર અતિ હર્ષ પામ્યો. પછી મુનિ પાસે જઈ વંદના કરીને તેણે

પોતાના સ્નેહનું કારણ પૂછ્યું, ત્યારે તે જ્ઞાની મુનિએ પૂર્વની સર્વ વાત કહી સાંભળાવી તે સાંભળીને તે દીક્ષા લેવા ઉત્સુક થયો, પરંતુ માતાપિતાની આજ્ઞા નહીં મળવાથી તે ખેદ પામીને પૌષ્ઠશાળામાં જઈ નિરંતર છકું તપ કરી પારણાને દિવસે આચાર્ય મત કરવા લાગ્યો. એ પ્રમાણે બાર વર્ષ સુધી તપ કરી ભાવચતિપણું સ્વીકારી ત્યાંથી કાળ કરીને બ્રહ્મલોકમાં આ વિદ્યુન્માલી નામે દેવ થયો છે.” તે સાંભળીને શ્રેણિક રાજાએ તેનું ભાવિ વૃત્તાંત પૂછ્યું, ત્યારે શ્રી જિનેશ્વર બોલ્યા કે “આજથી સાતમે દિવસે આ દેવ ચ્યવીને આજ નગરીમાં ઋષભ નામના શ્રેષ્ઠીની ધારિણી નામની સ્ત્રીના ગર્ભથી જંબૂ નામે પુત્ર થશે. તે આ અવસર્પિણીમાં છેલ્લા કેવળી થશે.” આ પ્રમાણે ભગવાનની દેશના સાંભળી સર્વ જનો સ્વસ્થાને ગયા.

પછી સાતમે દિવસે તે દેવ સ્વર્ગથી ચ્યવી ધારિણીની કુક્ષિથી પુત્રરૂપે ઉત્પન્ન થયા. તેનું માતાપિતાએ જંબૂ નામ પાડ્યું. તે અનુક્રમે યુવાવસ્થા પામ્યા. એકદા વૈભારગિરિ ઉપર શ્રી સુધર્માસ્વામી સમવસર્યા. તેને નમવા માટે જંબૂકુમાર ગયા. સુધર્માસ્વામીને વાંદીને યોગ્ય સ્થાને બેસી અમૃત જેવી ઉજ્જવલ દેશના સાંભળીને તે પોતાના ઘર તરફ પાછા વળ્યા. ગામના દરવાજા પાસે આવતાં તે દરવાજે શત્રુને મારવા માટે ચક્ર વિગેરે ગોઠવેલાં હતાં તે જોઈ જંબૂકુમારે વિચાર્યું કે “કદાચ આ મારણચક્રાદિક મારા ઉપર પડે, તો હું ધર્મ કર્યા વિના કેવી ગતિ પામું? માટે હું પાછો વળીને ગણધર પાસે જઈ જીવન પર્યંત બ્રહ્મચર્યનું પચ્ચક્ષણાણુ તો લઈ આવું.” એમ વિચારી ગણધર પાસે બ્રહ્મચર્યનું પચ્ચક્ષણાણુ લઈને તે ઘેર આવ્યો.

પછી માતાપિતાને તેણે કહ્યું કે “હું આપની આજ્ઞાથી શ્રી સુધર્માસ્વામી પાસે દીક્ષા લેવા ઇચ્છું છું.” આ પ્રમાણેનું કાલકૂટના જેવું તેનું વચન સાંભળીને માતાપિતાએ પુત્રપરના સ્નેહથી મોહ પામીને સાંચમની દુષ્કરતા વિગેરેનું વર્ણન કર્યું. તેના અનેક ઉત્તરો આપીને જંબૂકુમારે માતાપિતાને નિરુત્તર કર્યા; એટલે ફરીથી તે બોલ્યા કે “હે વત્સ! તારે માટે પ્રથમથી નક્કી કરી રાખેલી આઠ કન્યાઓને પરણીને અમારા મનોરથ પૂર્ણ કર, પછી તારે ગમે તે કરજે;” આ પ્રમાણે કહેવામાં તેના માતાપિતાએ “સ્રીઓના પ્રેમમાં પડવાથી પછી એ જઈ શકશે નહીં” એવો નિશ્ચય કરીને તેને પરણવાનો આગ્રહ કર્યો, પછી મોટા ઉત્સવથી જંબૂકુમારે આઠ કન્યાઓ સાથે પાણિ-ગ્રહણ કર્યું. જંબૂકુમારે પરણ્યા પહેલાં તે આઠેને પોતાનો મનોરથ કહેવરાવ્યો હતો. ત્યારે તે આઠેએ કહ્યું હતું કે “આ લોકમાં અથવા તો પરલોકમાં પણ અમારે તો જંબૂકુમાર જ સ્વામી છે. શું કુમુદિની ચંદ્ર વિના બીજા વરને કદાપિ ઇચ્છે છે?” એમ કહીને તે જંબૂકુમારને પરણી હતી.

લગ્ન થયા પછી સ્પૃહા રહિત જંબૂકુમાર વાસગૃહ (શયનગૃહ)માં ગયો. ત્યાં કામદેવથી ખીડાતી તે સ્ત્રીઓ સાથે વિકાર રહિત કુમાર વાતો કરવા લાગ્યો. તે વખતે તે સ્ત્રીઓએ સ્નેહ વૃદ્ધિ પામે તેવી આઠ વાર્તાઓ કહી. તેના ઉત્તરમાં કુમારે વૈરાગ્ય

ઉત્પન્ન થાય તેવી સામી આઠ વાર્તાઓ કહી. હવે તે ઉપદેશને સમયે જ પાંચસો ચોરો સહિત પ્રભવ નામનો રાજપુત્ર અવસ્થાપિની અને તાલોદ્ધાટિની (તાળાં ઉઘાડે તેવી) વિદ્યાના પ્રભાવથી જંબૂકુમારના ઘરમાં આવીને ચોરી કરવા લાગ્યો હતો. તે વખતે કોઈ દેવતાએ તે સર્વને સ્તંભિત કર્યાં; એટલે પ્રભવે વિચાર્યું કે “આ મહાત્માથીજ હું પરિવાર સહિત સ્તંભિત થયો છું.” એમ વિચારીને સર્વ સ્ત્રીઓને ઉત્તર પ્રત્યુત્તર આપીને સમજાવતા જંબૂકુમારને તેણે કહ્યું કે “હે મહાત્મા ! હું આ દુષ્ટ વ્યાપાર ઔર્યકર્મથી નિવૃત્ત થયો છું, માટે મારી પાસેથી આ બે વિદ્યા લ્યો અને તમારી સ્તંભિની વિદ્યા મને આપો.” તે સાંભળીને જંબૂકુમાર બોલ્યા કે “હું તો પ્રાતઃ કાળમાં જ આ ગૃહાદિકતા બંધનનો ત્યાગ કરીને શ્રીસુધર્માસ્વામી પાસે દીક્ષા લેવાનો છું, મારે તારી વિદ્યાની કાંઈ પણ જરૂર નથી. વળી હે ભદ્ર ! મેં કાંઈ તને સ્તંભિત કર્યો નથી, પણ કોઈ દેવતાએ મારાપરની ભક્તિથી તને સ્તંભિત કર્યો હશે, તેમ જ ભવની વૃદ્ધિ કરે તેવી વિદ્યાઓ હું લેતો કે દેતો નથી; પણ સમસ્ત અર્થને સાધી આપનારી શ્રી સર્વજ્ઞભાષિત જ્ઞાનાદિક વિદ્યાને જ ગ્રહણ કરવાને હું ઇચ્છું છું.”

એમ કહીને તેણે ચમત્કાર પામે તેવી ધર્મકથાઓ તેને વિસ્તારથી કહી. તે સાંભળીને પ્રભવ બોલ્યો કે “હે ભદ્ર ! પુણ્યથી પ્રાપ્ત થયેલા ભોગોને તમે શા માટે ભોગવતા નથી ?” જંબૂકુમારે જવાબ આપ્યો કે “કિંપાક વૃક્ષના ફળની જેમ અંતે દારુણ કષ્ટને આપનારા અને દેખીતા જ માત્ર મનોહર એવા વિષયોને કયો હાથો માણસ ભોગવે ? કોઈ ન ભોગવે.” એમ કહી તેણે પ્રથમ મધુબિંદુનું દષ્ટાંત કહ્યું. ફરીથી પ્રભવે કહ્યું કે “તમારે પુત્ર થાય ત્યારપછી દીક્ષા લેવી યોગ્ય છે. કેમકે પિંડ આપનાર પુત્રરહિતને સ્વર્ગની પ્રાપ્તિ થતી નથી.” તે સાંભળીને જંબૂકુમારે હાસ્ય કરીને કહ્યું કે “જો એમ હોય તો સૂકર, સર્પ, શ્વાન, ગોધા વિગેરેને ઘણા પુત્રો હોય છે, તેથી તેઓ જ સ્વર્ગે જશે, અને બાલ્યાવસ્થાથી જ બ્રહ્મચર્ય પાળનારા સ્વર્ગે નહીં જાય.”

આ પ્રસંગ ઉપર મહેશ્વર વણિકનું દષ્ટાંત કહી બતાવ્યું. પછી જંબૂકુમારની આંધે સ્ત્રીઓ અનુક્રમે બોલી. તેમાં પ્રથમ મોટી સમુદ્રશ્રી બોલી કે “હે સ્વામી ! પુણ્યથી પ્રાપ્ત થયેલી આ લક્ષ્મીનો ત્યાગ કરીને તમે ચારિત્ર લેવા ઇચ્છો છો ?” જંબૂકુમારે જવાબ આપ્યો કે “વીજળીની જેવી ચપળ લક્ષ્મીનો શો વિશ્વાસ ? માટે હે પ્રિયે ! તે લક્ષ્મીને મૂકીને હું દીક્ષા ગ્રહણ કરવા ઇચ્છું છું.” પછી બીજી પદ્મશ્રી બોલી કે “છએ દર્શનનો મત એવો છે કે દાનાદિક ધર્મથી ઉપકારી હોવાને લીધે ગૃહસ્થાશ્રમીનો ધર્મ શ્રેષ્ઠ છે. કહ્યું છે કે—

હિતં મવદ્વયસ્યાપિ, ધર્મમેતમગારિણામ્ ।

પાલયન્તિ નરા ધીરાસ્ત્યજન્તિ તુ તતઃ પરે ॥૧॥

ભાવાર્થ—“ આ દાનાદિક ગૃહસ્થીઓનો ધર્મ બન્ને ભવમાં હિતકારી હોવાથી તેનું ધીર પુરુષો પાલન કરે છે, અને કાયર મનુષ્યો તેને તણ દે છે.” જંબૂએ કહ્યું કે “ સાવધનું—પાપયુક્ત ક્રિયાઓનું સેવન કરવાથી ગૃહીધર્મ શી રીતે શ્રેષ્ઠ કહેવાય? કેમકે ગૃહી અને મુનિના ધર્મમાં મેરુ અને સરસવ તથા સૂર્ય અને અદ્યોતના જેટલું અંતર છે.”

પછી ત્રીજી પદ્મસેના બોલી કે “ કદલીના ગર્ભ જેવું કોમળ તમારું શરીર સંયમનાં કપો સહન કરવાને યોગ્ય નથી.” જંબૂએ કહ્યું કે “ અરે! કૃતદ્વી અને ક્ષણ-ભંગુર એવા આ દેહ ઉપર બુદ્ધિમાન પુરુષ શી રીતે પ્રીતિ કરે?”

પછી ચોથી કનકસેના બોલી કે “ પૂર્વે જિનેશ્વરોએ પણ પ્રથમ રાત્ર્યનું પાલન કરી સંસારના ભોગ ભોગવીને પછી વ્રત અંગીકાર કર્યું હતું, તો તમે શું કોઈ નવા મોક્ષની ઇચ્છાવાળા થયા છો?” જંબૂએ કહ્યું કે “ જિનેશ્વરો અવધિજ્ઞાનવાળા હોવાથી તેઓ પોતાના વ્રતયોગ્ય સમયને જાણી શકે છે; માટે હાથી સાથે ગધેડાની જેમ તેમની સાથે આપણી જેવા સામાન્ય મનુષ્યોની શી સ્પર્ધા? પ્રાણીઓના જીવિતરૂપી મહા અમૂલ્ય રત્નને કાળરૂપ તસ્કર અર્ચિત્યો આવીને મૂળમાંથી ચોરી લે છે, તેથી હાથા પુરુષો સંયમરૂપી પાથેય લઈને તેનાવડે મોક્ષપુરને પામે છે કે જ્યાં આ કાળરૂપ ચોરનો જરા પણ ભય હોતો નથી.”

પછી પાંચમી નભસેના બોલી કે “ હે પ્રાણનાથ! આ પ્રત્યક્ષ અને સ્વાધીન એવું કુટુંબનું સુખ પ્રાપ્ત થયું છે, તેને છોડીને દેહ વિનાના સુખની (મોક્ષસુખની) શા માટે ઇચ્છા કરો છો?” જંબૂએ જવાબ આપ્યો કે “ હે પ્રિયા! ક્ષુધા, તૃષ્ણા, મૂત્ર, પુરીષ અને યોગાદિકથી પીડા પામતા આ મનુષ્યદેહમાં ઇષ્ટ વસ્તુના સમાગમથી પણ શું સુખ છે? કાંઈ નથી.”

પછી છઠ્ઠી કનકશ્રી બોલી કે “ પ્રત્યક્ષ સુખ પામ્યા છતાં તેને તણને પરોક્ષ સુખની વાતો કરવી તે ફેાગટ છે. ભોગની પ્રાપ્તિ માટે વ્રત ગ્રહણ કરવું, તો જ્યારે તે ભોગ જ પ્રાપ્ત થયા હોય ત્યારે વ્રતના આચરણથી શું? જેતરમાં વૃષ્ટિથી જ અન્ન પાક્યું હોય તો પછી કુવામાંથી પાણી ખેંચીને પાવાનો પ્રયાસ કોણ કરે?” કુમારે તેને જવાબ આપ્યો કે “ હે પ્રિયા! તારી બુદ્ધિ બરોબર રૂડી રીતે ચાલતી નથી. વળી આવું બોલવાથી તારું અદ્વીર્ઘદશીપણું પ્રગટ થાય છે, અને તે અન્ય જનને હિતકારી થતું નથી; કેમકે સ્વર્ગ તથા મોક્ષને આપનાર એવા આ મનુષ્યદેહને જે માણસો ભોગસુખમાં ગુમાવે છે, તેઓ મૂલધન ખાનારાની જેમ પરિણામે અતિશય દુઃખને પ્રાપ્ત થાય છે, માટે હે પ્રિયા! જલદીથી નાશ પામનારા એવા આ મનુષ્ય-જન્મને પામીને હું એવી રીતે કરીશ કે જેથી કોઈ પણ વખત પશ્ચાત્તાપ કરવો ન પડે.”

પછી સાતમી કનકવતી બોલી કે “હે નાથ ! ‘હાથમાં રહેલા રસને ઢાળી નાખીને પાત્રના કાંઠા ચાટવા’ એ કહેવતને તમે સત્ય કરી બતાવો છો.” જ’બુએ કહ્યું કે “હે ગૌર અંગવાળી પ્રિયા ! ભોગો હાથમાં આવ્યા છતાં પણ નાશ પામી જાય છે, તેથી તેમાં મનુષ્યોનું સ્વાધીનપણું છે જ નહીં; છતાં તેને હાથમાં આવેલા માને છે તેઓને ભૂતની જેવો ભ્રમ થયેલ છે એમ સમજવું. વિવેકી પુરુષો પોતે જ ભોગના સંયોગોનો ત્યાગ કરે છે. અને જે અવિવેકી પુરુષો તેનો ત્યાગ કરતા નથી તેઓનો તે ભોગો જ ત્યાગ કરે છે.”

પછી છેલ્લી (આઠમી) જયશ્રી બોલી કે “હે સ્વામી ! તમે સત્ય કહો છો, પરંતુ તમે પરોપકારરૂપ ઉત્તમ ધર્મને અંગીકાર કરનારા છો; માટે ભોગને ઇચ્છ્યા વિના પણ અમારાપર ઉપકાર કરવા માટે અમને સેવો. વૃદ્ધો મનુષ્યોના તાપને દૂર કરવારૂપ ઉપકારને માટે પોતે તાપને સહન કરે છે, વળી ક્ષારસમુદ્રનું પાણી પણ મેઘના સંયોગથી અમૃત સમાન થાય છે, તેવી રીતે તમારા સંયોગથી પ્રાપ્ત થયેલા ભોગ પણ અમને સુખને માટે થશે... કુમારે કહ્યું કે “હે પ્રિયા ! ‘ભોગોથી ક્ષણ માત્ર સુખ થાય છે, પણ ચિરકાળ સુધી દુઃખ થાય છે’ એવા પરમાત્માના વચનથી મારું મન તેનાથી નિવૃત્તિ પામ્યું છે, અને તેમાં તમારું પણ કાંઈ કલ્યાણ હોય એમ મને લાસતું નથી. માટે હે કમળના જેવા નેત્રવાળી પ્રિયા ! તેવા પ્રાંતે અહિત-કારી ભોગમાં આગ્રહ કરવો તે કલ્યાણને માટે નથી. કુમનુષ્યોમાં, કુદેવોમાં, તિર્થ-ચોમાં અને નરકમાં ભોગી જનો જે દુઃખ પામે છે તે સર્વ જ્ઞાની જ જાણે છે.”

આ પ્રમાણેની કુમારની વાણી સાંભળીને તે આઠે સ્ત્રીઓ વૈરાગ્ય પામી, એટલે તત્કાળ હાથ જોડીને બોલી કે “હે પ્રાણનાથ ! તમે જે માર્ગનો આશ્રય કરો તે જ માર્ગ અમારે પણ સેવ્ય છે.”

તે વખતે પ્રભવ વિચાર કરવા લાગ્યો કે “અહો ! આ મહાત્માનું વિવેકીપણું તથા પરોપકારીપણું કેવું છે ? અને મારું પાપિષ્ઠપણું તથા મૂર્ખપણું કેવું છે ? આ મહાત્મા પોતાને આધીન એવી પણ લક્ષ્મીનો ત્યાગ કરે છે અને નિર્લજ્જ એવો હું તે જ લક્ષ્મીની અભિલાષા કરું છું પણ તે પ્રાપ્ત થતી નથી. માટે હું અત્યંત નિઘ છું. મને અધર્મીને ધિક્કાર છે !” આવા વિચારથી પરિવાર સહિત વૈરાગ્ય પામેલો પ્રભવ બોલ્યો કે “હે મહાત્મા ! મને આજ્ઞા આપો. મારે શું કરવું ?” જ’બુકુમારે જવાબ આપ્યો કે “જે હું કરું તે તું પણ કર.”

પછી પ્રાતઃકાળે સંઘ તથા ચૈત્યનું પૂજન કરીને સ્વજનોનું સન્માન કરીને કુમારે સ્નાન કરી અંદનનું વિલેપન કર્યું. પછી શ્વેત, વસ્ત્રો તથા સર્વ અંગે અલંકારો ધારણ કરીને હજાર પુરુષોએ વહન કરાતી શિખિકામાં આરૂઢ થયા. માર્ગમાં દીન પુરુષોને દાન આપી રંજન કરતા હતા, વાનિત્યથી આકાશ શબ્દિત થતું હતું, અને અનાદિ દેવતાએ તેનો નિષ્કમણોત્સવ કર્યો હતો. એવી રીતે પોતાની આઠ પત્નીઓ,

તેના માળાપો, પોતાના માળાપ અને પાંચસો ચોરો સહિત પ્રસવ રાજપુત્ર-એ સર્વની સાથે જંબૂકુમાર સુધર્માસ્વામીએ પવિત્ર કરેલા ઉપવનમાં આપ્યા. ત્યાં શિખિકાથી ઉતરીને નમસ્કાર કરી જંબૂકુમારે વિશ્વિત્ત કરી કે “કુટુંબ સહિત અમને પાંચસો સત્તાવીશ જાણુને દીક્ષા તથા તપસ્યા આપીને અનુગ્રહ કરો.” એટલે સુધર્માસ્વામીએ પોતાના હાથથી તેને પરિવાર સહિત દીક્ષા આપી, અને પ્રસવમુનિ જંબૂમુનિને શિષ્ય તરીકે આપ્યા.

“શ્રીવીરસ્વામીના નિર્વાણ પછી દશ વર્ષે સુધર્માસ્વામીએ જંબૂસ્વામીને ગણધર પદવી આપી, અને શ્રીમહાવીરના નિર્વાણ પછી ચોસઠ વર્ષે જંબૂસ્વામીએ પ્રસવસ્વામીને ગણધર પદવી આપી.”



૩૫૩

ભાવવંદનાનું ક્ષણ.

સ્વસ્થાનસ્થોઽપિ સદ્ભાવાત્, સાંવઃ શ્રીકૃષ્ણનન્દનઃ ।

શ્રીનેમિવંદનાત્ પ્રાપ્, ફલં મુક્તિફલપ્રદમ્ ॥ ૧ ॥

ભાવાર્થ—“શ્રી કૃષ્ણનો પુત્ર સાંબ પોતાને સ્થાને રહીને પણ સદ્ભાવવડે શ્રી નેમિનાથને વંદન કરવાથી મુક્તિક્ષણને આપનારું ક્ષણ પામ્યો.”

સાંબકુમારની કથા.

દ્વારકા નગરીમાં ત્રણ ખંડના સ્વામી શ્રીકૃષ્ણવાસુદેવ રાજ્ય કરતા હતા. તેને રુક્મિણી વિગેરે ઘણી સ્ત્રીઓ હતી. એકદા રુક્મિણીએ સ્વપ્નમાં વૃષભોથી શોભતા વિમાનમાં પોતાને બેઠેલી જોઈ. પછી તે સ્વપ્ન તેણે શ્રીકૃષ્ણને કહ્યું, ત્યારે કૃષ્ણે ‘તને પુત્ર થશે’ એમ કહ્યું. તે વાક્ય રુક્મિણીએ સત્યભામાને કહ્યું. તે સાંભળીને ક્રોધથી અરુણ થયેલી સત્યભામા કૃષ્ણ પાસે જઈને બોલી કે “મેં પણ આજે સ્વપ્નમાં મોટો હસ્તી જોયો છે.” આ વાક્ય તેની ચેષ્ટાપરથી અસત્ય બાળીને કૃષ્ણે કહ્યું કે “હે પ્રિયા! પરની ઇર્ષ્યાથી શા માટે ખેદ કરે છે?” ત્યારે બીજાની સંપત્તિને નહીં સહન કરનારી સત્યભામા બોલી કે “મારું વાક્ય સત્ય જ છે.” પછી તે બન્ને સપત્નીને પરસ્પર વિવાદ થયો, તેમાં છેવટ તેમણે એવી સરત કરી કે “જેનો પુત્ર

પહેલો પરણે તેને બીજાએ પોતાના મસ્તકના સર્વ કેશો ઉતારીને આપવા.” આ વાતમાં કૃષ્ણ તથા બળરામને સાક્ષી રાખ્યા.

દેવયોગે તે બન્ને સપત્નીઓએ ગર્ભ ધારણ કર્યો. સમય આવતાં રુકિમણીએ પ્રથમ પુત્રને જન્મ આપ્યો. તે પુત્ર અત્યંત ક્રાંતિમાન હોવાથી કૃષ્ણે તેનું પ્રદુમ્ન એવું નામ પાડ્યું. બીજે દિવસે સત્યભામાએ પણ પુત્રને જન્મ આપ્યો. તેનું નામ લાતુ રાખવામાં આવ્યું. અન્યદા ધૂમકેતુ નામનો અસુર પૂર્વના વૈરથી રુકિમણીને ઘેર આવીને તેના પુત્રને વૈતાલવપર્વતપર લઈ ગયો. ત્યાં એક શિલાપર તે બાળકને મૂકીને તે અસુર જતો રહ્યો. તેવામાં કાળસંવર નામે કોઈક વિદ્યાધરનો રાજા ત્યાંથી નીકળ્યો. તેણે તે બાળક જોઈને તેને લઈ પોતાની સ્ત્રીને આપ્યો, અને પુત્ર તરીકે તેનું પાલન કરવા માંડ્યું.

અહીં શ્રીકૃષ્ણને પુત્રહરણની ખબર થતાં તેના વિયોગથી તેને પીડા થઈ. તે જોઈને નારદમુનિ શ્રીસીમંધર સ્વામી પાસે ગયા. ત્યાં નારદના પૂછવાથી સ્વામીએ ધૂમકેતુના હરણથી આરંભીને પ્રદુમ્નનું સર્વ વૃત્તાન્ત કહી બતાવ્યું. તે સાંભળીને નારદ કૃષ્ણ અને રુકિમણી પાસે આવી પ્રદુમ્નનું સર્વ વૃત્તાન્ત કહીને કહ્યું કે “પૂર્વભવે રુકિમણીએ મયૂરીનાં ઇંડાંનો સોળ ગ્રહર સુધી વિયોગ કરાવ્યો હતો, તે કર્મથી તેના પુત્ર તેને સોળ વર્ષ પાછો મળશે.” તે સાંભળીને રુકિમણી હર્ષિત થઈ.

અહીં પ્રદુમ્ન યુવાવસ્થા પામ્યો. અન્યદા તેના સ્વરૂપથી મોહ પામેલી તે કાળસંવર વિદ્યાધરની સ્ત્રી કનકમાળાએ કામજ્વરથી પીડા પામીને પ્રદુમ્નને કહ્યું કે “હે ભાગ્યવાન! મારી સાથે લોગ લોગવ.” તે સાંભળીને જેદ પામેલો પ્રદુમ્ન જોલ્યો કે “હે માતા! આવું જોલવું તમને ઘટતું નથી.” તે જોલી કે “હું તારી માતા નથી. મારા પતિને તું કોઈ સ્થાનેથી હાથ આવ્યો છે, મેં તો તને વૃક્ષની જેમ વૃદ્ધિ પમાડ્યો છે; તેથી હું તારી પાસેથી લોગરૂપ ફળ ગ્રહણ કરવા ઇચ્છું છું. મારી પાસેથી તું સર્વત્ર વિજય આપનારી ગૌરી અને પ્રજાપતિ નામની બે વિદ્યાઓ ગ્રહણ કર.” ત્યારે પ્રદુમ્ને હા પાડીને તેની પાસેથી બન્ને વિદ્યા ગ્રહણ કરી. પછી કનકમાળા જોલી કે “હે પ્રાણપ્રિય! હવે મારા દેહમાં વ્યાપ્ત થયેલા કામજ્વરનું નિવારણ કર, અને પોતાની વાણીને સત્ય કર.” તે સાંભળીને પ્રદુમ્ન જોલ્યો કે “હે માતા! તમે મારા વિદ્યાગુરુ થઈને આવી અયોજ્ય માગણી કેમ કરો છો?”

એમ કહીને પ્રદુમ્ન નગરની બહાર ગયો. તે વખતે પોતાના નષ્ટવડે પોતાના વક્ષસ્થાનદિકતું કોષથી નિર્દય રીતે વિદ્યારણ કરીને કનકમાળા પેદાર કરવા લાગી અને મોટે સ્વરે જોલી કે “અરે પુત્રો! દોડો, દોડો, આ દુષ્ટ ભોગની ઇચ્છાથી મારી આવી કદર્થના કરીને જતો રહ્યો છે.” તે સાંભળી તેના પુત્રે પ્રદુમ્નની પાછળ યુદ્ધ કરવા દોડ્યા. પ્રદુમ્ને વિદ્યાબળથી તે સર્વને હણી નાખ્યા. પુત્રોને હણાયેલા સાંભળીને

તેના પિતા જાતે યુદ્ધ કરવા ગયો. તેને પણ પ્રદુમ્ને કીડામાત્રમાં છતીને ખાંધી લીધો. ત્યારે તે બોલ્યો કે “હે પુત્ર! શા માટે મારી કદરના કરે છે? સત્ય બોલ.” ત્યારે કુમાર બોલ્યો કે “હે પિતા! આ તમારી સ્ત્રી સારી નથી. હું તેનું ચેષ્ટિત કહી શકું તેમ નથી.”

આ પ્રમાણે વાત થતી હતી તેવામાં અકસ્માત નારદે ત્યાં આવીને પ્રદુમ્ન-કુમારને કહ્યું કે “હે કુમાર! તારા પિતા કૃષ્ણ અને તારી માતા રુકિમણી તારા વિયોગથી પીડા પામે છે. વળી તારી આરમાન માતાનો પુત્ર લાનુકુમાર જો પ્રથમ પરણશે તો સરત પ્રમાણે તારી માતાને પોતાની વેણી કાપીને તેને આપવી પડશે, અને કેશ આપવાના કષ્ટથી તથા તારા વિયોગના શોકથી દુઃખી થયેલી તારી માતા તારા જેવો પુત્ર છતાં પણ મરણ પામશે.” તે સાંભળીને હર્ષ પામેલો પ્રદુમ્ન વિમાનમાં બેસીને નારદની સાથે દ્વારકાના ઉપવનમાં આવ્યો. પછી વિમાન સહિત નારદને ત્યાં જ મૂકીને પ્રદુમ્ને વેષ પરાવર્તન કરી લાનુના વિવાહ માટે આણેલી કન્યાનું હરણ કર્યું, અને તેને નારદ પાસે મૂકી. પછી શ્રીકૃષ્ણના ઉદ્યાનને વિદ્યાના બળથી પુષ્પ, ફળ અને પત્રરહિત કરી દીધું; તથા વિવાહને માટે એકઠાં કરેલાં જળ, ઘાસ, વિગેરેને પણ વિદ્યાના બળથી અદ્દશ્ય કર્યાં.

પછી એક માયાવી અશ્વ બનાવીને તેને ગામ બહાર બેઠાવવા લાગ્યો. તે અશ્વના વેગને જોવાની ઇચ્છાથી લાનુકુમાર તેની પાસેથી તે અશ્વ માગીને તેના પર ચડ્યો, અને તેને બેઠાવવા લાગ્યો. એટલે પ્રદુમ્ને વિદ્યાવડે તેને અશ્વપરથી પાડી નાંખ્યો, તે જોઈને લોકો લાનુને હસવા લાગ્યા, પછી પ્રદુમ્ન પ્રાહ્મણનો વેષ ધારણ કરીને ગામમાં ગયો. ત્યાં કોઈ વેપારીની દુકાને ઉભેલી સત્યલામાની કુખ્જ દાસીને મુઠી મારીને સરળ અને સ્વરૂપવાળી કરી દીધી; એટલે તે દાસી તેને બહુમાનથી સત્યલામાને ઘેર તેડી ગઈ. અને સત્યલામાને પોતાની વાત કહી સંભળાવી તે પ્રાહ્મણની શ્લાઘા કરી. તે સાંભળીને સત્યલામાએ તે પ્રાહ્મણને નમીને કહ્યું કે “હે પ્રિય! મને રુકિમણી કરતાં અધિક રૂપવાન કરો.” ત્યારે તે બોલ્યો કે “તમે પ્રથમ શિરમુંડન કરાવીને છર્ણુ વસ્ત્રો ધારણ કરી એકાંત સ્થળે બેસી આ મંત્રનો જપ કરો, એટલે તમારું ઇચ્છિત થશે.” તે સાંભળીને સત્યલામાએ તે પ્રમાણે કરીને જપ જપવા માંડ્યો.

પછી પ્રદુમ્ન રુકિમણીને ઘેર જઈને કૃષ્ણના સિંહાસનપર બેઠો. તે જોઈને રુકિમણી બોલી કે—

કૃષ્ણં વા કૃષ્ણજાતં વા, વિના સિંહાસનેઞ્ચ હિ ।

અન્યં પુમાંસમાસીનં, સહંતે નહિ દેવતાઃ ॥ ૧ ॥

“આ સિંહાસનપર કૃષ્ણ અથવા તેના પુત્ર સિવાય બીજો કોઈ બેસે તો તે

દેવતાઓ સહન કરી શકતા નથી.” ત્યારે તે બોલ્યો કે “હું મહાતપસ્વી છું. સોળ વર્ષે આજ પારણાને માટે હું અહીં આવ્યો છું; તેથી તમે મને પારણું કરાવો, નહીં તો હું સત્યભામાને ઘેર જઈશ.” ત્યારે રુકિમણીએ તેને ક્ષીર ખાવા આપીને વિરક્તિ કરી કે “હે પૂજ્ય! મને દેવતાએ કહ્યું છે કે સોળ વર્ષે તારો પુત્ર તને મળશે, તે હજી સુધી આવ્યો નથી. મને પુત્રવિયોગનું બહુ દુઃખ છે.” ત્યારે તે બોલ્યો કે “મારે મારી માતાનો વિયોગ છે પણ શું કરીએ? પરંતુ જ્યોતિશાસ્ત્રને આધારે હું કહું છું કે—આપણા બન્નેનું વિરહદુઃખ થોડા જ કાળમાં નષ્ટ થશે. તમે મને આ ક્ષીર ખાવા આપી છે તે મને લાવતી નથી; તેથી શ્રીકૃષ્ણને માટે કરેલા મોદક મને આપો.” ત્યારે તે બોલી કે “તે મોદક કૃષ્ણને જ ખાવા લાયક છે, બીજાને તે મોદક જરે તેવા નથી.” તેણે કહ્યું કે “તપસ્વીને શું દુર્જર છે?” તે સાંભળી શંકા સહિત રુકિમણીએ એક મોદક તેને આપ્યો. તે ખાઈને તેણે બીજા માગ્યો. એમ વારંવાર માગી માગીને ખાતાં સર્વ મોદક ખાઈ ગયો. અનુક્રમે પાત્ર ખાલી થઈ ગયેલું જોઈને તે બોલી કે “હે મુનિ! તમે તો અતિ બળવાન જણાઓ છો, કેમકે આટલા બધા મોદક ખાધા તોપણ તૃપ્ત થયા નહીં.”

અહીં સત્યભામા એકાંતમાં બેસીને જપ કરતી હતી. તેની પાસે આવીને તેના સેવકોએ કહ્યું કે “વિવાહને માટે એકઠી કરેલી સર્વ સામગ્રી તથા કન્યાને કોઈ દેવ હરણ કરી ગયો જણાય છે.” તે સાંભળીને તે અત્યંત ખેદ પામી. પછી કોઠથી તેણે રુકિમણીના કેશ લાવવા માટે દાસીઓને ટોપલી આપીને રુકિમણીને ઘેર મોકલી. તે દાસીઓએ આવીને રુકિમણી પાસે કેશ માગ્યા; ત્યારે તે માયાસાધુએ માયાથી દાસીઓના મસ્તકના કેશથી જ તે ટોપલી ભરી આપી. દાસીઓએ પોતાનાં શિરમુંડન થયાં તે જાણ્યું નહીં. પછી તે દાસીઓ કેશ લઈને સત્યભામા પાસે આવી. ત્યાં તેઓને જ મુંડિત થયેલી જોઈને અતિ ખેદ પામેલી સત્યભામા સાક્ષી રાખેલા કૃષ્ણ પાસે જઈને કોઠથી બોલી કે “મને રુકિમણીના કેશ અપાવો.” કૃષ્ણે કહ્યું કે “પ્રથમ તું જ મુંડિત થઈ છે, હવે બીજાને શા માટે વિરૂપ કરવા ઈચ્છે છે?” તે બોલી કે “હાસ્ય કરવાથી સચું, અર્થાત્ હાંસી ન કરો. મને તેના કેશ અપાવો.” ત્યારે કૃષ્ણે કેશ માટે બળરામને રુકિમણી પાસે મોકલ્યા. ત્યાં પ્રવ્રુમ્ને કરેલું કૃષ્ણનું સ્વરૂપ સિંહાસનપર બેઠેલ જોઈને લજ્જા પામી બળરામ પાછા ફર્યો. પાછા આવીને જુએ છે તો ત્યાં પણ કૃષ્ણને જોયા; એટલે બળરામે કહ્યું કે “તમે બે રૂપ કરીને મને લજ્જાત કર્યો.” કૃષ્ણ બોલ્યા કે “હું સોગનપૂર્વક સત્ય કહું છું કે હું ત્યાં ગયો જ નથી.” ત્યારે સત્યભામાએ કહ્યું કે “સર્વત્ર તમારું ચેષ્ટિત જણાય છે.” તે સાંભળીને વિલખા થયેલા કૃષ્ણ રુકિમણીને ઘેર આવ્યા. તે જ વખતે નારદે આવીને કૃષ્ણ તથા રુકિમણીને કહ્યું કે “જેણે અહીં કૃષ્ણનું રૂપ કયું હતું તે જ તમારો પુત્ર આ પ્રવ્રુમ્ન છે.” તે સાંભળીને તરત જ પ્રવ્રુમ્ન માતાપિતાના ચરણમાં નમીને હાથ જોડી બોલ્યો કે

“હું તમારો પુત્ર ન્યાં સુધી સર્વ ચાદવોને કાંઈક અપૂર્વ ચમત્કાર ન બતાવું ત્યાં સુધી તમે મૌન રહેજો.” તે સાંભળીને તે બંનેએ તેને આલિંગન કરીને તેનું વચન સ્વીકાર્યું.

પછી પ્રદુમ્ન પોતાની માતાને રથમાં બેસાડીને ચાલ્યો, અને શંખ વગાડીને ચાદવોને ક્ષોભ પમાડતો સતો તે બોલ્યો કે “હું આ રુકિમણીનું હરણ કરું છું, તેથી જો કૃષ્ણનું બળ હોય તો તેની રક્ષા કરો. હું એકલો જ સર્વ વૈરીઓનો નાશ કરવા સમર્થ છું.” એમ બોલતો તે ગામ બહાર નીકળ્યો. તે વખતે કૃષ્ણે વિચાર્યું જે “જરૂર આ કોઈ માયાવી મને પણ છેતરીને મારી પત્નીનું હરણ કરી જાય છે, માટે મારે તેને હણવો જોઈએ.” એમ વિચારીને સર્વ આયુધો અને સૈન્ય સહિત તે તેની પાછળ ગયા. પ્રદુમ્ને તરત જ સર્વ સૈન્યને લગ્ન કરી દઇને હાથીને દાંતરહિત કરે. તેમ કૃષ્ણને શસ્ત્રરહિત કરી દીધા, તેથી કૃષ્ણ ખેદ પામવા લાગ્યા; એટલે તે જ વખતે નારદે આવીને તેનો સંશય દૂર કર્યો. પછી પ્રદુમ્ન આવીને પિતાના ચરણમાં પડ્યો અને બોલ્યો કે “હે પિતા! મારો અપરાધ ક્ષમા કરો. મેં માત્ર કૌતુકને માટે જ આ ચમત્કાર બતાવ્યો છે.” પછી કૃષ્ણે હર્ષપૂર્વક મોટા ઉત્સવથી પુત્રને પુર-પ્રવેશ કરાવ્યો.

એ અવસરે દુર્યોધને આવીને કૃષ્ણને કહ્યું કે “મારી પુત્રી અને તમારા પુત્ર ભાનુની વહુનું કોઈએ હરણ કર્યું છે, તેથી તેની શોધ કરાવો.” કૃષ્ણે કહ્યું કે “શું કરીએ? ઘણી શોધી પણ કાંઈ પત્તો લાગતો નથી.” એમ કહીને ખેદ પામેલા પિતાને જોઈને પ્રદુમ્ન બોલ્યો કે “હું હમણાં મારી વિદ્યાથી તેને શોધીને અહીં લાવું છું, તમે ખેદ કરશો નહીં.” એમ કહીને તરત જ તે કન્યાને તે લઈ આવ્યો. પછી કૃષ્ણે તથા દુર્યોધને કહ્યું કે “હે પ્રદુમ્ન! તું જ આ કન્યાને પરણ.” તે બોલ્યો કે “તે યોગ્ય નહીં. ભાનુકુમારને જ પરણાવો,” આ પ્રકારનો તેનો ઉદાર આશય જોઈને અનેક વિદ્યાધરોએ તથા રાજાઓએ પ્રદુમ્નને પોતપોતાની કન્યાઓ આપી.

એકદા સત્યભામાને અતિ કૃશ અને દુઃખિત જોઈને કૃષ્ણે તેને પૂછ્યું કે “કેમ, તને શું દુઃખ છે?” ત્યારે તે બોલી કે “પ્રદુમ્ન જેવા પુત્રને હું ઈચ્છું છું.” કૃષ્ણે કહ્યું કે “તારી ચિંતા હું દૂર કરીશ.” પછી કૃષ્ણે ચતુર્થ તપ કરીને હરિભૈરવ-મેષી દેવનું આરાધન કર્યું, એટલે તેણે પ્રગટ થઈને ઈચ્છિત પુત્રને આપનારો હાર તેને આપ્યો અને અદશ્ય થયો, તે હારપ્રાપ્તિનું સ્વરૂપ પ્રદુમ્નના જાણવામાં આવ્યું, એટલે તેણે માયાથી જાંબૂવતી માતાને સત્યભામા જેવી કરીને કૃષ્ણ પાસે મોકલી. હરિએ તેના કંઠમાં તે હાર નાંખીને તેની સાથે કીડા કરી. તે વખતે દૈવયોગે સ્વર્ગ-માંથી ચંચવીને કોઈ દેવતા જાંબૂવતીની કુક્ષિમાં અવતર્યો. પછી હર્ષ પામતી જાંબૂવતી પોતાના મહેલમાં ગઈ. થોડી વારે સત્યભામા લોગને માટે કૃષ્ણ પાસે આવી. ત્યારે કૃષ્ણે વિચાર્યું કે “અહો! આ સ્ત્રી હજી તૃપ્તિ પામી નથી; તેથી ફરીને આવી

જણાય છે. સ્ત્રીઓને કામની શાંતિ હોતી નથી તે વાત સત્ય છે!” એમ વિચારીને તેની સાથે પણ તેણે કીડા કરી. તે વખતે સમય જોઈને પ્રધુમ્ને ભંભા વગાડી, જેથી કૃષ્ણ ક્ષોભ પામ્યા. પછી તેણે સત્યભામાને કહ્યું કે “તારે પુત્ર થશે.”

પ્રાતઃકાળે જાંબૂવતીના કંઠમાં પેલો હાર જોઈને કૃષ્ણે વિચાર્યું કે “ખરેખર, ગઈ રાત્રે પ્રધુમ્ને જ આ પ્રપંચ રચ્યો હોય એમ જણાય છે.” એમ વિચારી કૃષ્ણ મૌન જ રહ્યા. અનુક્રમે સમય આવતાં જાંબૂવતીએ સાંખ નામના પુત્રને જન્મ આપ્યો, અને સત્યભામાએ ભીરુક નામના પુત્રને જન્મ આપ્યો. બન્ને કુમારો અનુક્રમે વૃદ્ધિ પામી બાળકીડા કરવા લાગ્યા. તેમાં સાંખ ભીરુકને હંમેશાં ખડીવરાવતો, તેથી એકઠા સત્યભામાએ કૃષ્ણને કહ્યું કે “મારા પુત્રને સાંખ નિરંતર ખડીવરાવે છે.” કૃષ્ણે તે વાત જાંબૂવતીને કહી કે “તારો પુત્ર અન્યાયી સંભળાય છે.” જાંબૂવતી બોલી કે “ના, મારો પુત્ર તો ન્યાયી છે.” કૃષ્ણે કહ્યું કે “આપણે તેની ખાત્રી કરશું.” પછી કૃષ્ણે આભીરનું (ભરવાડનું) રૂપ લીધું, અને જાંબૂવતીને આભીરનું રૂપ લેવરાવ્યું. પછી દહીં વેચવાના મિષથી ચાલતા ચાલતા તે બન્ને પુરના દરવાજા પાસે આવ્યા. ત્યાં સાંખે તેમને જોયા; એટલે તેણે આભીરને કહ્યું કે “અહીં આવ, મારે દહીં લેવું છે.” એમ કહીને તેને એક શૂન્ય ઘરમાં લઈ જઈને સાંખ કાંઈક કહેવા લાગ્યો, ત્યારે તે બન્નેએ પોતાનું સ્વરૂપ અકસ્માત્ પ્રગટ કર્યું. તે જોઈને સાંખ લજ્જા પાતી જતો રહ્યો. પછી કૃષ્ણે જાંબૂવતીને કહ્યું કે “તારા પુત્રની ચેષ્ટા તેં પ્રત્યક્ષ જોઈ?” તે બોલી કે “મારો પુત્ર તો ભોળો છે, આ તો બાળકીડા છે.” કૃષ્ણે કહ્યું કે “ખરી વાત છે, સિંહણ પોતાના બાળકને ભદ્ર ને સૌમ્ય જ માને છે.”

પછી બીજે દિવસે સાંખ હાથમાં એક ખીલો રાખીને ચોટામાં જતાં કૃષ્ણ તથા સર્વ લોકો સાંભળે તેમ બોલ્યો કે “ગઈ કાલની મારી વાત જે પ્રગટ કરશે તેના મુખમાં આ ખીલી મારવી છે.” તે સાંભળીને કૃષ્ણે તેને ગામ બહાર જતા રહેવાનો હુકમ કર્યો, ત્યારે સાંખ પ્રધુમ્ન પાસેથી કેટલીક વિદ્યા શીખીને નીકળી ગયો. પછી ભીરુકને પ્રધુમ્ન હંમેશાં પીડા કરવા લાગ્યો; એટલે તેને સત્યભામાએ કહ્યું કે “હે શઠ! તું પણ સાંખની જેમ કેમ ગામમાંથી જતો નથી?” પ્રધુમ્ન બોલ્યો કે “હે માતા! ક્યાં જઈ?” તે બોલી કે “સ્મશાનમાં.” ફરીથી તેણે પૂછ્યું કે “હે માતા! હું પાછો ક્યારે આવું?” તે બોલી કે “જ્યારે હું સાંખને હાથ પકડીને ગામમાં લાવું ત્યારે તારે આવવું.” તે બોલ્યો કે “બહુ સારું. આપની આજ્ઞા મારે પ્રમાણ છે.”

એમ કહી પ્રધુમ્ન સાંખની પાસે ગયો. પછી સત્યભામા અત્યંત હર્ષ પામી, અને પોતાના પુત્રને યોગ્ય એવી નવાણું કન્યાઓ તેણે એકઠી કરી (મેળવી;) સો કન્યાઓ પૂરી કરવાના વિચારથી તે એકને માટે શોધ કરવા લાગી, પણ ક્યાંય મળી નહીં, આ વાત પ્રધુમ્નના જાણવામાં આવી. તેથી તે માયાવડે જિતશત્રુ નામનો રાજા

બન્યો, સાંખને પોતાની કન્યા બનાવી, અને માયાવી સૈન્ય બનાવ્યું. એવી રીતે તે દ્વારકાની બહાર આવી પડાવ નાંખીને રહ્યો. તે વાત સત્યભામાએ સાંભળી, એટલે તેણે તે કન્યાની માગણી કરી. ત્યારે જિતશત્રુ રાજાએ કહ્યું કે “જો મારી પુત્રીને સત્યભામા પોતે હાથે પકડીને ગામમાં લઈ જાય, અને વિવાહ વખતે મારી કન્યાનો હાથ ભીરુકના હાથ ઉપર રખાવે તો હું મારી કન્યા આપું.” તે વાત સત્યભામાએ કબુલ કરી. પછી તે કન્યાને હાથે પકડીને સત્યભામા ગામમાં લઈ જવા લાગી; તે વખતે સર્વ પૌરજનો સાંખ અને પ્રદ્યુમ્નને જોઈને કહેવા લાગ્યા કે “અહો ! પોતાના પુત્રનો વિવાહોત્સવ હોવાથી સત્યભામા સાંખ પ્રદ્યુમ્નને મનાવીને ઘેર લઈ જાય છે.” પછી સત્યભામાને ઘેર જઈને ચતુર બુદ્ધિવાળા સાંખે ભીરુકનો જમણા હાથ પોતાના ડાબા હાથ ઉપર રાખીને પકડ્યો, અને નવાણું કન્યાઓના જમણા હાથને પોતાના જમણા હાથથી પકડ્યા. એવી રીતે યુક્તિથી નવાણું કન્યા સાથે ફેરા ફરીને સર્વ કન્યાઓને સાંખ પરણ્યો.

પછી તે કન્યાઓ સાથે સાંખ વાસગૃહમાં ગયો; તેની પાછળ ભીરુક આવ્યો. એટલે સાંખે તેની પાસે પણ પોતાનું મૂળ સ્વરૂપ પ્રગટ કરી ભૂકુટી ચડાવીને જોયું, તેથી લય પામીને ભીરુક લાગ્યો અને માતા પાસે જઈને તે વાત કરી. એટલે ગાલરી અનેલી સત્યભામા વાસગૃહમાં ગઈ. તેને પણ સાંખે મૂળ રૂપ બતાવ્યું; એટલે તે હોઘથી બોલી કે “અરે દુષ્ટ ! તને અહીં કોણે આણ્યો ?” ત્યારે સાંખ બોલ્યો કે “હો માતા ! તમે જ મને ગામમાં લાવ્યા છો, અને આ નવાણું કન્યાઓ સાથે પણ તમે જ મને પરણાવ્યો છે. તે બાબતમાં આ સર્વ પૌરજનો સાક્ષી છે.” તે સાંભળીને ભામાએ પૌરજનોને પૂછ્યું, ત્યારે તેઓએ સાંખનું વચન સત્ય કહ્યું. આવી સાંખની અકલિત માયા જોઈને અત્યંત રોષાતુર થયેલી સત્યભામા લાચાર થઈને નિઃશ્વાસ મૂકી પોતાના ગૃહમાં ગઈ. આવી રીતે છળના બળથી સાંખ નવાણું સ્ત્રીઓનો પતિ થયો. સર્વે યાદવો સાંખ તથા પ્રદ્યુમ્નને સર્વોત્કૃષ્ટ માનવા લાગ્યા.

એકદા કોઈ રાજાએ શ્રીકૃષ્ણને એક જાતિમાન અશ્વ ભેટ તરીકે મોકલ્યો. તે વખતે સાંખ અને પાલક એ બે પુત્રોએ આવીને પિતા પાસે તે અશ્વની માગણી કરી; એકલે કૃષ્ણે કહ્યું કે “કાલે તમારા બેમાંથી જે શ્રીનેમિનાથને પ્રથમ વંદના કરશે તેને આ અશ્વ હું આપીશ.” પછી પાલકકુમારે તો રાત્રિના પાછલે પહોરે ઉઠીને મોટેથી શબ્દ કરીને પોતાના ભૃત્યોને ઉઠાડ્યા, અને તેમને તૈયાર કરી સાથે લઈને પ્રાતઃકાળ થતાં સૌથી પ્રથમ જઈને પ્રભુને વંદના કરી. પછી ત્યાંથી પાછા આવીને પિતાને તે વાત કરીને અશ્વ માગ્યો. ત્યારે કૃષ્ણે કહ્યું કે “પ્રભુને પૂછીને પછી

૧ સત્ય મા જિતશત્રુ રાજા ને તેની કન્યાનું રૂપ દેખતી હતી અને નગરજનો તેને સાંખ, પ્રદ્યુમ્નને રૂપે દેખાતા હતા તે તેની વિદ્યાનો ચમત્કાર હતો.

આપીશ.” અહીં મધ્ય રાત્રિ ગયા પછી સાંખ જાગ્યો હતો; પણ તે પાપસીરુ હોવાથી પોતાને સ્થાને જ રહીને ભગવાનનું ધ્યાન કરી તેને નમ્યો. પ્રાતઃકાળે સમય થતાં સર્વે પ્રભુના સમવસરણમાં ગયા. પ્રભુને વંદના કરીને કૃષ્ણે પૂછ્યું કે “હે સ્વામી ! આજે આપને પ્રથમ કેણે વંદના કરી ?” પ્રભુ બોલ્યા કે “આજે દ્રવ્યવંદનથી પાલક કુમારે પ્રથમ અમને વાંદ્યા હતા અને સાંખકુમારે ભાવવંદનથી પ્રથમ વાંદ્યા હતા.” તે સાંભળીને કૃષ્ણે સાંખકુમારને તે અશ્રવ આપ્યો. અન્યદા પ્રભુની દેશનાથી પ્રતિબોધ પામીને સાંખ તથા પ્રથુએ દીક્ષા ગ્રહણ કરી. અને અનુક્રમે ગિરનાર પર્વત ઉપર મુક્તિ પામ્યા.

સાંખે પ્રભુનું આંતર ધ્યાન કર્યું તેથી તે વંદનનું ફળ પામ્યો, અને પાલકે સાક્ષાત્ પ્રભુને વાંદ્યા છતાં પણ તે ફળ પામ્યો નહીં; માટે પડિત પુરુષો બાહ્ય વિધિ કરતાં અભ્યંતર વિધિને બળવાન માને છે.”



૩૫૪

ભવ્યપ્રાણી પ્રયત્નવડે પ્રતિબોધ પામે છે.

ચિહ્નયા વદ્વપાયૈઃ, સ્વસ્વામી પ્રતિવોધિતઃ ।

સમાનધર્મશ્રદ્ધાભિ-દંપતીત્વં ચ શોભતે ॥ ૧ ॥

ભાવાર્થ—“ચેલણા રાણીએ ઘણા ઉપાયથી પોતાના સ્વામીને પ્રતિબોધ પમાડ્યો હતો, કેમકે સમાન ધર્મની શ્રદ્ધાથી જ દંપતીપણુ શોભે છે.”

શ્રેણિક રાજાની કથા.

રાજગૃહી નગરીમાં શ્રેણિક રાજા રાજ્ય કરતો હતો. તે બૌદ્ધધર્મનો રાગી હોવાથી બૌદ્ધ સાધુઓની નિરંતર ઉપાસના કરતો, હંમેશાં બૌદ્ધાલયમાં જઈને શ્રદ્ધાપૂર્વક તેનો ધર્મોપદેશ સાંભળતો, અને પછી ઘેર આવીને પોતાની ચેલણા રાણી પાસે બૌદ્ધધર્મની નિત્ય પ્રશંસા કરતો. બૌદ્ધશુરુએ પોતાના શિષ્યવર્ગને એવું સમજાવી રાખ્યું હતું કે “ત્યારે હું પ્રભાતસમયે પ્રચ્છન્ન ભૂમિગૃહ (ભોંયરા)માં જઈને બેસું, ત્યારે મારા દર્શન માટે આવેલા રાજાદિક પ્રત્યે કહેવું કે-શુરુ તો હંમેશાં ઇન્દ્રાદિકને ઉપદેશ

કરવા માટે સ્વર્ગમાં જાય છે, અને પાછા ત્યાંથી અહીં આવે છે.” એકદા શ્રેણિક રાજા ત્યાં આવ્યા. ત્યારે તેણે ગુરુને દેખ્યા નહીં; એટલે તેના શિષ્યોને પૂછ્યું કે “ગુરુ ક્યાં છે?” તેઓ જોડ્યા કે “ગુરુ તો આકાશમાર્ગે ઈંદ્રની પાસે ગયા છે.” તે વાર્તા રાજાએ ચેલણા પાસે આવીને તેને કહી, પણ શ્રાવકકુળમાં ઉત્પન્ન થયેલી ચેલણા જન્મથી જ જૈનધર્મી હોવાથી રાજાના વચનપર તેને ખીલકુલ શ્રદ્ધા આવી નહીં. એક દિવસ રાજા આગ્રહથી ચેલણાને પણ સાથે લઈને ખીંદ્રગુરુના મકાને ગયો. ત્યાં જતી વખતે ચેલણાએ પોતાના સેવકોને છાની રીતે શીખવી રાખ્યું કે “જ્યારે અમે ખીંદ્રાલયમાં જોસીએ ત્યારે રાજા ન જાણે તેમ તમારે તે ખીંદ્રાલયમાં પાછળના ભાગથી અગ્નિ સળગાવવો.” અહીં રાજા તથા રાણી શિષ્યના મુખથી ગુરુનું સ્વર્ગમાં ગમન આગમન સાંભળીને થોડીવાર ત્યાં બેઠા. ત્યારે રાણીએ રાજાને કહ્યું કે “હે સ્વામી! આજ તો આપણે થોડીવાર વધારે અહીં જ બેસીએ, અને સ્વર્ગથી ઉતરતા ગુરુને જોઈને પછી જઈએ.”

તે વાત અંગીકાર કરીને રાજા રાણી સહિત ત્યાં બેઠા, તેવામાં તો તે મકાનમાં અગ્નિ લાગવાથી ભયભ્રાંત થયેલા તે ખીંદ્રાચાર્ય એકદમ ભૂમિગૃહમાંથી નીકળીને બહાર આવ્યા. ત્યાં રાજા તથા રાણીને જોઈને નીચું મુખ રાણી લલિન્જત થયા; એટલે રાજાએ પૂછ્યું કે “હે ગુરુ! આજે તમે સ્વર્ગમાં ગયા હતા કે નહીં?” ગુરુ જોડ્યા કે ના, આજે તો હું સ્વર્ગે ગયો નથી, પણ હંમેશના અભ્યાસથી શિષ્યોએ તમને સ્વર્ગે ગયાનું કહ્યું હશે.” પછી રાજા રાણી સહિત પોતાના મહેલમાં આવ્યો, પણ રાજાના મનમાં અનેક તર્કવિતર્ક થવા લાગ્યા; તેથી રાજાએ રાણીને પૂછ્યું કે “આજે થયું શું? અકસ્માત અગ્નિ ક્યાંથી પ્રગટી નીકળ્યો? મને તો તે અગ્નિ મૂકાવ્યો હોય એમ જણાય છે.” ત્યારે ચેલણા જોલી કે—“હે સ્વામી! એક વાર્તા કહું તે સાંભળો—

“કોઈ એક ગામમાં બે વાણિયા રહેતા હતા. તે બન્નેની સ્ત્રીઓ એક સાથે ગર્ભિણી થઈ, ત્યારે તેમણે પરસ્પર નિર્ણય કર્યો કે “આપણી સ્ત્રીઓમાં એકને પુત્ર અને એકને પુત્રી થાય તો તે બન્નેનો વિવાહ કરવો. આ પ્રમાણે નિશ્ચય કરીને પરસ્પર તે સરત લખી લીધી. પછી સમય આવતાં એક સ્ત્રીને પુત્રી થઈ અને બીજીને સર્પ અવતર્યો. તે બન્ને અનુક્રમે યુવાવસ્થા પામ્યા, ત્યારે સર્પના પિતાએ રાજાની સમક્ષ પોતાનો લેખ બતાવી ન્યાય કરાવીને તે સર્પ સાથે પેલાની કન્યાનો વિવાહ કરાવ્યો. રાત્રે તે દંપતી શયનગૃહમાં ગયા. ત્યાં જૂદા જૂદા પલંગપર સુતા. તેવામાં તે સર્પના શરીરમાંથી એક દિવ્ય કાંતિમાન પુરુષ નીકળ્યો. તેણે તે કન્યાસાથે ક્રીડા કરી. પછી તે પાછો તે જ સર્પના શરીરમાં સમાઈ ગયો.

એ પ્રમાણે હંમેશાં થવા લાગ્યું. તે વાત તે સ્ત્રીએ પોતાના સ્વજનોને કહી, ત્યારે એક લબ્ધલક્ષ (બુદ્ધિમાન) પુરુષે કહ્યું કે “જ્યારે તે સર્પના કલેવરને મૂકીને

કન્યાની સાથે કીડા કરવા જાય ત્યારે તે સર્પના કલેવરને તત્કાળ અગ્નિથી બાળી મૂકવું; એટલે તે સર્પના કલેવર વિના શેમાં પ્રવેશ કરશે? પછી તે તે જ દિવ્ય સ્વરૂપે રહેશે.” તે સાંભળીને કન્યાના આમજનોએ તે પ્રમાણે કયું; તેથી તે દેવકુમાર તે જ સ્વરૂપે રહ્યો.” આ પ્રમાણે હે સ્વામી! જ્યારે તમારા ગુરુ હંમેશાં સ્વર્ગે જતા હશે, ત્યારે તે દિવ્ય અને મલાદિક રહિત એવું દેવના જેવું નવીન શરીર કરીને જતા હશે, અને મૂળ દેહને શબરૂપે અહીં મૂકી જતા હશે, તે વિના જવાય નહીં, તેથી મેં એવા હેતુથી અગ્નિ મૂકાવ્યો હતો કે જો તેનું મૂળ શરીર સર્પના કલેવરની જેમ ભસ્મ થઈ જાય, તો તેના દિવ્ય સ્વરૂપનું જ હંમેશાં સર્વને દર્શન થાય, એટલે બહુ શ્રેષ્ઠ થાય; કેમકે લોકોત્તર રૂપનું દર્શન અતિ દુર્લભ છે. પણ તે મારો અભિપ્રાય પાર પડ્યો નહીં, અને અગ્નિની જ્વાળાથી પરાભવ પામેલા તે તો ઘરમાંથી જ વિહ્વળ વચન અને વદનવાળા બહાર નીકળ્યા. માટે હે રાજન્! સ્વર્ગે ગમનાગમનની સર્વ વાત અસત્ય જ માનવા યોગ્ય છે.” આ પ્રમાણે રાણીએ કહેલ યુક્તિ સાંભળ્યા છતાં પણ ધૂર્તાના વચનથી વ્યુદ્બાહિત થયેલા ચિત્તવાળાની જેમ રાજાએ જરા પણ બૌદ્ધગુરુપરના દષ્ટિરાગનો ત્યાગ કર્યો નહીં. કહ્યું છે કે—

કામરાગસ્નેહરાગા-વીપત્કરનિવારણૌ ।

દષ્ટિરાગસ્તુ પાપીયાન્, દુરુચ્છેયઃ સતામપિ ॥ ૧ ॥

“કામરાગ અને સ્નેહરાગ એ બેને નિવારણ કરવામાં બહુ થોડી મહેનત પડે છે, તેનું નિવારણ સહેજે થઈ શકે છે; પણ પાપિષ્ઠ એવો દષ્ટિરાગ તો સત્પુરુષોથી પણ દુઃખે તણ શકાય તેવો-છેદાય તેવો છે.”

અન્યદા રાજાએ બૌદ્ધગુરુને લોજન માટે નિમંત્રણ કર્યું. તે જમવા આવ્યા ત્યારે રાણીએ તેનાં ઉપાનહ (પગરખાં) પોતાના સેવક પાસે ગુપ્ત રીતે મંગાવી તેના સૂક્ષ્મ કંકડા કરી તેનું ચૂર્ણ શાક વિગેરેમાં ખબર ન પડે તેમ ભેળવી દીધું. લોજન કરતી વખતે ગુરુએ લોજનના સ્વાદને લીધે કાંઈ પણ જાણ્યું નહીં. લોજન કરી રહ્યા પછી પોતાને સ્થાને જતી વખતે ગુરુએ ચોતરફ પોતાનાં ઉપાનહ શોધ્યાં, પણ હાથ લાગ્યાં નહીં, ત્યારે એકાણાએ રાજાને કહ્યું કે “હે સ્વામી! તમારા ગુરુ જ્ઞાની છે કે નહીં? જો જ્ઞાની હોય તો ઉપાનહની શોધ શા માટે કરે છે? જ્ઞાનથી જ જાણી લે કે ક્યાં છે? અને જો અજ્ઞાની છે, તો હમણાં જમેલા લોજનને-તેના નામને પણ ભૂલી જશે. માટે હે રાજન્! આ દાંભિક માણસો શું જાણી શકે? સમય વિચારમાં નિયુજ્ઞ તો જૈનમુનિઓ જ હોય છે.” પછી ગુરુ તો ખેદ પામી પોતાને સ્થાને ગયા. ઘેર પહોંચ્યા કે તરત કંઈ સુધી લોજન કરેલું હોવાથી તેમને વમન થયું, તેમાં ચર્મના સૂક્ષ્મ કંકડાઓ નીકળ્યા, એટલે ગુરુએ રાજાને બોલાવીને તે વાત કહી. રાજાએ કહ્યું કે “અમારા લોજનમાં એવા કોઈ જાતનો દોષ ધારણો નહીં.” પછી તે વાત રાજાએ

રાણી પાસે આવીને કહી; એટલે રાણી બોલી કે “તમારા ગુરુ જ્ઞાનીના નામથી પૂજ્ય છે, તો એટલું પણ જાણી શક્યા નહીં કે મારાં ઉપાનહ મારા ઉદરમાં જ છે.” તે સાંભળીને રાજા મૌન રહ્યો.

હવે રાજાએ ચેલણાને પોતાના ધર્મની દ્રેષિણી જાણીને તેનો ગર્વ દૂર કરવા માટે એકદા પોતાના સેવકોને કહ્યું કે “તમે સ્મશાનમાં જઈને ત્યાંથી કોઈ તરતનું મરેલું આળકનું શબ લાવીને રસોઈયાને આપો.” સેવકોએ તે પ્રમાણે કયું. એટલે રાજાએ તે શબના માંસાદિક ચુક્ત ક્ષીર વિગેરે ભોજનની સામગ્રી તૈયાર કરાવી. પછી અનુચરોને જૈનમુનિને આમંત્રણ કરવા માટે મોકલ્યા, ચેલણાએ અનુમાનથી કાંઈક હકીકત જાણીને રાજાને પૂછ્યું કે “હે સ્વામી! આજ તમે ચંચળ ચિત્તવાળા અને ઉત્સુક કેમ જણાઓ છો?” રાજાએ કહ્યું કે, “રાજ્યાદિકની ચિંતાથી, ખીલું કાંઈ નથી.” પછી રાજા રસોડામાં જઈને બેઠો, અને રાણી સાધુને આવવાના માર્ગે ગોખમાં બેઠી. થોડીવારે રાજાના સેવકે બતાવેલા માર્ગે એક મુનિને આવતા જોયા. તે વખતે રાણીએ વિચાર કર્યો કે “આ નિઃસ્પૃહ મુનિ મારી સામું પણ જોશે નહીં, કેમકે તે ઇર્ષ્યાસમિતિ શોધવા માટે નીચું જોઈને જ આવે છે; તેથી કાંઈક ચુક્ત કરું કે જેથી તે મારા સામું જાય.”

એમ વિચારીને જ્યારે મુનિ તે ગોખની નીચે આવ્યો, ત્યારે રાણીએ ઉંચા હાથ કરીને ખારીનાં ખારણાં એકદમ ખખડાવ્યાં, એટલે મુનિએ ઉંચું જોયું. તેને તત્કાળ નમન કરીને ચેલણાએ પ્રથમ બે આંગળીઓ અને પછી ત્રણ આંગળીઓ દેખાડી. તે જોઈને મુનિએ એક આંગળી દેખાડી. આ સંકેતનું તાત્પર્ય એ છે કે—રાણીએ આંગળીની સંજ્ઞાથી ગુરુને પૂછ્યું કે ‘તમારે બે જ્ઞાન છે કે ત્રણ?’ તેના જવાબમાં મુનિએ એક આંગળી બતાવી, એટલે ‘ત્રણ ઉપરાંત એક જ્ઞાન વધારે છે અર્થાત્ ચાર જ્ઞાન છે.’ એમ સાધુએ બતાવ્યું; તેથી રાણીએ હર્ષ પામીને ફરીથી ફીટા વંદન કર્યું. પછી મુનિ રાજાની પાકશાળામાં ગયા. રાજા બહુમાનથી મુનિને તે આળકના માંસવાળું ભોજન વહોરાવવા લાગ્યો, એટલે મુનિએ જ્ઞાનદ્રષ્ટિથી તે ભોજન અલક્ષ્ય અને અયોગ્ય જાણીને રાજાને કહ્યું કે “હે રાજન્! આ ભોજન અમારે યોગ્ય નથી. અમે મુનિઓ નિર્દોષ આહાર ગ્રહણ કરીએ છીએ.”

રાજાએ કહ્યું કે “હે પૂજ્ય! આ આહાર શી રીતે દૂષિત છે? રાજાને ઘેર નિપજેલો હોવાથી તે શુદ્ધ જ છે; બે કદાચ દૂષિત હોય તો તેનો દોષ પ્રગટ કરો.” ત્યારે મુનિ બોલ્યા કે “હે રાજન્! તમે કરાવેલું કામ તમે પોતે પ્રત્યક્ષ જાણો છો, છતાં શા માટે કપટ કરો છો? તમને એ યોગ્ય નથી. મુનિઓને તો અચિત્ત આહાર પણ બે દોષવાળો હોય તો તે કલ્પતો નથી; તો પછી નિરંતર જેમાં છવો ઉત્પન્ન થાય તેવો, આળકના માંસથી બનેલો આહાર તો તેને શી રીતે કલ્પે.” આ પ્રમાણે મુનિનાં વચન સાંભળીને સંપૂર્ણ વિશ્વાસ આવવાથી રાજાએ તે જ્ઞાની મુનિને વંદન

કરીને કહ્યું કે “હે પૂજ્ય ! તમારું જ્ઞાન, તમારો ધર્મ અને તમારી સર્વ ક્રિયાઓ સત્ય છે.” ઇત્યાદિ જૈનધર્મની પ્રશંસા કરીને હર્ષથી સમ્યક્ત્વ સન્મુખ થયેલો રાજા ચેલણા પાસે આવીને બોલ્યો કે “હે પ્રિયે ! તારા ગુરુ પરમજ્ઞાની છે, મેં આજે તેની પરીક્ષા કરી.” એમ કહીને ચેલણાના પૂછવાથી રાજાએ સર્વ વૃત્તાંત કહી સાંભળાવ્યો.

તે સાંભળીને ચેલણા બોલી કે “હે સ્વામી ! એવા નિઃસ્પૃહ જ્ઞાનીનો અંત ન લેવો; કેમકે તે મુનિઓ બૌદ્ધના સાધુ જેવા નથી. બૌદ્ધાચાર્ય તો ભોજનમાં આવેલા સૂક્ષ્મ ચર્મના ખંડોને ખાતી વેળાએ મુખાદિકના સ્પર્શથી પણ જાણી શક્યા નહીં.” પછી રાજાએ તે વખતનું સ્વરૂપ પૂછ્યું. ત્યારે રાણીએ બધી વાત ખરેખરી કહી દીધી.

આ રીતે અનેક યુક્તિથી રાણીએ બોધ કરીને રાજાને જૈનધર્મમાં રસિક બનાવ્યો. પછી અનુક્રમે શ્રી મહાવીરસ્વામીની દેશના વિગેરેથી શ્રેણિક રાજા જૈનધર્મમાં સ્થિર થયો. આ દષ્ટાંત જેવું સાંભળવામાં આવ્યું તેવું જ લખી દીધું છે.

“આ શ્રેણિક રાજાની કથા સાંભળીને જૈનધર્મના તત્ત્વને જાણનાર માણસોએ બૌદ્ધ, શાક્ય, વેદાંતી અને કણ્વાદાદિક એકાંતવાદીના કુધર્મનો ત્યાગ કરવો.”



૩૫૫

તીર્થસ્તવના.

શત્રુજયાદિતીર્થાનાં, પ્રત્યુષે સમયેઽનિશમ્ ।

વિદધ્યાત્ સ્તવનાં જન્તુઃ, સર્વાર્થૌવપ્રણાશિનીમ્ ॥૧॥

ભાવાર્થ—“હંમેશાં પ્રાતઃકાળે દરેક પ્રાણીએ સર્વ પાપના સમૂહને નાશ કરનારી શત્રુજયાદિક તીર્થોની સ્તુતિ કરવી.”

પૂર્વાચાર્યોએ નીચે પ્રમાણે શત્રુજયાદિ તીર્થોની સ્તુતિ કરેલી છે—

શ્રી તીર્થરાજસ્તવના.

રાજાદનાથસ્તનભૂમિભાગે, યુગાદિદેવાંત્રિસરોજપીઠમ્ ।

દેવેન્દ્રવન્ધ્યં નરરાજપૂજ્યં, સિદ્ધાચલાગ્રસ્થિતમર્ચયामિ

॥૧॥

- આદિપ્રભોર્દક્ષિણદિગ્વિભાગે, સહસ્રરૂટે જિનરાજમૂર્તિઃ ।
 સૌમ્યાકૃતિઃ સિદ્ધતર્તીનિમાશ્ચ, શત્રુઞ્જયસ્થાઃ પરિપૂજયામિ ॥ ૨ ॥
- આદિપ્રભોર્વક્ત્રસરોકહાચ્ચ, ચિનિર્ગતાં શ્રીત્રિપદીમવાપ્ય ।
 યો દ્વાદશાંગીં વિદધે ગણેશઃ, સ પુંડરીકો જયતાચ્છિવાદ્રૌ ॥ ૩ ॥
- ચઙ્ગસાણં સયસંસ્વગાણં, વાવન્ન સહિયાણ ગણાહિવાણં ।
 સુપાઙ્ગા જત્ય વિરાજમાણા, સત્તુંજયં તં પળમામિ નિચં ॥ ૪ ॥
- શ્રીસૂર્યદેવેન વિનિર્મિતસ્ય, શ્રીસૂર્યકુંડસ્ય જલપ્રભાવાત્ ।
 કુષ્ઠાદિરોગાશ્ચ સમેહ્ય નશ્યન્, નરો ભવેત્ કુર્કુટતાં વિહાય ॥ ૫ ॥
- વિશ્વત્રયોદ્યોતકરા ગુણાલયા, મહાર્ચ્યમાણિક્યસુકુક્ષિધારિકા ।
 મતંગજસ્થા મરુદેવિમાતૃકા, વિરાજતે યત્ર ગિરૌ વિશેષતઃ ॥ ૬ ॥
- યત્રૈવ શૈલે સ્વલુ પશ્ચ પાંડવા, યુધિષ્ઠિરાદ્યા વિજિતેન્દ્રિયાશ્ચ ।
 કુન્તાસમં વિંશતિકોટિસાધુભિઃ, સાર્ધં શિર્વાદ્વિં ચ સમાસસાદિરે ॥ ૭ ॥
- નમિચિનમિમ્બુનીન્દ્રાવાદિસેવાપરૌ યૌ, ગગનચરપતી તૌ પ્રાપતુર્મોક્ષલક્ષ્મીમ્ ।
 વિમલગિરિવરે વૈ કોટિયૂગમર્ષિભિશ્ચ, સહ હિ વિમલવ્રોધિપ્રાપ્તિપુષ્ટ્યેકહેતૂ ॥ ૮ ॥
- વિમલગુણસમૂહૈઃ સંભૃતશ્ચાન્તરાત્મા, સ્વપદરમણભોક્તા દર્શનજ્ઞાનધર્તા ।
 નિશ્ચિલશમધનાનાં તિસૃભિઃ કોટિભિશ્ચ, સમમમૃતપદાદ્વિ પ્રાપ્તુયાદત્ર રામઃ ॥ ૯ ॥
- સૌરાષ્ટ્રદેશે સ્વલુ રત્નતુલ્યં, સત્તીર્થયુગ્મં પરિવર્તતે ચ ।
 શત્રુઞ્જયાશ્ચ ગિરિનારસંજ્ઞં, નમામ્યહં તદ્વહુમાનભક્ત્યા ॥ ૧૦ ॥
- અણંતનાળીણ અણંતદંસિણે, અણંતસુક્તવાણ અણંતવીરિણે ।
 વીસં જિણા જત્ય સિવં પવન્ના, સંમેયસેલં તમહં શુણામિ ॥ ૧૧ ॥
- પ્રગેઽહર્નિશં સંસ્તુતં વાસવાદ્યૈર્જિનં નામિભૂપાલવંશાવતંસમ્ ।
 શ્રયેઽષ્ટાપદે પ્રાપ્તપૂર્ણાત્મતત્ત્વં, સુસૌભાગ્યલક્ષ્મીપ્રદં દ્યોતિમંતમ્ ॥ ૧૨ ॥
- કલ્યાણકન્દોદ્ભવનૈકમેધં, સમસ્તજીવોદ્ધરણે ક્ષમં તમ્ ।
 સ્ફુરત્પ્રતાપં મહનીયમૂર્તિં, શ્રીમારુદેવ્યં વૃષભં ચ વન્દે ॥ ૧૩ ॥

। ઇતિ તીર્થરાજસ્તવના ।

“ જે સિદ્ધાચળ ઉપર રાચણના વૃક્ષ નીચે દેવેન્દ્રોએ વંદન કરેલું તથા ચક્રવર્તીએ પૂજેલું એવું યુગાદિદેવ શ્રી આદીશ્વરનું ચરણકમળરૂપ પીઠ રહેલું છે, તેનું હું અર્ચન કરું છું, ૧. જે શત્રુઞ્જય ગિરિપર આદીશ્વર પ્રભુની દક્ષિણ દિશામાં સહસ્રકૂટની

અંદર સૌમ્ય આકૃતિવાળી ૧૦૨૪ તીર્થંકરોની મૂર્તિઓ રહેલી છે, તેનું હું પૂજન કરું છું. ૨. શ્રી ઋષભસ્વામીના મુખકમળથી નીકળેલી ત્રિપદીને પામીને જેમણે દ્વાદશાંગીની રચના કરી એવા શત્રુજયપર રહેલા શ્રી પુંડરીક ગણધર જયને પામે. ૩. જ્યાં (પ્રભુની ડાબી બાજુએ) ચૌદ સો ને આવન ગણધરોની પાદુકાઓ વિરાજમાન છે તે શત્રુજયગિરિને હું નિત્ય પ્રણામ કરું છું. ૪. જે ગિરિપર સૂર્યદેવે નિર્માણ કરેલા સૂર્યકુંડના જળના પ્રભાવથી કુષ્ઠાદિક વ્યાધિઓનો સમૂહ નાશ પામે છે, તેમ જ કુકડાપણું પામેલો છવ પાછો મનુષ્યપણાને પામે છે, (અંદરાબની જેમ) તે શત્રુજયગિરિને હું પ્રણામ કરું છું. ૫. જે ગિરિ ઉપર ત્રણ વિશ્વમાં ઉદ્યોતને કરનારા, ગુણોના સ્થાનરૂપ અને અમૂલ્ય રત્ન (ઋષભદેવ)ને કુક્ષિમાં ધારણ કરનારા એવા હાથીપર બેઠેલા મરુદેવી માતા વિરાજે છે તે ગિરિને હું નમન કરું છું. ૬. જે પર્વતપર જિતેન્દ્રિય એવા યુધિષ્ઠિર વિગેરે પાંચે પાંડવો કુંતા માતાની સાથે વીશ કરોડ સાધુઓ સહિત મુક્તિપદને પામ્યા છે તે પર્વતને હું નમું છું. ૭. જે ગિરિ ઉપર નમિ અને વિનમિ નામના મુનીંદ્રો કે જેઓ વિદ્યાધરના રાજાઓ હતા તથા શ્રી આદિનાથની સેવા કરનારા હતા તેઓ બે કરોડ સાધુઓ સહિત મોક્ષની લક્ષ્મીને પામ્યા, તે વિમલગિરિ અમને વિમળ (નિર્મળ) બોધની પ્રાપ્તિ અને પુષ્ટિના હેતુરૂપ થાઓ. ૮. જે ગિરિપર નિર્મળ ગુણોના સમૂહથી જેનો આત્મા પરિપૂર્ણ થયો છે, અને જે નિરંતર આત્મિક સુખમાં રમણ કરનારા અને તેના ભોક્તા છે, જ્ઞાનદર્શનને ધારણ કરનારા છે તથા સમતારૂપ ધનવાળા છે એવા રામચંદ્ર ત્રણ કરોડ મુનિઓની સાથે મોક્ષસ્થાનની સમૃદ્ધિને પામ્યા છે તે અદ્રિને હું વંદના કરું છું. ૯. સૌરાષ્ટ્ર દેશમાં શત્રુજય અને ગિરિનાર એ બે તીર્થ અમૂલ્ય રત્ન તુલ્ય વર્તે છે, તેને હું બહુમાનપૂર્વક ભક્તિથી પ્રણામ કરું છું. ૧૦. જ્યાં અનંત જ્ઞાનવાળા, અનંત દર્શનવાળા, અનંત સુખવાળા અને અનંત વીર્યવાળા વીશ તીર્થંકરો શિવપદને પામ્યા છે તે સંમેતગિરિની હું સ્તુતિ કરું છું. ૧૧. નિરંતર પ્રાતઃકાળે દેવેન્દ્રોએ સ્તુતિ કરેલા, નાલિરાજના વંશના અક્ષંકારરૂપ શ્રી ઋષભદેવ જે પર્વતપર સૌભાગ્ય લક્ષ્મીને આપનારા દ્વાતિમાન્ પૂર્ણ આત્મતત્ત્વને (સિદ્ધિપદને) પામ્યા છે તે અષ્ટાપદ પર્વતનો હું આશ્રય કરું છું. ૧૨. કલ્યાણરૂપ કંદને ઉત્પન્ન કરવામાં અદ્વિતીય મેઘ સમાન, સમસ્ત જીવોનો ઉદ્ધાર કરવામાં સમર્થ, સ્ફુરણાયમાન પ્રતાપવાળા અને પૂજ્ય મૂર્તિવાળા મરુદેવીના પુત્ર શ્રી ઋષભસ્વામીને હું વંદના કરું છું.”

શત્રુજય તીર્થના પ્રભાવ સંબંધી એક કથા છે, તે નીચે પ્રમાણે—

ક્ષિતિપ્રતિષ્ઠ નામના નગરમાં સાંતુ નામે મંત્રી હતો. તે એકદા હસ્તીપર બેસીને રથવાડીએ ગયો હતો. ત્યાંથી પાછા વળતાં પોતે કરાવેલ સાંતુવસહી નામના ચૈત્યમાં દેવને વાંદવા માટે હાથીપરથી નીચે ઉતરીને પ્રવેશ કરતાં તેણે તે ચૈત્યમાં રહેનારા એક શ્વેતાંબર સાધુને કોઈ વેશ્યાના સ્કન્ધ ઉપર હાથ રાખીને ઉભેલા દીઠા, તેમ

છતાં પણ મંત્રીએ ઉત્તરાસંગ કરીને ગૌતમ ગણધરની જેમ પંચાંગ નમસ્કારપૂર્વક તેને વંદના કરી. પછી એક ક્ષણવાર રહીને ફરીથી નમન કરી મંત્રી પોતાના ઘર તરફ ગયો.

તેમના ગયા પછી તે સાધુ પોતાના દુરાચરણથી લજ્જા પામીને જાણે પાતાલમાં પેસવાની ઇચ્છા કરતા હોય તેમ અત્યંત ખિન્ન થઈ ગયા. પછી તે જ વખતે સર્વ વસ્તુ વિગેરેનો ત્યાગ કરીને શ્રી હેમચંદ્રસૂરિ પાસે જઈ તેમણે ફરીથી દીક્ષા લીધી. પછી વૈરાગ્યભાવથી પૂર્ણ થયેલા તે સાધુએ શ્રી શત્રુઞ્જયગિરિ ઉપર જઈને બાર વર્ષ સુધી તપ કર્યું. એકદા તે મંત્રી શત્રુઞ્જયની યાત્રા કરવા માટે ગયો. ત્યાં તે સાધુને જોઈને ‘આપને મેં પૂર્વે કોઈ વખત જોયેલા છે’ એમ કહીને વંદના કરી. પછી તેમના પવિત્ર ચારિત્રથી પ્રસન્ન થયેલા મંત્રીએ તે મુનિને તેમના ગુરુ, કુળ વિગેરે પૂછ્યું; એટલે તેમણે મંત્રીને કહ્યું કે “તત્ત્વથી તો તમે જ મારા ગુરુ છો.” તે સાંભળીને અનુભવે મંત્રી કાન આડા હાથ રાખીને બોલ્યો કે ‘અરે પૂજ્ય! એવું ન બોલો.’ મુનિ બોલ્યા કે—

જો જેણ સુદ્ધધર્મમિ, ઠાવિઓ સંજણ ગિહિણા વા ।

સો ચેવ તસ્સ જાયઠ, ધર્મગુરુ ધર્મદાણાઓ ॥ ૧ ॥

“મુનિએ અથવા ગૃહસ્થીએ જેણે જેને શુદ્ધ ધર્મમાં સ્થાપન કર્યો હોય તે જ તેને ધર્મદાન આપવાથી તેનો ધર્મગુરુ જાણવો.” એમ કહીને તે મુનિએ પોતાનું મૂળ વૃત્તાંત કહી તેને ધર્મમાં દેઠ કર્યો.

ચૈત્યના ભંગ કરનારે શું કરવું ?

ચૈત્યમંગાચ્ચ યદ્દુઃસ્વં, લબ્ધં તસ્ય ક્ષયઃ કથમ્ ।

ભૂયશ્ચૈત્યવિધાનેન, તત્પાપં વિલયં વ્રજેત્ ॥ ૧ ॥

ભાવાર્થ—“ચૈત્યનો એટલો જિનપ્રતિમાનો અથવા જિનમંદિરનો ભંગ કરવાથી જે દુઃખ (પાપ) પ્રાપ્ત થાય તે શી રીતે ક્ષય પામે? આ પ્રશ્નનો જવાબ એ છે કે ફરીને ચૈત્ય કરાવવાથી તે પાપ નાશ પામે છે.” તે ઉપર દૃષ્ટાંત છે, તે નીચે પ્રમાણે—

પ્રહ્લાદનપુર (પાલનપુર)માં પ્રહ્લાદન નામે રાજા હતો. તે એકદા અર્બુદાચળ (આબુપર્વત) જોવા ગયો. ત્યાં તેણે કુમારપાળ રાજાએ કરાવેલો શ્રી પાર્શ્વનાથ સ્વામીનો પ્રાસાદ જોયો. તે પ્રાસાદમાં શ્રીપાર્શ્વનાથસ્વામીની રૂપાની પ્રતિમા જોઈને રાજાએ તેને ભાંગી નખાવી મહાદેવનો પોડીયો કરાવીને શિવાલયમાં સ્થાપન કર્યો. ત્યાંથી રાજા પોતાને ઘેર આવ્યો કે તરત જ રાજાના શરીરમાં ગલત્કૃષ્ટ (ઝરતો કોઠ)નો વ્યાધિ ઉત્પન્ન થયો. તે વ્યાધિથી રાજાના દેહમાં ઘણી વેદના થવા લાગી. રાજાને ગંગા વિગેરેના

તીર્થજળથી સ્નાન કરાવ્યું, તોપણ વ્યાધિ શાંત થયો નહીં; તેથી તે અત્યંત વ્યાકુળ થયો. એકદા રાજાએ કોઈ મુનિને રોગની શાંતિનો ઉપાય પૂછ્યો, ત્યારે મુનિએ કહ્યું કે—

સ્વસ્તિ શ્રિયાંધામ ગુણામિરામં, સુત્રામસંતાનનતાંદ્રિપદમ્ ।

જાગ્રત્પ્રતાપં જગતિતલેજ્ઞ, શ્રીપાર્શ્વદેવં સતતં શ્રય ત્વમ્ ॥૧॥

યદીયમૂર્તિર્મયિનો સમસ્તં, નિહંત્યયં દૃષ્ટિધાવતીર્ણા ।

શૈલેર્જુદે સ્થાપિતતીર્થનાથં, શ્રીપાર્શ્વદેવો વિતનોતિ સૌખ્યમ્ ॥૨॥

“હે રાજા! કલ્યાણ અને સંપત્તિના સ્થાનભૂત, સકળ ગુણોથી વિરાજમાન, અને જેના ચરણકમળને ઇન્દ્રોનો સમૂહ પણ પ્રણામ કરે છે, તથા જેનો પ્રતાપ જગતમાં નિરંતર જગૃત છે એવા શ્રી પાર્શ્વનાથ પ્રભુનું તમે નિરંતર સેવન કરો. જેની મૂર્તિ માત્ર દૃષ્ટિમાર્ગમાં આવવાથી પણ લબ્ય પ્રાણીઓના સમગ્ર પાપને હણે છે, એવા આબુપર્વતપર સ્થાપન કરેલા શ્રી પાર્શ્વનાથ પ્રભુ સર્વ પ્રાણીઓને સુખના આપનારા છે.” હે રાજા! તમે આ પુરમાં જ એક નવીન ચૈત્ય કરાવીને તેમાં શ્રી પાર્શ્વનાથજીની મૂર્તિ સ્થાપન કરી હંમેશાં દંભ રહિત નિર્મળ ભક્તિથી તેની પૂજા કરો, તેથી તમારા રોગની શાંતિ થશે. વળી હે રાજા! પ્રતિમાદિકના ભંગનું પ્રાયશ્ચિત્ત સાંભળો—

મોટી પ્રતિમા જળી ગઈ હોય, નાશ પામી હોય અથવા તેની કોઈએ ચોરી કરી હોય, તો મૂળ મંત્રનો એક લાખ જાપ કરીને બીજી પ્રતિમા સ્થાપન કરવાથી તે પાપની શુદ્ધિ થાય છે. એક હાથ ઉંચેથી ઊંચ પડે તો મૂળ મંત્રનો દશ હજાર જાપ કરીને પછી પૂજા કરવી. બે હાથ ઉંચેથી પડે અને અંગભંગ ન થયો હોય તો એક લાખ જાપ કરીને ફરીથી સંસ્કાર કરવાથી શુદ્ધ થાય. પુરુષપ્રમાણ ઉંચાઈથી પ્રતિમા પડી હોય અને શલાકા સર્વથી વિશીર્ણ થઈ હોય તો તેનું પ્રાયશ્ચિત્ત નથી, એટલે કે શલાકાનો ભેદ થાય તો નવી જ પ્રતિમા કરાવવી પડે. સ્થંહિલાદિકમાં પણ દેવોનું આવાહન કર્યા પછી પૂજનનું કાર્ય વિસર્જન કર્યું ન હોય ત્યાં સુધીમાં જો પ્રમાદથી ઊંચને ઉપઘાત થાય, તો પૂજાદિકવડે મંત્રને સંહરીને મૂળ મંત્રનો પાંચ હજાર જાપ કરી પાત્રદાન આપી ફરીથી સર્વ અર્ચા-પૂજા કરવી. દેવના ઉપકરણને પગવડે સ્પર્શ થયો હોય તો પાંચસો વાર મંત્રજાપ કરવો. પ્રતિકમળની કિયાને લોપ થયો હોય તો વ્યાધિ વિનાનાએ ઉપવાસ કરીને મૂળ મંત્રનો સોવાર જાપ કરવો, અને વ્યાધિ-વાળાએ માત્ર સો વાર જાપ જ કરવો. એક દિવસ દેવપૂજા ન થઈ હોય, તો ત્રણ ઉપ-વાસ કરીને ત્રણ દિવસ ત્રણસો ત્રણસો વાર જાપ કરવો. અજાણતાં નિર્માલ્યનું ભક્ષણ થઈ ગયું હોય તો દશ હજાર જાપ કરી વિશેષે પૂજા કરવી, અને જાણીને નિર્માલ્યનું ભક્ષણ કર્યું હોય તો એક લક્ષ નવકારનો જાપ કરીને પાંચ ઉપવાસ કરવા.

નિર્માલ્યતા પાંચ લેદ છે. દેવસ્વ, દેવદ્રવ્ય, નૈવેદ્ય, નિવેદિત અને નિર્માલ્ય. તેમાં દેવને માટે આપેલા ગ્રામાદિક દેવસ્વ કહેવાય છે, દેવસંગ્રાધી અલંકારાદિક દેવદ્રવ્ય કહેવાય છે. દેવને માટે કલ્પેલ પદાર્થ નૈવેદ્ય કહેવાય છે, દેવને માટે કલ્પીને તેમની પાસે ધરેલું નિવેદિત કહેવાય છે અને પ્રભુ પાસે ધર્યા પછી બહાર નાંખી દીધેલું—ઉપાડી લીધેલું નિર્માલ્ય કહેવાય છે. તે પાંચે પ્રકારના નિર્માલ્યને સુંઘવું નહીં, ઝાળું-ગવું નહીં, કોઇને આપવું નહીં, તેમજ વેચવું નહીં.^૧ કેમકે કોઇને આપવાથી રાક્ષસજાતિમાં જન્મ થાય છે, ખાવાથી આંડાજનલિમાં જન્મ થાય છે, સ્પર્શ કરવાથી સ્ત્રીપણું પ્રાપ્ત થાય છે, અને વેચવાથી લિહ્યયોનિમાં જન્મ થાય છે. પૂજામાં દીપતું અવલોકન કરતાં તથા ધૂપ અન્નાદિક ધરતાં તેનો ગંધ આવે તેનો દોષ નથી, તેમજ નદીના પ્રવાહમાં નાંખેલા પુષ્પાદિક નિર્માલ્યના ગંધથી પણ દોષ લાગતો નથી.

મરણના તથા જન્મના સૂતકવાળાને ઘેર જમવું નહીં. અંજણતાં ખવાયું હોય તો એક ઉપવાસ કરીને મૂળ મંત્રનો એક હજાર જાપ કરવો. જાણીને લોજન કયું હોય તો ત્રણ ઉપવાસ કરીને ત્રણ હજાર જાપ કરવો. પોતાને જ ઘેર સૂતક આવ્યું હોય તો સૂતકી માણસનો સ્પર્શ તજી દેવો અને જૂદી રસોઈ કરાવીને જમવું, નહીં તો પ્રતિક્રમણ દેવપૂજા વિગેરે નિત્યકર્મની હાનિ થાય છે, ધર્મમાં સ્થિત રહેલા, ક્રિયામાં આસક્ત, જ્ઞાનવાળા અને વ્રતવાળાએ સૂતકમાં પણ નિત્યકર્મની હાનિ કરવી નહીં, અર્થાત્ પ્રતિક્રમણ દેવપૂજાદિ કર્યા વિના રહેવું નહીં. કોઇ માણસ નિત્યકર્મ કરતો ન હોય અને પ્રમાદથી (અંજણતાં) સૂતકીનો સ્પર્શ કરે, અથવા સમુદાય માટે રાંધેલા અનાજનું લોજન કરે તો એક ઉપવાસ અને હજાર જાપથી તે શુદ્ધ થાય છે; પણ જો જાણીને સ્પર્શાદિક કયું હોય તો તેથી ત્રણગણું પ્રાયશ્ચિત્ત કરવું. એક દિવસની પૂજાનો લોપ થયો હોય તો મૂળ મંત્રનો દશ હજાર જાપ કરવો અથવા ઉપવાસ કરીને એક સો વાર જાપ કરવો.”

આ પ્રમાણે મુનિએ કહેલો પ્રાયશ્ચિત્તનો વિધિ સાંભળીને રાજાએ તરત જ શ્રી પાર્શ્વનાથનું ચૈત્ય કરાવી તેમાં શ્રી પાર્શ્વનાથસ્વામીની કાંચનમય મૂર્તિ સ્થાપન કરી અને હંમેશાં તેની ભક્તિપૂર્વક પૂજા કરવા માંડી. તેના પ્રભાવથી અનુક્રમે રાજાનો સર્વ વ્યાધિ નષ્ટ થયો.

“પાલણપુરના પ્રહ્લાદ નામના રાજાએ ભક્તિવડે જે પાર્શ્વનાથની મૂર્તિનું નિર્માણ કર્યું તે મૂર્તિના સ્નાત્રનું જળ અન્ય રાજાને પણ પાસા (ખસ) વ્યાધિનો નાશ કરનાર થયું. પ્રહ્લાદન નામના ચૈત્યમાં બિરાજેલા પ્રહ્લાદન નામના પાર્શ્વનાથ-સ્વામી ચંદ્રની જેમ પ્રાણીઓને પ્રહ્લાદ (હર્ષ) કરનારા થવાથી જગતમાં સાર્થક નામવાળા થયા છે.”

^૧ પોતાના સંગ્રાધીને આપવું નહીં અને પોતે દ્રવ્ય મેળવવા વેચવું નહીં એમ સમજવું; દેરા-સરના માળી લોજકને આપવામાં તેમજ દેવદ્રવ્યની વૃદ્ધિ માટે વેચવામાં ખાધ સમજવો નહીં,

ધર્મનું માહાત્મ્ય.

જિનધર્મ સમારાધ્ય, ભૂત્વા વિમવમાજનમ્ ।

ગ્રામ્તાઃ સિદ્ધિસુખં યે તે, શ્લાઘ્યા મંગલકુંભવત્ ॥ ૧ ॥

ભાવાર્થ—“જિનધર્મનું આરાધન કરીને સર્વ સંપત્તિનું સ્થાન થઈ જેઓ સિદ્ધિસુખને પામ્યા છે તેઓ મંગળકળશની જેમ પ્રશંસા કરવાને યોગ્ય છે.”

મંગળકુંભનું દષ્ટાંત.

ઉજ્જયિની નગરીમાં વૈરિસિંહ નામે રાજા હતો. તે નગરીમાં ધનદત્ત નામે ધર્મની રૂચિવાળો એક શેઠ હતો. તેને પુત્રરહિત સત્યભામા નામની સ્ત્રી હતી. એકદા પુત્રની ચિંતાથી મ્હાન મુખવાળા શેઠને જોઈને સત્યભામાએ તેને પૂછ્યું કે “હે નાથ! તમારે ચિંતાતુર થવાનું શું કારણ છે? તે કહો.” ત્યારે શેઠે પુત્રચિંતાની વાત કહી. તે સાંભળીને તે બોલી કે “હે સ્વામી! સુખને ઈચ્છનાર માણસે એવી ચિંતા શા માટે કરવી? તેણે તો આ લોકમાં તથા પરલોકમાં સુખને આપનાર ધર્મની જ સેવા કરવી.” આ પ્રમાણેનો પ્રિયાનો ઉપદેશ સાંભળીને તેને સત્ય માનીને હર્ષ પામેલો શ્રેષ્ઠી પુષ્પાદિકવડે દેવપૂજા કરવા વિગેરે અનેક ધર્મકાર્યો કરવા લાગ્યો. ધર્મના પ્રભાવથી તુષ્ટમાન થયેલી શાસનદેવીએ તેને ઇચ્છિત વરદાન આપ્યું; તેથી સત્યભામાએ ગર્ભ ધારણ કર્યો. અનુક્રમે સમય પૂર્ણ થતાં તેણે એક પુત્રને જન્મ આપ્યો. તે પુત્રનું સ્વપ્નને અનુસારે મંગળકુંભ એવું નામ પાડ્યું. તે પુત્ર અનુક્રમે વૃદ્ધિ પામી કળાભ્યાસ કરવામાં તત્પર થયો. તેના પિતા હંમેશાં દેવપૂજાને માટે પુષ્પાદિક લેવા ઉદ્યાનમાં જતા, તેનો નિષેધ કરીને મંગળકુંભ હંમેશાં પુષ્પો લાવીને પિતાને આપવા લાગ્યો. તે પુષ્પોથી પિતા અને પુત્ર બન્ને પૂજા કરતા હતા. આ પ્રમાણે ધર્મભ્યાસ કરતા હતા તેવામાં જે બન્યું તે સાંભળો—

અંબાપુરીમાં મહાબાહુ નામે રાજા હતો. તેને શુભાવળી નામે રાણી હતી. તે રાણીથી ઉત્પન્ન થયેલી લાવણ્યના રસની જાણે પેટી હોય તેવી સ્વરૂપવાન ત્રૈલોક્યસુંદરી નામે તેને પુત્રી હતી. તે શુભાવસ્થા પામી ત્યારે રાજાએ વિચાર્યું કે “મારી પુત્રીને યોગ્ય વર કોણ મળશે?” પછી રાજાએ પોતાના સુખુદ્ધિ નામના પ્રધાનને બોલાવીને કહ્યું કે “મેં તારા પુત્રને મારી ત્રૈલોક્યસુંદરી આપી છે તેમાં તારે કાંઈ પણ બોલવું નહિ.” તે સાંભળી પ્રધાને ઘેર જઈ વિચાર કર્યો કે “રાજાની પુત્રી તો સાક્ષાત્ રતિ જેવી છે, અને મારો પુત્ર તો કુષ્ટના વ્યાધિવાળો છે. તે જાણતાં છતાં હું તે બન્નેનો યોગ શી રીતે કરું?” પછી પોતાની બુદ્ધિથી જ ઉપાય શોધીને પ્રધાને

ગોત્રદેવીની આરાધના કરી. ત્યારે દેવી પણ પ્રત્યક્ષ થઈને બોલી કે “હે પ્રધાન! તારા પુત્રને કર્મના વિપાકથી કુષ્ટ રોગ થયો છે, તેથી તે મટી શકે તેમ નથી; કેમકે લોગ્ય કર્મ અવશ્ય લોગવવું જ પડે છે; તોપણ તારા કાર્યની સિદ્ધિ માટે તારી ભક્તિથી પ્રસન્ન થયેલી હું આ પુરીને દરવાજે રહેનાર અશ્વરક્ષકની પાસે ટાઢથી પીડા પામતો અને અગ્નિની ઇચ્છાવાળો કેઈક બાળક લાવીને મૂકીશ. તે બાળકને તારે ગ્રહણ કરવો.” એમ કહીને દેવી અન્તર્ધાન થઈ. પછી મંત્રીએ વિવાહની સામગ્રી તૈયાર કરવા માંડી, અને તે અશ્વરક્ષકને બોલાવીને કહ્યું કે “અમુક દિવસે જે બાળક તારી પાસે આવે તેને શુભ રીતે મારી પાસે લાવજો.” એમ કહીને અશ્વરક્ષકને રજા આપી.

હવે તે ગોત્રદેવીએ પણ ઉબ્બયિની નગરીમાં જઈને પુષ્પો લઈને ઘર તરફ જતા તે મંગળકુંભને ઉદેશીને આકાશવાણીથી કહ્યું કે “આ બાળક રાજાની કન્યાને ભાડે પરણશે.” તે સાંભળીને મંગળકુંભ વિસ્મય પામી ઘેર આવ્યો. બીજે દિવસે પણ તે જ પ્રમાણે સાંભળ્યું. ત્યારે તેણે વિચાર કર્યો કે “આજે ઘેર જઈને આ આકાશવાણીની વાત પિતાને કહીશ.” આમ વિચાર કરે છે તેટલામાં તો તેને તે દેવીએ ચંપાપુરી પાસેના વનમાં મૂક્યો, એટલે તે ભમતો ભમતો અશ્વપાળની પાસે ગયો. અશ્વપાળે તેને શુભ રીતે લઈને મંત્રીને સોંપ્યો. મંત્રીએ તેને દેવકુમાર જેવો રૂપવાન્ જોઈને હર્ષ પામી એકાંતમાં રાખ્યો. એકદા મંગળકુંભે સચિવને પૂછ્યું કે “હે પિતા! મને પરદેશીને શા માટે શુભ સ્થાને રાખ્યો છે?” મંત્રીએ તેને કપટથી કહ્યું કે “તને રાજાની પુત્રી ત્રૈલોક્યસુંદરી સાથે પરણાવવો છે, તેને પરણીને પછી તું મારા કુષ્ટના વ્યાધિવાળા પુત્રને તે રાજપુત્રી આપજો. આ કાર્ય માટે તને અહીં લાવવામાં આવ્યો છે.” તે સાંભળીને મંગળકુંભ બોલ્યો કે “કુળને કલંક લગાડનારું અકૃત્ય હું શી રીતે કરું? મુગ્ધ જનને કૂવામાં ઉતારીને દોરડું કાપી નાખવા જેવું એ અકાર્ય તો નહીં કરું.” મંત્રીએ કહ્યું કે “રે મૂર્ખ! જો આ કામ તું નહીં કરે તો હું મારા હાથથી જ તને મારી નાંખીશ.” તે સાંભળીને તે બાળક બુદ્ધિરૂપ નેત્રથી વિચારીને બોલ્યો કે “હું તમારા કહેવા પ્રમાણે કરું, પણ રાજા હસ્તમેળાપ વખતે જે વસ્તુ આપે તે બધી તમારે મને આપવી.” મંત્રીએ તે વાત કબૂલ રાખી. પછી લગ્નદિવસે શુભ સમયે મોટા આડંબરથી મંગળકુંભ રાજપુત્રી સાથે પરણ્યો. તેના હસ્તમેળાપ સમયે રાજાએ જાતિવંત પાંચ અશ્વો વગેરે પહેરામણીમાં તેને આપ્યાં.

વિવાહ થઈ રહ્યા પછી મંત્રી રાજપુત્રીને તથા મંગળકુંભને પોતાને ઘેર લઈ ગયો. થોડીવારે મંગળકુંભ દેહચિંતાએ જવાનું મિષ કરીને શયનગૃહથી બહાર નીકળ્યો. તેણે ચપળ ચિત્ત જાણીને રાજપુત્રી પણ જળપાત્ર લઈને તેની પાછળ ગઈ. દેહચિંતાથી આવ્યા પછી મંગળકુંભને આમણદુમણો-ચળચિત્ત જોઈને રાજપુત્રીએ પૂછ્યું કે “હે નાથ! શું તમને ક્ષુધા બાધા કરે છે?” તેણે હા કહી; એટલે રાજપુત્રીએ દાસી પાસે પોતાને ઘેરથી મોઢક મંગાવીને તેને આપ્યા. તે ખાતાં ખાતાં પોતાનું સ્થાન જણા-

વવા માટે મંગળકુળશ બોલ્યો કે “ ઉજ્જયિની નગરીના જળ વિના આ મોદક સ્વાદિષ્ટ લાગતા નથી. ” તે સાંભળીને રાજપુત્રીએ આશ્ચર્ય પામીને વિચાર્યું કે “ અહો ! આ અઘટમાન (અસંગત) વાક્ય કેમ બોલે છે ? ” એમ વિચારીને તેણે પતિને સુગંધી તાંબુલ આપ્યું. પછી ફરીથી તે દેહચિંતાના મિષે બહાર નીકળીને અશ્વો વિગેરે લઈ અવંતી તરફ ચાલ્યો. અનુક્રમે અવંતી પહોંચ્યો. તેના માળાપ તેને આવેલો જોઈ શોકરહિત થયા. પછી તેણે પોતાના માતપિતાને પોતાનું સર્વ વૃત્તાંત કહી સંભળાવ્યું.

અહીં મંત્રીએ મંગળકુળનો વેષ પહેરાવીને પોતાના પુત્રને રાજપુત્રી પાસે મોકલ્યો. તે કોઢીઓ આવાસલવનમાં જઈને શય્યા પર ચઢી રાજપુત્રીને સ્પર્શ કરવા લાગ્યો. તેને જોઈને તત્કાળ તે રાજપુત્રી શયનગૃહમાંથી બહાર નીકળીને દાસીઓ પાસે બેઠી, અને આખી રાત્રિ બેદયુક્ત ચિત્તે ત્યાં જ નિર્ગમન કરી. પ્રાતઃકાળે મંત્રીએ રાજ પાસે જઈને કહ્યું કે “ હે સ્વામી ! મારો પુત્ર આપની પુત્રીના સ્પર્શથી કુદી થયો હોય એમ જણાય છે. હવે શું કરવું ? ” તે સાંભળીને રાજ બોલ્યો કે કર્મની વિચિત્ર ગતિ છે. કહ્યું છે કે—

ચિન્તયત્યન્યથા જીવો, હર્ષપૂસ્તિમાનસઃ ।

વિધિસ્ત્વેષ મહાવૈરી, કુરુતે કાર્યમન્યથા ॥ ૯ ॥

ભાવાર્થ—“ હર્ષથી પૂર્ણ મનવાળો થઈને જીવ જે કાર્ય કરવાનું ચિંતવે છે તે આ મહાશત્રુ રૂપ વિધિ અન્યથા કરે છે. ”

“ હે મંત્રી ! આમાં મારી પુત્રીનો જ દોષ છે, તારા પુત્રનો દોષ નથી. ” એવી રીતે રાજાએ આશ્વાસન આપેલો મંત્રી પોતાને ઘેર ગયો. રાજાએ પુત્રીના દોષને લીધે ક્રોધથી તેને પોતાની પાસે આવવાનો નિષેધ કર્યો.

એકદા પિતાનો ક્રોધ શાંત થયો, ત્યારે તે પિતાની પાસે જઈને બોલી કે “ હે પિતા ! મને પુરુષનો વેષ આપો. હું ઉજ્જયિની ગયેલા મારા પતિને મળીને મારું કલંક દૂર કરીશ. ” રાજાએ તેને અનુમતિ આપી, એટલે તે કેટલાક સૈન્ય સહિત સિંહ નામના સામંતની સાથે ઉજ્જયિની ગઈ. ઉજ્જયિનીના રાજાએ અંપાપુરીનો રાજપુત્ર આવ્યાના સમાચાર જાણી તેને રહેવા માટે મહેલ વિગેરે આપી તેનો સંસ્કાર કર્યો. એકદા પોતાના ઉતારા પાસેથી પાણી પીવા જતા પોતાના પિતાના નામાંકિત અશ્વો જોઈને તેણે પોતાના સેવકોને તેની પાછળ મોકલી તે અશ્વના સ્વામીનું નામ ઠામ વિગેરે પૂછાવ્યું. તે માણસોના મુખથી તેને હબ્બુ જ્ઞાનનો અભ્યાસી જાણીને તેણે સર્વ છાત્રો સહિત તેના અધ્યાપકને જમવાનું નિમંત્રણ કર્યું, એટલે અધ્યાપક સર્વ છાત્રોને લઈને જમવા આવ્યા. તેની અંદર પોતાના ભત્તારને જોઈને તે રાજપુત્રી બહુ હર્ષ પામી.

પછી સર્વનું અશન-વસનાદિવડે સન્માન કરીને તે કુમારરૂપ રાજપુત્રીએ અધ્યા-

પકને કહ્યું કે “આ છાત્રોમાંથી કોઈ પણ મારું વૃત્તાંત જાણતો હોય તે તમારી આજ્ઞાથી કહી બતાવે તેમ કરો.” તે સાંભળીને અધ્યાપકે તેનું વૃત્તાંત જે જાણતો હોય તેને કહેવાની આજ્ઞા આપી; એટલે મંગળકુંભે તે પુરુષવેષને ધારણ કરનાર પોતાની પ્રિયા છે, એમ ઓળખીને સિંહસામંત વિગેરે સર્વના સાંભળતાં પોતાના વિવાહ વિગેરેનું પૂર્વ વૃત્તાંત કહ્યું. તે સાંભળીને રાજપુત્રીએ સિંહસામંતને કહ્યું કે “આજ મારો પતિ છે, અને તેને શોધવા માટે જ હું પુરુષનો વેષ ધારણ કરીને અહીં આવી છું.” સિંહ સામંતે કહ્યું કે “જે તે જ તારો પતિ હોય તો તું નિઃશંકપણે તેની સેવા કર.” પછી એ વાત રાજને જણાવીને તેની આજ્ઞાથી ત્રૈલોક્યસુંદરી સ્ત્રીનો વેષ ધારણ કરી પોતાને સાસરે ગઈ, અને તેની સાથે મંગળકુંભ વિલાસ કરવા લાગ્યો,

એકદા ત્રૈલોક્યસુંદરીની પ્રેરણાથી મંગળકળશ રાજની આજ્ઞા લઈને ચંપાનગરીએ ગયો. ત્યાંનો રાજ પણ પોતાની પુત્રીના મુખથી તેનું સર્વ વૃત્તાંત સાંભળીને હર્ષિત થઈ બોલ્યો કે ‘હે પુત્રી! તે તારું કલંક દૂર કર્યું.’ પછી રાજએ પેલા દુષ્ટ કાર્ય કરનાર મંત્રીને મારવાનો હુકમ કર્યો. તે વખતે મંગળકળશે વિનંતિ કરીને તેને છોડાવ્યો. પછી પુત્રરહિત એવા તે રાજએ મંગળકળશને રાજ્યપર બેસાડી પોતે ચશોલદ્રસૂરિ પાસે દીક્ષા ગ્રહણ કરી.

મંગળકળશને રાજ્યનું પ્રતિપાલન કરતાં જયશેખર નામનો પુત્ર થયો. એકદા જયસિંહ નામના આચાર્યને ઉદ્યાનમાં આવેલા સાંભળીને મંગળકળશે પ્રિયા સહિત ગુરુ પાસે જઈ તેમને વંદનાં કરી. તેમની દેશના સાંભળ્યા પછી મંગળકળશે પૂછ્યું કે “ગુરુ! હું કયા કર્મથી આવા પ્રકારની વિવાહવિડંબના પામ્યો? તથા કયા કર્મથી મારી પ્રિયાને દૂષણ પ્રાપ્ત થયું?”

સૂરિએ કહ્યું કે “પૂર્વે ક્ષિતિપ્રતિષ્ઠપુરમાં સોમચંદ્ર નામે એક કુળપુત્ર રહેતો હતો. તેને શ્રીદેવી નામની પત્ની હતી, અને જિનદેવ નામનો એક શ્રાવક મિત્ર હતો. એકદા ધનકાંક્ષી જિનદેવ ધન ઉપાર્જન કરવાના હેતુથી દેશાંતર જવા તૈયાર થયો; તે વખતે તેણે પોતાના મિત્ર સોમચંદ્રને પોતાનું ધન સાત ક્ષેત્રમાં વાપરવા માટે આપ્યું. તેના ગયા પછી સોમચંદ્રે મિત્રના કહેવા પ્રમાણે તેનું દ્રવ્ય સાત ક્ષેત્રમાં ખર્ચ્યું. તે જ પુરમાં શ્રીદેવીની એક બહેનપણી ભદ્રા નામની હતી. તેનો પતિ કોઈક કર્મથી કુટ્ટી થયો. તે વાત ભદ્રાએ એક વખત પોતાની સખી શ્રીદેવીને કહી. ત્યારે શ્રીદેવીએ હાસ્ય કરીને કહ્યું કે “હે સખી! તારા સંગથી તારો પતિ કુટ્ટી થયો.” તે સાંભળીને ભદ્રા પોતાના મનમાં અતિ દુઃખી થઈ. તે જાણીને થોડી વારે શ્રીદેવી બોલી કે “હે સખી! બેદન કરીશ, મેં તો તને મશ્કરીમાં કહ્યું છે.” એમ કહીને તેણે ભદ્રાને આનંદિત કરી. પછી સાધુના સંગથી તમે દંપતી શ્રાદ્ધધર્મ પામી તેનું પાલન કરી સમાધિવડે કાળ કરીને સૌધર્મ દેવલોકમાં ઉત્પન્ન થયા. ત્યાંથી આયુષ્ય પૂર્ણ થતાં સ્વર્ગને સોમચંદ્રનો જીવ તું રાજ થયો. અને શ્રીદેવીનો જીવ ત્રૈલોક્ય-

સુંદરી થયો, તેં પૂર્વભવે પરદ્રવ્યથી પુણ્ય ઉપાર્જન કર્યું હતું તેથી આ ભવમાં ભાડા-વડે તું રાજપુત્રીને પરણ્યો, અને આ ત્રૈલોક્યસુંદરીએ હાસ્યથી પણ સખીને કલંક આપ્યું હતું, તેથી આ ભવે કલંક પ્રાપ્ત થયું.

આ પ્રમાણે ગુરુના મુખથી પોતાનો પૂર્વભવ સાંભળીને વિસ્મય થયેલા તે દંપતીએ પોતાના પુત્રને રાજ્ય સોંપીને ગુરુ પાસે દીક્ષા લીધી. પછી અતિચાર રહિત ચારિત્ર્ય પાલન કરીને અંતે તે બન્ને કાળ કરીને બ્રહ્મ દેવલોકમાં દેવતા થયાં. ત્યાંથી ચ્યવીને અનુક્રમે અવ્યય, અજર, અભય અને સમગ્ર આત્મસંપત્તિના આલિંગનરૂપ મોક્ષપદને પામશે.



૩૫૭

ગુરુ પદાવળી.

ષટ્ત્રિંશદ્ગુણરત્નાઢ્યઃ, સૌધર્માદિપરંપરઃ ।

ગુરુમુદ્રક્રમો ધ્યેયઃ, સુરાસુરનરૈઃ સ્તુતઃ ॥ ૧ ॥

ભાવાર્થ—“સુર, અસુર અ મનુષ્યોએ સ્તુતિ કરેલો તથા છત્રીશ ગુણરૂપી રત્નોથી આઢ્ય એવો શ્રી સુધર્માદિક ગણધરોની પરંપરાવાળો ગુરુપદનો ક્રમ ધ્યાન કરવા યોગ્ય છે.”

ગુરુ (આચાર્ય) પરંપરાનો ક્રમ હીરસીમાગ્ય કાવ્યમાં કહેલો છે. તે પ્રમાણે અહીં લખીએ છીએ.

શ્રી વીરજિનેશ્વરને ઇન્દ્રભૂતિ વિજેરે અગિયાર ઉત્તમ ગણધરો હતા. તેઓ જાણે પ્રથમ શિવે દગ્ધ કરેલો કામદેવ પાર્વતિના લગ્નમાં ફરીથી પ્રગટ થયો તેને હણવાની ઇચ્છા રાખનાર અગિયાર રુદ્ર (શિવ) પ્રગટ થયા હોય તેવા શોભતા હતા. તે ગણધરોમાં શ્રી વર્ધમાનસ્વામીના પદને ધારણ કરવામાં ધુર્ય એવા શ્રી સુધર્માસ્વામી થયા. ‘જગતમાં વૃષભ વિના બીજો કોણ ધૂસરીના સ્થાનને અવલંબન આપે?’ તે સુધર્માસ્વામીના પદ ઉપર ચશલક્ષ્મીવડે કુંદપુષ્પને તથા શંખને પણ તિસ્કાર કરનાર જંબૂસ્વામી થયા. બાળક એવા પણ જેનાથી પરાભવ પામેલો કામદેવ જાણે લગ્ન પામ્યો હોય તેમ અદૃશ્ય થઈ ગયો. તે જંબૂસ્વામીના પદની લક્ષ્મીને ચંદ્રમુખી સ્ત્રીને જેમ તિલક શોભાવે તેમ પ્રભવસ્વામીએ શોભાવી, કે જે પ્રભવસ્વામીએ ચોરરૂપ થઈને

પણ સાર્થવાહની જેમ પ્રાણીઓને કલ્યાણકારી એવી મોક્ષલક્ષ્મી પ્રાપ્ત કરવી તે અતિ આશ્ચર્ય છે.

ત્યારપછી તે પ્રલવસ્વામીના પદને પિતાના સિંહાસનને જેમ રાજા શોભાવે તેમ શયલવસ્વામી શોભાવતા હતા, જેમના કંઠપીઠમાં મુક્તામણિની માળાની જેમ સર્વ વિદ્યાઓ સ્ફુરણાયમાન થઈને શોભી રહી હતી. ત્યારપછી સિંહ જેમ પર્વતના શિખરને શોભાવે તેમ તેમના પદને કીર્તિરૂપી આકાશગંગાવડે દિશાઓને પૂર્ણ કરતા એવા શ્રી ચશોભદ્રસૂરિ શોભાવતા હતા. ત્યારપછી જેમ શ્રાવણ માસનો મેઘ જળવૃષ્ટિથી કદંબ, જંબૂ અને કુટજ વૃક્ષોના વનને પલ્લવિત કરે તેમ શ્રી ચશોભદ્રસ્વામીના પદને શ્રી સંભૂતિવિજય આચાર્યે પોતાની શોભાથી અલંકૃત કર્યું.

ત્યાર પછી તે સંભૂતિવિજયના સતીશ્વર (ગુરુભાઈ) ભદ્રબાહુ આચાર્ય સમગ્ર આગમના પારદર્શી થયા, જેમણે વજ્રરત્નની ખાણમાંથી વજ્રરત્નની જેમ દશાશ્રુતસ્કન્ધ-માંથી કલ્પસૂત્ર ઉદ્ધર્યું. ત્યારપછી તે સંભૂતિવિજય તથા ભદ્રબાહુસ્વામીની પદલક્ષ્મીને પોતાના વંશરૂપી સમુદ્રમાં કૌસ્તુભમણિ જેવા શ્રી સ્થૂલભદ્રસ્વામીએ યશથી ત્રણ લોકની જેમ શોભાવી. ત્યારપછી સારથિના રથને વહન કરવામાં બે વૃષભ હોય તેમ તે સ્થૂલભદ્રના પદ ઉપર અનુક્રમે ધર્મધૂરાને ધારણ કરનારા આર્યમહાગિરિ તથા આર્યસુહસ્તિ થયા. ત્યારપછી તે આર્યસુહસ્તિ મુનીન્દ્રના પદને વિષ્ણુના પાદકમરૂપ આકાશને સૂર્યચંદ્રની જેમ શ્રી સુસ્થિતસૂરિ તથા સુપ્રતિખંદસૂરિ નામના તેમના બે શિષ્યોએ સુશોભિત કર્યું.

પૂર્વે સુધર્માસ્વામીથી આરંભીને સુહસ્તિસૂરિ થયા ત્યાં સુધી સાધુઓનું નિર્ગ્રંથ નામ હતું, એટલે નિર્ગ્રંથગચ્છ કહેવાતો, અને આ બે સુસ્થિત તથા સુપ્રતિખંદસૂરિના વખતથી બીજું કોટિકગણ એવું નામ થયું. તેનો હેતુ એ છે કે તે સૂરિએ સૂરિ-મંત્રનો એક કરોડ વાર જાપ કર્યો હતો.

ત્યારપછી તે સુસ્થિત અને સુપ્રતિખંદસૂરિની પદલક્ષ્મીના તિલકરૂપ મુનિઓમાં અકવતી સમાન શ્રી ઇન્દ્રદિત્ત આચાર્ય થયા. તેમણે બળરામે યમુનાનો પરાલવ કર્યો તેમ દાંભિકપણાનો પરાલવ કર્યો હતો. ત્યારપછી અંગિરા તાપસથી બૃહસ્પતિની જેમ તે ઇન્દ્રદિત્ત આચાર્યથી ઘણા ગુણવાન શ્રી દિત્તસૂરિ થયા. તેમણે જેમ નારાયણે કાલનેમિ અસુરનો નાશ કર્યો તેમ રાગનો નાશ કર્યો હતો. ત્યારપછી ક્રમે કરીને જિનેશ્વરના પાદને મસ્તકવડે સ્પર્શ કરતી એવી તે દિત્તસૂરિની પદલક્ષ્મીને ધ્વજનો સમૂહ જેમ પ્રાસાદસમૂહને શોભાવે તેમ સિંહગિરિ નામના સૂરીશ્વરે શોભાવી. ત્યાર

૧ જિનેશ્વરનું આદિપાણું હોવાથી પરંપરાવડે આ પદ જિનેશ્વરના પાદરૂપ થયો, અને આ પદ-લક્ષ્મી આદિ હોવાથી તેનું મસ્તક થયું.

પછી તેમના પદને મસ્તકને માણિક્યનો સુકુટ શોભાવે તેમ અજ્ઞાન તથા પાપના સમૂહરૂપ પર્વતનું દહન કરવામાં ઇન્દ્રના વજ્ર જેવા શ્રી વજ્રપ્રભુ ઉત્કૃષ્ટ શોભા પમાડતા હતા. ત્યારપછી શ્રીવજ્રપ્રભુના પદરૂપી ઉદયાચળ પર્વતની ચૂલિકા ઉપર સૂર્ય સમાન શ્રીવજ્રસેનસૂરિ થયા.

ત્યારપછી ચંદ્રકુળના મૂળ કારણભૂત શ્રીચંદ્રસૂરિ થયા. અહીંથી ચંદ્રગચ્છ એવું ત્રીભું નામ થયું. ત્યારપછી જેમ સરોવરના મધ્ય ભાગને પ્રકુલિત કમળ શોભાવે તેમ તરંગિત કરુણ રસવાળા તે ચંદ્રસૂરિના પદને સામન્તલદ્રસૂરિએ શોભાવ્યું, આ સૂરિ પ્રાચે વનમાં રહેતા હતા, તેથી તેમનાથી આ ગચ્છનું વનવાસીગચ્છ એવું ચોથું નામ થયું. ત્યારપછી સામન્તસૂરિના પદ ઉપર વૃદ્ધદેવસૂરિ થયા. તેમણે કૌરંટક નામના નગરમાં લબ્ધ પ્રાણીઓના નેત્રરૂપી પાંચની આજીવિકા (વિશ્રામસ્થાન) સમાન તથા પુણ્યના પાક (ઉદય)ને કરનારી જાણે સત્રશાળા (દાનશાળા) હોય તેવી શ્રી મહાવીર-સ્વામીની મૂર્તિ સ્થાપન કરી હતી.

ત્યારપછી ઔરસ પુત્રવડે જેમ પિતાનો વંશ ઉત્કૃષ્ટ શોભા પામે તેમ વૃદ્ધદેવસૂરિનું પદ ત્રૈલોક્યની લક્ષ્મીના તિલક સમાન શ્રી પ્રદ્યોતન નામના સૂરિવડે ઉત્કૃષ્ટ શોભા પામ્યું. ત્યારપછી ગંગાના તરંગ જેવો જેમનો વાગ્વિલાસ છે એવા અને બુદ્ધિથી જૃહસ્પતિને પણ જીતનારા શ્રીમાનદેવસૂરિએ સલામંડપને સહય જનની જેમ તે પ્રદ્યોતનસૂરિના સ્થાનને અલંકૃત કર્યું. આ શ્રીમાનદેવસૂરિને આચાર્યપદ આપતી વખતે તેમના સ્કન્ધપર સાક્ષાત્ સરસ્વતી તથા લક્ષ્મીદેવીને જોઈને “અહો ! અન્યાયાદિક પ્રમાદને સેવનાર રાજાનો જેમ રાજ્યથી બ્રંશ થાય છે તેમ આ માનદેવ રાજાદિકનો સત્કાર પામીને ચારિત્રથી બ્રષ્ટ થશે.” એવી શંકાથી જેમનું મન ખેદ પામતું હતું એવા પોતાના ગુરુ શ્રી પ્રદ્યોતનસૂરિને જોઈને નરેન્દ્ર, નાગેન્દ્ર અને દેવેન્દ્રો પણ જેમની કીર્તિનું ગાન કરતા હતા એવા તે માનદેવસૂરિએ જાણે કામ-કોપાદિક છ અભ્યંતર શત્રુને જીતવા ઇચ્છતા હોય તેમ ધૃતાદિક છ વિગયનો ચાવજીવિત ત્યાગ કર્યો હતો. આ સૂરિ સંઘના ઉપદ્રવનો નાશ કરવા માટે લઘુશાંતિના રચનારા જાણુવા. ત્યારપછી તે માનદેવસૂરિના પદરૂપ આકાશમાં સૂર્ય સમાન શ્રીમાનતુંગ નામે સૂરીન્દ્ર થયા. તેમણે પૃથ્વીપરના અનેક રાજાઓને જેમ ચક્રવર્તી આજ્ઞા મનાવે તેમ સર્વ સાધુઓને પોતાની આજ્ઞા ગ્રહણ કરાવી હતી. આ સૂરિએ પોતાને બાંધેલા અડતાલીશ બંધનોને ‘લક્ષ્મીમર સ્તોત્ર’ રચીને તે વડે તોડી નાખ્યા હતા; તથા સંઘને વ્યન્તરાદિકે કરેલા ઉપસર્ગો દૂર કરવા માટે ‘નમિજિણ પણ્યસુરંગણ’ ઇત્યાદિ સર્વ ભયનું હરણ કરનાર સ્તોત્ર બનાવી આપ્યું હતું.

ત્યારપછી શ્રીકૃષ્ણની જેમ શુકલધ્યાનરૂપ સર્પેન્દ્ર તે રૂપ મન્યનરજ્જુ તેના વડે અને સમતારૂપી મંદરાચળ પર્વતવડે મદરૂપી સમુદ્રનું મંથન કરીને શ્રી વીર નામના આચાર્ય તે માનતુંગસૂરિની પદલક્ષ્મીને વર્ષા. ત્યારપછી જેમણે સમગ્ર કુવાદીઓના

સમૂહને દૂર કર્યા છે એવા શ્રી જયદેવસૂરિ થયા, કે જેની વાણીના વિલાસથી જેના માધુર્યનો તિરસ્કાર થયો છે એવી સુધા (અમૃત) જાણે ક્ષીરસાગરમાં ડૂબી ગઈ હોય નહીં શું? ત્યારપછી સ્વર્ગની અપ્સરાઓએ જેમની કીર્તિનું ગાયન કર્યું છે અને જેમનું મન સદા ચિદાનંદ (આત્માનંદ)માં જ મગ્ન છે એવા શ્રી દેવાનંદસૂરિએ યુવાવસ્થા જેમ ચંદ્રમુખી સ્ત્રીને શોભા પમાડે તેમ તે જયદેવસૂરિની પદ્મલક્ષ્મીને શોભા પમાડી. ત્યારપછી જાણે અંજાનરૂપ અંધકારનો સૈન્યને હણવાની ઇચ્છાવાળા પરાક્રમે શરીરનો સ્વીકાર કર્યો હોય તેવા અને દેવાનંદસૂરિના પદરૂપી સમુદ્રને ઉદ્ધાસ કરવામાં ચંદ્ર સમાન શ્રી વિક્રમ નામના સૂરીશ્વર થયા. ત્યારપછી સિદ્ધાન્તસમુદ્રના પારને જોનારા એવા શ્રી નરસિંહસૂરિ થયા. તેમણે જેમ સૂર્ય જગતને નિદ્રાનો ત્યાગ કરાવે તેમ એક ચક્ષુને માંસ ખાવાનો ત્યાગ કરાવ્યો હતો.

ત્યારપછી જેમ અમૂલ્ય માણિક્ય અંશુલીને શોભાવે તેમ ખૂમાણ રાજના કુળમાં દીપક સમાન સમુદ્રસૂરિ નામના આચાર્યે શ્રી નરસિંહસૂરિની પદ્મલક્ષ્મીને અલંકૃત કરી. ત્યારપછી તે સમુદ્રસૂરિના પદ ઉપર શ્રી માનદેવ નામના [ખીજા] સૂરિ થયા, કે જેમના મુખકમળમાં વાસ કરનારી સરસ્વતી દેવી અમૃતના ભોજનવડે કંઠ સુધી તૃપ્ત થયેલી હોવાથી, આ આચાર્યના મનોહર વાગ્વિલાસના મિષથી જાણે પીધેલા અમૃતના ઉદ્ગાર કાઢતી હોય એવો ભાસ થતો હતો. ત્યાર પછી તેમના પદ ઉપર વિષ્ણુ સમાન શ્રી વિષ્ણુપ્રભ નામના આચાર્યેન્દ્ર થયા, જેમનાથી પરાભવ પામેલો પુષ્પરૂપ આયુધવાળો કામદેવ ફરીથી યુદ્ધ કરવાની ઇચ્છા વડે તીક્ષ્ણ આયુધવાળો થયો. ત્યારપછી તેમના પદરૂપી કમળમાં હંસ સમાન શ્રીમાન્ જ્યાનંદસૂરિ થયા, જેમના હૃદયમાં અગસ્ત્ય મુનિની અંજલીમાં સમુદ્રની જેમ સમગ્ર સિદ્ધાન્ત સમાઈ ગયા હતા. ત્યારપછી તેમના સ્થાન પર રવિપ્રભ નામના સુર્નીંદ્ર થયા, તેમનું મુખ ચંદ્રસમાન આચરણ કરતું હતું, તેમના દાંતની કાંતિ ચંદ્રની જ્યોત્સ્નાનું આચરણ કરતી હતી, તેમની ભૂકુટીની વક્રતા ચંદ્રમાં રહેલી વક્રતાનું આચરણ કરતી હતી અને વાણીનો વિલાસ અમૃત શ્રવણનું આચરણ કરતો હતો.

ત્યારપછી તે રવિપ્રભસૂરિના પદ ઉપર શ્રી ચશેદેવસૂરિ થયા, તેમના વૃદ્ધિ પામતા કીર્તિરૂપી ક્ષીરસાગરે કરીને જગતમાં અહંતાના મહિમાએ કરીને ઇતિઓ (ઉપદ્રવો)ની જેમ કૃષ્ણ-નીલાદિક અસિંત પદાર્થોએ પોતાના નામનો પણ લોપ કર્યો હતો; અર્થાત્ આ આચાર્યની કીર્તિથી સર્વ વિંશ પ્રવેત થયું હતું, તેથી કૃષ્ણ-નીલાદિક વર્ણો જોવામાં પણ આવતા નહોતા. ત્યારપછી તેમના પદ ઉપર અલૌકિક પ્રદુર્ભવેવ (કામદેવ) સમાન પ્રદુર્ભવેવ નામે આચાર્ય થયા; કારણકે તે આચાર્યે ભવને (સંસારને) ભેદી નાંખ્યો હતો, અને કામદેવ તો ભવથી (શિવથી) ભેદાયો હતો. વળી તે આચાર્યે રતિ (સ્ત્રી વિગેરેની પ્રીતિ)નો ત્યાગ (નાશ) કર્યો હતો, અને કામદેવ તો રતિનો પતિ હોવાથી તેનો સ્વીકારનાર હતો; તે આચાર્ય મધુ (મધ અથવા મધ)થી દૂર

રહેલા હતા, અને કામદેવ તો મધુ (વસંત)ના સહાયનો ઇચ્છક હતો, તેમ જ તે આચાર્યની મૂર્તિ સમગ્ર વિશ્વને આદર કરવા યોગ્ય મનોહર હતી, અને કામદેવ તો અનંગ હોવાથી મૂર્તિરહિત હતો; માટે તે આચાર્ય નવીન કામદેવરૂપ થયા હતા.

ત્યારપછી પોતાની કીર્તિરૂપ ચંદ્રબોધોત્સનાવડે જેમણે ત્રિલોકને ધવલિત કર્યું છે એવા શ્રી માનદેવસૂરિએ પ્રભુ, મંત્ર અને ઉત્સાહ એ ત્રણ પ્રકારની શક્તિવડે રાજની લક્ષ્મીની જેમ તે પ્રદુમ્નસૂરિના પદની લક્ષ્મીને શોભા પમાડી. (આ ત્રીજા માનદેવ-સૂરિ બાણુવા). ત્યારપછી જેમના ચરણકમળમાં ઇન્દ્રો તથા ચંદ્રો બ્રમરરૂપ થયા છે એવા વિમલચંદ્ર નામના સૂરીશ્વરથી શત્રુને તાપ પમાડનાર પ્રતાપથી રાજની જેમ તે માનદેવસૂરિનું પદ લક્ષ્મીને ભોગવતું થયું. ત્યારપછી તેમના પદ ઉપર કામદેવ સમાન પ્રશસ્ત રૂપવાન અને આચાર્યોને વિષે ચંદ્ર સમાન ઉદ્યોતન નામના સૂરિ વિરાજમાન થયા, કે જેના પદને ધારણ કરનારા દિગ્ગજોની જેવા આઠ સૂરિન્દ્રો થયા. આ સૂરિએ મોટા વટવૃક્ષની નીચે આઠ મુનિઓને સૂરિપદ આપ્યું હતું તેથી તેમના વખતથી આ ગચ્છનું વડગચ્છ અથવા જૃહગચ્છ એવું પાંચમું નામ પડ્યું. ત્યાર પછી તેમના પદ ઉપર જેમણે પોતાના માહાત્મ્યવડે સર્વ દેવોને નમ્ર કરેલા છે એવા સર્વદેવ નામના આચાર્ય થયા, કે જે તારાની શ્રેણીવડે ચંદ્રની જેમ ગુણોની શ્રેણીવડે આશ્રય કરા-યેલા હતા.

ત્યારપછી તેના પદ ઉપર જોને વિષે નિવાસ કરનાર, ગૌરવવડે શોભાવાળા, વાણીના અધિપતિ અને વિષ્ણુધોએ સેવતા એવા દેવસૂરિ (જૃહસ્પતિ)ના જેવા શ્રીદેવ-સૂરિ નામના આચાર્ય થયા. ત્યારપછી મંદિરને દીવો શોભાવે તેમ તેના પદને દોષોના ઉદયથી પ્રગટ થયેલા તમ (અજ્ઞાન અથવા પાપ)ના વિસ્તારનો નાશ કરવારૂપ વ્યાપારમાં જ તત્પર થયેલા એવા શ્રીસર્વદેવસૂરિએ શોભાવ્યું. (આ બીજા સર્વદેવસૂરિ બાણુવા). ત્યારપછી તેમના પદરૂપ આમ્રવૃક્ષને સેવનારા પોપટ અને કોયલની જેવા શ્રીમાન્ ચંદ્રશેખરસૂરિ તથા મુનિઓને વિષે શ્રેષ્ઠ એવા શ્રીનેમિચંદ્રસૂરિ થયા. ત્યારપછી તે બન્ને સૂરિના પદ ઉપર અનેક શાસ્ત્રોના રચનારા શ્રી મુનિચંદ્ર નામના સૂરિ થયા. વાયુની અસ્ખલિત ગતિની જેમ તેમની ખુદ્ધિ કોઈ પણ શાસ્ત્રમાં સ્ખલના પામતી નહોતી. ચારિત્ર લેવાને ઇચ્છતા ચક્રવર્તી જેમ છ ખંડ પૃથ્વીનો ત્યાગ કરે તેમ આ સૂરિએ છ વિગયનો ત્યાગ કર્યો હતો. તે સૂરિકે ઇષણ વખત પોતાના શરીર ઉપર પણ મમતા કરતા નહીં, અને હંમેશાં એક જ વાર છાશની પરાશ માત્રનો આહાર કરતા હતા. ત્યારપછી તેમના પદ ઉપર દેવોએ ઉપસર્ગ કર્યા છતાં પણ આ કોઈ

૧ સૂરિના વિશેષણમાં જો એટલે પૃથ્વી, અને જૃહસ્પતિના વિશેષણમાં સ્વર્ગ ૨. સૂરિના પક્ષમાં ગૌરવ એટલે માહાત્મ્ય, બીજા પક્ષમાં ઇન્દ્રાદિક દેવોને લાણાવવાથી શુરુપણ ૩. પહેલા પક્ષમાં પંડિતો, બીજામાં દેવો. ૪. દીવાના પક્ષમાં દોષા એટલે રાત્રિ અને તમ એટલે અધકાર.

વખત જિતાય તેવા નથી, એ હેતુથી જ જાણે તેવા નામથી પૃથ્વીપર પ્રસિદ્ધ થયા હોય એમ અજિતદેવ નામના સૂરિ થયા,

ત્યારપછી જગત્ને પવિત્ર કરનાર દેવનદી (ગંગા)નો પ્રવાહ ચંદ્રમૌલિ (શિવ)ની જટાનો આશ્રય કરે તેમ તે અજિતદેવસૂરિના પદ્મનો તપસ્વીઓને વિષે સિંહ સમાન અને જગત્ને પવિત્ર કરનાર એવા શ્રી વિજયસિંહસૂરિએ આશ્રય કર્યો. ત્યારપછી ઇક્ષ્વાકુ વંશને શ્રી ઋષભસ્વામીના પુત્રો ભરત અને બાહુબળીએ જેમ શોભાવ્યો, તેમ તે વિજયસિંહસૂરિના પદ્મને શ્રી સોમપ્રભ તથા શ્રી મણિરત્નસૂરિએ શોભા પમાડી. ત્યારપછી શ્રીમન્નગચંદ્રસૂરિ થયા. તેમણે તે બન્ને સૂરિના પદ્મરૂપી લક્ષ્મીના તિલકની લીલાને વિસ્તારી. તે સૂરિએ જેમ રાજહંસ મેઘથી મલિન થયેલા તળાવનો ત્યાગ કરે, તેમ કળિકાળના પ્રભાવથી થયેલી ચારિત્રની શિથિલતાનો ત્યાગ કર્યો હતો. તે આચાર્ય વાદ કરવા આવેલા બત્રીશ દિગંબરાચાર્યો સાથે વાદ કરવામાં હીરકમણિ (વજ્રમણિ)ની જેવા અભેદ થયા હતા, તથા આઘાટ નગરના રાજાએ તેમનું હીરલાજગચંદ્રસૂરિ એવું નામ પ્રસિદ્ધ કર્યું હતું. વળી જેમ કોઈ રાજા મોટા યુદ્ધોએ કરીને શત્રુઓનો પરાલવ કર્યો પછી જિતકાશીની સંજ્ઞા પામે, તેમ તે આચાર્ય બાર વર્ષ સુધી આચંબિલનો તપ કરીને તપાનું બિરુદ પામ્યા હતા.

ત્યારથી આરંભીને જેમ અત્રિઋષિના નેત્રથી ચંદ્રલેખા પ્રગટ થઈ, તેમ આ આચાર્યથી તપાગચંદ્ર એવું છઠું નામ પ્રગટ થયું; અને જેમ વસંત માસથી સૂર્યની ક્રાંતિ અધિક દેહીખ્યમાન થાય તેમ આ આચાર્યથી સુસુક્ષ્મ પુરુષોની લક્ષ્મી અધિક દીપ્ત થઈ.



૩૫૮

તપાગચંદ્ર નામ પડ્યા પછીના આચાર્યની પદ્માવળી.

ત્યારપછી શ્રી જગચંદ્રસૂરિના પદ્મ ઉપર વિષ્ણુના વક્ષઃસ્થળ ઉપર કૌસ્તુભમણિની જેમ દેવેન્દ્રના કર્ણોમાં આભરણરૂપ થતાં ચશોવડે ત્રિજગતને ઉદ્ધારાસન કરનાર દેવેન્દ્ર નામના સૂરિ શોભતા હતા. (આ સૂરિ કર્મગ્રંથાદિકના કર્તા જાણવા). ત્યારપછી તેના પદ્મ ઉપર ધર્મધોષસૂરિ થયા. તે જાણે નાગણીઓએ ગાયન કરેલી તે આચાર્યની કીર્તિને સાંભળવામાં રસિક થયેલા નાગાધિરાજે (શેષનાગે) તે માટે જ બે હજાર ચમ્પુઓ^૧

૧ સર્વો ચમ્પુવડે જ સાંભળે છે-તેમને કાન જુદા હોતા નથી. અહીં સાંભળવા માટે ચમ્પુ ક્યાંનું સમજવું.

ધારણ કર્યા હોય નહીં એવા થયા. તે આચાર્યના ઉપદેશથી ખાદશાહના મંત્રી પૃથ્વી-ધરે બંને પોતાની ચોરાશી જ્ઞાતિઓનો ઉદ્ધાર કરવા માટે જ હોય નહીં એમ તીર્થ-કરોના ચોરાશી પ્રાસાદો કરાવ્યા. ત્યારપછી તેમના પદ ઉપર મનુષ્યોની દષ્ટિરૂપ ચક્રોરીને આહવાદ કરવામાં ચંદ્રની કાંતિસમાન સોમપ્રભ નામના સૂરિ થયા. તે સૂરિના સંગથી શરદ્ઋતુના સંગથી ચંદ્રજ્યોત્સ્નાની જેમ ચારિત્રલક્ષ્મી શોભતી હતી.

ત્યારપછી તે સોમપ્રભસૂરિએ પોતાના પદ ઉપર મુનિઓની લક્ષ્મીના દેહીયમાન તિલક સમાન સોમતિલક નામના સૂરિને સ્થાપન કર્યા. તે સૂરિએ વાદમાં અન્ય વાદીઓના સમૂહના મુખમાં પ્રતિપદ્ધા તિથિની જેમ અનધ્યાયતા મૂકી દીધી હતી, અર્થાત્ તેમને બોલતા બંધ કર્યા હતા. ત્યારપછી તે સોમતિલક ગુરુએ પોતાના સ્થાન ઉપર દેવ સમાન સુંદર શોભાવાળા શ્રી દેવસુંદરસૂરિને સ્થાપન કર્યા. તે આચાર્યે પ્રાતઃકાળ જેમ અધિકાર સહિત રાત્રિનો નાશ કરે તેમ આઠ મદ સહિત માયાનો નાશ કર્યો હતો. ત્યારપછી તેમના પદને શ્રીમાન સોમસુંદર ગુરુએ સેવન કર્યું. કોઈ એક પુરુષ કે જેને આ આચાર્યનું માહાત્મ્ય સાંભળીને સૂર્યને ઘુવડની જેમ અન્ય ધર્મીઓએ દ્રેષથી તે આચાર્યને મારવા માટે મોકલ્યો હતો. તે પુરુષ આચાર્યને મારવા માટે તેના ઉપાશ્રયે ગયો, ત્યાં ચંદ્રની કાંતિવડે છિદ્રમાંથી તેણે બેચું તો સૂરિ સુતાં સુતાં પણ જીવઘાતાદિક પ્રમાદથી રહિત છે એમ દીકું, એટલે કે પોતાના સંચારને તથા તેની આસપાસ રહેહરણવડે પૂંજતા બેચા; તે બેંધને તે પુરુષે પંશ્ચાત્તાપ કરતાં સતા ગુરુ પાસે પ્રગટ થઈ તેમને ખમાવીને પોતાનું વૃત્તાંત કહ્યું; અને પછી ગુરુના ઉપદેશથી પ્રતિબોધ પામી દીક્ષા લીધી.

ત્યારપછી જેમ ઉત્પલ કમળનો વિકાસ કરવામાં ચતુર એવા શરદ્ઋતુના ચંદ્ર-ખિંબમાં પ્રાપ્ત થયેલી સૂર્યની કાંતિવડે લોકોનાં નેત્રોને અત્યંત પ્રીતિ ઉત્પન્ન થાય છે, તેમ પૃથ્વીવલયને પ્રતિબોધ કરવામાં ચતુર એવા મુનિસુંદર નામના સૂરીન્દ્રને વિષે પ્રાપ્ત થયેલી સોમસુંદરસૂરિની પદલક્ષ્મીએ ભવ્યજનોના નેત્રોને અત્યંત પ્રીતિ ઉત્પન્ન કરી. આ સૂરિએ ‘સંતિકર’ વિગેરે સ્તોત્રો બનાવીને વ્યંતરોનો ઉપદ્રવ શાંત કર્યો હતો. ત્યારપછી ઋષભદેવથી જેમ શ્રી પુંડરીક ગણધર થયા, તેમ તે મુનિસુંદરસૂરિ-થી રત્નશેખરસૂરિ થયા. તે સૂરિને ખંભાતમાં કોઈ બાળી નામના શ્રેષ્ઠ બ્રાહ્મણે બાલસંસ્વતી કહીને બોલાવ્યા; ત્યારથી તેમને બાલસંસ્વતીનું ખિરુદ મળ્યું હતું. શ્રાદ્ધવિધિસૂત્રવૃત્તિ વિગેરે અનેક ગ્રંથોના રચનાર એ રત્નશેખરસૂરિના પદને લક્ષ્મી-સાગરસૂરિએ અલંકૃત કર્યું. તેમના પદ ઉપર મોટા ગુણવાન સુમતિસાધુસૂરિ થયા. તેમના પદ ઉપર શ્રી હેમવિમલસૂરિ થયા. આ સૂરિના વંશમાં દુઃષમા કાળના દોષથી ઘણા મુનિઓ પ્રાયે પ્રમાદી, મમતાવાળા અને ચારિત્રનું પાલન કરવામાં શિથિલ થવા લાગ્યા. તે બેંધને સમગ્ર પાપને દૂર કરનાર તે હેમવિમલસૂરિએ સૂરિના ગુણોથી વિરાજમાન, સૌભાગ્ય ને ભાગ્યથી પૂર્ણ અને સંવેગરૂપ તરંગના સમુદ્ર સમાન એવા

આનંદવિમલસૂરિને યોગ્ય જાણીને તરત જ ધર્મના અભ્યુદયની સિદ્ધિને માટે પોતાના પદ્મપર સ્થાપન કર્યાં. તે સૂરિએ વિક્રમ સંવત ૧૫૮૨માં સંવેગના વેગવાળા મુનિઓને શરણભૂત એવો ચારિત્રક્રિયાનો ઉદ્ધાર કર્યો. શરીર ઉપર પણ મમત્વ વિનાના એવા તેમણે પોતાના પાપની આલોચના કરીને જે દુષ્કર તપ કર્યું તે આ પ્રમાણે-અરિ-હંતાદિક વીશ સ્થાનકોનું ધ્યાન કરતાં તે નિર્વિકાર સૂરિએ ચારસો ઉપવાસવડે વીશ સ્થાનક તપ કર્યો, પછી વરિષ્ઠ (શ્રેષ્ઠ) એવા ચારસો છકુવડે તેનું આરાધન કર્યું. વિહર-માન જિનનો આશ્રય કરીને વીશ છકુ કર્યા, પછી ખસો ને ઓગણત્રીશ છકુ શ્રી વીર-પ્રભુને આશ્રીને કર્યા, તથા પાળી વિગેરે પર્વમાં પણ બીજા ઘણા છકુ કર્યા.

પછી જ્ઞાનાવરણીય કર્મના નાશ માટે પાંચ દ્વાદશમ (પાંચ પાંચ ઉપવાસ) કર્યા. અને તેટલા જ દ્વાદશમ અંતરાય કર્મના નાશ માટે કર્યા. દર્શનાવરણીય કર્મના નાશ માટે નવ દશમ (ચાર ચાર ઉપવાસ) કર્યા. મોહનીય કર્મના નાશ માટે અઠ્ઠાવીશ અઠ્ઠમ કર્યા. તે જ પ્રમાણે વેદનીય, ગોત્ર અને આયુષ્ય કર્મના નાશ માટે પણ ઘણા અઠ્ઠમ તથા દશમ કર્યા. માત્ર એક નામકર્મ સંબંધી તપ તે આચાર્ય કરી શક્યા નહીં પ્રાંતે આયુષ્ય પૂર્ણ થતાં અનશન ગ્રહણ કરીને તે આનંદવિમલસૂરિ ચિત્તમાં ચતુઃશરણનું સ્મરણ કરતાં સ્વર્ગસુખને પામ્યા. ત્યારપછી તે સૂરિના પદ ઉપર સર્વત્ર વિજયવાન, નયવાન (ન્યાયી) અને સમયવાન (સિદ્ધાંતોના જાણનાર) શ્રી વિજય-દાનસૂરિ થયા. ત્યારપછી તેમના પદ ઉપર અખંડ વિજયવાળા શ્રી હીરવિજયસૂરિ થયા. આ વર્તમાન કાળમાં પણ તે સૂરિના મહિમાને દેવસમુદાયે ગાયો હતો. આ સૂરિના ઉપદેશથી પ્રતિબોધ પામેલા અકબર બાદશાહે દયાનું ધ્યાન ધરતાં આખી પૃથ્વીને જૈનધર્મમય કરી દીધી હતી.

ત્યારપછી તેમના પદને ઉદ્યાચળ પર્વતના શિખરને શરદ્ઋતુના પ્રદીપ સૂર્યની જેમ વિજયસેનસૂરિએ શોભાવ્યું. ત્યારપછી તેમના પદને અજ્ઞાનરૂપ અન્ધકારનો નાશ કરનાર, લોકોના મનરૂપી પક્ષનો વિકાસ કરનાર, કુતર્કરૂપી હીમનો નાશ કરનાર, મહા-દોષરૂપી રાત્રિનું ઉગ્રછેદન કરનાર અને જ્ઞાનરૂપ દિવસની લક્ષ્મીનો ઉદય કરનાર એવા વિજયતિલક નામના સૂરિએ આકાશને સૂર્ય અલંકૃત કરે તેમ અલંકૃત કર્યું. ત્યારપછી તેમના પદ ઉપર ચંદ્રકીરણના સમૂહ જેવા ઉજ્જવલ અર્થવાદનો પ્રચાર કરનાર રાજ-સલાઓમાં વિજયલક્ષ્મીને પ્રાપ્ત કરનાર, જાણે ગૌતમસ્વામીના પ્રતિનિધિ હોય એવા હીરવિજયસૂરિના શિષ્ય વિજયાનંદસૂરિ થયા. તે યોધિના નિધિ સમાન સૂરિ પોતાના ગચ્છમાં મોટી આતિને પામ્યા. તેમના પદ ઉપર શ્રી વિજયરાજસૂરિ થયા. તેમના ચારિત્રરૂપી મહાસાગરવડે જ્ઞાનનો નિધિ વૃદ્ધિ પામ્યો અને તેથી શાસનરૂપી ગૃહનો ઉદ્યોત કરવામાં તેઓ દીપ સમાન થયા. ત્યારપછી ત્રિભુવનેશ્વર પ્રભુનું ધ્યાન કરવાના લાલચુ શ્રી વિજયમાનસૂરિ થયા. તેમની વાણીની મીઠાશથી પરાલવ પામેલી દ્રાક્ષ જાણે લજ્જાથી સંકોચ પામી હોય એમ લાગતું હતું.

ત્યારપછી તેમના પદ ઉપર સિદ્ધાન્તવાણી બોલવામાં ચતુર અને મારી જેવાને પ્રથમ આગમનો ઉપદેશ કરનાર એવા વિજયઋદ્ધિ નામે આચાર્ય થયા. તેમણે અનેક લોકોને ન્યાયમાર્ગે ચલાવ્યા. ત્યારપછી તેમના પદ ઉપર અમારા ગુરુ શ્રીવિજયસૌભાગ્યસૂરિ થયા. તેમના પ્રભાવથી ગુણરત્નના પાત્ર સમાન સ્યાદ્રાદ તત્ત્વ અમારી સમીપે આવ્યું; અર્થાત્ અમને સ્યાદ્રાદ તત્ત્વની પ્રાપ્તિ થઈ. તે વિજયસૌભાગ્ય ગુરુના પદપર શ્રી વિજયલક્ષ્મીસૂરિ થયા. તેમણે આ સુખને આપનારી ગુરુ પદાવળી હર્ષથી લખી છે. મારા ગુરુના શિષ્ય ગુણવાન અને ધૈર્યવાન એવા જયવંત શ્રીપ્રેમવિજય નામના મારા ગુરુભાઈને માટે આ ઉદ્યમ મેં કરેલો છે.



૩૫૯

શ્રી હીરવિજયસૂરિનું સંક્ષિપ્ત ચારત્ર.

વૈરાગ્યપૂર્ણહૃદયા-સ્ત્યક્તમૂર્છાં જગૃહ્યશ્રાત્રિમ્ ।

સુવિહિતસાધુપ્રમત્તઃ, શ્રીહીરવિજયસૂરીન્દ્રાઃ ॥ ૧ ॥

ભાચાર્ય—“વૈરાગ્યથી પૂર્ણ હૃદયવાળા સુવિહિત મુનિના ગુરુ શ્રી હીરવિજયસૂરિએ મૂર્છાનો ત્યાગ કરીને દીક્ષા ગ્રહણ કરી હતી.”

શ્રી ગુર્જર દેશમાં તારંગગિરિ વિગેરે તીર્થો છે. તેમાં કૈલાસ પર્વત જેવા ઉંચા તારંગગિરિ ઉપર કોટિશિલા છે. તે શિલા જાણે મુક્તિરૂપી સ્ત્રીના પાણિગ્રહણમાં કરોડો મુનિઓને માટે રચેલી સ્વયંવરની ભૂમિ હોય તેવી શોભે છે. વળી તે દેશમાં જાણે વિદ્યાતાએ જગતના લોકોનો મનોરથ સિદ્ધ કરવા માટે મેરુપર્વત ઉપરથી કલ્પવૃક્ષને લાવીને સ્થાપન કરેલ હોય તેમ નાગેન્દ્રથી સેવાતા શ્રી શંખેશ્વર પાર્શ્વનાથ વિરાજે છે. આ પાર્શ્વનાથના જિખતું પ્રથમ નમિ અને વિનમિ નામના વિદ્યાધર રાજાએ અર્ચન કર્યું હતું; ત્યારપછી જાણે પોતાના સ્થાનની સ્થિરતા માટે જ હોય તેમ સ્વર્ગમાં ઇન્દ્રે પૂજા કરી હતી. પછી ઇન્દ્રે તે જિખને ઉજ્જયંત (ગિરનાર) ગિરિ પર મૂક્યું હતું. ત્યાંથી લઈને સૂર્યે તથા ચંદ્રે પોતાના સ્થાનમાં રાખીને અર્ચન કર્યું હતું. તેમણે પાછું ગિરનારના શૃંગ ઉપર સ્થાપન કર્યું હતું. ત્યાંથી ધરણેન્દ્ર પોતાના ધામમાં લઈ ગયા હતા. ત્યારપછી શ્રી નેમિનાથના વચનથી શ્રીકૃષ્ણ તે જિખને લાવ્યા હતા. વળી

તે દેશમાં ખંભાત નગરમાં જેનો અપૂર્વ મહિમા છે અને જે ણિખના પ્રભાવથી ધન્વન્તરીની જેમ શ્રી અભયદેવસૂરિનો કુષ્ટ રોગ નાશ પામ્યો હતો એવા સ્થાન પાર્શ્વનાથ વિરાજે છે. આ પ્રમાણે અનેક પુણ્યનાં સ્થાનો જેમાં રહેલાં છે એવા તે ગુજરાત દેશમાં શ્રી પ્રહલાદનપુર (પાલણપુર) નામે નગર છે. તેમાં ઓસવાળવંશી કુરાશાહ નામે શેઠ હતા. તેને નાથી નામની પત્ની હતી. તેણે સંવત ૧૫૮૩ના માર્ગ-શીર્ષ માસની શુકલ નવમીને દિવસે ગજના સ્વપ્નથી સૂચિત હીરકુમાર નામના પુત્રને જન્મ આપ્યો હતો. તે કુમાર ક્રમે વૃદ્ધિ પામતાં યુવાવસ્થા પામ્યો. એકદા તે કુમારે શ્રી વિજયદાનસૂરિના મુખથી દેશના સાંભળી કે, “જીવિત સંધ્યાના રંગ જેવું ચપળ છે, નદીના વેગ જેવું ચીવન અસ્થિર છે, અને લક્ષ્મી વિદ્યુતના જેવી ક્ષણિક છે, માટે હે ભવ્ય પ્રાણીઓ! નિરંતર જિનધર્મનું સેવન કરવામાં ત્વરા કરો.” આ પ્રમાણેની દેશના સાંભળીને હીરકુમાર હર્ષ પામી પોતાને ઘેર ગયો.

પછી અનુક્રમે પોતાના માતા-પિતા સ્વર્ગે ગયા, ત્યારે કુમારે વિમલા નામની બહેન પાસે દીક્ષાની રજા માગી. તે સાંભળીને બહેન બોલી કે “હે ભાઈ! તું વૃદ્ધાવસ્થામાં દીક્ષા લેજે. હાલ તો તારી સ્ત્રીના મુખામૃતનું પાન કરવાવડે મારા નેત્રરૂપ ચક્રોર પક્ષીને આહવાદ આપવા માટે ચંદ્ર જેવો થઈને ચપળતા તણ તું ગૃહસ્થાશ્રમમાં ચિરકાળ રહે.” તે સાંભળીને કુમારે કહ્યું કે “હે બહેન! આ જીવિત દર્ભના અગ્રભાગપર રહેલા જળખિંદુ સમાન છે, લક્ષ્મી પણ કુલટા સ્ત્રી જેવી છે, ઇંધુના અગ્ર ભાગ જેવું ચીવન પણ નીરસ છે, અને નાટકના સમય જેવો આ સ્વજનનો સંબંધ પણ ક્ષણિક છે. મારી બાલ્યાવસ્થા જશે, અને ચીવન લક્ષ્મી મારા શરીરને શોભાવશે અને પછી અમાત્યની જેમ વૃદ્ધાવસ્થા પ્રાપ્ત થશે એવું (ચોક્કસ) કોણ જાણી શકે છે?”

આ પ્રમાણે અનેક યુક્તિથી ઉત્તર-પ્રત્યુત્તર કરવાવડે શ્રાંત થયેલા સ્વજનોએ તેમને દીક્ષા લેવાની રજા આપી. એટલે સંવત ૧૫૮૬ના કાર્તિક કૃષ્ણ દ્વિતીયાને દિવસે ગુરુ પાસે તેમણે દીક્ષા ગ્રહણ કરી. ગુરુએ તેનું હીરહર્ષ એવું નામ પાડ્યું.

ગુરુ પાસે અભ્યાસ કરીને તેઓ જૈનધર્મ સંબંધી સર્વ શાસ્ત્રમાં નિપુણ થયા. પછી પરદેશની ભાષા તથા પરધર્મના શાસ્ત્રો જાણવાની ઇચ્છાથી તેઓ દક્ષિણ દેશમાં ગયા. તે દેશમાં શ્રી માણિક્યનાથ ઋષભદેવ વિરાજે છે, તથા ત્યાં અન્તરિક્ષ પાર્શ્વદેવ પણ છે. તે અન્તરિક્ષ નામના પાર્શ્વદેવ જમીનથી ઉંચા રહેલા હોવાથી જાણે ભવ્ય પ્રાણીઓનો મહા ઉદય કરવાના હેતુથી જ ઉંચા રહ્યા હોય નહીં એમ જણાવતા હતા. વળી કરહેટક ગામમાં મોટા પ્રભાવવાળા કરહેટક નામના પાર્શ્વનાથ સ્વામી બિરાજે છે. જે દિશામાં તેઓ રહેલા છે તે સ્થાનને તે પ્રભુની જ વાંછાથી જાણે હોય નહીં તેમ શેષનાગ કદાપિ તજતો નહીં, તેમ જ જાણે આ પાર્શ્વનાથ દેવોના પણ દેવ છે

હું પ્રભુના પદને (મોક્ષને) પામું એવી ઇચ્છાથી.

એમ કહેવાને માટે જ આવતી હોય તેમ વસન્ત વિગેરે ઋતુઓ વૈભવ સહિત પ્રતિ-
વર્ષે આવીને તે પ્રભુની સેવા કરતી હતી. વળી તે દેશમાં સોપારક નામના પુરમાં
જાણે ભરતચક્રીના પુણ્યનિધિ હોય તેવા જીવત્સ્વામી શ્રી આદીશ્વર પ્રભુની પ્રતિમા
ખિરાજમાન છે. એ દેશમાં દેવગિરિ નામના કિલ્લામાં (શહેરમાં) કોઈ બ્રાહ્મણ પાસે
તર્કશાસ્ત્રાદિકનો અભ્યાસ કરીને શ્રી હીરમુનિ ગુરુપાસે આવ્યા. ગુરુએ તત્કાળ તેમને
વાચક (ઉપાધ્યાય) પદ આપ્યું. પછી ગુરુએ સૂરિમંત્રના અધિષ્ઠાયિક દેવતાની આજ્ઞાથી
સંવત ૧૬૧૦ના પોષ શુકલ પંચમીને દિવસે હીરહર્ષમુનિને સૂરિપદે સ્થાપન કર્યા.
પછી ગુરુ અન્યત્ર વિહાર કરવા લાગ્યા.

અહીં અકબર બાદશાહની સલામાં અનેક જાતિના લોકો આવીને બેઠેલા હતા,
તે વખતે સૌએ પોતપોતાના ધર્મનું વર્ણન કર્યું, તેમાં એક વિક્રાન્ પુરુષે શ્રી હીર-
સૂરિની પ્રશંસા કરી કે “ હે બાદશાહ ! જેમ સર્વ રાજાઓમાં આપ મુકુટ સમાન
છો, તેમ સર્વ દર્શનોમાં અદ્વિતીય વિક્રાન્ અને સર્વ ધાર્મિકોમાં મુકુટ સમાન એક
હીરવિજયસૂરિ જ છે.

આ પ્રમાણેની તેમની પ્રશંસા સાંભળીને બાદશાહે બે દૂતોને વિજ્ઞપ્તિયુક્ત ફરમાન
આપીને લાટદેશમાં ગાંધાર નામના બંદરે જ્યાં હીરસૂરિ ખિરાજમાન હતા ત્યાં તેમને
બોલાવવા માટે મોકલ્યા. તે દૂતોએ ત્યાં જઈને જેના ચરણકમળની સેવા સર્વ સંઘ
કરી રહેલા હતા એવા હીરગુરુના ચરણકમળમાં તે ફરમાન મૂક્યું. તે દૂતે કરેલી
વિજ્ઞપ્તિ સાંભળીને શ્રાવકોએ પણ વિનંતિપૂર્વક કહ્યું કે “ હે ગુરુ મહારાજ ! જેમ
કેશીગણધરે પ્રદેશીરાજને બોધ પમાડ્યો હતો, તેમ આપ પણ અકબર બાદશાહને
બોધ પમાડજો, આપની જેવા મહાત્મા પુરુષો વિશ્વના ઉપકાર માટે જ ચત્ર કરે છે.
શું મેઘ સર્વ જગતને જીવાડતો નથી ? વળી જેમ પારથી વનમાંહેના અનેક પ્રાણી-
ઓને હણીને વનને નિઃસત્વ (પ્રાણી રહિત) કરી નાખે છે, વળી સર્વ ક્ષેત્રીવર્ગને જીતી
લઈને નિઃસત્વ (સત્વ રહિત) કરી નાખનાર શ્રી હેમચંદ્રસૂરિએ જેમ કુમારપાળ
રાજાને બોધ પમાડ્યો હતો, તેમ આપ અકબર રાજાને બોધ પમાડજો.”

આ પ્રમાણેની શ્રી સંઘની વિનંતિ સાંભળીને ગુરુ ત્યાંથી વિહાર કરી રાજનગર
(અમદાવાદ) સમીપ આવ્યા; એટલે ત્યાંના અધિકારી સાહિબખાને અત્યંત આદર
અને ભક્તિપૂર્વક ગુરુને પોતાની રાજધાનીમાં લઈ જઈને તેમની પાસે ઘણા ઘોડાઓ,
હસ્તીઓ, રથો, મ્યાનાઓ, પાલખીઓ વિગેરે ભેટ કરી. પછી વિનંતિ કરી કે “ હે
સ્વામી ! અકબર બાદશાહના હુકમથી આ ભેટ હું આપને કરું છું માટે તે ગ્રહણ
કરો. બાદશાહે મને કહેવરાવ્યું છે કે સૂરીશ્વર શ્રીહીરવિજય ગુરુને ધન, રથ, અશ્વ,
હસ્તી વિગેરે આપીને તેમના મનોરથ પૂર્ણ કરી તેમને મારા તરફ મોકલવા. માટે
હે સ્વામી ! આ આપને માટે આવેલી થાપણની જેમ મારાથી અપાતું ગ્રહણ કરો.”
તે સાંભળીને સૂરિ બોલ્યા કે “ અમે નિષ્પરિગ્રહી છીએ, અમે હમેશાં ઉપાનહ પણ

પહેર્યા વિના પગે ચાલવાને જ યોગ્ય છીએ, તેથી એ સર્વ અમારે કાંઈ કામનું નથી.” એમ કહી સૂરિ વિહાર કરતા આબુગિરિ આવ્યા.

ત્યાં ગુરુએ વિમલમંત્રીએ કરાવેલી વિમળવસહી જોઈ. તે વસહી (જિનચૈત્ય) આરસ પથરની હોવાથી શ્રવેત હતી, તેમાં અનેક શ્રવેત હાથીઓ અને શ્રવેત અશ્રવેત હતા, તથા સુધા સરખી શોભાયમાન હતી, અને તે વસહીનો મધ્ય ભાગ શ્રી જિનેશ્વરે પવિત્ર કરેલો હતો; તેથી તે વસહિ જાણે ક્ષીરસમુદ્રની સખી હોય તેવી જણાતી હતી; કેમકે ક્ષીરસાગર દૂધનો હોવાથી શ્રવેત છે, શ્રવેત ઐરાવત હાથી, શ્રવેત ઉચ્ચૈશ્રવા અશ્વ અને સુધા (અમૃત) તેમાંથી નીકળ્યાં છે એમ કહેવાય છે, તથા જિન એટલે વિષ્ણુએ તેનો મધ્ય ભાગ પવિત્ર કરેલો કહેવાય છે.

ત્યારપછી તે ચતીન્દ્રે વસ્તુપાળે કરાવેલી વસહિના ચૈત્યને જોયું. ત્યાં ગિરનાર પર્વતની જેમ આબુપર્વતને પણ પવિત્ર કરવાની ઇચ્છાથી જ જાણે આવ્યા હોય એવા નયનને આનંદ કરનારા શિવારાણીના પુત્ર શ્રી નેમિનાથને વંદના કરી. ત્યાંથી ચાલતાં માર્ગમાં જાણે ધર્મનું પ્રપાસ્થાન (પરખ) હોય તેવા અને જેણે અમૃત (મોક્ષ)ની લક્ષ્મી ધારણ કરી છે એવા કુમારપાળ રાજાએ કરાવેલા ચૈત્યને નમીને તે સુનીન્દ્રે અચળગદમાં આવી ચતુર્મુખ શ્રી ઋષભસ્વામીને વંદના કરી. ત્યાંથી રાણકપુર આવીને નલિનીગુહમ વિમાનના આકારવાળા ધનાશાહે કરાવેલા ચૈત્યને વંદના કરી. તે ચૈત્યમાં જાણે પ્રાણીઓને ચારગતિની પીડારૂપ મોટા અંધકૂપમાંથી ઉદ્ધાર કરવાની ઇચ્છાથી જ હોય નહીં એમ ચાર મૂર્તિને ધારણ કરતા શ્રી યુગાદિદેવના દર્શન કર્યાં. ત્યાંથી મેડતા નગર સમીપે આવીને શ્રી કૃણવર્ધિ પાર્શ્વનાથને વંદના કરી.

આ પ્રતિમા વિષે એવું સંભળાય છે કે આ ઊંચની પાસે બીજી કોઈ જિન-પ્રતિમા રહી શકતી નથી, તેથી તે પ્રતિમા એકલી જ છે. તે પ્રભુ જાણે એમ ભારતા હોય કે હું એકલો જ-બીજાની અપેક્ષા રાખ્યા વિના ત્રણ જગતના જીવોના મનોરથ પરિપૂર્ણ કરું એવો છું, તેથી બીજાની જરૂર નથી. એવી રીતે પોતાના મનમાં અહં-કાર લાવીને તે પ્રભુ એકલો જ રહેલા હોય નહીં? વળી તે કૃણવર્ધિ પાર્શ્વનાથના દ્વારને બારણું રહેતાં નહીં. કદાચ કોઈ માણસ તે દ્વાર ઉપર બારણું ચઢાવતાં તો પ્રાતઃ-કાળે તે પ્રાસાદથી બે કોસ દૂર જઈને પડતા, ત્યાં રહેતા નહીં.

સૂરિ ત્યાંથી વિહાર કરીને ક્ષેત્રપુરની સમીપે આવ્યા. ત્યાંનો રાજા ધાનસિંહ બાદશાહનો સેવક હતો, તથા અમીપાળ નામે બાદશાહનો સેવક પણ ત્યાં હતો. તે હંમેશાં બાદશાહને નાજિયેરની લેટ મોકલતો હતો. તેમણે તથા સંઘના મુખ્ય માણસોએ બાદશાહને સૂરિના આગમનના ખબર આપ્યા. પછી બાદશાહની આજ્ઞાથી શ્રીસંઘ મોટા ઉત્સવપૂર્વક ક્ષેત્રપુરથી બાદશાહની રાજધાનીના શાખાપુર (ગામ બહારનું પરુ) સુધી સૂરિ સાથે આવ્યો. પછી બાદશાહના કહેવાથી બાદશાહનો સર્વ-શાસનપત્ર શેખશુરુ સૂરિને પોતાને ઘેર લઈ ગયો. ત્યાં સૂરિએ પ્રથમ તે શેખની

સાથે જ ધર્મગોષ્ઠી કરીને તે શેખના મનના દરેક સંશયો દૂર કરી તેને પ્રતિબોધ પમાડ્યો. પછી સૂરિ બાદશાહ પાસે આવ્યા, તેને બાદશાહે બહુ આદરમાનપૂર્વક અનેક પ્રશ્નો પૂછ્યા. તેના પ્રત્યુત્તરો આપીને ગુરુએ યમ, નિયમ અને જિનતીર્થાદિકનું સ્વરૂપ પ્રકાશિત કરી બાદશાહનું ચિત્ત દયાધર્મથી સુવાસિત કર્યું.

પછી બાદશાહ સૂરિને પોતાની ચિત્રશાળામાં લઈ ગયા. ત્યાં બાદશાહે ત્રણ પગથિયાંવાળા ઉંચા સિંહાસનપર બેસીને ગુરુને કહ્યું કે “હે સૂરીશ્વર! રાજ્યોને બેસવા લાયક આ સલાભૂમિમાં આચ્છાદન કરેલા ગાલીચા ઉપર આપના ચરણક્રમણ મૂકી તેને પવિત્ર કરો.” ગુરુ બોલ્યા કે “હે રાજન્! કદાચ તેની નીચે કીડીઓ હોય, માટે અમે તેના પર પગ ન મૂકીએ.” બાદશાહે કહ્યું કે “હે ગુરુ! દેવલોકના મંદિર જેવી સ્વચ્છ આ સલામાં કીડીઓ વિગેરે કાંઈ હોય જ નહીં.” ગુરુ બોલ્યા કે “અમારો આચાર જ એવો છે, માટે અમે જોયા વિના પગ મૂકતા નથી. મુમુક્ષુએ પોતાના આચરણનું ચિંતામણિ રત્નની જેમ રક્ષણ કરવું જોઈએ.” પછી બાદશાહે તે ગાલીચા ઉંચો કરાવ્યો તો તેની નીચે બાદશાહે પોતે જ અનેક કીડીઓ જોઈ, તેથી આશ્ચર્ય પામીને તેણે સૂરિની અતિ પ્રશંસા કરી. પછી વિધિપૂર્વક યોગ્ય સ્થાને બેસીને નિઃસ્પૃહ ગુરુએ ધર્મના રહસ્યને પ્રકાશિત કર્યું.

ત્યાંથી સૂરિ આગ્રામાં ચાતુર્માસ રહ્યા. ત્યાં પ્રાણીઓના ઇચ્છિત મનોરથને પૂર્ણ કરવા માટે જાણે સ્વર્ગમાંથી ચિંતામણિ રત્ન આવેલું હોય નહીં એવા ચિંતામણિ પાર્શ્વનાથના બિંબને મોટા ઉત્સવપૂર્વક સૂરિએ સ્થાપન કર્યું. ચાતુર્માસ પૂર્ણ થયા પછી સૂરિ ક્તેહપુર આવ્યા, ત્યાં ફરીને બાદશાહનું મળવું થયું. તે વખતે બાદશાહે રથ, અશ્વો તથા હાથી વિગેરેની ભેટ આપી. ગુરુએ તે અંગીકાર કરી નહીં. ત્યારે બાદશાહે કહ્યું કે “હે સૂરીશ્વર! મારી પાસેથી કાંઈ પણ ગ્રહણ કરીને મને કૃતાર્થ કરો; કેમકે સુપાત્રના હાથ ઉપર જેનો હાથ થયો નથી (જેણે સુપાત્રને દાન આપ્યું નથી) તેનો જન્મ વનમાં રહેલા માલતીના પુષ્પની જેમ નિર્થક છે.” આ પ્રમાણે દાનને માટે બાદશાહે વારંવાર આગ્રહ કર્યો ત્યારે સૂરિએ પાંજરામાં પૂરેલા સર્વ પક્ષીઓને છોડી મૂકવાનું માગ્યું; એટલે બાદશાહે સર્વ પક્ષીઓને છોડી મૂક્યા, પશુ-પણમાં બાર દિવસ સુધી અમરપડહ વગડાવવાનું (અમારી પાળવાનું) ફરમાન કર્યું, તથા બાદશાહે કરાવેલું બાર કોશનું મોટું હામર નામનું સરોવર કે જેનો સામો કિનારો પણ દૃષ્ટિથી જોઈ શકાતો નહોતો તે સરોવરમાં રહેલા મીનાદિક જંતુઓના વધનો સર્વથા નિષેધ કર્યો. પછી બાદશાહે ફરીથી સૂરિને કહ્યું કે “આજથી આપની જેમ હું પણ મૃગયાવડે જીવહિંસા નહીં કરું. હું ઇચ્છું છું કે “સર્વ પ્રાણીઓ મારી જેમ ઇચ્છા પ્રમાણે ફરો હરો અને કીડા કરો.” આ પ્રમાણે મૃગયા, જનિયા-વેરો અને શત્રુજયનો કર વિગેરે મુકાવી દઈ, અનેક પ્રકારની પુણ્ય ક્રિયામાં તેને જોડી દઈ સૂરિએ અન્યત્ર વિહાર કર્યો.

શ્રી હીરવિજયસૂરિનું ચરિત્ર [આલુ]

જગદ્ગુરુરિદં રાજા, વિરુદં પ્રદદે તદા ।

તદ્વહન્યદેશેષુ, વિજહાર ગુરુઃ ક્રમાત્ ॥ ૧ ॥

ભાવાર્થ—“ત્યારે આ જગદ્ગુરુ છે એવું બાદશાહે બિરુદ આપ્યું. પછી બાદશાહે આપેલા જગદ્ગુરુ બિરુદને વહન કરતા સૂરિએ અન્યત્ર વિહાર કર્યો.” આ શ્લોકમાં કહેલા અર્થનું સમર્થન કરવા માટે તેમનું ચરિત્ર વિશેષે કહેવામાં આવે છે.

અન્ય દેશોમાં વિહાર કરતાં કરતાં શ્રી હીરગુરુ મથુરાપુરીમાં આવ્યા. ત્યાં મોટા ઉત્સવથી સંઘજનોથી પરિવરેલા સૂરિએ ચારણ મુનિની જેમ પાર્શ્વનાથ અને સુપાર્શ્વનાથ પ્રભુની યાત્રા કરી, તથા જંબૂસ્વામી પ્રલવસ્વામી વિગેરે પાંચસો ને સત્તાવીશ મુનિઓના સ્તૂપોને વંદના કરી. પછી ગોપાલ ગિરિ ઉપર ઋષભદેવને વંદના કરી. તે ગિરિ ઉપર શત્રુંજયની જેમ બાવન ગજના પ્રમાણવાળી શ્રી આદીશ્વરની પ્રતિમા છે, તથા બીજી પણુ જિનપ્રતિમાઓ છે, તેને સૂરીશ્વરે વંદના કરી. ત્યાંથી વરકાણક નગરમાં આવીને સાક્ષાત્ પાર્શ્વયક્ષની જેમ વરકાણક નામના પાર્શ્વનાથને નમ્યા. ત્યાંથી અનુક્રમે સિદ્ધાચળ આવી ત્યાં દર્શન તથા સ્તુતિ વિગેરે કરીને ગુરુ જયપુરમાં આવ્યા.

ત્યાં શ્રીસંઘની સમીપે સૂરિએ શ્રી અજય પાર્શ્વનાથનું કિંચિત્ ચરિત્ર કહ્યું કે— “કોઈ શ્રેષ્ઠી જળવટ બ્યાપાર માટે સમુદ્રસ્તે જતો હતો. દૈવયોગે અચાનક વૃષ્ટિનો ઉત્પાત થયો; તેથી કટ્વાંત કાળની જેમ પોતાના વહાણના લોકોનો સંહાર થશે એમ ધારીને તે દુઃખ ભેવાને અસમર્થ એવા તે શ્રેષ્ઠી પ્રથમથી જ મૃત્યુ પામવા માટે સમુદ્રમાં ઝંપાપાત કરવા બંધ છે, તેટલામાં પદ્માવતી દેવીએ આકાશવાણીથી કહ્યું કે— ‘આ સમુદ્રની મધ્યે સમગ્ર દુઃખરૂપી સાગરનું મંથન કરવામાં મંદરાચળ પર્વત સમાન પ્રભાવવાળી અને સમુદ્રની મેખલાંના નિધિસમાન શ્રી પાર્શ્વનાથની પ્રતિમા છે; માટે હે શ્રેષ્ઠી ! નાવિક લોકો પાસે તેને સમુદ્રમાંથી બહાર કઢાવીને તેની પૂજા કરી વહાણમાં રાખીશ તો હું તારું સર્વ વિઘ્ન દૂર કરીશ. પણ હે શ્રેષ્ઠી ! તે કલ્પવૃક્ષના પર્ણની કરેલી પેટીને તું ઉઘાડીશ નહીં, તેને તેવી ને તેવી સ્થિતિમાં દ્વીપ (દીવ) બંદરે લઇ જજે. ત્યાં દિગ્ચાત્રાને માટે આવેલા અજય નામના રાજાને તે પેટી આપજે. તે મૂર્તિના સ્નાત્રજળથી તે રાજાને થયેલા એકસો ને સાત રોગો નાશ પામશે.’ આ પ્રમાણે દેવીની વાણી સાંભળીને તે શ્રેષ્ઠીએ પોતાના માણસો પાસે તે પેટી બહાર કઢાવી અને વહાણમાં સ્થાપન કરી, તેથી સર્વ ઉપદ્રવો નાશ પામ્યા. અત્યારે પણ સમુદ્રમાં પ્રતિ-
દૂળ વાયુને લીધે કાંઈ ઉપદ્રવ થયો હોય તે વખતે જો અજય પાર્શ્વનાથનું ધ્યાન

કયું હોય તો તે વહાણની જેમ મનુષ્યોને નિર્વિઘ્ન રીતે સુખેથી સમુદ્રને કિનારે પહોંચાડે છે.

પછી તે શ્રેષ્ઠીએ દીવળદંદે જઈને ત્યાં આવેલા અજયરાજને પેટી સંબંધી સર્વ વૃત્તાંત કહી તે પેટી તેની પાસે મૂકી, એટલે રાજાએ ત્યાં અજય નામનું નખર વસાવી વિનયપૂર્વક તે ઊંચને પેટીમાંથી બહાર કાઢી તે પુરમાં મોટું ચૈત્ય કરાવીને તેમાં તે સ્થાપન કર્યું. અને તેના સ્નાત્રજળથી તે રાજા બ્યાધિમુક્ત થયો. પૂર્વે તેનું અજય પાર્શ્વનાથ એવું નામ હતું, હાલમાં ત્યાં અજર નામે ગ્રામ વસવાથી અજર પાર્શ્વનાથ એવું નામ થયું છે. આ હકીકતનો વિસ્તાર શત્રુંજયમાહાત્મ્યમાંથી જાણવો.

શ્રી હારવિજયસૂરિએ દીક્ષાથી આરંભીને જે તપ કર્યું તે આ પ્રમાણે—જેમ સજ્જન્યાયને ન તજે, તેમ સૂરિએ જીવનપર્યંત એકાસણું છોડ્યું નહોતું. જાણે કામદેવના પાંચે બાણો તજ્યાં હોય તેમ પાંચે વિકૃતિ (વિગઈ)નો ત્યાગ કર્યો હતો. જાણે કે ભવસાગરને પાર પમાડનારી બાર ભાવનાઓને વિશેષે કરીને પુષ્ટ કરતા હોય તેમ હંમેશાં ભોજન સમયે નામગ્રહણપૂર્વક અન્ન, જળ, શાક વિગેરે મળીને બાર જ દ્રવ્ય [પદાર્થો] વાપરતા હતા. પોતાના પાપની આલોચના માટે તે સૂરિએ ત્રણસો ઉપવાસ અને સવાળસો છઠ્ઠ કર્યા. ત્રણ ચોવીશીનું ધ્યાન કરવાની ઇચ્છાથી બોતેર અઠ્ઠમ કર્યા. બે હજાર આયંબિલ કર્યા, ને ફરીને વીશ સ્થાનકોના આરાધન માટે વીશ આયંબિલ કર્યા. બે હજાર નીવી કરી. વળી એકદત્તી એટલે પાત્રમાં એક જ વખતે જેટલું અન્ન જળ અવિચ્છિન્ન પડે તેટલો આહાર કરવો તે, તથા એક જ દાણો ખાવો તે એકસિત્થ કહેવાય છે, ઇત્યાદિ અનેક તીવ્ર તપો કર્યા. ફરીથી ત્રણ હજાર ને છસો ઉપવાસ કર્યા. પછી પ્રથમ ઉપવાસ, તે ઉપર એકાસણું, તે ઉપર આયંબિલ, તે ઉપર પાછો ઉપવાસ એવી રીતે તેર માસ સુધી વિજયદાન ગુરુ સંબંધી તપ કર્યું. પછી બાવીશ માસ સુધી યોગ વહન કરીને તીવ્ર તપ કર્યું. પછી ત્રણ માસ સુધી સૂરિમંત્રની વિધિપૂર્વક આરાધના કરીને ચાર કરોડ શ્લોક પ્રમાણ સજ્જાયધ્યાન કર્યું. તે સૂરિએ પાંચસો જિનજિબની પ્રતિષ્ઠા કરી. ઇત્યાદિ બહુ પ્રકારનાં ધર્મકાર્યો કરીને તે સૂરિ ઉનાચા (ઉના) નગરમાં સંવત ૧૬૫૨ના ભાદ્રપદ શુદ્ધિ ૧૧ને દિવસે મહામંત્ર (નવકાર)નું સ્મરણ કરતા સતા સ્વર્ગલોકને પાંખ્યા.

“એ પ્રમાણે અમૃતના ઓઘ સરખા ઉજ્જવળ ધ્યાનને ધારણ કરતા સતા સૂરિએ ભગવંતે કહેલા મહાનંદપુરે જવાના માર્ગને ત્યાં જવાની ઇચ્છાથી જાતે જોવાને માટે દેવલોકનો આશ્રય કર્યો.”



સિદ્ધાચળપર રહેલા પ્રાસાદનું વર્ણન.

શ્રીસિદ્ધાચલપ્રાસાદં, સોપાનાદિસ્ફુરત્પ્રમમ્ ।

કુંભશૃંગધ્વજાયુક્ત-માર્હન્તં તં સ્તવામ્યહમ્ ॥ ૧ ॥

ભાવાર્થ—“સોપાન (પગથિયાં) વિગેરેથી જેની પ્રભા સ્ફુરણાયમાન છે અને જેમનો શૃંગ વિભાગ (શિખર) કુંભ તથા ધ્વજથી યુક્ત છે એવા સિદ્ધાચળપર રહેલા શ્રી અર્હતના પ્રાસાદની હું સ્તુતિ કરું છું.”

આ શ્લોકમાં શ્રી સિદ્ધાચળ, પ્રાસાદ, સોપાન વિગેરે, કુંભ, શૃંગ અને ધ્વજ આટલા શબ્દો કહ્યા છે, તે દરેકની નીચે પ્રમાણે ભાવના કરવી.

શ્રી સિદ્ધાચળ સમાન પવિત્ર ખીજે કોઈ પર્વત નથી. કહ્યું છે કે—

તાવહ્રીલાવિલાસં કલયતિ મલયો વિન્ધ્યશૈલોઽપિ તાવ—

દ્વત્તે મત્તેભગર્વં તુહિનધરણિભૃત્તાવદેવામિરામઃ ।

તાવન્મેરુમહત્ત્વં વહતિ હરિગિરિર્ગાહતે તાવદામાં,

યાવત્તીર્થાધિરાજો ન નયનપુટૈઃ પીયતે પર્વતેન્દ્રઃ ॥ ૧ ॥

ભાવાર્થ—“ન્યાંસુધી સર્વ તીર્થોના અધિરાજ શ્રી સિદ્ધાચળ નામના ગિરીન્દ્રનું નેત્રપુટવડે પાન કર્યું નથી, ત્યાં સુધી મલયાચળ પર્વત લીલાનો વિલાસ વિસ્તારે છે, ત્યાં સુધી જ વિન્ધ્યાચળ પર્વત મહોન્મત્ત હાથીની જેમ ગર્વને ધારણ કરે છે, ત્યાં સુધી જ હિમાલય પર્વત સુંદર લાગે છે, ત્યાં સુધી જ મેરુગિરિ મહત્ત્વને વહન કરે છે, અને ત્યાં સુધી જ શકશૈલ (હરિગિરિ) તેજને ધારણ કરે છે.”

તે સિદ્ધાચળ ઉપર ભરતચક્રીએ કરાવેલો પ્રાસાદ અલૌકિક મહિમાવાળો છે. તારાઓવડે જેમ ચંદ્ર શોભે છે, ગ્રહોવડે જેમ ગ્રહપતિ (સૂર્ય) શોભે છે, અસુરોવડે અસુરેન્દ્ર શોભે છે, સુરોવડે (દેવોવડે) જેમ સુરેન્દ્ર શોભે છે, અને મનુષ્યોવડે જેમ નરેન્દ્ર શોભે છે, તેમ ખીજાં નાનાં નાનાં જિનચૈત્યોવડે ચોતરફથી અલંકૃત થયેલું શ્રી ઋષભદેવસ્વામીનું ચૈત્ય શોભે છે.

તે પ્રાસાદ સોપાનાદિકથી દીપ્તિમાન છે, તેમાં આદિ શબ્દના ગ્રહણથી તોરણ, મંડપ, સ્તાંભ, ગર્ભાગાર વિગેરેથી પણ સુશોભિત છે એમ જાણવું. તે આ પ્રમાણે—તે ચૈત્યના અગ્ર ભાગે જાણે મોક્ષલક્ષ્મીનું કામણ હોય તેવું અત્યંત સૂક્ષ્મ નકશી કામવાળું સુવર્ણમણિનું તોરણ ખાંધેલું શોભે છે. અપવર્ગપુરે પહોંચવાને ઇચ્છતા મુનિઓને માટે તે આશ્રયસ્થાન જેવું છે, અને તેની નીચે જવાથી અમે આ મુક્તિગૃહમાં

પ્રવેશ કરીએ છીએ કે શું એમ લાસ થાય છે. તે ચૈત્યના મધ્ય ભાગમાં અતિ સુશોભિત મહામંડપ છે, તે પોતાની મુક્તિરૂપી કન્યાને કોઈ પણ યોગ્ય વરને આપવા માટે મનમાં ઇચ્છા રાખનારા ધર્મરાજાએ જાણે મણિ સુવર્ણમય ચિત્રોથી શોભાયમાન સ્વયંવરમંડપ રચ્યો હોય નહીં એવો શોભે છે. વળી તે શ્રી ઋષભસ્વામીના પ્રાસાદમાં વર્ણન કરવા લાયક એવા ઘણા સ્તંભો શોભી રહ્યા છે. તે સ્તંભોને મિથે સર્વ રાજાઓ જાણે “હે જિનેન્દ્ર! ઇન્દ્ર આપનો સેવક છે તે અમારો શત્રુ છે, માટે તેની સાથે અમને મૈત્રી કરાવો.” એમ કહેવાને માટે આવ્યા હોય નહીં તેમ પ્રભુની ઉપાસના કરી રહ્યા છે. તે યુગાદીશ જિનેશ્વરના મંદિર ઉપર આકાશને અલંકૃત કરતું શિખર પોતાના વૈભવથી સૂર્યનાં કિરણોનાં મંડળને વિડંબના પમાડે છે તથા જાણે પોતાની કાપી નાંખેલી પાંખો ફરીથી મેળવવાને માટે ઇચ્છતો અસરાચળ ત્રણ ભુવનના મનોરથ પૂર્ણ કરવામાં કટ્પવૃક્ષ સમાન તે જિનેશ્વરની ભક્તિ કરવા આવ્યો હોય તેવું શોભે છે. વળી ‘હે પ્રભુ! જગતના ધર્માદિક મનોરથ પૂરવાને તો હું સમર્થ છું, પણ તમારી જેમ મોક્ષલક્ષ્મી આપી શકવા માટે મને તેના આકરમાં લઈ જાઓ.’ એમ જગદીશ્વરને કહેવા માટે ઉત્સુક થયેલો કામકુંભ આવીને જાણે પ્રભુને સેવતો હોય નહીં તેમ તે શિખરપર રહેલો સુવર્ણ કળશ શોભે છે. વળી ત્રણ ભુવનમાં પોતાની જેવા વૈભવવાળાના સમૂહને જાણે જીતવાની ઇચ્છા થઈ હોય એવા આ જિનેશ્વરના પ્રાસાદે શત્રુના સમૂહરૂપ સાગરને મંથન કરવામાં મન્દરાચળ સમાન શિખરપર સ્ફુરણાયમાન થતો મજાખૂત દંડરત્ન ધારણ કર્યો છે; તેમ જ જય મેળવનાર વિભૂતિવડે વારંવાર સ્પર્ધા કરતા વૈજયંતાદિકને જીતીને આ આદિનાથના ચૈત્યે જાણે જગતમાંહેના શત્રુ-માત્રના વિજયને જણાવનારી વૈજયંતિકા મસ્તકપર ધારણ કરી હોય એમ હું માનું છું.

અનેક નિર્જર, મનુષ્યો અને ઉરગોના પુરંદરોએ (દેવેન્દ્ર, નરેન્દ્ર ને અસુરેન્દ્રોએ) સેવિત એવો વિમલાચળરૂપ રાજા ઋષભદેવની પ્રતિમાથી અલંકૃત થયેલા એવા અને ઉપર જણાવેલા સુંદર મંડપની અંદર રહેલા તેમ જ તોરણોના ત્રિકથી વિચિત્ર લાગતા ગર્ભાલયને ધારણ કરી રહ્યો છે. તે ગર્ભગૃહની અંદર યુગના આદિ સમયમાં જેમ મેં સંસારથી પ્રાણીઓનો ઉદ્ધાર કર્યો હતો, તેવી જ રીતે આ મલિન કલિકાળમાં પણ ફરીથી હું ઉદ્ધાર કરું, એવો હૃદયમાં વિચાર કરીને શ્રી આદીશ્વર પ્રભુ પોતાના સ્વરૂપે ત્યાં ઉતરીને પ્રતિમાના મિષથી સ્થિર કહ્યા છે એમ જણાય છે.

મોક્ષલક્ષ્મીને ભજનારા અને મેઘસમાન ગંભીર ધ્વનિવાળા એવા હે પ્રભુ! તમે નિરંજનપણાથી કમળની જેવા વિશુદ્ધ આશયવાળા કહેવાઓ છો, સંસારસાગરમાંથી ભળ્ય પ્રાણીઓને તમે નૌકાની જેમ પાર ઉતારો છો. વળી અમૃતરસની જેમ તમે જગતના સમગ્ર પ્રાણીઓનું જીવન છો, એવા હે પ્રભુ! તમે જયવંતા વર્તો.

। इति प्रासादादिवर्णनम् ।

ઉપદેશરૂપ પ્રાસાદના અવયવોનું વર્ણન.

આ ઉપદેશપ્રાસાદ ગ્રંથમાં બુદ્ધિના આઠ ગુણોનું વર્ણન કરેલું છે તે આઠને શાસ્ત્રમાર્ગને દેખાડનારા તે પ્રાસાદના સોપાન [પગથિયાં] જાણવા. વિકથાના પ્રકાર સંહિત તેને નિરંતર ત્યાગ કરવાનું વર્ણન કરેલું છે, તે આ ઉપદેશપ્રાસાદનાં સુખે પ્રવેશ કરી શકાય તેવાં ચાર દ્વાર જાણવાં. ચાર પ્રકારના અનુયોગનું વર્ણન કર્યું છે, તે આ ગ્રંથરૂપ પ્રાસાદમાં વિચિત્ર રચનાવાળાં ચાર તોરણ જાણવાં. દ્રવ્યભાવરૂપ બે બે ભેદવાળા બાર વ્રતોનું વર્ણન કર્યું છે, તેથી તે ચોવીશને આ પ્રાસાદના સ્તંભ જાણવા. મન, વચન અને કાયાના યોગની શુદ્ધિ કહેલી છે, તે આ પ્રાસાદનો અસત્પ્રવૃત્તિથી નિવારણ કરનાર મંડપ જાણવો. અન્ય મંદિરોમાં ગવાક્ષ વિગેરે વસ્તુઓ હોય છે તેને સ્થાને અહીં અતિચાર રહિત વ્રતો જાણવાં. સાતસો નયથી યુક્ત સ્યાદ્રાદને ઘોતન કરનાર વચનને આ પ્રાસાદનું નિર્મળ દ્યુતિવાળું શિખર જાણવું. રત્નત્રયની સ્તુતિના આરંભને અહીં મોટા કુંભ સમાન જાણવો. અનન્ત અને અબ્યય સંપત્તિવાળા મોક્ષની સ્તુતિને દેવજરૂપ જાણવી. શુદ્ધ અંતઃકરણને ગર્ભગૃહ [ગભારા] રૂપ જાણવું. તે ગર્ભગૃહમાં પ્રતિષ્ઠિત થયેલા ચિદ્રૂપ જે મૂર્તિ છે તે સ્વયંભૂ ત્રિભુવનના નાથ છે એમ જાણવું. તે પ્રભુ નિરંતર પ્રાણીઓને સૌભાગ્યલક્ષ્મી આપે છે.

ચોસઠ ઇન્દ્રો, સોળ વિદ્યાદેવીઓ અને ચોવીશ તીર્થંકરોના શાસનની અધિષ્ઠાચિકા દેવીઓ તથા ચોવીશ ચક્ષો આ સુલદ્ર નામના પ્રાસાદની રક્ષા કરે.

શ્રી શાંતિનાથને નમસ્કાર કરવો એ પ્રથમ મંગળ છે, સહસ્રકૂટના પ્રભુનું વંદન એ બીજું મધ્ય મંગળ છે, અને શાસનદેવીનું ધ્યાન એ અંતિમ મંગળ છે. તે સર્વે હમેશાં આ ગ્રંથ વાંચનાર તથા સાંભળનારના કલ્યાણ માટે થાઓ.

પ્રશસ્તિ.

જેના પ્રભાવથી શુભ સાધ્યને સાધી આપનાર આ પ્રાસાદનું નિર્વિઘ્નપણે નિર્માણ કરી શકાયું તે અનંત કલ્યાણના સ્થાનરૂપ ચિંતામણિ પાર્શ્વનાથને હું વંદન કરું છું. સ્તંભતીર્થમાં સૂરિમંત્ર આરાધનના ઉદ્યમથી જેમને સૂરિમંત્રના અધિષ્ઠાચિક દેવનો આદેશ પ્રાપ્ત થયો તે ગુરુનું હું સ્મરણ કરું છું. ઘણા ગુણવાળા અને એકાગ્ર ચિત્તે નમસ્કારમંત્રનું ધ્યાન કરનારા શ્રીમાન્ વિજયસૌભાગ્યસૂરિ નામના ગુરુની હું સ્તુતિ કરું છું. તે ગુરુના શિષ્ય શ્રી વિજયલક્ષ્મી નામના સૂરિએ આ ઉપદેશપ્રાસાદ ગ્રંથ શાસ્ત્રોમાં દીઠેલા અક્ષરોને અનુસારે રચેલો છે, અને શ્રી પ્રેમવિજયાદિક મુનિઓને અભ્યાસ કરવા માટે તેની ઉપદેશસંગ્રહા નામની વૃત્તિ પણ કરેલી છે. આ ગ્રંથ સંવત ૧૮૪૩ના કાર્તિક શુદ્ધ પૂર્ણિમાને દિવસે સંપૂર્ણ થયો છે. જ્યાં સુધી જગતમાં મેરુ પર્વત રહેલો છે, જ્યાં સુધી જગતમાં જૈનશાસન પ્રવર્તે છે, જ્યાંસુધી જ્યોતિષચક્ર

આકાશમાં વિરાજમાન છે, અને જ્યાંસુધી સુરનદી (ગંગા)નો પ્રવાહ જગતમાં પ્રવેશે છે, ત્યાં સુધી માનસરોવરના હંસ જેવા વિક્રાનોથી વંચાતો સતો આ ગ્રંથ વિજયને પામે.

આ ગ્રંથમાં કાંઈક અજ્ઞાનતાથી, બુદ્ધિના કાંઈક વિકલ્પરૂપ દોષથી, કાંઈક ઉત્સુકતાના વશથી અને કાંઈક સ્મૃતિના દોષથી જે કાંઈ રહસ્યવૃત્તિવડે ઉત્સૂત્રપ્રરૂપણ થઈ હોય તેની પંડિત જનોએ ક્ષમા કરવી.

આ શાસ્ત્રમાં મતિની મંદતાને લીધે કાંઈક શાસ્ત્રવિરુદ્ધ દષ્ટાંતાદિક કહેવામાં આવ્યું હોય તો ઇર્ષ્યા નહીં રાખતાં મારાપર કરુણા લાવીને શુદ્ધ ચિત્તવાળા પંડિતોએ તેને શુદ્ધ કરવું (સુધારવું). આ ગ્રંથ રચવાના પ્રયત્નથી જે કાંઈ સુકૃત થયું હોય તે સુકૃતથી આ ગ્રંથના વાંચનાર, ઉદ્ધરનાર તથા સાંભળનારને જૈનધર્મની પ્રાપ્તિ થાયો.

સર્વકલ્યાણકારણં, સર્વશ્રેયસ્કસાધનમ્ ।

પ્રશસ્યં પુણ્યકૃત્યાનાં, જયત્યાર્હતશાસનમ્ ॥ ૧ ॥

ભાવાર્થ—“ સર્વ કલ્યાણકારણ, સર્વ શ્રેયસ્ કસાધન, અને પુણ્યકૃત્યોવડે પ્રશંસા કરવા લાયક એવું શ્રી જૈનશાસન (જગતમાં) જય પામે છે. ”

॥ इत्युपदेशप्रासादः ॥

॥ समाप्तोऽयं ग्रन्थः ॥

